

UNIVERSAL
LIBRARY

OU_184217

UNIVERSAL
LIBRARY



॥ पाणिनिसूत्रव्याख्या ॥

(सोदाहरणश्लोका)

पूर्वार्धम्

मणलूर - वीरराघवाचार्यविरचिता

PĀNINISŪTRAVYĀKHYĀ

(With Illustrations from Classical Works)

PŪRVĀRDHAM

by

VĪRARĀGHAVĀCĀRYA

of

Manalūr

Edited by

T. CHANDRASEKHARAN, M.A., L.T.

Curator, Government Oriental Manuscripts Library, Madras.

(Prepared under the orders of the Government of Madras)

1954

Price Rs. 13—12—0

INTRODUCTION

The term Samskṛtam has got the special significance of denoting a language which is well refined. As such it can be applied to any language that is refined. But since there is no other language which is as pure and as refined as Samskṛtam, the term has come to be applied only to this particular language.

There has been a criticism levelled against Samskṛt that it is too difficult to grasp both for the youngsters and the adults on account of its complex system of grammar. To some extent this is true but on that account its greatness is not in any way affected. On the other hand, it redounds to its greatness and superiority among the galaxy of languages in the world. No system of grammar is as precise as that of the Sanskrit language; naturally there must be some difficulty in learning such a grammar.

Of late, there have been attempts and demands from the public to simplify Sanskrit grammar. Any such attempt will not in any way make the learning of the language easier; on the other hand the divinity of the language will be abused and it will lose its greatness by falling down to the level of any other language. Instead of simplifying the system of Sanskrit grammar, attempts should be made to make the study of grammar easier and more interesting to keep up the sustained interest of the students. This does not mean that the rules of grammar should not be studied in the usual proper way. What is needed is to make the students forget the monotonous and dry-as-dust nature of grammar by making them forget that they are merely getting by heart some rules which have no literary value. This has now been done by attempting to give the illustrations to the various Sūtras of Pāṇini not in single words but by quoting from literary works of famous authors passages which contain the particular illustrations.

The present work, "Pāṇini-Sūtra-Vyakhyā" is a comparatively very recent one compiled by one Viraraghavācārya with the main object of making the study of grammar easy and interesting. He closely follows the order of the Sūtras as given by Bhaṭṭoji Dikṣita in his Siddhānta Kaumudī. He has completely left out the Samjñā, Sandhitraya and the Śabdādhikāra and begins from Strīpratyayaprakaraṇa. A few of the Sūtras are omitted probably due to their not requiring any illustrations. Similarly only a few Vārtikas are given under the respective Sūtras. The commentary is practically a reproduction of the Siddhānta Kaumudī,

The numbering of the Sūtras in the Siddhānta Kaumudī of the Balamanorama Press editon is followed here with the result that in a few places where some of the Sūtras are omitted, the numbers are not continuous. The illustrative verses and prose passages are printed with the actual words (which constitute the examples) in antique type. These examples are also explained in some cases. The illustrations are taken from the following works :—

Bhaṭṭikāvya, Śiśupālavadhā, Anargharāghava, Kirātārjunīya, Naiśadha, Raghuvamśa, Bhoja Campū, Kumarasambhava, Campū-bhārata, Meghasandēśa, Śrīmad Valmiki Rāmāyaṇa, Viśvaguṇā-darśa, Uttarāmaacarita, Bhojacaritra, Vallipariṇaya Campū, and Stotraratna of Yāmunamuni.

Care has been taken to identify the verses and give the exact reference. Where it is not a verse but a prose passage, it has been indicated by prefixing the letter “ग” to the passage and the reference to it is given by the number of the verse immediately preceding it. All the passages that are given as illustrations have been serially numbered for facilitating easy reference. When the same verse or passage is repeated, it is not printed for a second time but a reference to the number of the verse is given as “ अस्मिन्नेव ग्रन्थे श्लो० ”.

The present volume consists of Sūtras in the Pūrvardha of the Siddhānta Kaumudī beginning from the Strīpratya-ya-prakarāṇa and ending with the Dvirukta-prakarāṇa. The printing of the second volume containing the Sūtras of the Uttarārdha is in progress and will be completed during the current year. To make the work useful as a book of reference, the following indices are also under preparation and they will be added at the end of the second volume.

1. Index of Authors quoted.
2. „ of works quoted.
3. „ of Sūtras.
4. „ of Vartikas.
5. „ of verses cited as illustrations.
6. „ of words given as examples.

In the preparation of the press-copy of the work, a single manuscript written in Grantha character, bearing No. R. 4395-A has been utilized. This is in 2 volumes. A restored copy of the same in 3 volumes bearing R. No. 7588 is also available.

The description of the original manuscript utilised for the preparation of the press-copy of the present edition is as follows :—

“(i) R. No. 4995-A, Paper 8 3/5 X 7 inches. Foll. 429. Lines, 25 on a page. Grantha. Condition, good.

Presented in 1923-24 by Sri Rānānujacāryar, Retired Tamil Pandit, Government College, Kumbakonam.

Bound in two volumes.”

My thanks are due to the Sanskrit Pandits of this Library Śrīmaṅs T. H. Visvanathan, N. S. Ramanujam. M. S. Vaidyanathan and V. R. Kalyanasundaram for preparing the press-copy and correcting the proofs. The work was given to the press in the end of February 1954 and three sets of proofs,—galley, page and form were received daily from the press, and it was really a great strain for the Pandits to go through all these proofs every day. The Rathnam Press has also co-operated with me in completing the printing of this work as early as possible without any delay on their part.

Govt. Oriental Manuscripts }
Library, Madras-5. }
Dated 11th May 1954. }

T. CHANDRASEKHARAN,
CURATOR.

प्रास्ताविकम् ।

अतिरोहितमिदं सर्वेषामेव संस्कृतयाथात्म्यवेदिनां रसिकजनानां यत् सम्प्रति लोके प्रचरन्तीषु सर्वासु भाषासु, देवैरपि व्यवहियमाणा अत एव 'संस्कृतं नाम देवी वागन्वारुयाता महर्षिभिः' इति तत्रभवता दण्डिना मुक्तरुष्टमुद्घुष्यमाणा, इहापि मानुषे लोके 'शवतिर्गतिकर्मा कम्बोजेष्वेव भाषितो भवति विकार एनमार्या भाषन्ते शव इति । इहमतिः सुराष्ट्रेषु, रंहतिः प्राच्यमध्यमेषु, गमिमेव त्वार्याः प्रयुञ्जते । दातिर्ल्वनार्थं प्राच्येषु, दात्रमुदीच्येषु ।' इत्यादिमहाभाष्यवाक्यपर्यालोचनेन व्यवहारपथ-मल्लमकार्थेत्यवगम्यमाना संस्कृतभाषैवोत्कर्षविशेषमश्नुते इति । अनितरसाधारणमस्याः संस्कृताख्यं नामापि इतराभ्यो विद्यमानमुत्कर्षं सूचयति । तत्किल नामधेयं तामेव भाषामाख्यातुं प्रभवति या संस्कारविशेषं प्राप्ता प्रापिता वा । भगवता पाणिनिना साध्वसाधुशब्दविवेचनपूर्वकं संस्कारं प्रापिता, तत्रभवता वररुचिना उक्तानुक्तदुरुक्तादि-चिन्तनमुखेनाभिवर्धिता, सर्वपथीनप्रतिभाशालिना महर्षिणा पतञ्जलिना व्यवहारघण्टापथ-मानीता एवमन्वर्थनाम्नी संस्कृतभाषैव संस्कृतशब्दव्यपदेशमर्हति । नैवंरूपो व्याकरण-संस्कार इतरासु भाषासु वर्तते ।

इदानीन्तनाः केचिज्जना एवमाशेरते यत् संस्कृतं सर्वैकेशेन व्यवहर्तुमशक्यं भाषा, यतस्तदीयं व्याकरणमुत्सर्गापवादबहुलं मितम्पचमतिदुरूइशैलीगुम्फितं चकास्तीति । वयं तु मन्यामहे सत्स्वपीतरेष्वेतदुत्कर्षाधायकेषु हेतुषु तैरुच्यमानमिदमेकमेव अस्या इतरोत्कर्षं द्रढयितुं पर्याप्तमिति । सर्वलक्ष्यानुगुणं इतरापरिदृश्यमानाव्याप्यतिव्याप्यादि-दोषरहितशब्दसाधुत्वशिक्षणकृत् तत्तत्कालिकनियमपरिणामादिकृताव्यवस्थाशून्यं सम्पूर्णं व्याकरणं न कस्या अपि भाषाया अस्ति ऋते संस्कृतात् । लक्ष्यग्रन्थपठनापेक्षया लक्षणभूतव्याकरणाध्ययने अन्यास्वपि भाषास्वनुभूयमानं काठिन्यं संस्कृतेऽपि समानं न दोषमावहेत् ।

कियतश्चित् कालादारभ्य संस्कृताभिवृद्धिं कांक्षमाणाः केचित् व्यवहारमार्गात्परि-भ्रष्टा दुरूहव्याकरणोपेता सेयं भाषा केनोपायेन, विना क्लेशं इतरभाषावद्यत्रहारगोचरतां नेतुं शक्येति चिन्तयन्तः एवमभिपयन्ति, यत् 'संस्कृतव्याकरणं विपरिणमनीयम् । तत्रत्या नियमासङ्कोचनीयाः' इत्यादि । उत्कर्षसम्पादकत्वेनाभ्यूह्यमानोऽयं नूतः पन्था नूनं वर्तमानमप्यतिशयं निस्सार्थं संस्कृतापकर्षमेव सम्पादयिष्यति । दुरूइस्य व्याकरणस्य पठने परिमितमतीनामपि श्रद्धा उत्पादनीया चेत्, न तत्र विद्यमानव्याकरणान्यथाकरण-मुपायो भवितुमर्हति । किन्तु येन प्रकारेण कठिनारेऽपि ग्रन्थेऽध्याप्यमाने सर्वेषां शुश्रूषा अनायासबोधश्च जायेत स कश्चिदध्यापनमार्गोऽवलम्बनीयः । सौत्रपदविभाग-

तदर्थावर्णनेदाहरणपददर्शनतत्प्रक्रियाकथनद्वययोजनविचारादिपूर्वकमध्यापके पाठयति सति तच्छ्रवणौन्मुख्यं तदर्थावगमश्च केषाञ्चित् शास्त्रवासनावासितान्तःकरणानामेव भवेन्न सर्वेषाम् ।

अतश्चिरादनुवर्तमानामिमामेकरूपां रीतिं परित्यज्य अनया सह, व्याकरणग्रन्थो-
दाहृतानि पदानि वाक्यानि वा योजयित्वा येन कविना गद्यानि श्लोका वा न्यबन्धिषत
तानपि प्रतिसूत्रं प्रदर्श्य तदर्थावर्णनञ्च कृत्वा सूत्रोदाहरणभूतं पदमिहास्तीति निर्दिश्यते
चेत् अस्तुतः काव्यश्लोकानां हृदयरञ्जकतया सूत्रतात्पर्यदलप्रयोजनादिभ्रवणकृतकेशभाङ्
मनः नूनं कश्चिन्नाह्लादविशेषं लप्स्यते । अनेनाध्यापनमार्गेण साहित्यव्युत्पत्तिरपि सम्पादिता
भवति अङ्गशेन व्याकरणव्युत्पत्तिरपि । तथा लक्ष्यानुसारिवात् प्रयुक्तान्वाख्यानत्वाच्च
व्याकरणस्य सूत्रोदाहरणानि प्रयुक्तानि स्युर्वा इत्येवं आपातत उद्यन् संशयोऽप्यप-
गमिष्यति ।

प्रकृतेऽस्माभिर्मुद्रणीयतया उपात्तः प्रदर्शितां रीतिमेवावलम्ब्य श्रीमता मणल्लू
वीरराघवाचार्येण विरचितः पाणिनिस्तत्त्वव्याख्याख्यो ग्रन्थोऽपि सर्वेषामुपकारको
भविष्यति व्याकरणग्रन्थयत्रश्रद्धां जनयिष्यतीति च विश्वसिमः । अयं ग्रन्थकर्तापि
श्रीभट्टोजीदीक्षितचरणाः स्वकीयसिद्धान्तकौमुद्यां ये क्रममवलम्ब्य सूत्राणि व्याचख्युः
तमेव क्रममनुसरति । अनेन संज्ञाप्रकरणसन्धित्रयशब्दाधिकाराव्ययप्रकरणानि न
व्याख्यातानि व्याख्यातानि वा अस्माभिर्नोपलब्धानि । स्त्रीप्रत्ययप्रकरणमारभ्य लिङ्गानु-
ज्ञासनप्रकरणपर्यन्तं विद्यमानानि सूत्राणि व्याख्यातानि । तत्रापि मध्ये मध्ये कानि-
चित्सूत्राणि सन्त्यक्तानि । कानिचित्सूत्राणि विनैव काव्यश्लोकोदाहरणं वृत्त्या सह
पठितानि । प्रतिसूत्रं सिद्धान्तकौमुद्यां वर्तमाना वृत्तिस्तदुदाहरणानि चेह पुनः पठ्यन्ते ।
परन्तु उदाहृतपदानां काव्यश्लोकेषूदाहृतत्वप्रदर्शनं ग्रन्थकृदकरोत् कचिदुदाहरणानि
व्यङ्गोच्च ।

बालमनोरमायामाश्रिता सूत्रक्रमसङ्गुचैव ह्वाप्याश्रिता । केषाञ्चित्सूत्राणां परि-
त्यागात् कचित्संख्यानुस्यूतिर्न वर्तते । उदाहरणश्लोकेषु गद्येषु वा विद्यमानानि उदा-
हरणानि बृहद्भिः अक्षरैर्मुद्रितानि ।

उदाहरणानि चात्र गद्यपद्यात्मकानि अधोनिर्दिष्टेभ्यो ग्रन्थेभ्य उद्धृतानि—

भट्टिकाव्यम्, शिशुपालवधम्, अनर्घराघवम्, किरातार्जुनीयम्, नैषधम्,
रघुवंशः, भोजचम्पूः, कुमारसंभवः, चम्पूभारतम्, मेषसंदेशः, श्रीमद्वाल्मीकिरामायणम्,

विश्वगुणादर्शः, उत्तररामचरितम्, भोजचरित्रम्, बलीपरिणयचम्पूः, यामुनमुनिविरचित-
स्तोत्ररत्नम् ।

उदाहृताश्चात्र श्लोका यत्र काव्ये यत् सर्गे यथा वा संख्याया उपलभ्यन्ते ते
तथैवात्र निर्दिष्टाः । अत्रोदाहृतानि गद्यानि ' ग ' इत्येवंरूपेण चिह्नोपक्रम्य मुद्रितानि ।
परन्तु तेषां गद्यानां काव्येषु पृथक् संख्याया अनुपलम्भात् ततः अव्यवहितस्य श्लोकस्य
या संख्या सैवात्रापि न्यवेशि । अत्रोदाहरणतया प्रदर्शमानानां गद्यानां पद्यानाञ्च एक-
रूपा संख्यैव दत्ता न गद्यानां पृथक् । एकत्रोदाहृतयोर्गद्यपद्ययोरुदाहरणार्थं पुनरुपादाने
न तत्र पुनस्ते लिख्येते । अपि तु ' अस्मिन्नेव ग्रन्थे श्लो० ' इति वा ' ग० ' ,
इति वा प्रदर्शयेते ।

भागद्वयात्मना सुमुद्रापयिषितोऽयं ग्रन्थः । सम्प्रति मुद्राप्यमाणे प्रथमभागे
स्त्रीप्रत्ययप्रकरणमारभ्य द्विरुक्तप्रकरणान्तर्गतानि सूत्राणि वर्तन्ते । उत्तरार्धप्रकरणं
द्वितीयभागात्मना आगामिनि वत्सरे मुद्रापयिष्यते । एतद्ग्रन्थाध्ययनाध्यापनाद्युपयोगिन्यः
सूत्रवार्तिकोदाहरणश्लोकोदाहृतपदप्रकृतव्याख्याकर्तृनिर्दिष्टग्रन्थतत्कर्तृसूचिका अपि द्वितीय-
भागे प्रकाशयिष्यन्ते ।

एतद्ग्रन्थमुद्रापणाय आदर्शतया मद्रपुरराजकीयप्राच्यपुस्तकभाण्डागारस्थः
सम्पूर्णः भागद्वयात्मकः ग्रन्थाक्षरलिखितः पत्रात्मकश्च एकः कोशः परिगृहीतः ।

(R. 4395 a)

एतद्ग्रन्थमुद्रापणोपयोगिमातृकां निर्माय नानाग्रन्थपरिशीलनपूर्वकं पाठान्
शोधयित्वा नान्तरीयकं सकलमपि श्रममविगणय्य प्रतिदिनं मुद्रणालयादागच्छन्ति भाग-
त्रयात्मना विभक्तानि पत्राणि संशोध्य परिमित एव काले महतोऽस्य कार्यस्य निर्वर्तने
महदुपकृतवतां एतत्कोशालयसंस्कृतपण्डितानां श्रीयुतानां विश्वनाथ, रामानुज, वैद्यनाथ,
कल्याणसुन्दरमहोदयानां कृते मदीयां कृतज्ञतामावेदयामि । तथा अस्माभिर्नियमिते
काले विलम्बमन्तरेण एतन्मुद्रणं सम्पादितवतां रत्नमुद्रणालयाधिकृतानाञ्च कार्तर्यं
प्रकटयामि ।

मद्रपुरी,

इत्थं

11 - 5 - 1954.

ति. चन्द्रशेखरः ।

॥ विषयानुक्रमणिका ॥

प्रकरणम्	पार्श्वम्
स्त्रीप्रत्ययप्रकरणम्	१
कारकप्रकरणम्	५२
अव्ययीभावसमासप्रकरणम्	१५६
तत्पुरुषसमासप्रकरणम्	१८१
कर्मधारयसमासप्रकरणम्	२११
बहुव्रीहिसमासप्रकरणम्	२५३
द्वन्द्वसमासप्रकरणम्	२९४
एकशेषप्रकरणम्	३११
सर्वसमासान्तप्रकरणम्	३१६
अलुक्समासप्रकरणम्	३३१
समासाश्रयविधिप्रकरणम्	३४३
तद्धिताधिकारप्रकरणम्	३८४
अपत्याधिकारप्रकरणम्	३८७
चातुरर्थिकप्रकरणम्	४१३
शैषिकप्रकरणम्	४४०
प्राग्दीव्यतीयप्रकरणम्	४८१
ठगधिकारप्रकरणम्	४८८
प्राग्घितीयप्रकरणम्	५०३
छयद्विधिप्रकरणम्	५१५
आर्हीयप्रकरणम्	५२१
ठञ्जधिकारप्रकरणम्	५२७
नञ्जञ्जधिकारप्रकरणम्	५३४
पाञ्चमिकप्रकरणम्	५५२
मत्वर्थीयप्रकरणम्	५७३
प्राग्दिशीयप्रकरणम्	६१५
प्राग्गितीयप्रकरणम्	६२२
स्वार्थिकप्रकरणम्	६४८
द्विरुक्तप्रकरणम्	६६९

॥ श्रीः ॥

॥ पाणिनिसूत्रव्याख्या ॥

(सोदाहरणश्लोका)

॥ स्त्रीप्रत्ययप्रकरणम् ॥

४५३ । स्त्रियाम् । (४. १. ३)

४५४ । अजाद्यतष्टाप् । (४. १. ४)

अजादीनामकारान्तस्य च स्त्रियां टाप् स्यात् । अजादिगणपाठः—
अध्यायः ४. पादः १.

भोजचरिते— श्लो. २७.

स्वाम्युक्ते यो न यतते स भृत्यो भृत्यपाशकः ।

तज्जीवनमपि व्यर्थमजागलकुचाविव ॥ १ ॥

अजा— 'जातेरस्त्री'ति (सू. ५१८) ङीषि प्राप्ते टाप् ।

रघुवंशे—XII, ४९.

लक्ष्मणः प्रथमं श्रुत्वा कोकिलामञ्जुवादिनीम् ।

शिवाघोरस्वनां पश्चाद् बुबुधे विकृतेति ताम् ॥ २ ॥

घोरस्वना—अदन्तत्वाद्वाट् । कोकिला—अजादित्वाद्वाट् ।

रघुवंशे—XII, ४४.

कलत्रवानहं बाले कनीयांसं भजस्व मे ।

इति रामो वृषस्यन्तीं वृषस्कन्धः शशास ताम् ॥ ४ ॥

बाला—अजादित्वाद्वाट् ।

चम्पूभारते—I. 42.

ग—वत्से भवत्सेवासम्प्रदायेन सम्प्रति भृशं प्रसीदामीति व्याहृत्य स मुनि-
रनुकम्पितचेता मह्यमत्यर्थमभीप्सितार्थसमर्थापनपरतन्त्रं कमपि मन्त्रमुपादिक्षत् ॥ 4 ॥

वत्सा—अजादित्वाद्वाप् ।

वा० । शूद्रा चामहत्पूर्वा । जातिः । [2400, 2401]

पुंयोगे तु शूद्री ।

चम्पूरामायणे—II. 58.

अहं वैश्यस्य शूद्रायां जातस्तस्मान्न संभवेत् ।

ब्रह्महृत्येति मामुक्त्वा स्वर्गतो दुर्गतो मुनिः ॥ 5 ॥

शूद्रा—टाप् ।

शूद्री शूद्रस्य भार्या स्याच्छूद्रा तज्जातिरङ्गना ।

आभीरी तु महाशूद्री नातिपुंयोगयोः समे ॥ इत्यमरः । II. vi. 18.

‘ ऋत्नेभ्यो ङीप् ’ (सू. 806) कर्त्री, दण्डिनी ।

घिनुष् । कुमारसम्भवे—VIII. 76.

आद्रिकेसरसुगन्धि ते मुखं मत्तरक्तनयनं स्वभावतः ।

अत्र लब्धवसतिर्गुणान्तरं किं विलासिनि मदः करिष्यति ॥ 6 ॥

विलासिनी—ङीप् ।

४५५ । उगितश्च । (४. १. ६)

इति ङीप् ।

ईयसुन् । माघे—I. 18.

अशेषतीर्थोपहृताः कमण्डलो-

निधाय पाणावृषिणाभ्युदीरिताः ।

अधौघविध्वंसविधौ पटीयसी-

र्नतेन मूर्ध्ना हरिरग्रहीदपः ॥ 7 ॥

पटीयसी—ईयसुनि डीप् ।

चम्पूभारते—V. 81.

तत्रान्तरे ज्वलितवर्णवपुः कदाचि-

दङ्गेषु शब्द इव कर्णमवाप्य रात्रौ ।

भासां पतिः कृतनमस्करणाय तस्मै

प्रेम्णाशिषः प्रणिजगाद यवीयसीं गाम् ॥ 8 ॥

यवीयसी—पूर्ववत् ।

कवजुप्रत्ययः । माघे—XII. 58.

स व्याप्तवत्या परितोऽपथान्यपि

स्वसेनया सर्वपथीनया तथा ।

अम्भोभिरुलङ्घिततुङ्गरोधसः

प्रतीपनाम्नीः कुरुते स्म निम्नगाः ॥ 9 ॥

व्याप्तवती—कवतौ डीप् ।

कसुः । रघुवंशे—II. 6.

स्थितः स्थितामुच्चलितः प्रयातां निषेदुषीमासनबन्धधीरः ।

जलाभिलाषी जलमाददानां छायेव तां भूपतिरन्वगच्छत् ॥ 10 ॥

निषेदुषी—कसुप्रत्ययान्तात् डीप् ।

ड्मत्तुप् । भट्टिकान्ये—II. 4.

निशातुषारैर्नैथनाम्बुकल्पैः पत्रान्तपर्यागलदच्छविन्दुः ।

उपारुरोदेव नदत्पतङ्गः कुमुद्वतीं तीरतरुर्दिनादौ ॥ 11 ॥

कुमुद्वती—डीप् ।

मत्तुप् । चम्पूभारते—I. 48.

अपि क्रुधामावसतेरमुष्मान्मत्वा गुस्त्वं वरमन्त्रलामे ।

अपुष्पवत्यामपि मे दशायामामोदभारोऽधिकमाविरासीत् ॥ 12 ॥

अपुष्पवती—डीप् ।

शतृ । अस्मिन्नेव ग्रन्थे श्लो० ४. वृषस्यन्ती— डीप् ।

विदेः शतुर्वसुः । नैषधे— II. 20.

चिकुरप्रकरा जयन्ति ते विदुषी मूर्धनि सा विभर्ति यान् ।
पशुनाप्यपुरस्कृतेन तत्तुलनामिच्छतु चामरेण कः ॥ 18 ॥

विदुषी— डीप् ।

वयसि दन्तस्य दतृ । रघुवंशे— VI. 87.

तामग्रतस्तामरसान्तराभामनूपराजस्य गुणैरनूनाम् ।

निधाय सृष्टिं ललितां विधातुर्जगाद भूयः सुदतीं सुनन्दा ॥ 14 ॥

सुदती— डीप् ।

भट्टिकान्ये— VI. 7.

सीतां सौमित्रिणा त्यक्तां सघ्रीचीं त्रस्तुमेकिकाम् ।

विज्ञायामंस्त काकुत्स्थः क्षये क्षेमं सुदुर्लभम् ॥ 15 ॥

सघ्रीची— डीप् । तस्तुः ऋप्रत्ययः उकारान्तो न डीप् ।

घिनुण् । ऋन्नेभ्यो डीप् । कुमारसम्भवे— VIII. 76.

आर्द्रकेसरसुगन्धि ते मुखं मत्तरक्तनयनं स्वभावतः ।

अत्र लब्धवसतिर्गुणान्तरं किं विलासिनि मदः करिष्यति ॥ 16 ॥

विलासिनी— घिनुण् । उगन्तप्रत्ययान्तस्योकारान्तभिन्नस्यैव डीप् । न तु

उप्रत्ययालुच्प्रत्ययान्तादेरुकारान्तशब्दस्य । आदिना, इष्णुच्, घिष्णुच् ।

माघे— VIII. 19

आसीना तटभुवि सस्मितेन भर्त्रा

रम्भोरुवरवतरितुं सरस्यनिच्छुः ।

धुन्वाना करयुगमीक्षितुं विलासान्

शीतालुः सलिलगतेन सिच्यते स्म ॥ 17 ॥

अनिच्छुः—उप्रत्यय उकारान्तः । शीतालुः—आलुच्प्रत्यय उकारान्तः ।

४५६ । वनो र च । (४. १. ७)

वन्निति ङ्निपक्निप्वनिपां सामान्यग्रहणम् । डीप् स्यात् रश्चन्तादेशः ।
‘सुयजोर्ङ्निप्’ (सू. ३०९१), ‘अन्येभ्योऽपि दृश्यन्ते’ (सू. २९८०), वनिप् ।
‘दशोः कनिप्’ (सू. ३००४), ‘सहे च’ (सू. ३००६), इति ‘करोतेः कनिप्’
पारं दृष्टवान् पारदधा, पारदधानौ । पुंसि—‘विङ्गोः’ (सू. २९८२) इत्यात्वम् ।
स्त्रियां तु पारं दृष्टवती पारदश्वरी ।

भट्टिकान्ये—V. ३४.

यमास्यदृश्वरी तस्य ताटका वेद विक्रमम् ।
शूरमन्यो रणाच्चाहं निरस्तः सिद्धनर्दिना ॥ १८ ॥

नैषधे—I. १२.

सितांशुवर्णैर्वियति स्म तद्गुणै-
र्माहासिवेत्तः सहकृत्वरी बहुम् ।
दिगाङ्गनाङ्गावरणं रणाङ्गणे
यशःपटं तद्भटचातुरी तुरी ॥ १९ ॥

४५७ । पादोऽन्यतरस्याम् । (४. १. ८.)

संख्यासुपूर्वस्य (सू. ८७९) इति पादशब्दस्य लोपः समासान्तः बहुव्रीहौ ।
द्विपात्, सुपात् । पुंसि । स्त्रियां तु डीप् वा स्यात् । द्विपदी - सुपदी, द्विपात्-सुपात् ।
‘कर्णजल्लुका शतपद्युभे’ इत्यमरः । II. v. १४.

भट्टिकान्ये—IV. १७.

सुपाद्द्विरदनासोरूर्मृदुपाणितल्लुलिः ।
प्रथिमानं दधानेन जघनेन घनेन सा ॥ २० ॥

शोभनौ पादौ यस्याः सा सुपात् । ‘सङ्ख्या’ (सू. ८७९) इति लोपः ।
अनेन विकल्पान्न डीप् ।

४५९ । मनः । (४. १. ११)

मन्तान्न डीप् । सीमा, सीमानौ

चम्पूभारते—V. 5.

आस्थानसीम्नि तनयाद्विरिशेन युद्ध-
 माकर्ण्य हर्षविकसन्मनसो मघोनः ।
 अङ्गेऽखिले प्रसरतां पुलकाङ्कुराणा-
 मक्षणां सहस्रतयमेव बभूव विघ्नः ॥ 21 ॥

४६० । अनो बहुव्रीहेः । (४. १. १२)

अन्नन्ताद्बहुव्रीहेर्न डीप् । बहुयज्वा, बहुयज्वानौ ।

माघे—VIII. 41.

सङ्क्रान्तं प्रियतमवक्षसोऽङ्गरागं
 साध्वस्याः सरसि हरिष्यतेऽधुनाम्भः ।
 तुष्टैवं सपदि हृतेऽपि तत्र तेपे
 कस्याश्चित्स्फुटनखलक्ष्मणः सपत्या ॥ 22 ॥

माघे—1. 48.

विनोदमिच्छन्नथ दर्पजन्मनो
 रणेन कण्डूखलिदशैः समं पुनः ।
 स राक्वो नाम निकामभीषणं
 बभुव रक्षः क्षतरक्षणं दिवः ॥ 28 ॥

अनर्घराघवे—V. 45.

चिराय रात्रिञ्चरवीरचक्र-
 माराङ्गवैज्ञानिक पश्यतस्त्वाम् ।
 सुधासधर्माणमिमां च वाचं
 न शृष्वतस्तृप्यति मानसं मे ॥ 24 ॥

४६१ । डाबुभाभ्यामन्यतरस्याम् । (४. १. १३)

सूत्रद्वयोपात्ताभ्यां डाब् वा स्यात् । सीमा सीमे सीमानौ । दामा दामे दामानौ ।

‘ न पुंसि दाम ’ इत्यमरः । II. ix. 78. बहुयज्वा बहुयज्वे बहुयज्वानौ ।

चम्पूभारते—II. 27.

एतां प्रशान्तिं भुजया वनराज्यसीमा-
मेकः स्वयं नरभुजाभृषभो हिडिम्बः ।
अर्धांशभागजनवधे सममन्तकेन
तुल्याभिधानपदया स्वसृमान्मया यः ॥ 25 ॥

भाषे—XIV. 22.

बद्धदर्भमयकाञ्चिदामया
वीक्षितानि यजमानजायया ।
शुष्मणि प्रणयनादिसंस्कृते
तैर्हवीषि जुह्वाम्बभूविरि ॥ 26 ॥

४६२ । अन उपधालोपिनोऽन्यतरस्याम् । (४. १. २८)

अन्नन्ताद्बहुव्रीहेरुपधालोपिनो वा डीप् स्यात् ।

अस्मिन्नेव ग्रन्थे श्लो० 9.

प्रतीपं नाम यासां ताः प्रतीपनाम्नयः ।

चम्पूभारते—IV. 16.

ग—सनातनः पुमान् पुरीं पुरानुभूतकुशस्यलीसुषाम्नीं प्रतस्थे ॥ 27 ॥

भट्टिकाव्ये—IX. 85.

सुषाम्नीं सर्वतेजसु तन्वीं ज्योतिष्टमां शुभाम् ।
निष्टपन्तीमिवात्मानं ज्योतिःसात्कुर्वती वनम् ॥ 28 ॥

शोभनं साम सान्त्वं यस्यास्तां सुषाम्नीम् । सुषामादिषु च, (सू. 1022)
इति षत्वम् ।

भाषे—II. 89.

त्वयि भौमं गते जेतुमरौत्सीत्स पुरीमिमाम् ।
प्रोषितार्थमणं मेरोरन्धकारस्तटीमिव ॥ 29 ॥

अनर्घराघवे—V. 8.

ग—ततश्च विराघवघक्षणाक्षिसहृदये दुःसहशोकदीर्घाहनीमौर्ध्वदेहिनीं पितुः
क्रियामतिवाह्य भगवता चतुःसमुद्रमुष्टिघयेन विन्ध्याचलचापलारम्भविस्त्रब्धघातिना
वातापिदानवदीर्घयात्रामङ्गलकलशेन कलशयोनिना सनाथप्ररण्यवीथीं प्रतिष्ठमाने दाशरथौ
पथि धाराघरो नाम धायसः सहसैव वैदेहीमुपाद्रवत् ॥ 80 ॥

दीर्घमहः यस्यां सा दीर्घाहनी । उपघाल्येपिनः किम् ।

किरातार्जुनीये—XI. 28.

दुरासदानरीनुग्राम्भृतेर्विश्वासजन्मनः ।

भोगान्भोगानिवाहेयानध्यास्यापन्न दुर्लभा ॥ 81 ॥

धृतेर्विश्वासजन्मनः—अत्र डीप् नैव ।

४६३ । प्रत्ययस्थात्कात्पूर्वस्यात् इदाप्यसुपः । (७. ३. ४४)

अस्मिन्नेव ग्रन्थे श्लो० 15.

एकिकां कात्पूर्वस्येत्वम् । ' एकादाकिनिष्ठासहाये ' (सू. 1998) इति कन् ।

एककः - पुं, एकिका - स्त्री ।

नैषधे—I. 6.

दिगीशशृन्दांशविभूतिरीशिता दिशां स कामप्रसरारोधिनीम् ।

वभार शास्त्राणि दृशं द्वायधिकां निजत्रिनेत्वावतरत्वबोधिकाम् ॥ 82 ॥

बोधयतीति बोधिकावुप् ।

' मुनिर्भृशाश्च ' इत्यत्र ताटका । अत्र ककारो न प्रत्ययस्य ।

४६४ । न यामयोः । (७. ३. ४५)

वा० । त्यकनश्च निषेधः । [4526]

इति इत्वनिषेधः । उपाधिभ्यां त्यकनासन्नारूढयोः (सू. 1885) इति त्यकन् ।

भट्टिकाव्ये—V. 89.

समुद्रोपत्यका हैमी पर्वताधित्यका पुरी ।

रत्नपारायणं नाम्ना लङ्केति मम मैथिलि ॥ 88 ॥

‘उपत्यकादेरासन्ना भूमिरूर्ध्वमधित्यका’ इत्यमरः । II. iii. 7.

वा० । क्षिपकादीनां च न । (4580)

क्षिपकादिः—७. ५.

‘चटकः कलविङ्कः स्यात्तस्य स्त्री चटका तयोः’ इत्यमरः । II. v. 19.

चम्पूभारते—I. 51.

कन्यकात्वेऽपि मध्येषा कामुकीति स्मरन्निव ।

प्रसूतिदिवसं कुन्त्याः प्रादिद्युतदहस्करः ॥ 84 ॥

चम्पूभारते—III. 89.

मणल्लरपुरे सम्पद्रुणल्लनालकामदे ।

जनदृष्टिकृतानन्दो जगाम कुरुकुञ्जरः ॥ 85 ॥

वा० । तारका ज्योतिषि । (4531)

रघुवंशे—III. 2.

शरीरसादादसमप्रभूषणा मुखेन सालक्ष्यत लोभ्रपाण्डुना ।

तनुप्रकाशेन विचेयतारका प्रभातकल्पा शशिनेव शर्वरी ॥ 86 ॥

वा० । सूतकापुत्रिकावृन्दारकाणां वेति वक्तव्यम् । (4535)

सूतिका - सूतकेत्यादि ।

भट्टिकाव्ये—V. 18.

योषिद्बृन्दारिका तस्य दयिता हंसनादिनी ।

दूर्वाकाण्डमिव श्यामा न्यग्रोषपरिमण्डला ॥ 37 ॥

शृङ्गबृन्दाभ्यामारकन् । वृन्दारकः, वृन्दारका वृन्दारिका ।

४६९ । अनुपसर्जनात् । (४. १. १४)

न ङीप् ।

किरातार्जुनीये—XI. 51.

तामैक्षन्त क्षणं सभ्या दुःशासनपुरःसराम् ।

अभिसायार्कमावृत्तां छायामिव महातरोः ॥ 88 ॥

चम्पूरामायणे—I. 18.

ग—एवं भगवतः कुशलानुयोगपुरःसराममृतासारसरसां सरस्वतीमाकर्ष्य
सम्पूर्णमनोरथानां सुमनसां संसत्पुंसे परस्मै विज्ञापयामास ॥ 89 ॥

४७० । टिड्ढाणञ्द्वयसच्दघ्नञ्मात्रचूतयपृठक्ठञ्कञ्करपः ॥४. १. १५॥

वा० । नञ्स्नञीकक्ख्युंस्तरुणतलुनानामुपसङ्ख्यानम् । (2425)

ङीप् स्यात् ।

टित् - कर्तरि ल्युट्. माघे—XIII. 52.

निलयेषु लोहितकनिर्मिता भुवः

शितिरत्नरश्मिहरितीकृतान्तराः ।

जमदग्निस्नुपितृत्पर्णीरपो

वहति स्स या विरलशैवला इव ॥ 40 ॥

माघे—VI. 87.

निजरजःपटवासमिवाकिरत्

धृनपटोपमवारिमुचां दिशाम् ।

प्रियवियुक्तवधूजनचेतसा-

मनवनी नवनीपवनावलिः ॥ 41 ॥

अवतीति अवनी । कर्तरि ल्युट् । न अवनी अनवनी ।

चम्पूभारते—I. 2.

तुहिनकिरणवंशस्थूलमुक्ताफलानां

विपुलभुजविराजद्वीरलक्ष्मीविभूझाम् ।

हसितसुरपुरश्रीरस्ति सा हस्तिनाख्या

रिपुजनदुरवापा राजधानी कुरुणाम् ॥ 42 ॥

राजानो धीयन्तेऽस्यामिति राजधानी । अधिकरणे ल्युट् ।

भट्टिकाव्ये—II. 47.

हिरण्मयी साल्लतेव जङ्गमा

च्युता दिवः स्थास्तुरिवाचिरपभा ।

शशाङ्ककान्तेरधिदेवताकृतिः

सुता ददे तस्य सुताय मैथिली ॥ 43 ॥

हिरण्यस्य विकारो हिरण्मयी ।

चम्पूभारते—VI. 6.

त्रिदण्डकाषायकमण्डलुञ्ज्वलो

जपस्फुग्दन्तपुटो युधिष्ठिरः ।

उपानहं दारुमयीं पदा स्पृश-

नुपासदत्संसदि मेदिनीश्वरम् ॥ 44 ॥

तस्य पूरणे डट् । चम्पूरामायणे—II. 59.

मुनिशापकृतोत्पत्तिविपत्तिर्निष्प्रतिक्रिया ।

ततो दशरथायाशु दिदेश दशमीं दशाम् ॥ 45 ॥

चम्पूरामायणे—V. 30.

सौख्यावहस्य पवनात्मजनीयमान-

रामाङ्गुलीयकविलोकनवासरस्य ।

सत्यं कलां शततमीं भुवि नैव भेजे

पाणिग्र्येत्सवदिने जनकात्मजायाः ॥ 46 ॥

माघे—XIV. 18.

आननेन शशिनः कलां दध-

दर्शनक्षपितकामविभ्रमः ।

आप्लुतः स विमलैर्जलैर्मू-
दष्टमूर्तिभरमूर्तिरष्टमी ॥ ४७ ॥

भूतपूर्वे चरट् । विश्वगुणादर्शे—२२४.

एषा भूतपुरी निरीक्षितचरी दोषापहन्त्री मया
श्रीमानत्र गुणाब्धिराविरभवदामानुजार्यो मुनिः ।
तय्यन्तामृतसिन्धुमन्थनभवद्वैयङ्गचीनात्मकं
विज्ञानं यदुपज्ञमेव विदुषामद्यापि विद्योतते ॥ ४८ ॥

पचाद्यचि नदट् देवट् चरडिति टित्करणत् डीप् ।

माघे— III. ४८.

स्फुरत्तुषारांशुमरीविजालै-
र्विनिह्विताः स्फाटिकसौषपङ्क्तीः ।
आरुख्य नार्थः क्षणदासु यस्यां
नभोगता देव्य इव व्यराजन् ॥ ४९ ॥

भट्टिकाव्ये—IV. २०.

सौमित्ते मामुपायंस्थाः कम्पामिच्छुर्वशंवदाम् ।
स्वभोगीनां सहचरीमशङ्कः पुरुषायुषम् ॥ ५० ॥

चरतीति चरी । तेन सहशब्दस्य सुप्सुपेति समासः । केचित् सह चरतीति
सहचरी 'मिक्षासेनादायेषु च' (सू. २९३१), इति चकारादृप्रत्यय इत्याहुः ।
उभयत्रापि टित्वात् डीप् । चरेष्टः ।

भट्टिकाव्ये— II. २३.

तं विप्रदर्शं कृतघातयन्ना यान्तं वने रात्रिचरी डुडौके ।
जिघांसुवेदं धृतभासुरारुख्यं ताटकारुख्यं निजघान रामः ॥ ५१ ॥

नैषधे— II. ९५.

यदिघावरुयच्छ्रेण या न परेषां ग्रहणस्य गोचरा ।
रणिभाषितभाष्यफक्रिकाविषमा कुण्डलनामवापिता ॥ ५२ ॥

गोचरेति घप्रत्ययः । ' कृञो हेत्वि ' (सू. 2934) त्यादिनात्र टः ।

किरातार्जुनीये—XI. 19.

यः करोति वधोदर्का निःश्रेयसकरीः क्रियाः ।

भ्रान्निदोषच्छिदः स्वच्छाः स मूढः पङ्कयत्यपः ॥ 53 ॥

ट्क् । चम्पूभारते—VIII. 57. ●

दुग्धाम्बुराशितनयानयनद्वयेन

तुल्याकृतित्वमहिमानमिवोपगन्तुम् ।

मत्स्यत्वमेत्य भुवि यः सुरवैरिनीता

मध्ये समुद्रमनत्रीनगवीर्विचिक्ये ॥ 54 ॥

' सायंचिरम् ' (सू. 1391) इत्यादिना ट्युः । भट्टिकान्ये—V. 65.

सायन्तनीं तिथिप्रण्यः पङ्कजानां दिवातनीम् ।

कान्ति कान्त्या सदातन्या द्वेषयन्ती शुचिस्मिता ॥ 55 ॥

ट्क् । ' स्त्रीभ्यो ढक् ' । (सू. 1123) रघुवंशे—II. 8.

निवर्त्य राजा दयितां दयालु-

स्तां सौरभेयीं सुरभिर्यशोभिः ।

पयोधरीभूतचतुःसमुद्रां

जुगोप गोरूपधरामिवोर्वीम् ॥ 56 ॥

' धुरो यद्दृढजौ ' । (सू. 1628) चम्पूभारते—II. 67.

धौम्यस्य सुधामधुरिमधौरेयीभिः स्वयंवरकथाभिः ।

द्रुपदपुरःसरणिरेषां द्वित्वाण्यभक्तपदानीव ॥ 57 ॥

' पथ्यतिथी'ति ढञ् । (सू. 1656) किरातार्जुनीये—XI. 9.

आतिथेयीमथासाद्य सुतादपचितिं हरिः ।

विश्रम्य विष्टरे नाम व्याजहारेति भारतीम् ॥ 58 ॥

‘एण्या ढञ्’ । (सू. 1587) अनर्घराघवे—II. 29.

वारांलीनभिषुण्वते विदधते वन्यैः शरीरस्थिती-
 रैणोऽय्यां त्वचि संविशन्ति वसते चापि त्वचस्तारवीः ।
 तत्पश्यन्ति च धाम नाभिपततो यच्चर्मणे चक्षुषी
 धन्यानां विरजस्तमा भगवती चर्येयमाहादते ॥ 59 ॥

अण् । ‘तस्येदमि’ (सू. 1500) ल्यण् । माघे—II. 2.

गुरुकाव्यानुगां विभ्रच्चान्द्रीमभिनभःश्रियम् ।
 सार्धमुद्धवसीरिभ्यामथासावासदत्सदः ॥ 60 ॥

चन्द्रस्येयं चान्द्री ।

‘कर्मण्यण्’ । (सू. 2918) रघुवंशे—IV. 20.

इक्षुच्छायानिषादिन्यस्तस्य गोसुर्गुणोदयम् ।
 आकुमारकथोद्धातं शालिगोप्यो जगुर्यशः ॥ 61 ॥

शालीन् गोपायन्तीति शालिगोप्यः ।

रघुवंशे—XIX 35.

वेणुना दशनर्षाडिताधरा वीणया नखपदाङ्कितोरवः ।
 शिल्पकार्यं उभयेन वेजितास्तं विजिह्वनयना व्यलोभयन् ॥ 62 ॥

शिल्पं कुर्वन्तीति शिल्पकार्यः ।

माघे—III. 51.

चिक्रिसया कृत्रिमपत्रिपङ्क्तेः कपोतपालीषु निकेतनानाम् ।
 मार्जारमप्यानतनिश्चलाङ्गं यस्यां जनः कृत्रिममेव मेने ॥ 63 ॥

कपोतान्पालयन्तीति कपोतपाल्यः ।

‘प्राणिरजतादिभ्योऽञ्’ (सू. 1532) अस्मिन्नेव ग्रन्थे श्लो० 33. हैमी.

भट्टिकाव्ये—VII. 95.

यत्नं प्रोर्णुवितुं तूर्णं दिशं कुरुत दक्षिणाम् ।

प्रोर्णवित्रीं दिवस्तत्र पुरीं द्रक्ष्यथ काञ्चनीम् ॥ 64 ॥

‘उत्सादिभ्योऽञ्’ (सू. 1078) । माघे—II. 11.

न द्वये सात्त्वतीमृनुयन्मह्यमपराध्यति ।

यत्तु दन्दद्वते लोकमतो दुःखाकरोति माम् ॥ 65 ॥

सत्त्वतोऽपत्यं स्त्री सात्त्वती ।

‘महाकुलादञ्ब्रजौ’ । (सू. 1164) भट्टिकाव्ये—VII. 90.

केनापि दौष्कुलेयेन कुल्यां माहाकुलीं प्रियाम् ।

हतां माहाकुलीनस्य तस्य लिप्सामहे वयम् ॥ 66 ॥

महाकुलस्यापत्यं स्त्री माहाकुली ।

‘प्रमाणे द्वयसचद्भ्रज्मातृचः’ (सू. 1838) इति द्वयसच् । माघे - VI. 55.

गजपतिद्वयसीरपि हैमन-

स्तुहिनयन् सरितः पृषतां पतिः ।

सलिलसन्नतिमध्वगयोषिता-

मतनुतातनुनापकृतं दृशोः ॥ 67 ॥

गजपतिः प्रमाणमासां गजपतिद्वयस्यः ।

चम्पूभारते — VI. 75.

विलोक्य तं भ्रातरमात्तशोका मृत्युद्विपस्येव पिधानपिण्डम् ।

ज्यायानिवामी विदधुस्स्थलीं तामग्नेण गुल्फद्वयसीं निजेन ॥ 68 ॥

अनर्घराघवे—II. 74.

नैवायं भगवानुदञ्चति शशी गव्यूतिमात्रीमपि

द्यामद्यापि तमस्तु कैरवकुलश्राचाटुकाराः कराः ।

मग्नान्ति स्थलसीम्नि शैलुगहनोत्सङ्गेषु संरूढते

जीवप्राहमिव कचित्कचिदपि च्छायासु गृह्णन्ति च ॥ 69 ॥

‘सङ्ख्याया अवयवे तयप्’ । (सू. 1843) अनर्धराषवे—I. 53.

त्वं तास्ताः स्मृतवानृचो दशतयीस्त्वत्पीतये यज्वभिः

स्वाहाकारमुपाहितं हविरिह वेतामिराचामति ।

त्वां क्षीरोदजलेशयं क्रतुलिहः पृथ्वीमवातीतर-

नुदृत्ता दशकन्धरप्रभृतयो निप्राहितारस्त्वया ॥ 70 ॥

‘द्वित्रिभ्यां तयस्यायज्वा’ । (सू. 1844) माषे—II. 3.

जाज्वल्यमाना जगतः शान्तये समुपेयुषी ।

व्यद्योतिष्ठ सभावेद्यामसौ नरशिखित्वयी ॥ 71 ॥

‘उमादुदात्तो नित्यम्’ । (सू. 1845) माषे—XI. 27.

मुदितयुवमनस्कास्तुल्यमेव प्रदोषे

रुचमदधुरुभय्यः कल्पिता भूषिताश्च ।

परिमलरुचिरामिर्न्यकृतास्तु प्रभाते

युवतिभिरुपभोगालीरुचः पुष्पमालाः ॥ 72 ॥

‘ओजः सहो’ (सू. 1577), इति ठक् । माषे—IX. 59.

अवधीर्य धैर्यकलिता दयितं विदधे विरोधमथ तेन सह ।

तव गोप्यते किमिव कर्तुमिदं न सहासि साहसमसाहसिकी ॥ 73 ॥

‘तत्प्रत्यनु’ (सू. 1578), इति ठक् । भट्टिकाव्ये—V. 94.

तां प्रातिकूलिकीं मत्वा जिहीर्षुर्भीमविग्रहः ।

बाहूपपीडमाश्लिष्य जगाहे द्यां निशाचरः ॥ 74 ॥

‘तत्र नियुक्त’ (सू. 1620) इति ठक् । रघुवंशे—VI. 59.

अथोरगाख्यस्य पुरस्य नाथं दौवारिकी देवसरूपमेत्य ।

हृत्श्वकोराक्षि विलोकयेति पूर्वानुशिष्टां निजगाद भोज्याम् ॥ 75 ॥

द्वारे न्युक्ता दौवारिकी ।

‘तस्य च दक्षिणा’ (सू. 1759) इति ठक् । माघे—XIV. ३३.

दक्षिणीयमधिगम्य पङ्क्तिशः

पङ्क्तिपावनमथ द्विजत्रजम् ।

दक्षिणः क्षितिपतिर्व्यशिश्रण-

दक्षिणाः सदसि राजसूयिकीः ॥ 76 ॥

राजसूयस्य दक्षिणाः राजसूयिकीः ।

‘प्रयोजनम्’ (सू. 1772) इति ठञ् । भट्टिकाव्ये—I. 26.

इषुमति रघुसिंहे दन्दशूकान् जिघांसौ

धनुररिभिरसहं मुष्टिपीडं दधाने ।

व्रजति पुरतरुण्यो बद्धचित्ताङ्गुलित्रे

कथमपि गुरुशोकान्मारुदन्माङ्गलिक्यः ॥ 77 ॥

मङ्गलं प्रयोजनमासां माङ्गलिक्यः ।

‘आकालिक’ (सू. 1777) इति ठञ् । समानकालावावन्तौ अस्वा-
माकालिकी । समानकालस्याकालादेशः । ‘अध्यात्मादेष्टजिण्यते’ । (वा० सू. 14३7)
केचित् अकालशब्दादेव भवार्थे ठजित्याहुः ।

कुमारसम्भवे—III. ३4.

तपस्विनः स्थाणुवनौरुसस्तामाकालिकीं वीक्ष्य मधुप्रवृत्तिम् ।

पयलसंस्तम्भितविक्रियाणां कथंचिदीशा मनसां बभूवुः ॥ 78 ॥

चम्पूभारते—V. 65.

तं वीक्ष्य तत्र तरुमावरणं भजन्ती

सा पार्षती सविधवल्लिपरम्परासु ।

हासैः कराङ्गुलिविलादसकृद्गलद्भि-

राकालिकीं कुसुमपङ्क्तिमिव व्यतानीत् ॥ 79 ॥

‘कालाट्टञ्’ (सू. 1381) । अनर्घराघवे—II. 10.

ग—प्राभातिकी भुवनस्य लक्ष्मीः ॥ 80 ॥

प्रभाते भवा प्राभातिकी ।

‘त्यदादिष्वि’ति (सू. 429) कञ् । ‘समानान्ययोः’ (सू. 2974) इति कञ् । ‘दृग्दश’ (सू. 1017) इति समानस्य सभावः । सदृशः । रूढिशब्दोऽयम् । नात्र दर्शनक्रिया विद्यते । नैषधे—V. 106.

यन्मतौ विमलदर्पणिकायां संमुखस्थमखिलं खलु तत्त्वम् ।

तेऽपि किं वितरथेदृशमाज्ञां या न यस्य सदृशी वितरीतुम् ॥ 81 ॥

‘दृग्दश’ (सू. 3143) इति कञ् । चम्पूभारते—IV. 67.

निरुध्य वायुं निभृतं तपस्यतः शिरःसमुत्था दशदिग्विसृत्वरी ।

नटत्स्फुलिङ्गा नवधूमसन्ततिः स्फुटीचकारास्य धनञ्जयामिधाम् ॥ 82 ॥

चम्पूभारते—VII. 20.

सेहे जिष्णुर्न तत्रारेः सेनाधूलिं विसृत्वरीम् ।

प्रायेण मानिना पुंसा परागो न हि सद्यते ॥ 83 ॥

अनर्घराघवे—VII. 108.

कमितुरभिसृत्वरीणां गौराङ्गीणामिहेन्दुगौरीषु ।

उदुयमानानामिव रजनिषु परमीक्ष्यते छाया ॥ 84 ॥

‘गत्वरश्च’ इति (सू. 3144) करबन्तो निपातः । किरातार्जुनीये—
XI. 12.

शब्दम्बुधरच्छाया गत्वर्यो यौवनश्रियः ।

आपातरम्या विषयाः पर्यन्तपरितापिनः ॥ 85 ॥

‘स्त्रीपुंसाभ्यां नञ्सञ्जौ’ (सू. 1079.) इति नञ्सञ्जौ । नैषधे—VI. 47.

पुमानिवास्पर्शि मया व्रजन्त्या छाया मया पुंस इव व्यलोकि ।

ब्रुवन्निवातर्कि मयापि कश्चिदिति स स स्त्रैणगिरः शृणोति ॥ 86 ॥

स्त्रीषु भवाः स्त्रैष्यः । स्त्रैष्यश्च ता गिरश्च स्त्रौणगिरः । पुंवद्भावः ।

स्नञ् । भट्टिकाव्ये—V. 91.

सङ्गच्छ पौंस्नि स्त्रैणं मां युवानं तरुणी शुभे ।

राघवः प्रोष्य पापीयान् जहीहि तमकिञ्चनम् ॥ 87 ॥

पुंसे हिता पौंस्नी । तस्याः सम्बुद्धिः पौंस्नि । तरुणस्योपसंख्यानात् तरुणी ।

आढ्यमुभग (सू. 2973) इति ख्युन् । चम्पूभारते—X. 37.

द्रोणस्य सेनाचरधूलिपाली क्षोणेस्तु नग्रंकरणी बभूव ॥

षटाथ तस्याः कटदानपूरैः पटं पुनः सङ्घटयाञ्चकार ॥ 88 ॥

अनमा नमा क्रियतेऽनयेति नग्रंकरणी ।

अनर्घराघवे—I. 15.

तस्याज्ञयैव परिपालयतः प्रजां मे

कर्णोपकण्ठपलितंकरणी जरेयम् ।

यद्गर्भरूपमिव मामनुशास्ति सर्व-

मद्यापि तन्मयि गुरुर्गुरुपक्षपातः ॥ 89 ॥

अनर्घराघवे—V. 21.

प्रतिपरिसरं भूयानर्घः शिखण्डभृतां यथा-

मिलितमलिभिः सम्भुज्यन्ते कदम्बविभूतयः ।

अभिनवघनव्यूढोरस्कः प्रवर्षति माल्यवान्

विषधरवधूगर्भाधानप्रियङ्करणीरपः ॥ 90 ॥

४७१ । यञश्च । (४. १. १६)

४७२. । हलस्तद्वितस्य । (६. ४. १५०)

इति लोपः । मानुषी ।

माघे—X. 38.

लीलयैव सुतनोस्तुल्यित्वा गौरवाढ्यमपि लावणिकेन ।

मानवञ्चनविदा वचनेन क्रीतमेव हृदयं दयितेन ॥ 91 ॥

लावण्यं कान्तिविशेषोऽस्यास्तीति लावणिकम् । लावण्यवत् । 'अत इनिठनौ'
(सू. 1922.) इति ठन्प्रत्यये इकादेशः । 'यस्येति च' (सू. 811) इति लोके
'हलस्तद्धितस्य' (सू. 472.) इति यकारलोपः । अन्यत्र तु लवणं पण्यमस्येति
लावणिकः । लवणव्यवहारी । 'लवणादृञ्' (सू. 1602) ।

४७८. । वयसि प्रथमे । (४. १. ४०)

रघुवंशे—VI. 20.

ततो नृपाणां श्रुतश्रुतवंशा पुंवत्प्रगल्भा प्रतिहाररक्षी ।

प्राक् सन्निकर्षं मगधेश्वरस्य नीत्वा कुमारीमवदत्सुनन्दा ॥ 92 ॥

वा० वयस्यचरम इति वाच्यम् । (2435)

चम्पूरामायणे—V. 57.

रक्षःस्त्रीवदनारविन्दरजनीं विश्वम्भरावर्हिणी-

वर्षारम्भदशां दशाननयशःकादम्बकादम्बिनीम् ।

वैधव्योचितवेषनिश्चितमनोलङ्काबधूटीजटां

वैदेह्यास्त्रिजटासमां समकिरद्भूम्यां हनुमान्दिवि ॥ 98 ॥

बधूटचिरण्डशब्दौ यौवमवाचिनौ ।

'अचरम' इति निषेधान्न डीप् । माघे—IV. 29.

अथमतिजरटाः प्रकामगुर्वीरलघुविलम्बिपयोधरोपरुद्धाः ।

सततमसुमतमगम्यरूपाः परिणतदिक्करिकास्तटीर्विभर्ति ॥ 94 ॥

कन्याया न । 'कन्यायाः कनीन चे' ति (सू. 1119) निर्देशात् ।

विश्वजुणादर्शे—394

पौताम्बरालंकृतमध्यभागा कल्हारमालाकमनीयवेणी ।

सद्भाद्रिकन्या जनकस्य गेहात्पत्युः समीपं व्रजति प्रसन्ना ॥ 95 ॥

४७९ । द्विगोः । (४. १. २१)

इति ङीप् । रघुवंशे—XII. ३१.

पञ्चवट्यां ततो रामः शासनात्कुम्भजन्मनः ।

अनपोदस्थितिस्तस्थौ विन्ध्याद्रिः प्रकृताविव ॥ १६ ॥

पश्चानां वटानां समाहारः पञ्चवटी । 'तद्धितार्थेति' (सू. ७२८.)
तत्पुरुषः । 'सङ्ख्यापूर्वो द्विगुरिति' (सू. ७३०.) द्विगुसंज्ञा । 'द्विगुरेकवचनमिति'
(सू. ७३१.) एकवचनम् ।

चम्पूरामायणे—IV. १८.

नाहं सुकेतुतनया न च सप्तसाली

काली न च त्रिभुवनप्रथितप्रभावः ।

तारासि वज्रहृदया विशिखैरभेद्या

धन्वी कथं भवसि राघव मामविध्वा ॥ १७ ॥

सप्तानां सालानां समाहारः सप्तसाली । त्रयाणां भुवनानां समाहारः
त्रिभुवनम् ।

४८३ । ऊधसोऽनङ् । (५. ४. १३१)

ऊधोऽन्तस्य बहुव्रीहेरनङादेशः स्यात्स्त्रियाम् ।

४८४ । बहुव्रीहेरूधसो ङीप् । (४. १. २५)

ऊधोऽन्ताद्बहुव्रीहेर्ङीप् स्यात्स्त्रियाम् ।

रघुवंशे—II. ४१.

अथैकधेनरपराधचण्डाद्दुरोः कृशानुप्रतिमाद्भिभेषि ।

शक्योऽस्य मन्युर्भविता विनेतुं गाः कोटिशः स्पर्शयता घटोऽग्नीः ॥१४॥

घटा इवोधांसि यासां ता घटोऽग्नयः । स्त्रियां किम् ?

किराताजुनीये—IV. १०.

उपारताः पश्चिमरात्रिगोचराद्धारयन्तः पतितुं ज्वेन गाम् ।

तमुत्सुकाश्चक्रुरवेक्षणोत्सुकं गवां गणाः प्रस्तुतपीवरोधसः ॥ ११ ॥

प्रस्तुतं पीवरं ऊधो येषां ते प्रस्तुतपीवरोधसः । अत्रानङ्डीषौ न ।

४८५ । सङ्ख्याव्ययादेर्डीप् । (४. १. २६)

४८६ । दामहायनान्ताच्च । (४. १. २७)

४८७ । नित्यं संज्ञाच्छन्दसोः । (४. १. २९)

अघ्नन्ताद्बहुव्रीहेरुपधालोपिनो डीप् स्यात्संज्ञाच्छन्दसोः । सुराजी नाम नमरी ।
अन्यत्र पूर्वेण विकल्प एव । वेदे तु शतमूर्ध्नी ।

४८९ । अन्तर्वत्पतिवतोर्नुक् । (४. १. ३२)

एतयोः स्त्रियां नुक् स्यात् । अन्तर्वत् पतिवत् इति मत्वन्तो निपातः ।
'उगितश्चे'ति (सू. 455) डीप् ।

रघुवंशे—XV. 13.

तस्यामेवास्य यामिन्यामन्तर्वत्नी प्रजावती ।

सुतावसृत सम्पत्नौ कोशदण्डाविव क्षितिः ॥ 100 ॥

अन्तरस्या अस्तीति अन्तर्वत्नी । 'अन्तर्वत्नी तु गर्भिणी' इत्यमरः । II. vi. 22.

विश्वगुणादर्शे—45.

कृत्वा सेतुं किल जलनिधौ खण्डयित्वा दुरध्वान्

लब्ध्वा देवीं स्फुटविदितसंशुद्धिमग्निप्रवेशान् ।

भूयोऽप्येनां भुवनजननीं भूमिकन्यामनन्या-

मन्तर्वत्नीमनयत वनं हन्त पौलस्त्यहन्ता ॥ 101 ॥

रघुवंशे—XV. 35.

इतरेऽपि रघोर्विश्यास्त्रयस्त्रेतामितेजसः ।

तद्योगात्पतिवत्नीषु पत्नीष्वासन्धिसूनवः ॥ 102 ॥

पतिरासामस्तीति पतिवत्त्वयः । 'पत्तिक्ली सभर्तृका' इत्यमरः । II. vi. 12.

पतिमती पृथिवी । :

चम्पूभारते—VI. 34.

प्रत्याद्यते चपलता पतिवत्नीषु या इठात् ।

इष्टार्थसिद्धेः प्रागेव दिष्टान्तं दोग्धि सा नृणाम् ॥ 108 ॥

भट्टिकाव्ये—IV. 28.

उग्रम्पश्याकुलेऽरण्ये शालीनत्वविवर्जिता ।

कामुकप्रार्थनापट्वी पतिवत्नी कथं न वा ॥ 104 ॥

चम्पूभारते—III. 28.

इत्येकिकां स रजनीमपनीय तत्र

श्वासैः समं स्वकुलसम्भववृष्टमित्तैः ।

मुक्तस्तथा तटगतोऽनुचरान् द्विजाती-

नन्तर्वतोऽद्भुतरसैरतनोत्स्ववृत्त्या ॥ 105 ॥

स्त्रियामेव नुक्लीपौ, नान्यत्र ।

४९० । पत्युर्नो यज्ञसंयोगे । (४. १. ३३)

पतिशब्दस्य नकारादेशः स्याद्यज्ञेन सम्बन्धे । वसिष्ठस्य पत्नी । तत्कवृक-
यज्ञस्य फलभोक्तृतीत्यर्थः ।

भट्टिकाव्ये -I. 9.

धर्म्यासु कामार्थ्यशस्कीषु मनासु लोकेऽधिगतासु काले ।

विद्यासु विद्वानिव सोऽमिरेमे पत्नीषु राजा निसृष्टमासु ॥ 106 ॥

अस्मिन्नेव ग्रन्थे श्लो० 102. पत्नीषु ।

चम्पूरामायणे—IV. 4.

आधौ सिद्धौषधिरिव हिता केलिकाले वयस्या

पत्नी त्रैतायजनसमये क्षत्रियाण्येव युद्धे ।

शिष्या देवद्विजपितृसमाराधने बन्धुरार्तो

सीता सा मे शिशिरितमहाकानने का न जाता ॥ 107 ॥

४९१ । विभाषा सपूर्वस्य । (४. १. ३४)

पतिशब्दान्तस्य सपूर्वस्य प्रातिपदिकस्य नो वा स्यात् । गृहस्य पतिः गृहपतिः
गृहपती । बहुव्रीहावपि दृढपत्नी दृढपतिः । सपूर्वस्य किम् ? गवां पतिः स्त्री ।

भट्टिकाव्ये—X. 38.

तस्याधिवासे तनुस्तुकासौ दृष्टा मया रामपतिः प्रमन्युः ।

कार्यस्य सारोऽयमुदीरितो वः प्रोक्तेन शेषेण किमुद्धतेन ॥ 108 ॥

रामः पतिर्यस्याः सा रामपतिः । नकाराभावपक्षः ।

४९२ । नित्यं सपत्न्यादिषु । (४. १. ३५)

सपत्न्यादिः. ४-३. समानस्य सभावोऽपि निपात्यते । समानः पतिर्यस्याः सा
सपत्नी । एकपत्नी, वीरपत्नी ।

माघे—VII. 59.

समद्वन्द्वमवतंसितेऽधिकर्णं प्रणयवता कुसुमे सुमध्यमायाः ।

व्रजदपि लघुतां वभूव भारः सपदि हिरण्यमण्डनं सपत्न्याः ॥ 109 ॥

अस्मिन्नेव ग्रन्थे श्लो० 22. सपत्न्याः ।

४९३. । पूतकतोरै च । (४. १. ३६)

अस्य स्त्रियाम् ऐ आदेशो ङीप् च । इयं त्रिसूत्री पुंयोग एवेष्यते ।
पूतकतोः स्त्री पूतकतायी ।

भट्टिकाव्ये—V. 28.

हृतरत्नश्च्युतोद्योगो रक्षोभ्यः करदो दिवि ।

पूतकतायीमभ्येति सत्रपः किं न गोत्रमित् ॥ 110 ॥

४९४. । वृषाकप्यग्निकुसितकुसिदानामुदाचः (४. १. ३७)

एषामुदात्त ऐ आदेशः स्यात् ङीप् च । वृषाकपेः स्त्री वृषाकपायी ।

‘हरविष्णू वृषाकपी’ III. iii. 130. इत्यमरः । ‘वृषाकपायी श्रीगौर्योः’
III, iii, 156. इति च । अमायी ।

भट्टिकान्ये—V. 22.

नैवेन्द्राणी न रुद्राणी न मनावी न रोहिणी ।

वरुणानी न नाम्नायी तस्याः सीमन्तिनी समा ॥ 111 ॥

४९५ । मनोरौ वा । (४. १. ३८)

मनुशब्दस्योकारादेशः स्यादुदात्त ऐकारश्च वा । ताभ्यां सन्नियोगशिष्टो डीप् च ।
मनोः स्त्री मनायी मनावी मनुः ।

अस्मिन्नेव ग्रन्थे श्लो० 111. मनावी ।

४९६ । वर्णादनुदात्तात्तोपधात्तो नः । (४. १. ३९)

इति विकल्पः डीप्, तकारस्य च नकारः ।

माषे—XVII. 18.

विवर्तयन्मदकलुषीकृते दृशौ कराहतक्षितिकृतभैरवारवः ।

क्रुधा दधत्तनुमतिलोहिनीमभृत्प्रसेनजित् गज इव गैरिकास्थः ॥ 112 ॥

लोहिनी लोहिता ।

किरातार्जुनीये—V. 31.

नीतोच्छ्रायं मुहुरशिशिररश्मेरुसै-

रानीलभैर्विरचितपरभागा रत्नैः ।

ज्योत्स्नाशङ्कामिह वितरति हंसश्येनी

मध्येऽप्यहः स्फटिकरजतमित्तिच्छाया ॥ 113 ॥

श्येनी श्वेतवर्णा । 'विशदश्येतपाण्डरा' I. iv. 12. इत्यमरः । श्येतशब्दात्
डीप् । तकारस्य च नकारः ।

अस्मिन्नेव ग्रन्थे श्लो० 111. रोहिणी चन्द्रभार्या । रोहितशब्दात् डीप्,
तकारस्य नकारश्च ।

वा० । पिशङ्गादुपसङ्ख्यानम् । (2455)

माघे—III. ३३.

मध्येसमुद्रं ककुभः पिशङ्गीर्या कुर्वती काञ्चनवप्रभासा ।
तुरङ्गकान्तामुखहव्यवाहज्जालेव भित्वा जलमुल्लस ॥ 114 ॥

किरातार्जुनीये—IX. 22.

लेखया विमलविद्रुमभासा सन्ततं तिमिरमिन्दुरुदासे ।
दंष्ट्रया कनकटङ्कपिशङ्ग्या मण्डलं भुव इवादिवराहः ॥ 115 ॥
वा० असितपलितयोर्न । (245३.)

माघे—VIII. 2.

यान्तीनां सममसितभ्रुवां नतत्वा-
दंसानां महति नितान्तमन्तरेऽपि ।
संसक्तैर्विपुलतया मिथो नितम्बैः
संबाधं बृहदपि तद्वभूव वर्त्म ॥ 116 ॥

असिता भ्रूर्यासां ता असितभ्रुवः ।

माघे—VI. 51.

विगतवारिधरावरणाः क्वचि-
दृदशुल्लसितासिलतासिताः ।
क्वचिदिवेन्द्रगजाजिनकध्रुकाः
शरदि नीरदिनीर्यदवो दिशः ॥ 117 ॥

भवदातशब्दस्तु न वर्णवाची, किं तु विशुद्धवाची । अतो न डीप् ।

भट्टिकाव्ये—II. 18.

सितारविन्द्रप्रचयेषु लीनाः संसक्तफेनेषु च सैकतेषु ।
कुन्दावदाताः कलहंसमालाः प्रतीयिरे श्रोतसुखैर्निनादैः ॥ 118 ॥

४९८ । षिद्रौरादिभ्यश्च । (४. १. ४१)

षिद्रुशो गौरादिभ्यश्च डीष् स्यात् । गौरादिः, ४-४. गौरादयः पितः ।
'कृ. गृ' (उ. सू. 279) इत्यौणादिकः ष्वरच् । शर्वरी डीष् ।

अस्मिन्नेव ग्रन्थे श्लो० ३६. शर्वरी ।

पृथेः षिवन् । पृथिवी । षवन्नित्येके । पृथवी । 'पृथवी पृथिवी पृथ्वी' इति शब्दार्णवः । माघे—III. ८४.

कृतास्पदा भूमिभृतां सहस्रैरुदन्वदम्भः परिवीतमूर्तिः ।

अनिर्विदा या विदधे विधात्रा पृथ्वी पृथिव्याः प्रतियातनेव ॥ ११९ ॥

पृथुः पृथ्वी । 'वोतो गुणवचनात्' (सू. ५०२.) इति डीष् ।

'जल्पमिक्ष' (सू. ३१३५) इति षाकन् । भट्टिकाव्ये—VII. १९.

जल्पाकीभिः सहासीनः स्त्रीभिः प्रजविना त्वया ।

गत्वा लक्ष्मण वक्तव्यो जयिना निष्ठुरं वचः ॥ १२० ॥

अनर्घराघवे — II. ७७.

त्रिभुवनतमोलुण्टाकीनामहोमिहिरत्विषा-

मभिविधिरसौ कोकश्रेणीमनस्यवशिष्यते ।

क्षुधमपि तमःकोपादन्तः प्रविश्य विनिम्नतः

शशधरकरानच्छिन्नाम्रांश्चरन्ति चकोरकाः ॥ १२१ ॥

'शिल्पिनि ष्वुन्' (सू. २९०७) इति ष्वुन्प्रत्ययः नृतिखनिरञ्जिभ्य एव ।

रघुवंशे — XIX. १४.

स स्वयं प्रहतपुष्करः कृती लोलमाल्यवल्यो हरन्मनः ।

नर्तकीरभिनयातिलङ्घिनीः पार्श्ववर्तिषु गुरुष्वलज्जयत् ॥ १२२ ॥

किरातार्जुनीये—X. ४१.

प्रकृतमनुससार नाभिनेयं प्रविकसदङ्गुलि पाणिपल्लवं वा ।

प्रथममुपहितं विलासि चक्षुः सिततुरगो न चचाल नर्तकीनाम् ॥ १२३ ॥

'वत्सोक्षाध' (सू. २०४६) इति ष्टर्च् । अनर्घराघवे—II. १४.

तत्तादृकतृणपूलकोपनयनक्लेशाच्चिरद्वेषिभि-

मेंध्या चत्सतरी विहस्य बटुभिः सोल्लुण्टमालभ्यते ।

अप्येष प्रतनूभवत्यतिथिभिः सोच्छ्वासनासापुटै-

रापीतो मधुपर्कपाकसुरभिः प्राग्वंशजन्मानिलः ॥ 124 ॥

उत्तरामचरिते— IV. 2.

ग—समांसो मधुपर्क इत्याम्नायं बहुमन्यमानाः श्रोत्रियायाभ्यगताय वत्सतरीं महोक्षं वा महार्जं वा पचन्ति गृहमेघिन इति हि धर्मसूत्रकाराः समामनन्ति ॥ 125 ॥

वत्सतरी । वर्षद्वयवयस्का गौः । ष्रश्च । 'महोक्षं वा वत्सतरीं दद्यादतिथये गृही' इति स्मृतेः ।

माघे—VII. 48.

मृदुचरणलताम्रदुःस्थितत्वादसहतरा कुचकुम्भयोर्भरस्य ।

उपरि निरवलम्बने प्रियस्य न्यपतदथोच्चतरोच्चिचीषयान्या ॥ 126 ॥

न सहत इत्यसहा । अतिशयेनासहासहतरा । अथे तरप्प्रत्ययः । अतष्टाप् ।

'बहुव्रीहौ सक्थ्यक्ष्णोः' (सू. 852) इति षच् । माघे—VIII. 6.

सस्पर्शप्रभवसुखोपचीयमाने

सर्वाङ्गे करतललम्बवल्गुभायाः ।

कौशेये व्रजदपि गाढतामजस्रं

सस्रंसे विगलितनीवि नीरजाक्ष्याः ॥ 127 ॥

नीरजे इव अक्षिणी यस्याः सा नीरजाक्षी । षित्करणात् डीष् 'षित्करणा-दीकारो बहुलमि'ति वामनवचनाद्वैकल्पिकः ।

भट्टिकाव्ये—X. 50.

अथ ददृशुरुदीर्णधूमधूमां

दिशमुदधिष्यवधिं समेतसीताम् ।

सहरघुतनयाः प्लवङ्गसेमाः

पवनसुताङ्गुलिदृशिताङ्गुदक्षाः ॥ 128 ॥

अङ्गते अक्षिणी-यसां ता उदक्षाः । अत्र न डीष् ।

‘गुणवचनब्राह्मणादिभ्यः’ (सू. 1788) इति व्यञ् । माघे—IV. 26.

एकत्र स्फटिकतटांशुभिन्ननीरा

नीलाश्मद्युतिभिदुरांभसोऽपरत्र ।

कालिन्दीजलजनितश्रियः श्रयन्ते

वैदग्धीमिह सरितः सुरापगायाः ॥ 129 ॥

विदग्धाया भावो वैदग्धी । वित्करणात् ङीष् । वैदग्ध्यमिति च स्यात् ।

अस्मिन्नेव ग्रन्थे श्लो० 19. चतुराणां भावश्चातुरी । चातुर्यमिति च स्यात् ।

चम्पूभारते—II. 28.

वीतशङ्कमिह तेऽद्य तिष्ठतः कीदृशं ककुदमित्ययं मम ।

चित्तङ्गभुवि नृतकौशलीमुत्तरङ्गयति चित्रलासकः ॥ 130 ॥

कुशलस्य भावः कौशली । वित्करणादीकारः । कौशल्यमिति । युवादित्वाद्दण्डि
कौशलमिति च स्यात् ।

माघे—XVII. 67.

गते मुखच्छदपटसादृशीं दृशः

पथस्तिरोदधति घने रजस्यपि ।

मदानिलैरधिभधुचूतगन्धिभि-

द्विषा द्विपानभिययुरेव रंहसा ॥ 131 ॥

सदृशस्य भावः सादृशी । सादृश्यमिति च ।

गौरादिः । माघे—IV. 8.

बिलम्बिनीलोत्पलकर्णपूराः

कपोलमितीरिव लोभ्रगौरीः ।

नवोलपालङ्कृतसैकताभाः

शुचीरपः शैबलिनीर्दधानम् ॥ 132 ॥

नैषधे—I. 124.

निधाय मूर्तिं कपटेन वामनीं

स्वयं बलिध्वंसिविडम्बिनीमयम् ।

उपेतपार्श्वश्चरणेन मौनिना

नृपः पतङ्गं समवत्त पाणिना ॥ 133 ॥

वामनः वामनी ।

नैषधे—II. 37.

तरुमूरुयुगेन सुन्दरी किमु रम्भां परिणाहिना परम् ।

तरुणीमपि जिष्णुरेव तां धनदापत्यतपःफरुस्तनीम् ॥ 134 ॥

सुन्दरः सुन्दरी ।

माघे—IV. 59.

एतस्मिन्नधिकपयःश्रियं वहन्त्यः

संक्षोभे पवनभुवा जवेन नीताः ।

वाल्मीकेररहितरामलक्ष्मणानां

साधर्म्यं दधति गिरां महासरस्यः ॥ 135 ॥

महत्यश्च ताः सरस्यश्च महासरस्यः । महान् महती ।

किरातार्जुनीये—XVII. 41.

प्रतिक्रियायै विधुरः स तस्मात्कृच्छ्रेण विश्लेषमियाय हस्तः ।

पराङ्मुखत्वेऽपि कृतोपकारात्तूणीमुखान्मित्रकुलादिवार्यः ॥ 136 ॥

तूणशब्दात् डीष् ।

४९९ । सूर्यतिष्यागस्त्यमत्स्यानां य उपधायाः । (६. ४. १४९)

इत्युपधायकारस्य लोपः ।

वा० । मत्स्यस्य ड्यां । (4198)

वा० । सूर्यागस्त्ययोश्छे च ड्यां च । (4199)

वा० । तिष्यपुष्ययोर्नक्षत्राणि यलोप इति वाच्यम् । (4200)

रघुवंशे—X. 59.

ताभिर्गर्भैः प्रजाभूत्यै दध्रे देवांशसम्भवः ।

सौरीभिरिव नाडीभिरमृताख्याभिरम्मयः ॥ 187 ॥

सूर्यस्यायं सौर्यः । 'तस्येद' (सू. 1500.) मित्यण् । 'टिड्ढाणञ्' (सू. 470.) इत्यादिना डीप् । सूर्यस्येयं सौरी । अत्र यलोपः ।

किरातार्जुनीये—XVI. 17.

इयं च दुर्वारमहारथानामाक्षिप्य वीर्यं महतां बलानाम् ।
शक्तिर्ममावस्यति हीनयुद्धे सौरीव ताराधिपधाम्नि दीप्तिः ॥ 188 ॥

रघुवंशे—XVIII. 32.

तस्य प्रभानिर्जितपुप्यरागं पौष्यां तिथौ पुप्यमसूत पत्नी ।
तस्मिन्नपुप्यन्नुदिते समग्रां पुष्टिं जनाः पुप्य इव द्वितीये ॥ 139 ॥

पौष्यां पुप्यनक्षत्रयुक्तायां पौर्णमास्यां तिथौ । 'पुप्ययुक्ता पौर्णमासी पौषी' I. iii. 14. इत्यमरः । 'नक्षत्रेण युक्तः कालः' (सू. 1204.) इत्यण् । 'टिड्ढाणञि' (सू. 470.) त्यादिना डीपि यलोपः ।

माघे—III. 1.

कौबेरदिग्भागमपास्य मार्गमागस्त्यमुष्णांशुरिवावतीर्णः ।
अपेतयुद्धाभिनिवेशसौम्यो हरिर्हरिप्रस्थमथ प्रतस्थे ॥ 140 ॥

अगस्त्यस्याथमागस्त्यः । 'तस्येदमि' (सू. 1500.) त्यण् । 'टिड्ढाणञि' (सू. 470) त्यादिना डीपि अगस्तीति यलोपः स्यात् ।

५०० ॥ जानपदकुण्डगोणस्थलभाजनागकालनीलकुशकामुककवरादृत्यमला-
वपनाकृत्रिमाश्राणास्थौल्यवर्णानाच्छादनायोविकारमैथुनेच्छाकेशवेशेषु ॥

(४. १. ४२)

एकादशभ्यः प्रातिपदिकेभ्यः क्रमात् वृत्त्यादिष्वर्थेषु डीष् स्यात् । जानपदी वृत्तिश्चेत् । अन्या तु जानपदा । उत्सादित्वाजन्तत्वेन 'टिड्ढाणञि' (सू. 470) ति डीष् । कुण्डी अमत्रं चेत् । जारजा कुण्डा ।

विश्वगुणादर्शे—278.

आशामीशानबन्धोश्चरणनखरुचां धारया स्मेरयन्ती
कुण्डीडिम्भस्य काष्ठामपि मणिमकुटन्युप्तमुक्तामयूखैः ।

पर्यङ्के शब्दविद्यापरिमलसरले पङ्कजस्पर्धिनेत्रा

व्यक्तिर्वेगापगायां स्वपिति समुदिता कापि तापिच्छवर्णा ॥ 141 ॥

गोणी आवपनं चेत् । माघे—XII. 10.

नस्यागृहीतोऽपि ध्रुवन् विषाणयो-

र्युगं ससूक्कारविवर्तितत्रिकः ।

गोर्णी जनेन स्म निधातुमुद्यता-

मनुक्षणं नोक्षतरः प्रतीच्छति ॥ 142 ॥

किरातार्जुनीये—IV. 2.

विनम्रशालिप्रसवौघशालिनी-

रपेतपङ्काः ससरोरुहाम्भसः ।

ननन्द पश्यन्नुपसीम स स्थली-

रुपायिनीभूतशरदुणश्रियः ॥ 143 ॥

स्थलीः अकृत्विमा भुवः । अकृत्रिमार्थे डीष् ।

भाजी श्राणा चेत् । नागी स्थूला चेत् । गजवाची नागशब्दः ।

काली वर्णश्चेत् । माघे — XII. 68

यस्या महानीलतटीरिव द्रुताः

प्रयान्ति पीत्वा हिमपिण्डपाण्डवः ।

कालीरपस्ताभिरिवानुरञ्जिताः

क्षणेन भिन्नाञ्जनवर्णतां घनाः ॥ 144 ॥

कालीः कृष्णवर्णाः । नीली अनाच्छादनं चेत् । नीलान्या । नील्या रक्ता
शाटीत्यर्थः । ' नील्या अन्वक्तव्य ' (वा० २६८०. सू. १२०३) इत्यन् ।

अनाच्छादनेऽपि न सर्वत्र । किं तु

वा० नीलादोषधौ (२४५६.) नीली ।

वा० प्राणिनि च (२४५८.) नीली गौः ।

वा० संज्ञायां वा (२४५७.) नीली नीला ।

माघे— IV. 44.

मुक्तं मुक्तागौरमिह क्षीरमिवाभ्रै-

र्वापीष्वन्तर्लीनमहानीलदलासु ।

शस्त्रीश्यामैरंशुभिराशु द्रुतमम्भ-

इच्छायामच्छामृच्छति नीलीसलिलस्य ॥ 145 ॥

नीली नील्यारुयौषधिः । 'नीली काला क्लीतकिका' II. iv. 95. इत्यमरः ।

माघे—XX. 51.

प्रसृतं रभसादयोऽभिनीला

प्रतिपादं परितोऽभिवेष्टयन्ती ।

तनुरायतिशालिनी महाहे-

गजमन्दूरिव निश्चलं चकार ॥ 146 ॥

नीला नीलवर्णा । टाप् । कुशी अयोविकारश्चेत् । कामुकी मैथुनेच्छा चेत् । कामुकान्या । 'इच्छावती कामुका स्याद्रूषस्यन्ती तु कामुकी' II. vi. 9. इत्यमरः ।

अस्मिन्नेव ग्रन्थे श्लो० 84.

कामुकी । 'लषपत' (सू. 3134) इत्युक्त् । डीष । कबरी केशानां संनिवेशश्चेत्, कबरान्या । चित्रेत्यर्थः ।

माघे—V. 19.

दृष्ट्वेव निर्जितकलापभरामघस्ता-

द्र्याकीर्णमाख्यकवरां कबरीं तरुण्याः ।

प्रादुद्रुवत्सपदि चन्द्रकवान् दुमाप्रात्

सङ्घर्षिणा सह गुणाभ्यधिकैर्दुरासन् ॥ 147 ॥

अत्र द्वयमपि वर्तते ।

५०१ । शोणात्प्राचाम् । (४. १. ४३)

शोणी शोणा ।

चम्पूभारते—III. 114.

शोणरुचा शिखयातिमहत्या बाणपुराश्रुतिवासनयेव ।

चण्डतरोऽस्य वनस्य समन्तात् कुण्डलनां कलयन्ववृधेऽग्निः ॥ 148 ॥

शोणी शोणा वा रुक् यस्याः सा शोणरुक्, उभयत्रापि पुंवद्भावः ।

५०२ । वीतो गुणवचनात् । (४. १. ४४)

उदन्ताद्गुणवाचिनो वा डीष् स्यात् ।

अस्मिन्नेव ग्रन्थे श्लो० १४. गुर्वाः ।

भट्टिकाव्ये—XVII. १०.

अश्वान्विभीषणोऽतुभ्रात्स्यन्दनं चाक्षिणोद् द्रुतम् ।

नाक्षुभ्राद्राक्षसो भ्रातुः शक्तिं चोदवृहद् गुरुम् ॥ १४१ ॥

गुरुमिति विकल्पे न डीष् ।

अस्मिन्नेव ग्रन्थे श्लो० २८. तन्वीमिति डीष् ।

कुमारसम्भवे—VI. २५.

अथ मौलिगतस्येन्दोर्विशदैर्दशनांशुमिः ।

उपचिन्वन्प्रभां तन्वीं प्रत्याह परमेश्वरः ॥ १५० ॥

तन्वीमिति डीष् ।

किराताजुनीये—X. ६३.

कुसुमितमवलम्ब्य चूतमुच्चै-

स्तनुरिभकुम्भपृथुस्तनानतार्ज्ज्वी ।

तदभिमुखमनङ्गचापयष्टि-

र्विसृतगुणेव समुन्ननाम काचित् ॥ १५१ ॥

तनुरिति न डीष् ।

अस्मिन्नेव ग्रन्थे श्लो० १०८. तनुरिति न डीष् ।

अस्मिन्नेव ग्रन्थे श्लो० १०४.

पट्टीति डीष् । पट्टरिति च स्यात् ।

नैषधे—II. १०७.

अथ कनकपतत्रस्तल तां राजपुत्रीं

सदसि रुद्रशभासां विस्फुरन्तीं सखीनाम् ।

उडुपरिषदि मध्यस्थायिशीतांगुलेखा-

नुकरणपटुलक्ष्मीमक्षिलक्षीचकार ॥ 152 ॥

पट्व्यः पटवो वा लक्ष्म्यो यस्याः सा पटुलक्ष्मीः ।

अस्मिन्नेव ग्रन्थे श्लो० 119.

पृथ्वीति डीष् , पृथुरिति च स्यात् ।

चम्पूभारते—III. 128.

ज्वालतापभरकुण्डलिताङ्गीः क्ष्वेडसारघृतसेचनमृद्वीः ।

सर्पपुङ्गवततीरतिहृष्टः शष्कुलीरिव चर्चव कृशानुः ॥ 153 ॥

मृद्वीरिति डीष् । मृदुरिति च स्यात् ।

५०३ । बह्वादिभ्यश्च । (४. १. ४५)

एभ्यो वा डीष् स्यात् । बह्वी बहुः । बह्वादिः. ४-५.

माघे—VII. २.

दधति सुमनसो वनानि बह्वीर्युवतियुता यदवः प्रयातुमीषुः ।

मनसिशयमहास्त्रमन्यथामी न कुसुमपञ्चकमप्यरुं विमोदुम् ॥ 154 ॥

बह्वीरिति डीष् ।

अस्मिन्नेव ग्रन्थे श्लो० 145. शस्त्री डीष् ।

माघे—XVIII. 57.

पौनःपुन्यादस्त्रगन्धेन मत्तो मृद्वन्कोपालोकमायोधनोर्व्याम् ।

पादे लमामन्त्रमालामिभेन्द्रः पाशीकल्पामायतामाचर्ष ॥ 155 ॥

पाशी ।

माघे—XII. 8.

गण्डोज्वलामुज्वलनाभिचक्रया विराजमानां नवयोदरश्रिया ।

कश्चित्सुखं प्राप्तुमनाः सुसारथी रथीं युयोजाविधुरां बधूमिव ॥ 156 ॥

रथीमिति डीष् ।

रघुवंशे—I. 87.

अदूरवर्तिनी सिद्धिं राजन्विगणयात्मनः ।

उपस्थितेयं कल्याणी नाम्नि कीर्तित एव यत् ॥ 157 ॥

कल्याणी ।

रघुवंशे—XII. 5.

सा किलाश्वासिता चण्डी भर्ता तत्संश्रुतौ वरौ ।

उद्ववामेन्द्रसिक्ता भूर्बिलममाविवोरगौ ॥ 158 ॥

चण्डीति डीष् ।

(ग. सू) कृदिकारादक्तिनः 50.

वा डीष् ।

रघुवंशे—XVII. 66.

खनिभिः सुषुवे रत्नं क्षेत्रैः सस्यं वनैर्गजान् ।

दिदेश वेतने तस्मै रक्षासदृशमेव भूः ॥ 159 ॥

‘खनिकषि’ (उ. सू. 579) इत्यौणादिक इपत्ययः । खनिः । ‘स्यनिः
स्त्रियामाकरः स्यात्’ II. iii. 7. इत्यमरः ।

नैषधे—II. 25.

हृतसारमिवेन्दुमण्डलं दमयन्तीवदनाय वेधसा ।

कृतमध्यविलं विलोक्यते धृतगम्भीरखनीखनीलिम् ॥ 160 ॥

खनीति विकल्पे डीष् ।

रघुवंशे—VI. 22.

कामं नृपाः सन्तु सहस्रशोऽन्ये राजन्वतोमाहुरनेन भूमिम् ।

नक्षत्रताराग्रहसंकुलापि ज्योतिष्मती चन्द्रमसैव रात्रिः ॥ 161 ॥

‘राशदिभ्यां त्रिप्’ (उ. सू. 507) इत्यौणादिकः त्रिप् । न डीष् ।

भट्टिकाव्ये—XIV. 48.

तिरोवभूवे सूर्येण प्रापे च निशयास्पदम् ।

जग्रसे कालरात्रीव वानरान् राक्षसांश्च सा ॥ 162 ॥

रात्रीति डीष् ।

अनर्घराधवे — V. 28.

समन्तादुन्मीलद्धहलहरीलङ्घनकला-

लघुप्रेङ्खत्पम्पानिलविदलदेलासुरभयः ।

अविद्यावैदेहीशतलिपिकरीणां मम धिया-

ममी हस्ताल्भं विपिनविनिवेशा विदधने ॥ 168 ॥

सर्वधातुभ्य इत्त्रित्यनुवृत्तौ 'इगुपधात्कित्' (उ. सू. ६५९) इत्यौणादिक इन् ।

लिपिः स्त्री । न डीष् ।

नैषधे — VI. 64.

विलेखितुं भीमभुवो लिपीषु सख्यातिविरुध्यातिभृतापि यत्र ।

अशाकि लीलाकमलं न पाणिरपारि कर्णोत्पलमक्षि नैव ॥ 164 ॥

लिपीति डीष् । अक्तिन इति किन्प्रत्ययान्तस्य डीप्निषेधाद्विरुध्यातिरिति

ह्रस्वान्त एव ।

चम्पूरामायणे — V. 19.

रजनिचरमभागे वारसीमन्तिनीनां

करतलकलिताभिर्दीपिकामार्जनीभिः ।

दिशि दिशि परिमृष्टं यत्तमस्तत्समस्तं

हृदयमवजगाहे केवलं रावणस्य ॥ 165 ॥

रजनिरितीकारान्तः । 'अर्तिमृ' (उ. सू. २५९) इति अन्तिः ।

अस्मिन्नेव ग्रन्थे श्लो० ९३. रजनीति डीष् ।

नैषधे — I. 102.

विलासवापीतटवीचिवादनात्

पिकालिगीतेः शिविलास्यलाघवात् ।

वनेऽपि तौर्यत्तिकमारराध तं

क भोगमाम्प्रोति न भाग्यभागजनः ॥ 166 ॥

'वेन्नो डिच्च' (उ. सू. ६१२) इत्यौणादिक ईचिप्रत्ययः । 'स्त्रियां वीचि-
रथोर्मिषु' I. ix. ६. इत्यमरः ।

माघे— VIII. ५४.

आरूढः पतित इति स्वसम्भवोऽपि
 स्वच्छानां परिहरणीयतामुपैति ।
 कर्णेभ्यश्च्युतमसितोत्पलं वधूनां
 वीचीभिस्तमनुयन्त्रिरासुरापः ॥ १६७ ॥

वीचीति ङीष् ।

किरातार्जुनीये— I. ९.

कृतारिषडुर्गजयेन मानवीमगम्यरूपां पदवीं प्रपित्सुना ।
 विभज्य नक्तं दिवमस्ततन्द्रिणा वितन्यते तेन नयेन पौरुषम् ॥ १६८ ॥

तन्द्रिणालस्यम् । तदिस्सौत्रो धातुः । तस्मात् 'वड्क्यादयश्च' (उ. सू. ५०६)
 इत्यौणादिकः क्रिःप्रत्ययः । 'वन्दीघटीऽरीतः' इति ङीष्-तोऽपीति क्षीरस्वामी ।

५०४ । पुंयोगादाख्यायाम् । (४. १. ४८)

ङीष् ।

किरातार्जुनीये— IV. ८८.

कृतावधानं जितवर्हिणध्वनौ सुरक्तगोपीजनगीतनिस्वने ।
 इदं जिघत्सामपहाय भूयसीं न सस्यमभ्येति मृगीकदम्बकम् ॥ १६९ ॥

गाः पान्तीति गोपाः । तेषां भार्या गोप्यः ।

माघे— V. १७.

यानाज्जनः परिजनैरवरोप्यमाणा
 राज्ञीनिरापनयनः कुलसौविदल्लाः ।
 सस्तावगुण्ठनपटक्षणलक्ष्यमाण-
 वक्तृश्रियः समयकौतुकमीक्षते स्म ॥ १७० ॥

राज्ञी ।

नैषधे— V. ४७.

मानुषीमनुसरत्यथ पत्यौ खर्वभावमवलम्ब्य मघोनी ।
 खण्डितं निजमसूचयदुच्चैर्मानमाननसरोरुहन्त्या ॥ १७१ ॥

मघोनः स्त्री मघोनी । शची । मानुषी । 'जातेरस्त्री' (सू. 518) इत्यादिना ङीष् ।

वा० । पालकान्ताञ्ज । (2461)

वा० । सूर्यादेवतायां चाप् वाच्यः । (2471)

सूर्यस्य स्त्री देवता सूर्या । देवतायां किम् । सूरी कुन्ती । मानुषीयम् । 'सूर्यागस्त्ययोश्छे च ङ्यां च' (वा. 4199. सू. 499) इति ङ्यां यत्पेः ।

५०५ । इन्द्रवरुणभवशर्वरुद्रमृडहिमारण्ययवयवनमातुलाचार्यणामानुक् ।
(४. १. ४९)

एषामानुगागमः स्यात् ङीष् च । इन्द्रादीनां षण्णां मातुलाचार्ययोश्च पुंयोग एवेष्यते । तत्र ङीषि सिद्धे आनुगागममात्रे विधीयते । इतरेषां चतुर्णामुभयम् ।

अस्मिन्नेव ग्रन्थे श्लो० 111. इन्द्रस्य स्त्री इन्द्राणी । वरुणस्य स्त्री वरुणानी । रुद्रस्य स्त्री रुद्राणी ।

चम्पूभारते—IV. 71.

आपादलम्बिजटमातपमात्रभक्ष-

मूर्ध्वीभवद्भुजमुदारतपःकृशाङ्गम् ।

दृष्ट्यानुगृह्य कुरुवीरमुनीन्द्रमेनं

त्रेषा बभूव सुतवत्सलता भवान्याः ॥ 172 ॥

भवस्य स्त्री भवानी । 'शिवा भवानी रुद्राणी शर्वाणी सर्वमङ्गला' I. i. 37. इत्यमरः ।

वा० । हिमारण्ययोर्महत्त्वे । (2472)

महद्धिमं हिमानी । 'हिमानी हिमसन्ततिः' I. ii. 19. इति 'महारण्य-
मरण्यानी' II. iv. 1. इति चामरः ।

चम्पूभारते—IV. 56.

यस्मिन्हिमानीमृति यक्षवृन्दमङ्गेषु सर्वेष्वपि मञ्जुलेषु ।

नखेषचोष्णं नलिनेक्षणानामुरोजमेवातितरामुपास्ते ॥ 178 ॥

किरातार्जुनीये—IV. 12.

विमुच्यमानैरपि तस्य मन्थरं
गवां हिमानीविशदैः कदम्बकैः ।
शरन्नदीनां पुलिनैः कुतूहलं
गलद्दुकूलैर्जघनैरिवादधे ॥ 174 ॥

भट्टिकाव्ये—IV. 2.

अटाट्यमानोऽरण्यानीं ससीतः सहलक्ष्मणः ।
बलाद् बुभुक्षुणोत्क्षिप्य जहे भीमेन रक्षसा ॥ 175 ॥

महदरप्यमरण्यानी ।

वा० । यवाद्दोषे । (2473)

दुष्टो यवो यवानी ।

वा० । यवनाल्लिप्याम् । (2474)

यवनानां लिपिर्यवनानी ।

विश्वगुणादर्शे 184.

उपनयनविवाहावुत्सवैकप्रधानौ
कलिविमवत एषां कालभेदानमिज्ञौ ।
विजहति न कदाचिद्वेदपाठैकयोग्ये
वयसि च यवनानीषाचनाभ्यासमेते ॥ 176 ॥

वा० । मातुलोपाध्याययोरानुगवा ।

मातुलानी - मातुली । उपाध्यायानी - उपाध्यायी । तत्र वा डीष् वाच्यः ।
उपाध्यायी उपाध्याया ।

वा० । आचार्यादणत्वं च । (2477)

आचार्यस्य स्त्री आचार्यानी । पुंयोग इत्येव ।

वा० । अर्यक्षत्रियाभ्यां वा स्वार्थे । (2478)

अर्याणी अर्या, क्षत्रियाणी क्षत्रिया । पुंयोगे तु अर्या क्षत्रिया । ' अर्याणी स्वयमर्या स्यात् क्षत्रिया क्षत्रियाप्यपि ' II. vi. 14. इत्यमरः ।

अस्मिन्नेव ग्रन्थे श्लो० 107. क्षत्रियाणी ।

अनर्घराघवे—IV. 44.

ग—आः पाप क्षत्रियायाः पुत्र ! क्षत्रियभ्रूणहत्यापातकिन् ! निसर्गनिष्पाणं हि प्रहरणमिक्ष्वाकूणां ब्राह्मणेषु ॥ 177 ॥

५०७ । क्तादल्पाख्यायाम् (४. १. ५१)

करणादेः क्तान्तात् स्त्रियां डीष् स्यात् अल्पत्वे द्योत्ये । अभ्रलिप्ती द्यौः ।
अल्पाख्यायां किम् ? चन्दनलिप्ताङ्गना ।

अनर्घराघवे—IV. 57.

कन्या काचिदिहापि कर्मणि पणः स्यादित्यसूयाबल-

त्सीतापाङ्गमयूखमांसलभुखज्योत्स्नाविलिप्तीं दिवम् ।

कुर्वाणेन रघूद्वहेन चक्रुषे नारायणीयं धनुः

सन्धायथ शरश्च भार्गवगतिच्छेदादमोघीकृतः ॥ 178 ॥

विलिप्तीं अल्पविलिप्ताम् ।

५१० । स्वाङ्गाच्चोपमर्जनादसंयोगोपधात् । (४. १. ५४)

वा डीष् ।

माघे—VI. 13.

इति वदन्तमनन्तरमङ्गना भुजयुगोत्तमनोच्चतरस्तनी ।

प्रणयिनं रमसादुदरश्रिया वलिभयालिभयादभिषस्वजे ॥ 179 ॥

उच्चतरौ स्तनौ यस्याः सोच्चतरस्तनी डीष् ।

अस्मिन्नेव ग्रन्थे श्लो० 134. तपःफलस्तनीम् । डीष् ।

कुमारसंभवे—III. 39.

पर्याप्तपुष्पस्तत्रकस्तनाभ्यः स्फुरत्प्रवाल्लेष्टमनोहराभ्यः ।

रुतावधूभ्यस्तरवोऽप्यवापुर्विनम्रशास्त्राभुजबन्धनानि ॥ 180 ॥

विकल्पे न डीष् ।

कुमारसम्भवे—IV. 4.

अथ सा पुनरेव विह्वला वसुधालिङ्गनधूसरस्तनी ।

विललाप विकीर्णमूर्धजा समदुःखामिव कुर्वती स्थलीम् ॥ 181 ॥

माघे—VI. ४४.

प्रणयकोपभृतोऽपि पराङ्मुखाः सपदि वारिधरारवभीरवः ।

प्रणयिनः परिरब्धुमनन्तरं ववल्लिरे वल्लिरेचितमध्यमाः ॥ 182 ॥

पराङ्मुखा इति विकल्पादनीकारः ।

माघे—VI. 5३.

हरितपत्रमयीव मरुद्गणैः स्रगवनद्धमनोरमपल्लवा ।

मधुरिपोरभिताम्रमुखी मुदं दिवि तदा विततान शुकावलिः ॥ 183 ॥

अभिताम्रमुखीति ङीष् ।

कुमारसम्भवे—VII. 59.

विलोचनं दक्षिणमङ्गनेन सम्भाव्य तद्वञ्चितवामनेत्रा ।

तथैव वातायनसंनिकर्षं ययौ शलाकामपरा वहन्ती ॥ 184 ॥

तद्वञ्चितं वामनेत्रं यस्याः सा तद्वञ्चितवामनेत्रा । असंयोगोपधादिति निषेधान्न

ङीष् ।

स्वाङ्गं त्रिधा—

अद्रवं मूर्तिमत्स्वाङ्गं प्राणिस्थमविकारजम् ।

सुस्वेदा द्रवत्वात् । सुज्ञाना अमूर्तत्वात् । सुमुखा शाला अप्राणिस्थत्वात् ।

सुशोफा विकारजत्वात् ।

अतत्स्थं तत्र दृष्टं च

सुकेशी सुकेशा वा रथ्या । अप्राणिस्थस्यापि प्राणिनि दृष्टत्वात् ।

कुमारसम्भवे—V. 68.

चतुष्कपुष्पप्रकरावकीर्णयोः परोऽपि को नाम तवानुमन्यते ।

अलक्तकाङ्कानि पदानि पादनेर्विकीर्णकेशासु परेतभूमिषु ॥ 185 ॥

विकीर्णकेशास्विति विकल्पान्न ङीष् ।

तेन चेत्तथायुतम् ॥

सुस्तनी सुस्तना वा प्रतिमा । प्राणिवत्प्राणिसदृशे स्थितत्वात् ।

५११ । नासिकोदरौष्ठजङ्घादन्तकर्णशृङ्गाच्च । (४. १. ५५.)

एभ्यो वा डीष् । तुङ्गनासिकी तुङ्गनासिकेत्यादि ।

नैषधे— II. 40.

सरसीः परिशीलितुं मया गमिकर्माकृतनैकनीवृता ।

अतिथित्वमनायि सा हृशोः सदसत्संशयगोचरोदरी ॥ 186 ॥

रघुवंशे— X. 69.

शय्यागतेन रामेण माता शातोदरी बभौ ।

सैकताम्भोजवलिना जाह्नवीव शरत्कृशा ॥ 187 ॥

माधे— XIII. 16.

इभकुम्भतुङ्गघटितेतर-

स्तनभारदूरविनिवारितोदराः ।

परिफुल्लगण्डफलकाः परस्परं

परिरेभिरे कुरुरकौरवस्त्रियः ॥ 188 ॥

विकल्पाच्च डीष् ।

चम्पूभारते— VII. 10.

इदं निशम्य स्मितलाञ्छितोष्ठ्या

तत्रोत्तरा केशकृता प्रणुत्वा ।

बृहन्नलां सारथिकृत्यदक्षां

भ्रात्रे निवेद्यानयति स्म चैनाम् ॥ 189 ॥

डीष् ।

मेघसन्देशे— II. 19.

तन्वी श्यामा शिखरिदशना पकविम्बाधरोष्ठी

मध्ये क्षामा चकितहरिणीप्रेक्षणा निम्ननाभिः ।

श्रीणीभारादलसगमना स्तोक्नम्रा स्तनाभ्यां

या तत्र स्यात् युवतिविषये सृष्टिराद्येव धातुः ॥ 190 ॥

(वृत्तिः) । अङ्गात्रकण्ठेभ्यो वक्तव्यम् ।

संयोगोपधादपि । खङ्गी खङ्गेत्यादि ।

नैषधे—I. 85.

नवा लता गन्धवहेन चुम्बिता

करम्बिताङ्गी मकरन्दशीकरैः ।

दृशा नृपेण स्मितशोभिकुड्मला

दरादराभ्यां दरकम्पिनी पपे ॥ 191 ॥

अस्मिन्नेव ग्रन्थे श्लो० 151. आनताङ्गी । डीष् ।

चम्पूभारते—VI. 29.

कूपस्य तीरे निवसन्नपायं को वा न धत्ते वद कोमलाङ्गी ।

त्वन्नाभिकूपस्य वसन् हि तीरे न दृश्यते सम्प्रति मध्यभागः ॥ 192 ॥

चम्पूभारते—VI. 23.

नतगात्रि यदागमेन मां नयसे मोदगिरेरधित्यकाम् ।

चिरपुण्यफलोदयश्रियां दिवसो वैजननस्तदेष मे ॥ 193 ॥

कुमारसम्भवे—VII. 85.

ध्रुवेण भर्त्रा ध्रुवदर्शनाय प्रयुज्यमाना प्रियदर्शनेन ।

सा दृष्ट इत्याननमुन्नमय्य हीसन्नकण्ठी कथमप्युवाच ॥ 194 ॥

५१२ । न क्रोडादिवह्वचः । (४. १. ५६)

क्रोडादेर्बह्वचश्च स्वाङ्गात्त डीष् । कल्याणक्रोडा । अध्वानामुरः क्रोडा ।

आकृतिगणोऽयम् । सुजघना ।

माघे—VI. 25.

स्फुरदधीरतटिन्नयना मुहुः

प्रियमिबागलितोरुपयोधरा ।

जरुधरावल्लिरप्रतिपालित-

स्वसमया समयाज्जगतीधरम् ॥ 195 ॥

नयनपयोधरयोर्वह्चकत्वान्न डीष् ।

अस्मिन्नेव ग्रन्थे श्लो० 62. अधरनयने च तथा ।

भट्टिकाव्ये—X. 15.

घनगिरीन्द्रविलङ्घनशालिना

वनगता वनजद्युतिलोचना ।

जनमता ददृशे जनकात्मजा

तरुमृगेण तरुस्थलशायिनी ॥ 196 ॥

लोचनं च तथा ।

५१३ । सहनञ्जविद्यमानपूर्वाच्च । (४. १. ५७)

सहेत्यादित्रिकपूर्वान्न डीष् । सकेशा । अकेशा । विद्यमाननासिका ।

५१४ । नखमुखात्संज्ञायाम् । (४. १. ५८)

डीष् न स्यात् । शूर्पणखा । गौरमुखा । संज्ञायां किम् । ताम्रमुखी कन्या ।

रघुवंशे—XII. 51.

राघवास्त्रविदीर्णानां रावणं प्रति रक्षसाम् ।

तेषां शूर्पणरवैवैका दुष्प्रवृत्तिहराभवत् ॥ 197 ॥

शूर्पवन्नखानि यस्याः सा शूर्पणखा ।

५१५ । दिक्पूर्वपदान्डीप् । (४. १. ६०)

कुमारसम्भवे—VII. 18.

तां प्राङ्मुखीं तत्र निवेश्य तन्वीं

क्षणं व्यलम्बन्त पुरो निषण्णाः ।

भूतार्थशोभाह्वियमाणनेत्राः

प्रसाधने सन्निहितेऽपि नार्थः ॥ 198 ॥

५१७ । सख्यशिक्षीति भाषायाम् । (४. १. ६२)

सखी । अशिक्षी ।

माघे—VII. 8.

न च सुतनु न वेद्मि यन्महीया-

नसुनिरसस्तव निश्चयः परेण ।

वितथयति न जातु मद्ब्रूचोऽसा-

विति च तथापि सरवीषु मेऽभिमानः ॥ 199 ॥

५१८ । जातेरस्त्रीविषयादयोपधात् । (४. १. ६३)

डीप् स्यात् ।

रघुवंशे—IV. 61.

यवनीमुखपद्मानां सेहे मधुमदं न सः ।

बालातपमिवाब्जानामकालजलदोदयः ॥ 200 ॥

यवनी ।

अस्मिन्नेव ग्रन्थे श्लो० 171. मानुषी ।

रघुवंशे—XII. 37.

फलमस्योपहासस्य सद्यः प्राप्स्यसि पश्य माम् ।

मृग्याः परिभवो व्याघ्रग्रामित्यवेहि त्वया कृतम् ॥ 201 ॥

मृगी । व्याघ्री ।

माघे—VIII. 13.

मुग्धायाः स्मरललितेषु चक्रवाक्या

निःशङ्कं दयिततमेन चुम्बितायाः ।

प्राणेशानभि विदधुर्विधृतहस्ताः

सीत्कारं समुचितमुत्तरं तरुण्यः ॥ 202 ॥

चक्रवाकी ।

चम्पूरामायणे—II. ३१.

कल्याणवादसुखितां सहसैव कान्तां
कान्तरचारकथया कलुषीचकार ।
अम्भोदनादमुदितां विपिने मयूरीं
संत्रासयन्निव धनुर्ध्वनिना पुल्लिन्दः ॥ २०३ ॥

मयूरी । अस्त्रीविषयात्किम् । बलाका । अयोपधात्किम् । क्षत्रिया ।

वा० । ह्यगवयमुकयमनुष्यमत्स्यानामप्रतिषेधः । (२४९५)

हयी । गवयी । मुकयी । मानुषी । 'तत आगत' (सू. १४५३) इत्यणि डीप् ।
'मत्स्यस्य ड्याम्' (वा. ४१९८. सू. ४९९) । मत्सी ।

५२० । इतो मनुष्यजातेः । (४. १. ६५)

डीप् स्यात् । दाक्षी । अत इञ् । ततो डीप् । यद्वा 'तस्यापत्य' (सू. १०८८)
मित्यण् । 'टिड्ढाणञि' (सू. ४७०) त्यादिना डीप् ।

रघुवंशे—I. १.

वागर्थाविव संपृक्तौ वागर्थप्रतिपत्तये ।
जगतः पितरौ वन्दे पार्वतीपरमेश्वरौ ॥ २०४ ॥

अस्मिन्नेव ग्रन्थे श्लो ४३. मैथिली मैथिलम्यापत्यम् । अत इञ् । तदन्तात्
डीप् ।

५२१ । ऊडुतः । (४. १. ६६)

उकारान्तादयोपघान्मनुष्यवाचिनः स्त्रियामूङ् स्यात् ।

रघुवंशे—XIII. २४.

त्वं रक्षसा भीरु यतोऽपनीता तं मार्गमेताः कृपया लता मे ।
अदर्शयन्वक्तुमशक्नुवन्त्यः शाखाभिरावर्जितपल्लवाभिः ॥ २०५ ॥

भीरु । सम्बुद्धौ ह्रस्वः ।

अस्मिन्नेव ग्रन्थे श्लो० १०८. प्रमन्युः प्रकृष्टशोका । अयोपधादिति निषेधा-
दूङ् न ।

भट्टिकाव्ये—IV. 21.

तामुवाच सगौष्ठीने बने स्त्रीपुंसभीषणे ।

असूर्यपश्यरूपा त्वं किमभीरुररार्थसे ॥ 206 ॥

अभीरुः शूर्पणखा । अमनुष्यत्वादृङ् न ।

वा० अप्राणिजातेश्वारज्वादीनामुपसंख्यानम् । (2502)

भट्टिकाव्ये—VIII. 65.

मन्दायमानगमनो हरितायत्तरुं कपिः ।

द्रुमैः शकशकायद्विर्मारुतेनाट सर्वतः ॥ 207 ॥

हरितायन्तस्तरवो यस्यां तां हरितायत्तरुम् । ऊङ् ।

५२२ । बाह्वन्तात्मंज्ञायाम् । (४. १. ६७)

स्त्रियामूङ् स्यात् । भद्रबाहूः । संज्ञायां किम् । वृत्तबाहुः ।

५२३ । पङ्गोश्च । (४. १. ६८)

वा० । श्वशुरस्योकाराकारलोपश्च । (5039)

चादृङ् । पुंयोगलक्षणस्य डीषोऽपवादः ।

रघुवंशे—XIV. 18.

श्वश्रूजनानुष्ठितचारुवेषां कर्णीरथस्यां रघुवीरपत्नीम् ।

प्रासादवातायनदृश्यबन्धैः साकेतनार्योऽञ्जलिभिः प्रणेमुः ॥ 208 ॥

५२४ । ऊरूत्तरपदादौपम्ये । (४. १. ६९)

इत्यूङ्प्रत्ययः ।

अस्मिन्नेव ग्रन्थे श्लो० 17. रम्भे कदलीस्तम्भाविव ऊरू यस्याः सा रम्भोरूः ।

अस्मिन्नेव ग्रन्थे श्लो० 20. द्विरदनासेव ऊरू यस्याः सा द्विरदनासोरूः ।

माषे—VI. 24.

निदधिरे दयितोरसि तत्क्षण-

स्वपनवारितुषारभृतस्तनाः ।

सरसचन्दनरेणुरनुक्षणं

विचक्रे च करेण वरोरुभिः ॥ 209 ॥

वरावूरु यस्याः सा वरोरुः । अनौपम्ये ऊङ् न । करेणुकरोरुभिरिति पाठस्तु ऊङ्भावाद्धेयः ।

अस्मिन्नेव ग्रन्थे श्लो० 62. नखपदाङ्कितोरवः । ऊङ् न ।

५२५ । संहितशफलक्षणवामादेश्च । (४. १. ७०)

संहितोरुः । सैव शफोरुः । शफाविव खुराविव संश्लिष्टत्वादुपचारात् ।

लक्षणशब्दादर्श आद्यच् । लक्षणोरुः । वामोरुः ।

वा० । संहितसहाभ्यां चेति वक्तव्यम् । (2503).

हितेन सह संहितावूरु यस्याः सा संहितोरुः । सहेते इति सहौ ऊरु यस्याः सा सहोरुः ।

माघे—VIII. 24.

तस्यन्ती चलशफरीविघट्टितोरु-

वामोरुरतिशयमाप विभ्रमस्य ।

क्षुभ्यन्ति प्रसभमहो विनापि हेतो-

लीलाभिः किमु सति कारणे तरुण्यः ॥ 210 ॥

वामौ सुन्दरौ ऊरु यस्या सा वामोरुः । ऊङ् । विघट्टितावूरु यस्याः सा विघट्टितोरुः । ऊङ् न ।

किरातार्जुनीये—VIII. 45.

परिस्फुरन्मीनविघट्टितोरवः

सुराङ्गनास्त्रासविलोलदृष्टयः ।

उपाययुः कम्मितपाणिपल्लवाः

सखीजनस्यापि विभेकनीयताम् ॥ 211 ॥

५२६ । संज्ञायाम् । (४. १. ७२)

इत्यूङ् ।

माषे—XX. 43.

कृतकेशविडम्बनैर्विहायो विजयं तत्क्षणमिच्छुमिश्ललेन ।

अमृताग्रभुवः पुरेव पुच्छं बडवाभर्तुरवारि काद्रवेयैः ॥ 212 ॥

कद्रूः सर्पमाता ।

५२७ । शार्ङ्गरवाद्यजो डीन् । (४. १. ७३)

शार्ङ्गरवादिः—४. ६.

कुमारसम्भवे—I. 48.

लज्जा तिरश्चां यदि चेतसि स्या-

दसंशयं पर्वतराजपुत्र्याः ।

तं केशपाशं प्रसमीक्ष्य कुर्यु-

र्वालप्रियत्वं शिथिलं चमर्यः ॥ 213 ॥

पुत्रशब्दात् डीन् ।

(ग. सू.) नृनरये वृद्धिश्च । 54.

नारी । नैषधे—I. 94.

मरुल्लल्पलवकण्टकैः क्षतं

समुच्चलच्चन्दनसारमौरभम् ।

स वारनारीमुखसंचितोषमं

ददर्श मालूरफलं पचेलिमम् ॥ 214 ॥

५२८ । यडश्चाप् । (४. १. ७४)

व्यङ्ग्यङः सामान्यग्रहणम् । ' क्रीड्यदिभ्यश्च ' (सू. 1200) इति प्यङ् ।

अस्मिन्नेव ग्रन्थे श्लो० 75. भोजस्य राज्ञो गोत्रापत्यं स्त्रियं भोज्यामिन्दु-

मतीम् । भोजक्षत्रिय इत्युपसङ्ख्यानान् प्यङ् । ' वृद्धेरकोसलाजादाङ्ग्यङ् '

(सू. 1189) इति व्यङ् ।

भट्टिकाव्ये—I. 14.

कौसल्ययासावि सुखेन रामः

प्रक्केकयीतो भरतस्ततोऽभूत् ।

प्रासोष्ट शत्रुघ्नमुदारचेष्ट-

मेका सुमित्रा सह लक्ष्मणेन ॥ 215 ॥

कोसलस्य राज्ञोऽपत्यं स्त्री कौसल्या ।

ना० । षाद्यञश्चाप् वाच्यः । (2505.)

पौतिमाष्या ।

५३० । तद्विताः । (४. १. ७६)

आपञ्चमसमाप्तेरधिकारोऽयम् ।

५३१ । यूनस्तिः । (४. १. ७७)

युवनशब्दात्तिप्रत्ययः , स च तद्वितः । युवतिः । अनुपसर्जनादित्येव । बहवो युवानो यस्यां सा बहुयुवा । युवतीति तु यौतेः शतन्तात् ङीपि बोध्यम् ।

अस्मिन्नेव ग्रन्थे श्लो० 154. युवतिः ।

इति पाणिनिसूत्रव्याख्यायां सोदाहरणश्लोकायां

स्त्रीप्रत्ययप्रकरणम्



॥ अथ कारकप्रकरणम् ॥

५३२ । प्रातिपदिकार्थलिङ्गपरिमाणवचनमात्रे प्रथमा । (२. ३. ४६)

भट्टिकाव्ये—VIII. 118.

इदं मैथिल्यमिज्ञानं काकुत्स्थस्याङ्गुलीयकम् ।

भवत्याः स्मरतात्यर्थमर्पितं सादरं मम ॥ 216 ॥

इदमङ्गुलीयकमिति प्रथमा ।

५३३ । सम्बोधने च । (२. ३. ४७)

इह प्रथमा स्यात् । हे राम ।

अस्मिन्नेव ग्रन्थे श्लो० 216. हे मैथिलि इति ।

५३४ । कारके । (१. ४. २६)

इत्यधिकृत्य ।

५३५ । कर्तुरीप्सिततमं कर्म । (१. ४. ४९)

कर्तुः क्रिययासुमिष्टतमं कारकं कर्मसंज्ञं स्यात् ।

भट्टिकाव्ये—VIII. 81.

मावमंस्था नमस्यन्तमकार्यज्ञे जगत्पतिम् ।

संहृष्टे मयि काकुत्स्थपधन्यं कामयेत का ॥ 217 ॥

जगत्पतिमिति कर्मत्वम् ।

५३६ । अनभिहिते । (२. ३. १)

इत्यधिकृत्य ।

५३७ । कर्मणि द्वितीया । (२. ३. २)

अनुक्ते कर्मणि द्वितीया स्यात् । हरिं भजति । अभिहिते तु कर्मणि प्रथमैव ।
हरिः सेव्यते ।

भट्टिकाव्ये—VIII. 94.

ततः खड्गं समुद्यम्य रावणः क्रूरविग्रहः ।

वैदेहीमन्तरा क्रुद्धः क्षणमूचे विनिश्चसन् ॥ 218॥

खड्गमित्यनभिहिते कर्मणि द्वितीया ।

५३८ । तथायुक्तं चानीप्सितम् । (१. ४. ५०)

अस्मिन्नेव ग्रन्थे श्लो० 217. काकुत्स्थम् ।

५३९ । अकथितं च (१. ४. ५१)

अपादानादिविशेषैरविवक्षितं कारकं कर्मसंज्ञं स्यात् ।

दुष्टाः च्पच्च्ण्डरुधिप्रच्छिच्चिब्रूशासुजिमथूमुषाम् ।

कर्मयुक्स्यादकथितं तथा स्यात्त्रीहकृष्वहाम् ॥

दुहियाचिरुधिप्रच्छिभिक्षिचिजामुपयोगनिमित्तमपूर्वविधौ ।

ब्रुविशासिगुणेन च यत्सचते तदकर्तितमाचरितं कविना ॥ इतिवचनात्

जिदण्डिडकृषिक्वमुण्डिनीहःमुषिवदिग्राम् ।

द्विकर्मसु पचादीनां चोपसङ्ख्यानमिष्यते ॥

भट्टिकाव्ये—VIII. 82.

यः पयो दोग्धि पाषाणं स रामाद्भूतिमाप्नुयात् ।

रावणं गमय प्रीतिं बोधयन्तं हिताहितम् ॥ 219 ॥

दुहेद्विकर्मकत्वम् ; तत्र पयस ईप्सितकर्मत्वम् । पाषाणमित्यकथितकर्मत्वम् ।

भट्टिकाव्ये—VI. 8.

सेऽपृच्छल्लक्ष्मणं सीतां याचमानः शिवं सुरान् ।

रामं यथास्थितं सर्वं प्राता ब्रूते स्म विक्लवः ॥ 220 ॥

भट्टिकाव्ये—VI. 9.

सन्दृश्य शरणं शून्यं भिक्षमाणो वनं प्रियाम् ।
प्राणान्दुहन्निवात्मानं शोकं चित्तमवारुधत् ॥ 221 ॥

भट्टिकाव्ये—VI. 10.

गता स्यादवचिन्वाना कुसुमान्याश्रमद्रुमान् ।
आ यत्र तापसान्धर्मं सुतीक्ष्णः शास्ति तत्र सा ॥ 222 ॥

सोऽपृच्छदित्यादिश्लोकत्रये सर्वत्र सीतादीनां प्रधानकर्मणामीप्सितकर्मत्वम् ।
लक्ष्मणादीनामप्रधानकर्मणामकथितकर्मत्वं च द्रष्टव्यम् ।

भट्टिकाव्ये—VIII. 85.

वचने रक्षसां पर्युग्नु क्रुद्धा पतिप्रिया ।
पापान्वसितं सीता रावणं प्राब्रवीद्वचः ॥ 223 ॥

ब्रजः द्विकर्मकत्वम् ।

भट्टिकाव्ये—VII. 99.

मुषित्वा धनदं पापो यां गृहीत्वावसद् द्विषन् ।
तां रुदत्वेव शक्रेण यात लङ्कामुपेक्षिताम् ॥ 224 ॥

मुषिप्रहोद्विकर्मकत्वम् ।

माघे—II. 64.

निरुद्धविवधासारप्रसारा गा इव ब्रजम् ।
उपरुन्धन्तु दाशार्हाः पुरीं माहिष्मतीं द्विषः ॥ 225 ॥

माघे—XII. 40.

प्रोत्था नियुक्तान्निहतीः स्तनन्धयान्
निगृह्य पारीमुभयेन जानुनोः ।
वधिष्णुघराध्वनि रोहिणीः पय-
श्चिरं निदध्यौ दुहतः स गोदुहः ॥ 226 ॥

माघे—XIV. 1.

तं जगद् गिरमुद्गिरन्निव स्नेहमाहितविकासया दृशा ।
यज्ञकर्मणि मनः समादधद्वाग्मिनां वरमकद्वदो नृपः ॥ 227 ॥

किरातार्जुनीये— I. 5.

स किंसखा साधु न शास्ति योऽधिपं
हितान्न यः संशृणुते स किंपभुः ।
सदानुकूलेषु हि कुर्वते रतिं
नृपेष्वमात्येषु च सर्वसम्पदः ॥ 228 ॥

नैषधे— III. 25.

दारिद्र्यदारिद्र्यविणौघवर्षे-
रमोघमेघव्रतमर्थिसार्थे ।
सन्तुष्टमिष्टानि तमिष्टदेवं
नाथन्ति के नाम न लोकनाथम् ॥ 229 ॥

नाथतेर्याञ्छ थत्वाद् द्विकर्मकन्वम् ॥ 'अप्रधाने दुहादीनामिति' वचनात् ।

किरातार्जुनीये—V. 30.

येनापविद्धमलिलः स्फुटनागमद्वा
देवायुरैरमृतमम्बुनिधिर्ममन्थे ।
व्यवर्तनैरहिपतेरयमाहिताङ्कः
खं व्यालिखन्निव विभाति स मन्दराद्रिः ॥ 230 ॥
मश्नातेद्विकर्मकत्वादप्रधाने कर्मणि लिट् ।

रघुवंशे—XI. 1.

S 1168

कौशिकेन स किल क्षितीश्वरो
राममध्वरविघातशान्तये ।
काकपक्षधरमेत्य याचित-
स्तेजसां हि न वयः समीक्ष्यते ॥ 281 ॥

कौशिकेनेति कर्ता । राममिति प्रधानकर्म । क्षितीश्वर इति अप्रधानकर्म ।
याचित इति कर्मणि क्तः ।

वा० । अकर्मकघातुभिर्योगे देशः कालो भावो गन्तव्योऽध्वा च कर्मसंज्ञक
इति वाच्यम् । (1103 - 1104.)

कालभावाध्वगन्तव्याः कर्मसंज्ञा ह्यकर्मणाम् ।
देशध्वाकर्मकाणां च कर्मसंज्ञा भवेदिह ॥

कुमारसम्भवे— III. 81.

मृगाः प्रियालद्रुममञ्जरीणां
रजःकणैर्विप्रितदृष्टिपाताः ।
मदोद्धताः प्रत्यनिलं विचेरु-
र्वनस्थलीर्मर्मरपत्रमोक्षाः ॥ 232 ॥

चरतेः सकर्मकत्वम् ।

रघुवंशे— II. 8.

ल्लाप्रतानोद्भूथितैः स कैशै-
रधिज्यधन्वा विचचार दावम् ॥
रक्षापदेशान्मुनिहोमधेनो-
र्वन्यान्विनेष्यन्निव दुष्टमत्त्वान् ॥ 283 ॥

दावस्य देशत्वात् चरतेः सकर्मकत्वम् ।

अस्मिन्नेव ग्रन्थे श्लो० 175. अरण्यानीम् ।

५४० । गतिबुद्धिप्रत्यवसानार्थशब्दकर्माकर्मकाणामणि कर्ता स णौ ।
(१. ४. ४२)

गत्याद्यर्थानां शब्दकर्मणामकर्मकाणां चाणौ यः कर्ता स णौ कर्म स्यात् ।

शत्रून्गमयत्स्वर्गं वेदार्थं स्वान्वेदयत् ।
आश्रयञ्चामृतं देवन्वेदमध्यापयद्विधिम् ॥

आसयत्सलिले पृथ्वीं यः स मे श्रीहरिर्गतिः ॥

अम्मिन्नेव प्रन्थे श्लो० 219. रावणम् । उभयत्रापि अणि कर्तुः कर्मत्वम् ।

भट्टिकान्ये—VIII. 83.

प्रीतोऽहं भोजयिष्यामि भवतीं भुवनतयम् ।

किं विलापयसेऽत्यर्थं पार्श्वे शायय रावणम् ॥ 234॥

सर्वत्राणिकर्तुः कर्मत्वम् । १

भट्टिकान्ये—VII. 28.

तं जागरूकः कार्येषु दन्दशूकरिपुं कपिः ।

अकम्पं मारुतिर्दीपं नम्रः भावेशद्बुद्धाम् ॥ 235 ॥

विशोर्हेतुमण्यन्तालङ् । गत्यर्थकत्वादणिकर्तुः कर्मत्वम् ।

माषे—XII. 46.

पात्येण नीचानपि मेदिनीभृतो

जनः समेनैव पथाधिरोहति ।

सेना मुरारेः पथ एव सा पुन-

र्महामहीघ्रान्परितोऽऽयरोहयत् ॥ 236 ॥

रोहतेर्गत्यर्थत्वात् पथः कर्मत्वम् ।

चम्पूरामायणे—I. 96.

अथ महात्मा तपसः प्रभावा-

दारोपयामास दिवं विशङ्कुम् ।

नीलाम्बरं निहतराजवेषं

वर्षानिशीथादविशेषवेषम् ॥ 237 ॥

चम्पूरामायणे—I. 83.

तथा तटिन्या जाह्नव्या प्रापयत् त्रिदिवं पितृन् ।

भगीरथः पुरं प्राप परिपूर्णमनोरथः ॥ 238 ॥

खुबंदो—I. 74.

सोऽपश्यत्प्रणिधानेन सन्ततिस्तम्भकारणम् ।

भावितात्मा भुवो भर्तुरथैनं प्रत्यबोधयत् ॥ 239 ॥

नैवधे—IV. 31.

त्वदितरोऽपि हृदा न मया धृतः

पतिरितीव नलं हृदयेशयम् ।

स्मरहविर्भुजि बोधयति स्म सा

विरहपाण्डुतया निजशुद्धताम् ॥ 240 ॥

भट्टिकाव्ये—VII. 34.

ततः कपिसमाहारमेकनिश्चायमागतम् ।

उपाध्याय इवायामं सुग्रीवोऽध्यापिपदिशाम् ॥ 241 ॥

अध्यापिपहोषितवान् ।

भट्टिकाव्ये—VIII. 62.

ज्योत्स्नामृतं शशी यस्यां वापीर्विकसितोत्पलाः ।

अपाययत सम्पूर्णाः मदा दशमुखाज्ञया ॥ 242 ॥

कुमारसम्भवे -- VIII 77.

मान्यभक्तिरथवा सखीजनः

सेव्यतामिदमनङ्गदीपनम् ।

इत्युदारमभिधाय शङ्कर-

स्तामपाययत पानमम्बिकाम् ॥ 243 ॥

माषे—X. 2.

सोपचारमुपशान्तविचारं सानुतर्षमनुतर्षपदेन ।

ते मुहूर्तमथ मूर्तमपीप्यन्नेम मानमवधूय वधूः स्वाः ॥ 244 ॥

वधूरित्यपिऋतुः कर्मत्वम् ।

रघुवंशे—XIII. 9.

मुखापिणेषु प्रकृतिप्रगल्भाः

स्वयं तरङ्गाधरदानदक्षः ।

अनन्यसामान्यकलत्रवृत्ति-

र्षिबन्धुसौ पाययते च मिन्धूः ॥ 245 ॥

मिन्धूरित्यणिकर्तुः कर्मत्वम् ।

चम्पूभारते—VI. 67.

सुराधिकत्वेऽपि पदे वितीर्णं

मह्यं तवास्त्येव हि कृत्यशेषः ।

कुरुष्व मेरोरधिके कुचे मां

सुधाधिकं पायय चाधरोष्ठम् ॥ 246 ॥

भट्टिकाव्ये—III. 25.

अशिश्रवन्नात्यधिकं तमेत्य

दृता यदार्थं प्रयियासयन्तः ।

आहिष्ट जनाञ्जिहिषस्तदासा-

कुक्कष्ठमानो भरतो गुरुणाम् ॥ 247 ॥

शृणोतेः शब्दकर्मत्वादणिकर्तुः कर्मत्वम् ।

रघुवंशे—XV. 83.

साङ्गं च वेदमध्याप्य किञ्चिदुत्क्रान्तश्चैश्वर्या ।

स्वकृतिं गापयामास कविप्रथमपद्धतिम् ॥ 248 ॥

गायतेः शब्दकर्मत्वादणिकर्तुः कर्मत्वम् ।

रघुवंशे—IX 19.

स किल संयुगमूर्ध्नि सहायतां

मघवतः प्रतिपद्य महारथः ।

स्वभुजवीर्यमगापयदुच्छ्रितं

सुरवधूरवधूतभयाः शरैः ॥ 249 ॥

रघुवंशो—IV. 78.

शरैरुत्सवसङ्केतान् स कृत्वा विरतोत्सवान् ।

जयोदाहरणं बाहोर्गापयामास किन्नरान् ॥ 250 ॥

भट्टिकाव्ये—XVII. 25.

तावभाषत पौलस्त्यो मा स्म प्ररुदितं युवाम् ।

ध्रुवं स मोहयित्वास्मान् पापोऽगच्छन्निकुम्भिलाम् ॥ 251 ॥

मुहुरकर्मकत्वात् अणिकर्तुः कर्मत्वम् ।

कुमारसम्भवे—VII. 27.

तामर्चिताभ्यः कुलदेवताभ्यः

कुलप्रतिष्ठां प्रणमय्य माता ।

अकारयत्कारयितव्यदक्षा

कमेण पादग्रहणं सतीनाम् ॥ 252 ॥

नमेरकर्मकत्वादाणिकर्तुः कर्मत्वम् ।

भट्टिकाव्ये—V. 104.

सन्त्रासयांचकारारिं सुरान् पिप्राय पश्यतः ।

स त्याजयांचकाराथ सीतां विंशतिबाहुना ॥ 253 ॥

अकर्मकत्वात् त्रासेर्प्यन्तावस्थायां अरेः कर्मत्वम् ।

वा० । नीवहोर्न । (1109)

रघुवंशो—XV. 74.

इति प्रतिश्रुने राज्ञा जानकीमाश्रमान्मुनिः ।

शिष्यैरानाययामास स्वसिद्धिं नियमैरिव ॥ 254 ॥

चम्पूभारते—II. 117.

वृत्तान्तमेवमवकर्ष्य स राजवृद्धः

क्षत्रा सकाशमुपनाय्य सहानुजातैः ।

धर्मात्मजाय धुरि कंसभिदोऽर्धभावा-

दन्वर्थतामथ विभज्य ददौ खनाम्नः ॥ 255 ॥

भट्टिकाव्ये—I. 10.

पुत्रीयता तेन वराङ्गनाभिरानायि विद्वान्कतुषु क्रियावान् ।

विपक्त्विमज्ञानगतिर्मनस्वी मान्यो मुनिः स्वां पुरमृश्यशृङ्गः ॥ 256 ॥

वा० । आदिबाद्योर्ने । (1109.)

भट्टिकाव्ये—XVI. 22.

मारयिष्यामि वैदेहीं खादयिष्यामि राक्षसैः ।

भूमौ वा निखनिष्यामि विष्वंसस्यास्य कारणम् ॥ 257 ॥

प्रतिषेधात्कर्तृसंज्ञैव भवति । 'बुध' (सू. 2752) 'नगरणचलनार्थ' (सू. 2753) 'अणावकर्मका' (सू. 2754) दित्यादिना परस्मैपदम् ; 'अदेः प्रतिषेधः' (वा. 959. सू. 2753.) इति प्रतिषेधादात्मनेपदम्, 'नपा' (सू. 2755.) इति परस्मैपद-निषेधात् 'णिचश्चे' (सू. 2564) त्यात्मनेपदविकल्पात्वाक्षिकं परस्मैपदम् ।

५४१ । हृक्रोरन्यतरस्याम् । (२. ४. ५३)

हृक्रोरणौ यः कर्ता स णौ वा कर्मसंज्ञः स्यात् । हारयति कारयति वा भृत्यं भृत्येन वा कटम् ।

अस्मिन्नेव ग्रन्थे श्लो० 252. तां पादग्रहणमकारयदिति अणिकर्तुः कर्मत्वम् ।

कुमारसंभवे—VII 80.

तौ दम्बती त्रिः परिणीय वह्निमन्योन्यसंस्पर्शनिमीलिताक्षौ ।

स कारथामास वधूं पुरोधात्तस्मिन्समिद्धार्चिषि लाजमोक्षम् ॥ 258 ॥

विकल्पादगि कर्तुः कर्मत्वम् ।

नैषधे—I. 78.

अचीकरच्चारु हृयेन या अमीर्निजातपत्नस्य तरुस्थले नरुः ।

मरुत्किमद्यापि न तासु शिक्षते वितन्म वात्यामयचक्रचङ्गमान् ॥ 259 ॥

विकल्पादणिकर्तुर्हृयेनेति तृथीया ।

भट्टिकाव्ये—V. ३३.

भवन्तं कार्तवीर्यो यो हीनसन्धिपचीकृत् ।

जिगाय तस्य हन्तारं स रामः सार्वभौकिकः ॥ २६० ॥

भवन्तमित्यणिकर्तुः कर्मत्वम् ।

भट्टिकाव्ये—VIII. ८४.

आज्ञां कारय रक्षोभिर्मां प्रियाण्युपहारय ।

कः शक्रेण कृतं नेच्छेदधिमूर्धानमञ्जलिम् ॥ २६१ ॥

रक्षोभिरिति तृतीया । मामिति द्वितीया ।

भट्टिकाव्ये—XV. ८४.

अस्रसच्चाहतो मूर्ध्नि स्वङ्गं चाजीहरद् द्विषा ।

प्राणानौज्जीञ्च खड्गेन छिन्नैस्तेनैव मूर्धभिः ॥ २६२ ॥

द्विषा इति तृतीया ।

मेघसंदेशे—I ४.

प्रत्यासन्ने नभसि दयिताजीवितालम्बनार्थं

जीमूतेन स्वकुशलमर्थी हारयिष्यन्प्रवृत्तिम् ।

स प्रत्यग्रैः कुटजकुसुमैः कल्पितार्थाय तस्मै

प्रीतः प्रीतिप्रमुखवचनं स्वागतं व्याजहार ॥ २६३ ॥

जीमूतेनेति तृतीया ।

वा० । अभिवादितृशोरात्मनेपदे वेति वाच्यम् । (१११४)

अभिवादयते दर्शयते देवं भक्तं भक्तेन वा ।

नैषधे—V. ७१.

नैषधे व्रत वृत्ते दमयन्त्या व्रीडितो हि न बहिर्भवितास्मि ।

स्वां गृहेऽपि वनितां कथमास्थं हीनिमीलि खलु दर्शयिताहे ॥ २६४ ॥

अणिकर्त्र्या वनिताया वैकल्पिकं कर्मत्वम् ।

भट्टिकान्ये—XIV. 54.

दर्शयाञ्चक्रिरे रामं सीतां राज्ञश्च शासनात् ।
तस्या मिमीलतुर्नेत्रे लुलुठे पुष्पकोदरे ॥ 265 ॥

किरातार्जुनीये—I. 10.

सखीनिव प्रीतियुजोऽनुजीविनः
समानमानान्सुहृदश्च बन्धुभिः ।
स सन्ततं दर्शयते गतस्मयः
कृताधिपत्यामिव साधु बन्धुताम् ॥ 266 ॥

अनर्घराघवे—V. 28.

स्ववपुषि नखलक्ष्म स्वेन कृत्वा भवत्या
कृतमिति चतुराणां दर्शयिष्ये सखीनाम् ।
इति रहसि मया ते भीषितायाः स्मरामि
स्मरपरिमलमुद्राभङ्गसर्वसहायाः ॥ 267 ॥

५४२ । अधिशीङ्स्थासां कर्म । (१. ४. ४६)

अधिपूर्वाणामेषामाधारः कर्म स्यात् । अधिशेते अधितिष्ठति, अध्यास्ते वा
वैकुण्ठ हरिः ।

माघे—XI. 66.

प्रलयमखिलतारालोकमहाय नीत्वा
श्रियमननिशयश्रीः सानुगागां दधानः ।
गगनसलिलरशिं गत्रिकल्पावसाने
मधुगिपुर्षिव भास्वानेष एकोऽधिसेते ॥ 268 ॥

भट्टिकान्ये—XV. 114.

अकोकृषिष्ट तस्मैन्यं प्रपलायिष्ट चाकुरुम् ।
अच्युतञ्च क्षणं रक्तं हतं चाभ्यशयिष्ट गाम् ॥ 269 ॥

भट्टिकान्ये—VIII. 79.

आम्ब साकं मया सौधे माधिष्ठा निर्जनं वनम् ।
माधिवः दीर्घुवं शय्याम धिषेष्वा स्मरोत्सुका ॥ 270 ॥

भट्टिकाव्ये—II. 46.

त्रिवर्गपारीणमसौ भवन्तमध्यासयन्नासनमेकमिन्द्रः ।

विवेकदृश्वत्वमगात्सुराणां तं मैथिलो वाक्यमिदं बभाषे ॥ 271 ॥

रघुवंशे—I. 80

हविषे दीर्घसत्रस्य सा चेदानीं प्रचेतसः ।

भुजङ्गपिहितद्वारं पातालमधितिष्ठति ॥ 272 ॥

माघे—II. 5.

अध्यासामासुरुत्तुङ्गहेमपीठानि यान्यमी ।

तैरुहे केसरिक्रान्तत्रिकूटशिखरोपमा ॥ 273 ॥

५४३ । अभिनिविशश्च । (१. ४. ४७)

अभिनीत्येतत्सङ्घातपूर्वस्य विशतेराधारः कर्म स्यात् । अभिनिविशते मन्मार्गम् । 'परिक्रयणे' (सू. 580) इति सूत्रादिह मण्डूकस्युत्पत्त्यान्यतरस्यां प्रदृणमनुवर्त्य अयवभ्यित-विभाषाश्रयणात्कचिन्न । पापेऽभिनिवेशः ।

भट्टिकाव्ये VIII. 80.

अभिन्यविक्षथास्त्वं मे यथैवाव्याहता मनः ।

तवाप्यध्यावसन्तं मां मा रौत्सीर्हृदयं तथा ॥ 274 ॥

'नेर्विश' (सू. 2688) इत्यात्मनेपदम् ।

अस्मिन्नेव ग्रन्थे श्लो० 59. सम्पूर्वाद्द्विशतेर्नात्मनेपदम् । कर्म च ।

५४४ । उपान्वध्याङ्वसः । (१. ४. ४८)

उपादिपूर्वस्य वसतेराधारः कर्म स्यात् । उपवसति अनुवसति अशिवसति आवसति वा वैकुण्ठं हरिः ।

वा० । अभुक्तवर्थस्य न । (1087)

वने उपवसति ।

अस्मिन्नेव ग्रन्थे श्लो० 270. भुवं माषिवात्सीः । भुवः कर्मत्वम् ।

अम्मिलेव ग्रन्थे श्लो० 274. हृदयमिति कर्म ।

अनर्षराघवे—VII. 129.

श्यामो नाम वटः सोऽयमेतस्याद्भुतकर्मणः ।

छायामप्यधिवास्तव्यैः परं ज्योतिर्निषेव्यते ॥ 275 ॥

छायामित्याधारस्य कर्मता ।

भट्टिकाव्ये—V. 75.

कः पण्डितायमानस्त्वामादायामिषसन्निभाम् ।

तस्यन्वैरायमाणेभ्यः शून्यमन्ववसद्वनम् ॥ 276 ॥

वनमित्यधिकरणस्य कर्मत्वम् ।

चम्पूरामायणे—I. 12.

तामावसद्दशरथः सुरवन्दितेन

सङ्कन्दनेन विहितासनसंविभागः ।

वृन्दारकारिविजये सुरलोकलब्ध-

मन्दारमाल्यमधुवासितवासभूमिः ॥ 277 ॥

वा० । उभसर्वतसोः कार्या धिगुपर्यादिषु त्रिषु ।

- द्वितीयाभ्रोडिनान्तेषु ततोऽन्यत्रापि दृश्यते ॥ (1444)

उभयतः कृष्णं गोपाः । सर्वतः कृष्णम् । धिक् कृष्णाभक्तम् । उपर्युपरि लोकं हरिः । अध्यधि लोकम् । अधोऽधो लोकम् । ‘उपर्यध्यधसःसामीप्ये’ (सू. 2142.) इति द्विर्भावः । ‘उपर्यादिषु सामीप्ये द्विरुक्तेषु द्वितीया’ इति वामनः ।

नैषधे—III. 82.

धिक् तं विधेः पाणिमजातलज्जं

निर्माति यः पर्षणि पूर्णमिन्दुम् ।

मन्ये स विज्ञः स्मृततन्मुखश्रीः

कृत्वाधिमौज्जद्वरमूर्ध्नि यस्तम् ॥ 278 ॥

भट्टिकाव्ये—V. 98.

यशस्करसमाचारं ख्यातं भुवि दयाकरम् ।

पितुर्वाक्यकरं रामं धिक् त्वां दुन्वन्तमन्नपम् ॥ 279 ॥

भट्टिकाव्ये—V. 40.

अघानि ताटका तेन लज्जाभयविभूषणा ।

स्त्रीजने यदि तच्छ्लाघ्यं धिक् लोकं क्षुद्रमानसम् ॥ 280 ॥

माघे—IV. 2.

गुर्वीरजस्रं दृषदः समन्ता

दुपर्युपर्यम्बुमुचां वितानैः ।

विन्ध्यायमानं दिवसस्य भर्तु-

मार्गं पुना रोद्धुमिवोन्नमद्भिः ॥ 281 ॥

अनर्घराघवे—VII. 57.

ग—ऋथमुपर्युपरि पुष्करावर्तकानभ्रमुवल्लभः ॥ 282 ॥

माघे—I. 4.

नवानधोऽधो बृहतः पयोधरान्

समूढकर्पूरपरागपाण्डुरम् ।

क्षणं क्षणोक्षितगजेन्द्रकृत्तिना

स्फुटोपमं भूतिसितेन शम्भुना ॥ 283 ॥

वा० । अभितःपरितःसमयानिकषाहाप्रतियोगेऽपि । (1442. 1443.)

अमितः कृष्णं, परितः कृष्णं, ग्रामं समया, निकषा लङ्कां, हा कृष्णाभक्तम् ।

।स्य शोच्यतेत्यर्थः । बुभुक्षितं न प्रतिभाति किञ्चित् । 'पर्यभिभ्यां च' (सू. 1956.)

।ति तसिल् ।

भट्टिकाव्ये—I. 12.

रक्षांसि वेदिं परितो निरास्थ-

दङ्गान्ययाक्षीदमितः प्रधानम् ।

शेषाण्यहोपीत्सुनमम्पदे च
वरं वरेण्यो नृपतेरमार्गीत् ॥ 284 ॥

रघुवंशे—III. 15.

अरिष्टशय्यां परितो विसारिणा
सुजन्मनस्तस्य निजेन तेजसा ।
निशीथदीपाः सहसा हतत्वियो
बभूवुरालेख्यसमर्पिता इव ॥ 285 ॥

भट्टिकाल्ये—V. I.

निराकरिष्णू वर्तिष्णू वर्धिष्णू परितो रणम् ।
उत्पतिष्णू सहिष्णू च चेग्नूः खरदृषणौ ॥ 286 ॥

चम्पूरामायणे—IV. 3.

ग—तस्मिन्नसमशरसमरसमये पम्पां ममया पर्यटन् पर्याकुलहृदयो हृदय-
दयितां हृदि लक्षयन् लक्ष्मणमिदमभाषत ॥ 287 ॥

माघे—I. 68.

सरत्यदो दाशरथिर्मवन्भव-
नसुं वनान्ताद्वनितापडाग्निम् ।
पयोधिमाविद्धचलज्जलाविलं
विलङ्घ्य लङ्कां निकषा हनिष्यति ॥ 288 ॥

५४५ । अन्तर्गन्तरेणयुक्ते । (२. ३. ४)

आभ्यां योगे द्वितीया स्यात् । अन्तरा त्वां मां हरिः । अन्तरेण हरिं न
सुखम् ।

अस्मिन्नेव ग्रन्थे श्लो० 218. वैदेहीम् आत्मानं चेति शेषः । अन्तरा
उभयोर्मध्य इत्यर्थः । जयमङ्गलव्याख्याने वैदेहीम् अन्तरा क्रुद्धो वैदेह्या वधे कुपितः ।
अन्तराशब्दो मध्यमाधेयप्रधानमाचष्टे । आधेयश्चात्र वधः । इति ।

चम्पूरामायणे—I. 2.

उच्चैर्गतिर्जगति सिध्यति धर्मतश्चे-

त्तस्य प्रमा च वचनैः कृतकेतरैश्चेत् ।

तेषां प्रकाशनदशा च महीसुरैश्चे-

त्तानन्तरेण निपतेत्क नु मत्प्रणामः ॥ 289 ॥

५४६ । कर्मप्रवचनीयाः । (१. ४. ८३.)

इत्यधिकृत्य ।

५४७ । अनुर्लक्षणे । (१. ४. ८४)

लक्षणमत्र हेतुः । लक्षणार्थे अनोः कर्मप्रवचनीयसंज्ञा स्यात् ।

५४८ । कर्मप्रवचनीययुक्ते द्वितीया । (२. ३. ८.)

एतेन योगे द्वितीया स्यात् । जपमनु प्रावर्षत् । हेतुमूतजपोपलक्षितं वर्षणमित्यर्थः ।

अस्मिन्नेव ग्रन्थे श्लो० 223. वचनमनु कुद्धा । वचनेन हेतुना कुद्धा ।

‘ कर्मप्रवचनीयानां प्रतिषेधः’ (वा० 1339. सू. 780) इति न समासः । वचनमनु ।

५४९. । तृतीयार्थे । (१. ४. ८५)

अस्मिन्द्योत्येऽनुरुक्तसंज्ञः स्यात् । नदीमन्ववसिता सेना । नद्या सह सम्बद्धे-
त्यर्थः ।

अस्मिन्नेव ग्रन्थे श्लो० 223. पापमनु पापानु पापेन सहेत्यर्थः । कविना
स्वातन्त्र्यात् द्वितीयेति योगविभागात् सुप् सुपेति वा समासः कृतः । ‘ कर्मप्रवचनीयानां
प्रतिषेधः’ (वा० 1339. सू. 780) इति अनुपापमित्यव्ययीभावसमासस्य प्रतिषेधः ।

रघुवंशे—VIII. 72.

प्रमदामनु संस्थितः शुचा नृपतिः सन्निति वाच्यदर्शनात् ।

न चकार शरीरममिसात्सह देव्या न तु जीवितेच्छया ॥ 290 ॥

माघे—IX. 17.

दिवसोऽनु मित्रमगमद्विलयं

किमिहास्यते वत मयाबल्या ।

रुचिर्भर्तुरस्य विरहाधिगमा-

दिति सन्ध्यापि सपदि व्यगमि ॥ 291 ॥

अनु मित्रमित्यव्यशौभावसमासस्य प्रतिषेधादनु मित्रमिति पदद्वयम् ।

चम्पूरामायणे—I. 31.

तमेनमन्वजायन्त त्रयक्रेतामितेजसः ।

अग्रजस्यानुकुर्वन्तस्तेस्तैर्लोकोत्तरैर्गुणैः ॥ 292 ॥

५५० । हीने । (१. ४. ८६)

हीने द्योत्येऽनुः प्राग्वत् । अनुहरिं सुराः । हरेर्हीना इत्यर्थः ।

भट्टिकाव्ये—VIII. 86.

न त्वं पापानु रामं चदुप शूरेषु वा ततः ।

अपवाद्य छलाद्वीरौ किमर्थं मामिहाहरः ॥ 293 ॥

राममनु रामाद्वीनः । समासप्रतिषेधादनु राममिति पदद्वयम् ।

किरातार्जुनीये—XIII. 52.

लभ्यमेकमुकृतेन दुर्लभा रक्षितारमसुरक्ष्यभूतयः ।

स्वन्तमन्तविरसा जिगीषतां मित्रलाभमनु लाभसम्पदः ॥ 294 ॥

मित्रलाभमनु मित्रलाभाद्वीना निकृष्टा इत्यर्थः ।

५५१ । उपोऽधिके च । (१. ४. ८७)

अधिके हीने च द्योत्ये उपेत्यव्ययं प्राक्संज्ञं स्यात् । 'यस्मादधिकं' (सू. 645) इत्यधिके सप्तमी । 'कर्मप्रवचनीययुक्ते द्वितीया' (सू. 548) इति हीने द्वितीया । उप सुरेषु हरिः । सुरेभ्योऽधिक इत्यर्थः । उप हरिं सुराः । हरेर्हीना इत्यर्थः ।

अस्मिन्नेव ग्रन्थे श्लो० 298. उप शूरेषु शूरेभ्योऽधिक इत्यर्थः ।

भट्टिकाव्ये— VIII. 87.

उप शूरं न ते वृत्तं कथं रात्रिञ्चराधम ।

यत्सम्पत्स्यप लोकेभ्यो लङ्कायां वसतिर्भयात् ॥ 295 ॥

शूरमुप शूरजनाद्धीनम् ।

५५२ । लक्षणेत्थंभृताग्न्याजभागवीष्मासु प्रतिपर्यनवः । (१. ४. ९०)

एष्वर्थेषु प्रत्यादय उक्तसंज्ञाः स्युः । लक्षणे, वृक्षं प्रतिपर्यनु वा विद्योतते विद्युत् ।
त्थम्भृताख्याने, भक्तो विष्णुं प्रति पर्यनु वा । भागे, लक्ष्मीर्हरिं प्रति पर्यनु वा ।
हरेर्भाग इत्यर्थः । वीष्मायां, वृक्षं वृक्षं प्रति पर्यनु वा सिञ्चति । अत्रोपसर्गत्वाभावात्
षत्वम् । 'लक्षणेनामिप्रती' (सू. 668), 'अनुर्यत्समया' (सू. 669), 'यस्य
चायामः' (सू. 670) इति वा समासो भवति ।

५५३ । अभिरभागे । (१. ४. ९१)

भागवर्जे लक्षणादावभिरुक्तसंज्ञः स्यात् । हरिममि वर्तते । भक्तो हरिममि । देवं
देवममिसिञ्चति ।

माघे —XVIII. 4.

कोधावेशाद्भावतां प्रत्यमित्रं दूरोत्क्रिसस्थूलबाहुध्वजानाम् ।

दीर्घास्तिर्यग्वैजयन्तीसदृश्यः पादातानां भ्रेजिरे खड्गलेखाः ॥ 296 ॥

प्रत्यमित्रं शत्रुं लक्षीकृत्य । लक्षणे प्रतेः कर्मप्रवचनीयत्वम् । तद्योगे अमित्र-
मिति द्वितीया । अव्ययीभावसमासो वा ।

भट्टिकाव्ये — III. 46.

वैखानसेभ्यः श्रुतरामवार्तास्ततो विसिञ्जानपतत्रिसङ्घम् ।

अभ्रंलिहाभ्रं रविमार्गभ्रानंहिरेऽद्रिं प्रति चित्रकूटम् ॥ 297 ॥

अद्रिं प्रति लक्षीकृत्य ।

भट्टिकाव्ये—VIII. 88.

आ रामदर्शनात्पाप विद्योतस्व श्रियं प्रति ।

सद्वृत्ताननु दुर्वृत्तः परि स्त्रीं जातमन्मथः ॥ 298 ॥

सद्वृत्ताननु । अनोरित्थंभूनाख्याने कर्मप्रवचनीयत्वम् । परि स्त्रीं, स्त्री स्त्री प्रति । परेर्वीप्सायां कर्मप्रवचनीयत्वम् । श्रियं प्रति लक्ष्मीं लक्ष्मीकृत्य । प्रतेर्लक्षणार्थे कर्मप्रवचनीयत्वम् ।

भट्टिकाव्ये—VIII. 89.

अभि द्योतिष्यते रामो भवन्तमचिरादिह ।

उदूर्गवाणः संग्रामे यो नारायणतः प्रति ॥ 299 ॥

भवन्तमभि । अभेरलक्षणार्थे कर्मप्रवचनीयत्वम् ।

माघे—VII. 40.

कृतकृतकरुपा सखीमपास्य त्वमकुशलेति कयाचिदात्मनैव ।

अभिमतमभि साभिलापमाविष्कृतभुजमूत्रमवन्धि मूर्ध्नि माला ॥ 300 ॥

५५४ । अधिपरी अनर्थकौ । (१. ४. ९३)

उक्तसंज्ञौ स्तः । कुतोऽध्यागच्छति । कुतः पर्यागच्छति ।

भट्टिकाव्ये—VIII. 90.

कुतोऽधि यास्यसि क्रूर निहतस्तेन पत्रिमिः ।

न मृक्तं भवतात्युग्रमतिगमं मदोद्धत ॥ 301 ॥

कुतोऽधि यास्यसि । क्व यास्यसि इत्यर्थः । अधेरनर्थकत्वात्कर्मप्रवचनीयत्वम् ।

५५५ । सुः पूजायाम् । (१. ४. ९४.)

सुसिक्तम्, सुस्तुतम् । अनुपसर्गत्वान्न षः ।

अस्मिन्नेव ग्रन्थे श्लो० 301. न मृक्तं साधु नोक्तम् ।

५५६ । अतिरतिक्रमणे च । (१. ४. ९५)

अतिक्रमणे पूजायां चातिः कर्मप्रवचनीयसंज्ञः स्यात् । अति देवान्कृष्णः ।
अस्मिन्नेव ग्रन्थे श्लो० ३०१. अति रामं राममतिक्रम्य ।

५५७ । अपिः पदार्थसम्भावनान्ववसर्गगर्हासमुच्चयेषु । (१. ४. ९६)

एषु घोस्येषु अपिरुक्तसंज्ञः स्यात् । सर्पिषोऽपि स्यात् । सर्पिष इति षष्ठी ।
अपि स्तुयाद्विष्णुम् । अपि स्तुहि । धिक् देवदत्तमपि स्तुयाद्वृषलम् । अपि सिञ्च ।
अपि स्तुहि । अनुपसर्गत्वान्न षः ।

भट्टिकाव्ये—VIII. ९१.

परिशेषं न नाम्नोऽपि स्थापयिष्यति ते विभुः ।

अपि स्थाणुं जयेद्रामो भवतो ग्रहणं कियत् ॥ ३०२ ॥

नाम्नोऽपि परिशेषं न स्थापयिष्यति किमु देहम् । पदार्थे कर्मप्रवचनीयसंज्ञा ।
पदस्य देहस्याप्रयुज्यमानस्यार्थे अपिशब्दो वर्तते । अपि स्थाणुं जयेद्रामः । जेतुं
सम्भाव्यते । सम्भावनायां कर्मप्रवचनीयत्वम् ।

भट्टिकाव्ये VIII. ९२.

अपि स्तुह्यपि सेधासांस्तथ्यमुक्तं नराशन ।

अपि मिञ्चेः कृशानौ त्वं दर्पं मय्यपि योऽभिकः ॥ ३०३ ॥

अस्मानपि स्तुहि । अपि सेध । अन्ववसर्गे कामचारानुज्ञाने कर्मप्रवचनीय-
संज्ञा । कृशानौ दर्पमपि मिञ्चेः । गर्हायां कर्मप्रवचनीयत्वम् । उपसर्गसंज्ञाबाधात्
स्तौतिसेधसिचां षत्वं न भवति ।

५५८ । कालाध्वनोरत्यन्तसंयोगे । (२. ३. ५)

द्वितीया स्यात् । मासं कल्याणी । मासमधीते । कोशं कुटिला नदी । कोशं
गिरिः । अत्यन्तसंयोगे किम् । मासस्य द्विरधीते । कौशस्थैकदेशे पर्वतः । 'अत्यन्तसंयोगे'
(सू. ६९१) इति समासः स्यात् ।

अस्मिन्नेव ग्रन्थे श्लो० २१८. क्षणमूचे । उक्तिक्रियया क्षणस्य कालस्य
साकल्येन सम्बन्धात् द्वितीया भवति ।

५५९ । स्वतन्त्रः कर्ता । (१. ४. ५४)

क्रियायां स्वातन्त्र्येण विवक्षितोऽर्थः कर्ता स्यात् ।
अस्मिन्नेव ग्रन्थे श्लो० ३६१. को नेच्छेत् । क इति कर्तृसंज्ञा ।

५६० । साधकतमं करणम् (१. ४. ४२)

क्रियासिद्धौ प्रकृष्टोपकारकं कारकं करणसंज्ञं स्यात् ।

भट्टिकाव्ये—VIII. 78.

इच्छ स्नेहेन दीव्यन्ती विषयान्भुवनेश्वरम् ।

सम्भोगाय परिकीतः कर्तास्मि तव नाप्रियम् ॥ ३०४ ॥

स्नेहेनेति करणसंज्ञा ।

५६१ । कर्तृकरणयोस्तृतीया । (२. ३. १८)

अनभिहिते कर्तरि करणे च तृतीया स्यात् । रामेण बाणेन हतो बाली ।

भट्टिकाव्ये—VIII. 99.

तृणाय मत्वा ताः सर्वा वदन्तीस्त्रिजटावदत् ।

आत्मानं हत दुर्वृत्ताः स्वमांसैः कुरुताशनम् ॥ ३०५ ॥

स्वमांसैः इति करणोत्तृतीया ।

भट्टिकाव्ये—VIII. 100.

अथ मीता मया दृष्टा सूर्यं चन्द्रमसा सह ।

स्वप्ने स्पृशन्ती मध्येन तन्वी श्यामा सुलोचना ॥ ३०६ ॥

मयेति कर्तरि तृतीया ।

भट्टिकाव्ये VIII. 102.

* आप्तया तर्जिताः सर्वा मुखैर्भीमा यथायथम् ।

ययुः सुषुप्तवस्तल्पान् भीमैर्वचनकर्मभिः ॥ ३०७ ॥

आप्तया । कर्तरि तृतीया ।

सुहितार्थे करणे षष्ठीविधायकं प्रमाणं नास्ति । 'पूरणगुण' (सू. 705) इति सूत्रेण षष्ठीसमासनिषेधात् करणे षष्ठ्यनुमीयते । 'नामिस्तृप्यति काष्ठानां नापगानां महोदधिः' इति सुभाषितरत्नभाण्डागारे ।

नैषधे—III. 30.

अलं सज्जन् धर्मविधौ विधाता

रुणद्धि मौनस्य मिषेण वाणीम् ।

तत्कण्ठमालिङ्ग्य रसस्य तृसां

न वेद तां वेदजडः स वक्राम् ॥ 308 ॥

रसस्येति करणे षष्ठी । रसस्य तृसां रसतृसामिति समासो निषेधान्न स्यात् ।

चम्पूभारते—II. 25.

तत्र कापि तरुणी तटिदाभा

ते ययौ जतुगृहैः सुहितेन ।

चूषणाय तमसां वनमार्गे

चोदिता हुतवहेन शिखेव ॥ 309 ॥

जतुगृहैरिति करणे तृतीया । जतुगृहैः सुहितो जतुगृहसुहित इति समासस्तु स्यादेव ।

नैषधे—III. 93.

शुद्धान्तसम्भोगनितान्ततुष्टे

न नैषधे कार्यमिदं निगाद्यम् ।

अपां हि तृसाय न वारिधारा

स्वादुः सुगन्धिः स्वदते तुषारा ॥ 310 ॥

अनर्षराषवे—I. 34.

य—भगवन् प्रसीद तावदुत्तरोत्तरेषां महोत्सवानां कदाचिदपि न तृप्यन्ति पुंसां हृदयानि ॥ 311 ॥

चम्पूभारते—III. 106.

सुत्पपीडयति मामपि वीरौ
 कुक्षिमेत्य चकितेव युवाभ्याम् ।
 याच्यते तदशनं बहु भोक्तुं
 यस्य तृप्यति पुरातिथिरेषः ॥ ४१२ ॥
 वा० । प्रकृत्यादिभ्य उपसंख्यानम् । (1466.)

प्रकृत्या चारुः ।

रघुवंशे—V. 11.

तवार्हतो नाभिगमेन तृप्तं
 मनो नियोगक्रिययोत्सुकं मे ।
 अप्याज्ञया शासितुरात्मना वा
 प्राप्तोऽसि सम्भावयितुं वनान्माम् ॥ ४१३ ॥

आत्मना प्रकृत्यादित्वात्तृतीया ।

५६२ । दिवः कर्म च । (१. ४. ४३)

दिवः साधकतमं कारकं कर्मसंज्ञं स्यात् । चात्करणसंज्ञम् । अक्षैरक्षान्वा
 दीव्यति ।

भट्टिकाव्ये—IX. ४२.

शस्त्रैर्दिदेविषुं संख्ये दुद्युषुः परिघं कपिः ।
 यशांस्यर्दिषिषुः कीर्तिमीर्त्सु वृक्षैरताडयत् ॥ ३१४ ॥

शस्त्रैर्दिदेविषुं परिघं दुद्युषुरिति च करणकर्मसंज्ञे ।

भट्टिकाव्ये—V. ६७.

देहं विभ्रक्षुरस्त्रामौ मृगः प्राणैर्दिदेविषन् ।
 ज्याषुष्टकठिनाङ्गुष्ठं राममायान्मुमूर्षया ॥ ३१५ ॥

प्राणैर्दिदेविषन्निति करणे तृतीया ।

भट्टिकाव्ये—V. 81.

दीव्यमानं शितान् बाणानस्यमानं महागदाः ।

निम्नानं शात्रवान् रामं कथं त्वं नाशगच्छसि ॥ 316 ॥

बाणानिति करणस्य कर्मत्वम् ।

अस्मिन्नेव ग्रन्थे श्लो० 304. विषयान्दीव्यतीति करणे कर्मत्वम् ।

माघे—VIII. 32.

मुग्धत्वादविदितकैतवप्रयोगा

गच्छन्त्यः सपदि पराजयं तरुष्यः ।

ताः कान्तैः सह करपुष्करेरिताम्बु-

व्यात्युक्षीमिसरणगल्हामदीव्यन् ॥ 317 ॥

व्यात्युक्षीमिति कर्मत्वम् ।

भट्टिकाव्ये—XVII. 102.

अस्तृणादधिकं समस्ततोऽदेवत सायकैः ।

अक्लाम्यद्रावणस्तस्य मृतो रथमनाशयत् ॥ 318 ॥

सायकैरिति करणे तृतीया ।

५६३ । अपवर्गे तृतीया । (२. ३. ६)

अपवर्गः फलप्राप्तिस्तस्यां द्येत्यायां कालःध्वनोरत्यन्तसंयोगे तृतीया स्यात् ।

अहा क्रोशेन वानुवाकोऽधीतः ।

भट्टिकाव्ये—VIII. 95.

* संवत्सरेण यान्त्येव दुःस्वशीला अपि स्त्रियः ।

मार्दवं प्रार्थिताः पुंसां त्र्यहाद्दोग्रघोऽपि सत्स्त्रियः ॥ 319 ॥

संवत्सरेणेति तृतीया ।

भट्टिकाव्ये—VIII. 95.

चिरेणानुगुणं प्रोक्ता प्रतिपत्तिपराङ्मुखी ।

न मासे प्रतिपत्तासे मां चेन्मर्तासि मैथिलि ॥ 320 ॥

चिरेणेत्यपवर्गे तृतीयार्थेऽव्ययम् ।

५६४ । सहयुक्तेऽप्रधाने (२. ३. १९)

सहाथेन युक्तेऽप्रधाने तृतीया स्यात् । पुत्रेण सहागतः पिता । साकंसार्धसं-
योगेऽपि । विनापि तद्योगं तृतीया । ' वृद्धो यूना ' (सू. 981.) इति निर्देशात् ।

अस्मिन्नेव ग्रन्थे श्लो० 306. चन्द्रमसा सह सूर्यम् ।

अस्मिन्नेव ग्रन्थे श्लो० 290. देव्या सह नृपतिः ।

अस्मिन्नेव ग्रन्थे श्लो० 270. मया साकम् ।

अस्मिन्नेव ग्रन्थे श्लो० 60. सार्धमुद्धवसीरिभ्याम् ।

अस्मिन्नेव ग्रन्थे श्लो० 25. सममन्तकेन ।

माषे—XV. 88.

शठ नाकलोकललनाभिरविरतरतं रिरंससे ।

तेन वहसि मुद्रमित्यवदद्रणरागिणं रमणमीर्षिचयापरा ॥ 321 ॥

ललनाभिः सहेत्यर्थः ।

५६५ । येनाङ्गविकारः । (२. ३. २०)

येनाङ्गेन विकृतेनाङ्गिनो विकारो लक्ष्यते ततस्तृतीया स्यात् । अक्षणा काणः ।

अस्मिन्नेव ग्रन्थे श्लो० 306. मध्येन तन्वीं ।

अस्मिन्नेव ग्रन्थे श्लो० 307. मुखैर्भीमाः ।

माषे—I. 70.

स बाल आसीद्वपुषा चतुर्भुजो

मुखेन पूर्णेन्दुनिभस्त्रिलोचनः ।

युवा करान्तान्तमहीभृदुच्चकै-

रसंशयं सम्प्रति तेजसा रविः ॥ 322 ॥

वपुषा मुखेनेति च तृतीया । हैन्यवदाधिक्यमप्यङ्गानां विकारः । तेजसेति
तु प्रकृत्यादित्वात्तृतीया ।

नैषधे—V. 136.

ये प्रासूत सहस्रपादुदभवत्पादेन खञ्जः कथं
स च्छायातनयः सुतः किल पितुः साहृदयमन्विच्छति ।
एतस्योत्तरमद्य नः समजनि त्वेतेजसां लङ्घने
साहस्रैरपि पङ्कुरङ्घ्रिभिरभिव्यक्तीभवन्भानुमान् ॥ 323 ॥

पादेन खञ्जः पङ्कुरङ्घ्रिभिरिति तृतीया ।

अनर्घराषवे—III. 54.

रुन्धन्नष्ट विधेः श्रुतीमुखरयन्नष्टौ दिशः क्रोडय-
न्मूर्तीरष्ट महेश्वरस्य दलयन्नष्टौ कुलक्षमाभृतः ।
तान्यक्षणा बधिराणि पन्नगकुलान्यष्टौ च संपादय-
न्नुन्मीलत्ययमार्यदोर्वलदलत्क्रोदण्डकोलाहलः ॥ 324 ॥

पन्नगानां चक्षुःश्रवस्त्वात् अक्षणा बधिराणीति ।

अनर्घराषवे—V. 3.

रक्षोऽभिचारचरुभाण्डमिव स्तनं यो
देव्या विदेहदुहितुर्विददार काकः ।
ऐषीकमलमधिकृत्य तदा तमक्षणा
काणीचकार चरमो रघुराजपुत्रः ॥ 325 ॥

अक्षणेति तृतीया ।

चम्पूभारते—III. 45.

अब्धौ वानरपातिताचलशिलाभङ्गाभिघातैश्चिरा-
दक्षणान्धैः कुणिभिः करेण च पदा खञ्जैः पयोमानुषैः ।
वीचीवीथिषु कीर्त्यमानमनघं वृत्तं रघूणां प्रभोः
श्लाघंश्लाघमसौ तटेन हरितं प्राचेतसीमभ्यगात् ॥ 326 ॥

५६६ । इत्थम्भूतलक्षणे । (२. ३. २१)

तृतीया स्यात् । जटाभिस्तापसः ।

अस्मिन्नेव ग्रन्थे श्लो० ३०७. भीमैर्वचनकर्मभिरुपलक्षिताः ।

भट्टिकाव्ये—IV. 16.

दधाना वलिभं मध्यं कर्णजाह्नविलोचना ।

वाक्त्वचेनातिसर्वेण चन्द्रलेखेव पक्षतौ ॥ ३२७ ॥

वाक्त्वचेनोपलक्षिता ।

भट्टिकाव्ये—V. 105.

असीतो रावणः कासांचके शस्त्रैर्निराकुलः ।

भूयस्तं बेभिदांचके नखतुण्डायुधः खगः ॥ ३२८ ॥

शस्त्रैरुपलक्षितः ।

अस्मिन्नेव ग्रन्थे श्लो० २३३. केशैरुपलक्षितः ।

५६७ । संज्ञोऽन्यतरस्यां कर्मणि । (२. ३. २२)

संपूर्वस्य जानातेः कर्मणि तृतीया वा स्यात् । पित्रा पितरं वा संजानीते ।

‘सम्प्रतिभ्यामनाव्याने’ (सू.२७१९) इति आत्मनेपदम् ।

भट्टिकाव्ये—VIII. 10.

गतासु तासु मैथिल्या संजानानोऽनिलात्मजः ।

आयातेन दशास्यस्य संस्थितोऽतर्दितश्चिरम् ॥ ३२९ ॥

मैथिल्या संजानानः । इयं सेत्यवगच्छन् । कर्मणि तृतीया ।

भट्टिकाव्ये—VIII. 118.

* रक्षोविद्वत्सु घोरेषु साधून्मायाप्रियानहम् ।

निपुणान्मारयितृषु संजानानोऽवसं शुभे ॥ ३३० ॥

निपुणान्संजानान इति कर्मणि द्वितीया ।

५६८ । हेतौ । (२. ३. २३)

हेत्वर्थे तृतीया स्यात् ।

अस्मिन्नेव ग्रन्थे श्लो० ३२९. आयातेन हेतुना । गम्यमानापि क्रिया कारकविभक्तौ प्रयोजिका । अलं श्रमेण । श्रमेण साध्यं नास्तीत्यर्थः ।

रघुवंशे—II. ३४.

अलं महीपाल तव श्रमेण प्रयुक्तमप्यन्नमितो वृथा स्यात् ।

न पादपोन्मूलनशक्ति रंहः शिलोच्चये मूर्च्छति मारुतस्य ॥ ३३१ ॥

चम्पूभारते—VII. २३.

किं वा चिकीर्षुरसि हन्त बृहन्नले त्व-

मश्वोर्ने मान्ति कुरुराजबलान्यमूनि ।

सद्यो निवर्तय रथं समरेच्छयालं

नेष्याम्यहं निजगृहेष्ववशेषमायुः ॥ ३३२ ॥

वा० । अशिष्टव्यवहारे दाणः प्रयोगे चतुर्थ्यर्थे तृतीया । (६०४०.)

दास्या संयच्छते कामुकः । धर्मे तु भार्यायै संयच्छति । 'दाणश्च सा (सू. २७२८) इति तड् ।

भट्टिकाव्ये—VIII. ३२.

यानैः समचरन्तान्ये कुञ्जराश्वरथादिभिः ।

संप्रायच्छन्त वन्दीभिरन्ये पुष्पफलं शुभम् ॥ ३३३ ॥

वन्दीभिः संप्रायच्छन्त । वन्दीकृताभ्यः स्त्रीभ्यो ददुरित्यर्थः ।

५६९ । कर्मणा यमभिप्रैति स सम्प्रदानम् (१. ४. ३२.)

दानस्य कर्मणा यमभिप्रैति स सम्प्रदानसंज्ञः स्यात् ।

५७० । चतुर्था सम्प्रदाने । (२. ३. १३)

विप्राय गां ददाति ।

भट्टिकाव्ये—VIII. ७३.

रोचमानः कुट्टिभ्यो रक्षोभ्यः प्रत्तवान् श्वियम् ।

श्लाघमानः परस्त्रीभ्यस्तत्रागाद्राक्षसाधिपः ॥ ३३४ ॥

ददातिक्रियया राक्षसानामपि प्रीयमाणत्वात् ।

भट्टिकाव्ये—VIII. 96.

प्रायुङ्क्त राक्षसीर्भोमा मन्दिराय प्रतिव्रजन् ।

भयानि दत्त सीतायै सर्वा यूयं कृते मम ॥ ३३५ ॥

चम्पूरामायणे—V. 29.

ग—एवमभिहितया तया संभूतविक्षंभतया भयादपेतया तावदनुयुक्तः पवनतनयो
बालिमरणकारणं सुग्रीवस्य सरुयमारुयाय प्राचेतसचेत इव सन्ततसन्निहितरामनाममङ्गल-
मङ्गुलीयकमस्यै प्रायच्छत् ॥ ३३६ ॥

माषे—XV. 15.

यदराज्ञि राजवदिहार्यमुपहितमिदं मुरद्विषि ।

प्राप्त्यमृग इव हविस्तदयं भजते ज्वलस्सु न महीशवह्निषु ॥ ३३७ ॥

मुरद्विषीति अपात्रताद्योतनार्थमसम्प्रदानविभक्तिनिर्देशः ।

वा० । क्रियया यमभिप्रैति सोऽपि संप्रदानम् । (1085.)

पत्ये शेते ।

कुमारसम्भवे—II. 18.

स्वागतं स्वानधीकारान्प्रभावैरवलंब्य वः ।

युगपद्युगवाहुभ्यः प्राप्तेभ्यः प्राज्यविक्रमाः ॥ ३३८ ॥

क्रियाग्रहणाच्चतुर्थी ।

भट्टिकाव्ये—III. 29.

दिदृक्षमाणः परितः ससीतं रामं यदा नैक्षत लक्ष्मणं च ।

रोरुद्यमानः स तदाभ्यपृच्छद्यथावदारुयन्ननथ वृत्तमस्मै ॥ ३३९ ॥

भट्टिकाव्ये—VI. 27.

गिरिमन्वस्तुपद्रामो लिप्सुर्जनकसम्भवाम् ।

तस्मिन्नायोषधेन वृत्तं लक्ष्मणायाशिषन्महत् ॥ ३४० ॥

लक्ष्मणायाशिषत् । क्रियाग्रहणाच्चतुर्थी । शासु अनुशिष्टौ लुङ् ।

माघे—IX. 60.

तदुपेत्य मा स्म तमुपालभथाः

किल दोषमस्य न हि विद्म वयम् ।

इति सम्प्रधार्थं रमणाय वधू-

र्विहितागसेऽपि विसमर्जं सखीम् ॥ ३४१ ॥

वा० । कर्मणः करणसज्ञा संप्रदानस्य च कर्मसंज्ञा । (1086.)

पशुना रुद्रं यजते । पशुं रुद्राय ददातीत्यर्थः ।

५७१ । रुच्यर्थानां प्रीयमाणः । (१. ४. ३३)

रुच्यर्थानां धातूनां प्रीयमाणोऽर्थः सम्प्रदानं स्यात् । हरये रोचते भक्तिः ।

अस्मिन्नेव ग्रन्थे श्लो० ३३४. कुट्टष्टिभ्यो रोचमानः रुचिकरः ।

अस्मिन्नेव ग्रन्थे श्लो० ३१०. अपां हि तृप्ताय न वारिधारा स्वदते रोचते ।

चम्पूरामायणे—II. 46.

ग—नतः परिजनकृताश्वासालब्धसंज्ञाय राज्ञे कौसल्यासदनमरोचत ॥ ३४२ ॥

अनर्घराघवे—III. 57.

ग—सखे सीरध्वज यदभिरुचितं भवते ॥ ३४४ ॥

अनर्घराघवे—VII. 132.

वृन्तैरिव क्रतुसहस्रभुवां फलाना-

मालोक्य यूपनिकरैर्मधुरामयोध्याम् ।

राज्ञामिह प्रवसतां च विचिन्त्य सिद्धिं

देवः शचीसहचरोऽपि न रोचते नः ॥ ३४४ ॥

नोऽस्मभ्यम् ।

५७२ । श्लाघह्रुड्स्याशपां ज्ञीप्स्यमानः । (१. ४. ३४)

एषां प्रयोगे बोधयितुमिष्टः सम्प्रदानं स्यात् ।

अस्मिन्नेव ग्रन्थे श्लो० ३३४. परस्त्रीभ्यः श्लाघमानः ।

भट्टिकाव्ये—VIII. 74.

अशप्यन्निहुवानोऽसौ सीतार्यै स्वरमोहितः ।

धारयन्निव चैतस्यै वसूनि प्रत्यपद्यत ॥ 345 ॥

सीतार्यै निहुवानः स्वदौर्जन्यमपहुवानोऽशप्यच्छपथमकार्षीत् ।

भट्टिकाव्ये—XVII. 48.

अरोदीद्राक्षसानीकमरोदन्नुमुजां पतिः ।

मैथिल्यै चाशपद्धन्तु तां प्राक्रमत चातुरः ॥ 346 ॥

मैथिल्यै चाशपदाकुष्टवान् ।

भट्टिकाव्ये—XVII. 4.

न्यश्यन् शस्त्राण्यभीष्टानि समनखंश्च वर्मभिः ।

अध्यासत सुयानानि द्विषद्भ्यश्चाशपंस्तथा ॥ 347 ॥

द्विषद्भ्योऽशपन्नाकुष्टवन्तः ।

भट्टिकाव्ये—VIII. 83.

कोपात्काश्चित्प्रियैः प्रत्तमुपायंसत नासवम् ।

प्रेम जिज्ञासमानाभ्यस्ताभ्योऽशप्यन्त कामिनः ॥ 348 ॥

ताभ्यः कामिनेऽशप्यन्त । न मे त्वदन्या प्रियास्तीति तदीयशरीरस्पर्शनेन शपथं चक्रुः । 'शप उपालम्भने' (वा. 911. सू. 2688) इत्यात्मनेपदम् ।

भट्टिकाव्ये—IV. 15.

दृष्टो पर्णशालायां राक्षस्याभीकयाथ सः ।

भार्योऽहं तमवज्ञाय तस्थे सौमित्रयेऽसकौ ॥ 349 ॥

सौमित्रये तस्थे । स्वाभिप्रायं प्रकाशयन्ती स्थिता । 'प्रकाशनस्थेयारव्ययोश्च' (सू. 2690) इति तड् ।

भट्टिकाव्ये—VIII. 12.

त्वयि नस्तिष्ठते प्रीतिस्तुभ्यं तिष्ठामहे वयम् ।

उत्तिष्ठमानं मित्रार्थं कस्त्वां न बहु मन्यते ॥ 350 ॥

वयं तुभ्यं तिष्ठामहे स्वाभिप्रायं प्रकाशयामः ।

५७३ । धारेरुत्तमर्णः । (१. ४. ३५)

धारयतेः प्रयोगे उत्तमर्ण उक्तसंज्ञः स्यात् । भक्ताय धारयति मोक्षं हरिः ।
अस्मिन्नेव ग्रन्थे श्लो० ३४५. एतस्यै धारयन्निवाधमर्थे तिष्ठन्निव ।

५७४ । स्पृहेरीप्सितः । (१. ४. ३६)

स्पृहयतेः प्रयोगे इष्टः सम्प्रदानं स्यात् । पुष्पेभ्यः स्पृहयति ।

भट्टिकाव्ये—VIII. 75.

तस्यै स्पृहयमाणोऽसौ बहु प्रियमभाषत ।
सानुनीतिश्च सीतायै नाक्रुध्यन्नाभ्यसूयत ॥ ३५१ ॥
तस्यै स्पृहयमाणः । तामीप्सन् ।

भट्टिकाव्ये—VII. 21.

स्पृहयालुं कर्पिं स्त्रीभ्यो निद्रालुमदयालुवत् ।
श्रद्धालुं भ्रामरं धारुं सद्रुमद्रौ वद द्रुतम् ॥ ३५२ ॥
स्त्रीभ्यः स्पृहयालुं स्त्रीकामुकं कर्पिं सुग्रीवम् ।

रघुवंशे—XVI. 42.

वसन् स तस्यां वसतौ रघूणां
पुराणशोभामधिरोपितायाम् ।
न मैथिलेयः स्पृहयाम्बभूव
भर्त्से दिवो नाप्यलकेश्वराय ॥ ३५३ ॥

मैथिलेयः कुशो दिवो भर्त्से अलकेश्वरायापि न स्पृहयाम्बभूव । न गणयामा-
सेत्यर्थः ।

चम्पूभारते—VI. ३४.

अन्तःपुरेषु विहरन्नयि कीचक त्वं
सैरन्ध्रये स्पृहयसीति विगर्भमेत् ।

रम्येषु कल्पकुसुमेषु चरन् द्विरेफो
रज्येत किं पितृवनद्रुमगुच्छिकायाम् ॥ ३५४ ॥

चम्पूभारते—III. 12.

एकस्मै स्पृहयालूनामिष्टाय सुधियामपि ।
करस्थमेव ब्रुवते कलहं निधनावधिम् ॥ ३५५ ॥

चम्पूरामायणे—V. 25.

ग—तदनन्तरमात्मत्यागाय स्पृहयन्त्यां मैथिल्यां मारुतिरियमनुपेक्षणीया
तपस्विनीति नीतिममुञ्चन्तीं चिन्तां परिगृह्य नेदीयानस्या बभूव ॥ ३५६ ॥

अनर्घराघत्रे—V. 27.

ग—वत्स गुह स्पृहयामि सुग्रीवहनुमतोर्दर्शनाय । तदृश्यमूकगामिनं मार्ग-
मावेदय ॥ ३५७ ॥

५७५ । क्रुधद्रुहेर्ष्यासूयार्थानां यं प्रति क्रोपः । (१. ४. ३७)

क्रुधाद्यर्थानां प्रयोगे यं प्रति क्रोपः स उक्तसंज्ञः स्यात् । हरये क्रुध्यति
द्रुहयति ईर्ष्यति असूयति । क्रोधोऽमर्षः । द्रोहोऽपकारः । ईर्ष्या अक्षमा । असूया
गुणेषु दोषाविष्करणम् ।

अस्मिन्नेव ग्रन्थे श्लो० ३५१. सीतायै नाक्रुध्यत्, नाभ्यसूयत । सीतायाः
संपदानत्वम् ।

किरातार्जुनीये—VII. 24.

आसन्नद्विपपदवीमदानिलाय
क्रुध्यन्तो धियमवमत्य धूर्गतानाम् ।
सव्याजं निजकरिणीभिरात्तचित्ताः
प्रस्थानं सुरकरिणः कथंचिदीषुः ॥ ३५८ ॥

मदानिलाय क्रुध्यन्तः । तं प्रति कुप्यन्तः ।

भट्टिकाव्ये—VI. 67.

न प्रणाय्यो जनः कच्चित्रिकायं तेऽधितिष्ठति ।
देवकार्यविघाताय धर्मद्रोही महोदये ॥ ३५९ ॥

धर्माय द्रुह्यतीति धर्मद्रोही ।

चम्पूभारते—II. 9.

ग— ततस्ते सर्वोत्तरा अपि शरासनेषु दक्षिणा गुरुदक्षिणां कुरुत मह्यं द्रुह्यतो
द्रुपदस्य युधि बलाद् गृहीतस्य समर्पणमिति गुरुणा चोदिताः सर्वेऽप्यहम्पूर्विकया कयापि
विमतेषु कृतावज्ञमेनं याज्ञसेनं पुरं निरुध्य चिरमयुध्यन्त ॥ ३६० ॥

माघे—XV. 68.

गृहमागताय कृपया च कथमपि निसर्गदक्षिणाः ।
क्षान्तिमहितमनसो जननीखसुरात्मजाय चुकुपुर्न पाण्डवाः ॥ ३६१ ॥

पाण्डवाः आत्मजाय शिशुपालाय न चुकुपुः न चुकुधुः ।

रघुवंशे—III. ५६.

जहार चान्येन मयूरपत्निणा शरेण शक्रस्य महाशनिध्वजम् ।
चुकोप तस्मै स भृशं सुरश्रियः प्रसह्य केशव्यपरोपणादिव ॥ ३६२ ॥

अस्मिन्नेव ग्रन्थे श्लो० ६५. मह्यमपराध्यति कुध्यति ।

भट्टिकाव्ये—VIII. 4५.

गृहमानः स्वमाहात्म्यमद्वित्वा मन्त्रिसंसदः ।
नृभ्योऽपवदमानस्य रावणस्य गृहं ययौ ॥ ३६३ ॥

नृभ्योऽपवदमानस्य कुप्यतोऽन्यतो द्रुह्यतो वा ।

माघे—XVI. 20.

हरिमर्चितवान्स भूपति-
र्यदि राज्ञस्तव कोऽत्र मत्सरः ।
न्यसनाय ससौरभस्य क-
स्तरसूनस्य शिरस्यघ्नयति ॥ ३६४ ॥

भट्टिकाव्ये—XVII. 61.

तनोऽद्विपुर्निरालोके स्वेभ्योऽन्येभ्यश्च राक्षसाः ।
अद्विपन् वानराश्चैव वानरेभ्योऽपि निर्दयाः ॥ 365 ॥

भट्टिकाव्ये—XVIII. 9.

द्वेष्टि प्रायो गुणेभ्यो यत्र च स्निह्यति कस्यचित् ।
वैरायते महद्विश्च शीयते वृद्धिमानपि ॥ 366 ॥

किरातार्जुनीये—IX. 53.

कुप्यताशु भवतानतचित्ताः
कोपितांश्च वरिक्स्यत यूनः ।
इत्यनेक उपदेश इव स
स्वाद्यते युवतिभिर्मधुवारः ॥ 367 ॥

यूनः प्रियान् कुप्यत । नाल यूनां सम्प्रदानत्वम् । अत्र कोपस्तावत्कृत्रिमः ।

५७६ । ऋधद्रुहोरुपसृष्टयोः कर्म । (१. ४. ३८)

सोपसर्गयोरनयोरेव योगे यं प्रति कोपस्तत्कारकं कर्मसंज्ञं स्यात् । क्रूरमभि-
क्रुध्यति अभिद्रुह्यति ।

भट्टिकाव्ये—VIII. 76.

संक्रुध्यसि मृषा किं त्वं दिदृक्षुं मां मृगोक्षणे ।
ईक्षितव्यं परस्त्रीभ्यः स्वधर्मो रक्षसामयम् ॥ 368 ॥

मां संक्रुध्यसि ।

भट्टिकाव्ये—XX. 27.

दैवाद्धिभीहि काकुत्स्थ जिहीहि त्वं तथा जनात् ।
मिथ्या मामभिसंक्रुध्यन्नवशां शत्रुणा हताम् ॥ 369 ॥

माषे—XV. 41.

न च तं तदेति शपमानमपि यदुनृपाः प्रचुकुधुः ।

शौरिसमयनिगृहीतधियः प्रभुचित्तमेव हि जनोऽनुवर्तते ॥ 370 ॥

यदुनृपास्तं चैवं न प्रचुकुधुः ।

किरातार्जुनीये—XI. 16.

प्रपित्सोः किं च ते मुक्तिं निस्पृहस्य कलेबरे ।

महेपुथी धनुर्भीमं भूतानामनभिद्रुहः ॥ 371 ॥

भूतानामिति कर्मणि षष्ठी । अनभिद्रुहोऽर्हिसकस्य । 'सत्सुद्धिष' (सू. 2975) इति क्विप् । अन्येषां योगे सम्प्रदानं स्यात् ।

अस्मिन्नेव ग्रन्थे श्लो० 851. सीतायै नाभ्यसूयत ।

५७७ । राधीक्ष्योर्यस्य विप्रश्नः । (१. ४. ३९)

एतयोः कारकं सम्प्रदानं स्यात् । यदीयो विविधः प्रश्नः क्रियते । कृष्णाय राध्यति ईक्षते वा । पृष्टो गर्गः शुभाशुभं पर्यालोचयतीत्यर्थः ।

अस्मिन्नेव ग्रन्थे श्लो० 868. ईक्षितव्यं परस्त्रीभ्यः । का शुभा न शुभेति यदीक्षितव्यमीक्षणीयम् ।

५७८ । प्रत्याङ्भ्यां श्रुवः पूर्वस्य कर्ता । (१. ४. ४०)

आभ्यां परस्य शृणोतेर्योगे पूर्वस्य प्रवर्तनारूपव्यापारस्य कर्ता संप्रदानं स्यात् । विप्राय गां प्रतिशृणोति । आशृणोति वा ।

भट्टिकाव्ये—VIII. 77.

शृण्वद्भ्यः प्रतिशृण्वन्ति मध्यमा भीरु नोत्तमाः ।

गृणद्भ्योऽनुगृणन्त्यन्ये कृतार्था नैव मद्रिघाः ॥ 372 ॥

शृण्वद्भ्यः श्रुतिशालिभ्यः प्रतिशृण्वन्ति तथैव कुर्म इति प्रतिबानत इत्यर्थः ।

रघुवंशे—XII. 69.

तस्मै निशाचरैश्वर्यं प्रतिशुश्राव राधवः ।

काले खलु समारब्धाः फले बध्नन्ति नीतयः ॥ 373 ॥

राधवस्तस्मै विभीषणाय निशाचरैश्वर्यं प्रतिशुश्राव प्रतिज्ञातवान् ।

रघुवंशे—XV. 4.

प्रतिशुश्राव काकुत्स्थस्तेभ्यो विन्नप्रतिक्रियाम् ।

धर्मसंरक्षणार्थैव प्रवृत्तिर्भुवि शार्ङ्गिणः ॥ 374 ॥

काकुत्स्थस्तेभ्यो मुनिभ्यो विन्नप्रतिक्रियां प्रतिशुश्राव प्रतिज्ञे ।

कुमारसम्भवे—II. 56.

वृत्तं तेनेदमेव प्राङ् मया चास्मै प्रतिश्रुतम् ।

वरेण शमितं लोकानलं दग्धुं हि तत्पः ॥ 375 ॥

प्राक् पूर्वं तेनेदमेव वृत्तं प्रार्थितं मया चास्मै तारकाय प्रतिश्रुतम् प्रतिज्ञातम् ।

५७९ । अनुप्रतिगुणश्च । (१. ४. ४१)

आभ्यां गृणातेः कारकं पूर्वव्यापारस्य कर्तृभूतमुक्तसंज्ञं स्यात् । होत्रेऽनुगृणाति प्रतिगृणाति । होता प्रथमं शंसति तमध्वर्युः प्रोत्साहयतीत्यर्थः ।

अस्मिन्नेव ग्रन्थे श्लो० 372. गृणद्भ्योऽनुगृणन्त्यन्ये । मध्यमा गृणद्भ्यः शंसद्भ्यः स्तावकेभ्योऽनुगृणन्ति दित्सासूचकालापैः प्रोत्साहयन्तीत्यर्थः ।

५८० । परिक्रयणे सम्प्रदानमन्यतरस्याम् । (१. ४. ४४)

सम्प्रदानं वा स्यात् । शतेन शताय वा परिकीतः ।

अस्मिन्नेव ग्रन्थे श्लो० 304. सम्भोगाय परिकीतः सम्भोगेन दासीकृतः ।

वा० । तादर्थ्ये चतुर्थी वाच्या । (1458.)

मुक्तये हरिं भजति ।

वा० । कृपि सम्पद्यमाने च । (1459.)

भक्तिर्ज्ञानाय कल्पते । सम्पद्यते जायत इत्यादि ।

अनर्घराघवे—III. 45.

शाम्भवं चापमारोप्य योऽस्मानानन्दयिष्यति ।

पूर्णपात्रमियं तस्मै मैथिली कल्पयिष्यते ॥ 376 ॥

चम्पूभारते—III. 62.

कथं सुभद्राकमनीयतायाः

कल्पेत नुत्यै कविरुन्नतोऽपि ।

चतुर्थमप्याश्रममस्य येन

तां साधनीभूय दिदृक्षते स ॥ 377 ॥

कविः नुत्यै कथं कल्पेत पर्याप्तो भवेत् । अलमर्थयोगात् ' नमःस्वस्ति ' (सू. 583) इति चतुर्थी ।

विश्वगुणादर्शे—283.

कल्पन्ते कामरामास्फुरदधरमुधागर्वसर्वस्वमोषो-

द्युक्तान्युक्तान्यमीषां रसिकजनमुदे घातृयोषा हि येषाम् ।

श्लाघावेलासु डोलायितनिजमुकुटाकल्पकल्पद्रुसूनो-

ड्डीनाशिध्वानतानाकलनपरिमिलच्चारुवीणाभिगाना ॥ 378 ॥

उक्तानि रसिकजनमुदे कल्पन्ते ।

रघुवंशे—VIII. 40.

नृपतेर्व्यजनादिभिस्तमो

नुनुदे सा तु तथैव संस्थिता ।

प्रतिकारविधानमायुषः

सति शेषे हि फलाय कल्पते ॥ 379 ॥

आरोम्याय भवति ।

वा० । हितयोगे च । (1461.)

' तस्मै हितम् ' (सू. 1665.) इति निर्देशात् सिद्धमिदम् ।

नैषधे—IV. 93.

यदतनुस्त्वमिदं जगते हितं
 क स मुनिस्तव यः सहते हतीः ।
 विशिख्माश्रवणं परिपूर्य चे-
 दविचरुद्भुजमुज्झितुमीशिषे ॥ 380 ॥

भट्टिकाव्ये—VII. 102.

बुभुत्सवो भुवं सीतां भुत्सीध्वं प्रब्रवीमि वः ।
 मा स्म बुध्वं मृषोक्तं नः कृषीद्वं स्वामिने हितम् ॥ 381 ॥

कृषीद्वं स्वामिने हितम् ।

८१ । क्रियार्थोपपदस्य कर्मणि स्थानिनः (२. ३. १४)

क्रियार्था क्रिया उपपदं यस्य तस्य स्थानिनोऽप्युच्यमानस्य तुभुनः कर्मणि चतुर्थी
 स्यात् । फलेभ्यो याति । फलान्याहर्तुं यातीत्यर्थः । नमस्कुर्मो नृसिंहाय । नृसिंहमनुकूल-
 यित्तुमित्यर्थः । एवं स्वयंभुवे नमस्कृत्येत्यादावपि ।

भट्टिकाव्ये—VIII. 97.

गते तस्मिन्समाजगमुर्भयाय प्रति मैथिलीम् ।
 राक्षस्यो रावणप्रीत्यै क्रूरं चोचुर्मुहुर्मुहुः ॥ 382 ॥

भयाय भयमुत्पादयितुम् ।

रघुवंशे—II. 1.

अथ प्रजानामधिपः प्रभाते जायावतिग्राहितगन्धमाल्याम् ।
 वनाय पीतप्रतिबद्धवत्सां यशोधनो धेनुमृषेर्मुमौच ॥ 383 ॥

वनाय वनं गन्तुम् ।

५८२ । तुमर्थाच्च भाववचनात् । (२. ३. १५)

‘भाववचनाश्च’ (सू. ३180) इति सूत्रेण यो विहितस्तदन्ताच्चतुर्थी स्यात् ।
 यागाय याति यष्टुं यातीत्यर्थः ।

अस्मिन्नेव ग्रन्थे श्लो० ३८२. रावणप्रीत्यै रावणं प्रीणयितुम् ।

भट्टिकाव्ये—VII. 29.

वयमद्यैव गच्छामो रामं द्रष्टुं त्वरान्विताः ।

कारका मित्रकार्याणि सीतालाभाय सोऽब्रवीत् ॥ ३८४ ॥

सीतालाभाय सीतां लब्धुम् ।

चम्पूभारते—II. 108.

अनयोर्बलयोर्महारथाना-

मवलोकाय नभोजुषां सुरीणाम् ।

सुदृशां च पुरस्य सौधभाजां

वरणस्रग्विधृतैव भेदिकाभूत् ॥ ३८५ ॥

महारथानामवलोकाय महारथानवलोकयितुम् ।

५८३ । नमःस्वस्तिस्वाहास्वधालं वषडयोगाच्च । (२. ३. १६)

एभिर्योगे चतुर्थी स्यात् । हरये नमः । उपपदविभक्तेः कारकविभक्तिर्बलीयसी । नमस्करोति देवान् । प्रजाभ्यः स्वस्ति । अग्रये स्वाहा । पितृभ्यः स्वधा । अलमिति पर्याप्तार्थग्रहणम् । तेन दैत्येभ्यो हरिरलं प्रभुः समर्थः शक्त इत्यादि । प्रभवादियोगे षष्ठ्यपि साधुः । तस्मै प्रभवति, स एषां ग्रामणीरिति निर्देशात् । तेन 'प्रभुर्बुध्नुर्बुध्नवन्तयस्ये' ति सिद्धम् । वषडिन्द्राय ।

भट्टिकाव्ये—VIII. 98.

रावणाय नमस्कुर्याः स्यात्सीते स्वस्ति ते ध्रुवम् ।

अन्यथा प्रातराशाय कुर्याम त्वामलं वयम् ॥ ३८६ ॥

रावणाय नमस्कुर्यास्ते स्वस्ति स्यात् । प्रातराशयालं पर्याप्तम् । सर्वत्र चतुर्थी ।

भट्टिकाव्ये—XIV. 84.

स्वमयुर्वसुधामृतुः सायका रज्जुवत्तताः ।

तस्माद्बलैरपत्रेपे पुप्रोथास्मै न कश्चन ॥ ३८७ ॥

अस्मै अकम्पनाय न कश्चित्पुप्रोथ । न प्रभवति स्म । प्रोथ पर्याप्ताविति धातोर्लिट् ।

चम्पूभारते — V. 23.

भद्र स्वस्त्यस्तु तुभ्यं चिरमिह बरया निद्रयाप्यातुरोऽहं
 प्रत्कुथानादिकर्मण्यपटुरवयवैरस्मि तस्माच्चमेव ।
 जात्यावस्थानरीत्यापि च विपिनपथे प्राप्ततिर्यक्त्वमेनं
 बालाग्रे मां विकृष्य द्रुतमभिलषितप्राप्तये साधयेति ॥ 388 ॥

तुभ्यं स्वस्त्यस्तु ।

कुमारसम्भवे — V. 79.

तदङ्गसंसर्गमवाप्य कल्पते
 ध्रुवं चिताभस्सरजो विशुद्धये ।
 तथा हि नृत्याभिनयक्रियाच्युतं
 विलिप्यते मौलिभिरम्बरीकसाम् ॥ 389 ॥

चिताभस्सरजः विशुद्धये कल्पते । अलं पर्याप्तं भवनीत्यर्थः ।

माघे — I. 49.

प्रभुर्धुभूषुर्धुवनत्रयस्य यः
 शिरोऽतिरागाद्दशमं चिकर्तिषुः ।
 अतर्क्यद्विघ्नमिवेष्टसाहसः
 प्रसादमिच्छासदृशं पिनाकिनः ॥ 390 ॥

भुवनत्रयस्य प्रभुरिति षष्ठी ।

मेघसंदेशे — I. 55.

तत्र व्यक्तं दृषदि चरणन्यासमर्धेन्दुमौलेः
 शश्वत्सिद्धैरुपचितबलिं भक्तिमग्नः परीयाः ।
 यस्मिन्दृष्टे करणविगमादूर्ध्वमुद्धूतपापाः
 संकल्पन्ते स्थिरगणपदप्राप्तये श्रद्धधानाः ॥ 391 ॥

प्राप्तये संकल्पन्ते ।

५८४ । मन्यकर्मण्यनादरे विभाषाप्राणिषु । (२. ३. १७)

पाणिर्वर्जे मन्यतेः कर्मणि चतुर्थी वा स्यातिरस्कारे । न त्वां तृणं मन्ये तृणाय
वा । श्यना निर्देशात्तानादिक्रयोगे न ।

अस्मिन्नेव ग्रन्थे श्लो० 305. त्रिजटा राक्षसीस्तृणाय मत्वा तृणं मत्वा ।

चम्पूभारते—III. 41.

एलाखवङ्गतरोपिप्लिकापटीर-

ताम्बूलिकाक्रमुकदम्पतिभावरम्याम् ।

उद्यानभूमिमुपगम्य तथा स पार्थः

मुख्यन् पितुः पदममन्यत बल्वजेभ्यः ॥ 392 ॥

स पार्थ इन्द्रपदं बल्वजेभ्योऽमन्यत । तानिवानादृतवान् ।

चम्पूभारते—VI. 66.

गन्धर्वानपि दयितानास्तृणाय मत्वा

मामेवं रतिविषये प्रतीक्षसे यत् ।

देवत्वादपि सुतनु त्वयाधुना मे

मर्त्यत्वं जगति महत्तरं हि कृतम् ॥ 393 ॥

नैषधे—VI. 32.

तस्माददृश्यादपि नातिविभ्यु-

स्तच्छायरूपपाहितमोहलोलाः ।

मन्यन्त एवादृतमन्मथाज्ञाः

प्राणानपि स्वान्मुदृशस्तृणानि ॥ 394 ॥

मुदृशः स्वान्प्राणान् तृणानि मन्यन्त एव । मन्यतेः कर्मणि चतुर्थ्या वैभाषि-
कत्वाद् द्वितीया ।

५८५ । गत्वर्थकर्मणि द्वितीयाचतुर्थ्यौ चेष्टायामनध्वनि । (२. ३. १२)

अध्वभिन्ने गत्यर्थानां कर्मण्येते स्तश्चेष्टायाम् । ग्रामं ग्रामाय वा गच्छति ।

नैषधे—V. 42.

वीक्षितस्वमसि मामथ गन्तुं

तन्मनुष्यजगतेऽनुमनुष्व ।

किं भुवः परिवृढा न विवोढुं
तत्र तामुपगता विवदन्ते ॥ ३९५ ॥

मनुष्यजगते गन्तुं मर्त्यलोकं गन्तुमित्यर्थः ।

अस्मिन्नेव ग्रन्थे श्लो० ३३५. स रावणो मन्दिराय प्रतिव्रजन् मन्दिरे
गच्छन् ।

भट्टिकाव्ये—III. ९.

ततः प्रवित्राजयिषुः कुमार-
मादिक्षदस्याभिगमं वनाय ।
सौमित्रिसीतानुवरस्य राजा
सुमन्त्रनेत्रेण रथेन शोचन् ॥ ३९६ ॥

राजा दशरथो वनायाभिगमं आदिक्षदाज्ञापितवान् ।

भट्टिकाव्ये—III. ६.

मातामहावासमुपेयिवांसं
मोहादपृष्ट्वा भरतं तदानीम् ।
तत्केकयी सोढुमशक्रुवाना
ववार रामस्य वनप्रयाणम् ॥ ३९७ ॥

वनाय प्रयाणं वनप्रयाणम् । 'चतुर्थी' इति योगविभागात्समासः ।

चम्पूरामायणे—II. २७.

मातुराज्ञां वहन्मूर्ध्ना मालामिव महायशाः ।
वनाय रामो वव्राज जगतामवनाय च ॥ ३९८ ॥

रामो वनाय वव्राज ।

भट्टिकाव्ये—I. २५.

प्रयास्यतः पुण्यवनाय जिष्णो
रामस्य रोचिष्णुमुत्सस्य धृष्णुः ।

त्रैमातुरः कृत्स्नजितास्त्रशस्त्रः

सध्रघञ् रतः श्रेयसि लक्ष्मणोऽभूत् ॥ ३९९ ॥

पुण्यवनाय प्रयास्यतः तपोवनं गमिष्यतः ।

भट्टिकाव्ये—III, 13.

असृष्ट यो यश्च भयेऽप्यारक्षीत्

यः सर्वदास्मानपुषत्स्वपोषम् ।

महोपकारस्य किमस्ति तस्य

तुच्छेन यानेन वनस्य मोक्षः ॥ ४०० ॥

वनस्येति शेषषष्ठी । न कृत्स्नक्षणा । तस्यास्तु गत्यर्थकर्मणि चतुर्थ्या बाध्य-
मानत्वात् ।

५८६ । ध्रुवमपायेऽपादानम् (१. ४. २४)

अपायो विश्लेषस्तस्मिन्साध्ये ध्रुवमवधिभूतं कारकमपादानं स्यात् ।

५८७ । अपादाने पञ्चमी । (२. ३. २८)

ग्रामादायाति । धावतोऽधात्पतति ।

भट्टिकाव्ये—VIII, 70.

वृक्षाद् वृक्षं परिक्रामन् रावणाद्धिभ्यतीं भृशम् ।

शत्रोस्त्राणमपश्यन्तीमदृश्यो जनकात्मजाम् ॥ ४०१ ॥

वृक्षात्सकाशाद् वृक्षं परिक्रामन् ।

भट्टिकाव्ये—VIII, 104.

ते दृष्ट्वाचिन्तयत्सीता हेतोः कस्यैष रावणः ।

अवरुह्य तरोरारादैति वानरविग्रहः ॥ ४०२ ॥

अवरुह्य तरोरित्यपादाने पञ्चमी ।

माघे—XX, 15.

अमनोहरतां यती जनस्य

क्षणमालोक्यथान्नभस्सदां च ।

रुद्धे पिहिताहिमद्युतिर्द्यौ-

र्विशिवैस्तरिता च्युता धरित्री ॥ 403 ॥

अत्र रोधस्यापाथरूपत्वादालोकपथादिति पञ्चमी ।

वा० । जुगुप्साविरामप्रमादार्थानामुपसङ्ख्यानम् । (1079.)

पापाञ्जुगुप्सते विरमति । धर्मात्पमाद्यति ।

चम्पूरामायणे—I. 112.

आदाय तत्सगुणमाशु विधाय तत्र

सन्धाय बाणमवधार्य तपोधनत्वम् ।

तज्जीवितस्य दयमानमना मनीषी

संभूतघोरसमराद्विरराम रामः ॥ 404 ॥

‘ व्याङ्परिभ्यो रमः ’ (सू. 2749) इति परस्मैपदम् ।

चम्पूरामायणे—II. 34.

ग—देवि विरम रामाभिषेकसमुन्मिषिताह्लादाङ्कुरावग्रहाग्रहात् ॥ 405 ॥

मेघसन्देशे—I. 1.

कश्चित्कान्ताविरहगुरुणा स्वाधिकारात्प्रमत्तः

शापेनास्तङ्गमितमहिमा वर्षभोग्येन भर्तुः ।

यक्षश्चक्रे जनकतनयास्नानपुण्योदकेषु

स्निग्धछायातरुषु वसति रामगिर्याश्रमेषु ॥ 406 ॥

स्वाधिकारात्प्रमत्तः अनवहितः ।

विश्वगुणादर्शे—140.

शुचीभूताः स्नानैः श्रुतहितपुराणाश्च नियमा-

दपूतानां स्पर्शानवहितहृदोऽमी विजहतः ।

सुराभ्यर्चां कृत्वा शुचिकृतमदन्यन्नमनघं

महाराष्ट्रे देशे विलसति महानेष हि गुणः ॥ 407 ॥

निषमादाचारादवहितहृदोऽप्रमत्तचित्ताः ।

भट्टिकाव्ये—XVIII. 8.

सर्वस्य जायते मानः स्वहिताच्च प्रमाद्यति ।

वृद्धौ भजति चापथ्यं नरो येन विनश्यति ॥ 408 ॥

५८८. । भीत्रार्थानां भयहेतुः । (१. ४. २५)

भयार्थानां त्राणार्थानां च योगे भयहेतुरपादानं स्यात् । चोराद् विभेति चोरात्त्रायते ।

अस्मिन्नेव ग्रन्थे श्लो० 401. राक्षसाद्रावणाद् विभ्यती । शत्रोः रावणात्त्राणम् । उभयत्रापादानसंज्ञा ।

अनर्घराघवे—VI. 18.

व्यावर्तध्वमुपाध्वमुद्धरशरउत्रालामुखीं मातरं

देवीमस्त्रमयीं प्लवङ्गपशवः पश्यन्ति पृष्ठानि वः ।

चेतः शक्रजितोऽपि लक्ष्मणवधे बद्धोत्सवं मध्यमः

पौलस्त्यः स्वयमायुधं विधृतवानद्यापि रामाद्भयम् ॥ 409 ॥

५८९. । पराजेरसोढः । (१. ४. २६)

पराजेः प्रयोगे असह्योऽर्थोऽपादानं स्यात् । अध्ययनात्पराजयते । ग्लायतीत्यर्थः । असोढः किम् । शत्रून्पराजयते । अभिभवतीत्यर्थः ।

भट्टिकाव्ये—VIII. 71.

तां पराजयमानां स प्रीते रक्ष्यां दशाननात् ।

अन्तर्दधानां रक्षोभ्यो मलिनां म्लानमूर्धजाम् ॥ 410 ॥

रावणस्य प्रीतेरनुरागात्पराजयमानां तामसहमानाम् । ' विपराभ्यां जेः ' (सू. 2685) इत्यात्मनेपदम् ।

भट्टिकाव्ये—VIII. 9.

खं पराजयमानोऽसावुन्नत्या पवनात्मजम् ।

जगादाद्रिविजेषीष्ठा मयि विश्रम्य वैरिणम् ॥ 411 ॥

खमिति द्वितीया । पराजयमानोऽभिभवन् । इदं प्रत्युदाहरणं भवति ।

५९० । वारणार्थानामीप्सितः । (१. ४. २७)

प्रवृत्तिविधातो वारणम् । वारणार्थानां घातूनां प्रयोगे ईप्सितोऽर्थोऽपादानं स्यात् । यवेभ्यो गां वारयति ।

अस्मिन्नेव ग्रन्थे श्लो० 410. दशाननात्स्वकान्तादीप्सितत्कान्ताभिः सीताचापल्लशङ्किनीभिः रक्ष्यां वार्याम् ।

५९१ । अन्तर्धौ येनादर्शनमिच्छति । (१. ४. २८)

व्यवधाने सति यत्कर्तृकस्यात्मनो दर्शनस्याभावमिच्छति तदपादानं स्यात्, मातुर्निलीयते कृष्णः ।

अस्मिन्नेव ग्रन्थे श्लो० 410. रक्षोभ्योऽन्तर्दधानां रक्षांसि मां मा द्राक्षुरिति लीयमानाम् ।

मट्टिकाव्ये— VI, 16.

अहं न्यवधिषं भीमं राक्षसं क्रूरविक्रमम् ।

मा घृक्षः पत्युरात्मानं मा न श्लिषः प्रिये प्रिये ॥ 412 ॥

आत्मानं पत्युः पञ्चमी, सम्बन्धसामान्ये षष्ठी वा । मा घृक्षः मा संवृणु । गुह्रं संवरणे लुङ् ।

५९२ । आख्यातोपयोगे । (१. ४. २९)

नियमपूर्वकविद्यास्वीकारे वक्ता प्राक्संज्ञः स्यात् । उपाख्यायादधीते । उपयोगे किम् ? नटस्य गाथां शृणोति ।

मट्टिकाव्ये VIII. 72.

रामादधीतसन्देशो वायोर्जातश्चञ्चुतस्मिताम् ।

प्रभवन्तीमिवादित्यादपश्यत्कपिकुञ्जरः ॥ 413 ॥

रामादाख्यातुरधीतसन्देशो भक्त्या गृहीतवाचकः । रामस्यापादानत्वम् ।

अस्मिन्नेव ग्रन्थे श्लो० 228. यः प्रभुः स्वामी हितादासबनाद्धितोपदेष्टुः सकाशात् । पंचमी । न संश्रृणुते न शृणोति ।

अनर्घराघवे—II. 87.

असौ सीरध्वजो राजा यो देवाद् द्युमणोरपि ।

अध्यैष्ट याज्ञवल्क्यस्य मुखेन ब्रह्मसंहिताम् ॥ 414 ॥

सीरध्वजो जनकः द्युमणः सूर्यात् । पंचमी । अध्यैष्ट अधीतवान् । इङ्
अध्ययने लुङ् । ब्रह्मसंहितां वेदान्तम् । याज्ञवल्क्यस्य मुखेन । याज्ञवल्क्येन सूर्यादधीतम् ।
ततो जनकेन । सूर्यप्रशिष्योऽयमित्यर्थः ।

५९३ । जनिकर्तुः प्रकृतिः । (१. ४. ३०)

जायमानस्य हेतुरपादानं स्यात् । ब्रह्मणः प्रजाः प्रजायन्ते ।

अस्मिन्नेव ग्रन्थे श्लो० 413. वायोः प्रकृतिभूताज्जात उत्पन्नः ।

५९४ । भुवः प्रभवः । (१. ४. ३१)

भूकर्तुः प्रभवस्तथा । हिमवतो गङ्गा प्रभवति । तत्र प्रकाशत इत्यर्थः ।

अस्मिन्नेव ग्रन्थे श्लो० 413. आदित्यात्प्रभवन्तीमिव तेजसा सूर्यात्प्रादुर्भवं-
न्तीमिव स्थिताम् । आदित्यस्यापादानत्वम् ।

वा० । ल्यब्लोपे कर्मण्यधिकरणे च । (1474 - 1475.)

प्रासादात्प्रेक्षते । प्रासादमारुह्य प्रेक्षत इत्यर्थः । आसनात्प्रेक्षते । आसन उप-
विश्य प्रेक्षत इत्यर्थः । श्वशुराज्जिह्वेति श्वशुरं वीक्ष्येत्यर्थः ।

अस्मिन्नेव ग्रन्थे श्लो० 387. तस्मात् तमकम्पनं वीक्ष्य त्रेपे लज्जितम् ।

माघे—XVIII. 51.

आक्रम्यैकामप्रपादेन जङ्घा-

मन्यामुच्चैराददानः करेण ।

सास्थिस्थानं दारुवहारुणात्मा

कंचिन्मध्यात्पाटयामास दन्ती ॥ 415 ॥

मध्यात्पाटयामास । मध्ये विभज्य पाटयामास ।

५९५ । अन्यारादितरतेदिवशब्दाञ्चूत्तरपदाजाहियुक्ते । (२. ३. २९)

एतैर्योगे पञ्चमी स्यात् । अन्य इत्यर्थग्रहणम् । इतरग्रहणं प्रपञ्चार्थम् । अन्यो भिन्न इतरो वा कृष्णात् । आराद्वनात् । ऋते कृष्णात् । पूर्वं ग्रामात् । दिशि दृष्टः शब्दो दिवशब्दः । प्राक् प्रत्यगा ग्रामात् । आच्, दक्षिणा ग्रामात् । आहि, दक्षिणाहि ग्रामात् । 'अपादाने पञ्चमी'ति (सू. 587) सूत्रे 'कार्त्विष्याः प्रभृती'ति भाष्य-प्रयोगात् प्रभृत्यर्थयोगे पञ्चमी । भवात्प्रभृति आरभ्य वा सेव्यो हरिः । 'अपपरिबहिः' (सू. 666) इति समासविधानाज्ज्ञापकाद्दहियोगेऽपि पञ्चमी । ग्रामाद्दहिः ।

भट्टिकाव्ये—VIII. 105.

पूर्वस्मादन्यवद्भाति भावाद्देशार्थं स्तुवन् ।

ऋते क्रौर्यात्समायातो मां विश्वासयितुं नु किम् ॥ 416 ॥

पूर्वस्मात्क्षणं दृष्टाद्भावणादन्यवद्भाति । क्रौर्यादृते क्रौर्यं विहाय ।

भट्टिकाव्ये—VIII. 106.

इतरो रावणादेश राघवार्थपरो यदि ।

सफलानि निमित्तानि प्राक् प्रभातात्ततो मम ॥ 417 ॥

रावणादितरः । प्रभातात्प्राक् । इतरपदाञ्चूत्तरपदयोगात्पञ्चम्यौ ।

भट्टिकाव्ये—VIII. 107.

उत्तराहि वसन्नामः समुद्राद्रक्षसां पुरीम् ।

अवैल्लवणतोयस्य स्थितां दक्षिणतः कथम् ॥ 418 ॥

समुद्रादुत्तराहि उत्तरदिभागे दूरे । 'आहि च दूरे' (सू. 1986.) 'उत्तराच्च' (सू. 1987.) इत्यादिप्रत्ययः । तद्योगात्समुद्रादिति पञ्चमी ।

भट्टिकाव्ये—XXII. 33.

दीपतुल्यः प्रबन्धोऽयं शब्दलक्षणचक्षुषाम् ।

हस्तामर्ष इवान्धानां भवेद्दद्याकरणादृते ॥ 419 ॥

ऋतेयोगाद्दद्याकरणादिति पञ्चमी ।

कुमारसम्भवे—II. 4.

नमस्त्रिमूर्तये तुभ्यं प्राक्सृष्टेः केवलात्मने ।
गुणत्रयविभागाय पञ्चाद्भेदमुपेयुषे ॥ 420 ॥

सृष्टेः प्राक् । अब्भूत्तत्पदयोगेन पञ्चमी ।

चम्पूभारते—IX. 4.

तेषां कुरूणां कलहोदयात्प्राक्
रथस्वनानां करिवृंहितानाम् ।
आशामशेषां स्ववशे विधातु-
मन्योन्यमासीत्कलहो महीयान् ॥ 421 ॥

पूर्ववत्पञ्चमी ।

कुमारसम्भवे—III. 26.

असूत सद्यः कुसुमान्यशोकः
स्कन्धात्प्रभृत्येव सपलवानि ।
पादेन नापैक्षत सुन्दरीणां
संपर्कमाशिञ्जितनूपुरेण ॥ 422 ॥

स्कन्धात्प्रकाण्डात्प्रभृत्येव स्कन्धादारभ्येत्यर्थः । भाष्यकारवचनात्प्रभृतियोगे पञ्चमीति कैयटः ।

कुमारसम्भवे—V. 86.

अद्य प्रभृत्यवनताञ्जि तवास्मि दासः
कीतस्तपोभिरिति वादिनि चन्द्रमौलौ ।
अहाय सा नियमजं क्लममुत्ससर्ज
क्लेशः फलेन हि पुनर्नक्तां विषते ॥ 423 ॥

अद्य प्रभृति अस्माद्दिनादारभ्य । प्रभृतियोगाद्द्येति सप्तम्यर्थवाचिना पञ्चम्यर्थो लक्ष्यते ।

मावे— XII. 1.

इत्थं रथाश्वेभनिषादिनां प्रगे
गणो नृपाणामथ तोरणाद्बहिः ।

प्रस्थानकालक्षमवेषकल्पना-
कृतक्षणक्षेपमुदैक्षताच्युतम् ॥ 424 ॥

तोरणाद्बहिः ।

रघुवंशे—VIII. 14.

स क्लिाश्रममन्त्यमाश्रितो
निवसन्नावसथे पुराद्बहिः ।
समुपास्यत पुत्रभोम्यया
स्तुषयेवाविकृतेन्द्रियः श्रिया ॥ 425 ॥

देशकालवृत्तिना योगेऽपि पञ्चमी ।

रघुवंशे—I. 66.

नूनं मत्तः परं वंश्याः पिण्डविच्छेददर्शिनः ।
न प्रकामभुजः श्राद्धे स्वघासंप्रहृतत्पराः ॥ 426 ॥

मत्तः परं मदनन्तरम् । पंचम्यास्तसिल् ।

रघुवंशे—I. 67.

मत्परं दुर्लभं मत्वा नूनमावर्जितं मया ।
पयः पूर्वैः सनिश्वासैः कवोष्णमुपभुज्यते ॥ 427 ॥

माघे—XVIII. 1.

संजग्माते तावपायानपेक्षौ
सेनाम्भोधी धीरनादौ रयेण ।
पक्षच्छेदात्पूर्वमेकत्र देशे
वाञ्छन्तौ वा सहाविन्ध्यौ निलेतुम् ॥ 428 ॥

पक्षच्छेदात्पूर्वम् ।

तस्यानन्तरमिति भाष्ये दर्शनात् संबन्धमात्रे षष्ठी । अथातो ब्रह्मजिज्ञासा ।

वेदाध्ययनादनन्तरमित्याचार्याः । कुमारसम्भवे—VI. 9.

सर्गशेषप्रणयनाद्विश्वयोनोरनन्तरम् ।

पुरातनाः पुराविद्धिर्धातार इति कीर्तिताः ॥ 429 ॥

एषुवंशे—III. 7.

क्रमेण निस्तीर्थं च दोहदव्यथां

प्रचीयमानावयवा रराज सा ।

पुराणपत्नापगमादनन्तरं

लतेव सन्नद्धमनोज्ञपलवा ॥ 430 ॥

कुमारसम्भवे—VI. 93.

वैवाहिकीं तिथिं पृष्टास्तत्क्षणं हरबन्धुना ।

ते तत्रहादूर्ध्वमाख्याय चेश्वरीरपरिग्रहाः ॥ 431 ॥

देशकालयोगे पञ्चमी ।

नैषधे—VI. 86.

इत्युक्तवत्या निहितादरेण

भैम्या गृहीता मधवत्प्रसादः ।

सकृत्पारिजातस्य ऋते नलाशां

वासैरशेषामपुपूरदाशाम् ॥ 432 ॥

नलाशामृते । पञ्चम्येव विहिता । मतान्तरे द्वितीयाप्यस्तीत्याहुः ।

५९६ । अपपरी वर्जने । (१. ४. ८८)

एतौ वर्जने कर्मप्रवचनीयौ स्तः ।

५९७ । आङ् मर्यादावचने । (१. ४. ८९)

आङ् मर्यादायामुक्तसंज्ञः स्यात् । वचनग्रहणादभिविधावपि ।

५९८ । पञ्चम्यपाङ्परिभिः । (२. ३. १०)

एतैः कर्मप्रवचनीयैयोगे पञ्चमी स्यात् । अप हरेः, परि हरेः, संसारः ।

आ मुक्तेः संसारः । 'अपपरिवहिरञ्चवः पञ्चम्या' (सू. 666) इति वा समासः ।

‘परेर्वर्जने वाचनम्’ । (वा०. 4683. सू. 2141.) इति वैकल्पिको द्विर्भावः ।
द्विर्भावस्य समासो न । ‘आङ् मर्यादाभिविध्योः’ (सू. 667) इति वा समासः ।

अस्मिन्नेव ग्रन्थे श्लो० 295. अपलोकेभ्यः । लोकान्वर्जयित्वा ।

चम्पूरामायणे—II. 69.

अपिब्रुवन्मन्त्रे कालयोगान्तरेन्द्रे

वरयुगरमनाभ्यां प्राणवायुं तदीयम् ।

अपनगरममुष्या वर्तनं युक्तरूपं

पितृवनवसुमत्यां कापि वल्मीकवत्याम् ॥ 433 ॥

अपनगरं नगरं वर्जयित्वा । अपनगरादपनगरमित्यव्ययीभावसमासः ।

भट्टिकाव्ये—V. 69.

परिपर्युदधे रूपमाद्युलोकाच्च दुर्लभम् ।

भावत्कं दृष्टवस्त्वेतदस्मास्वधि सुजीविनम् ॥ 434 ॥

परिपर्युदधेः असमासपक्षे द्विर्वचनम् । उदधिं वर्जयित्वा । आद्युलोकादा-
स्वर्गाच्च ।

अस्मिन्नेव ग्रन्थे श्लो० 298. आरामदर्शनान् रामदर्शनपर्यन्तम् ।

५९९ । प्रतिः प्रतिनिधिप्रतिदानयोः । (१. ४. ९२)

एतयोरर्थयोः प्रतिरुक्तसंज्ञः स्यात् ।

६०० । प्रतिनिधिप्रतिदाने च यस्मात् । (२. ३. ११)

अत्र कर्मप्रवचनीयैर्योगे पञ्चमी स्वात् । प्रद्युम्नः कृष्णात्प्रति । तिलेभ्यः
प्रतियच्छति माषान् । प्रनियोगे पञ्चम्यान्तसिः । प्रद्युम्नः कृष्णतः पति कृष्णसदृश
इत्यर्थः ।

अस्मिन्नेव ग्रन्थे श्लो० 299. रामो नारायणतः प्रति । नारायणात्प्रति तस्व-
प्रतिनिधिः ।

६०१ । अकर्तर्युणे पञ्चमी । (२. ३. २४)

कर्तृवर्जितं यदृणं हेतुभूतं ततः पञ्चमी स्यात् । शताद्बद्धः । अकर्तारि किम् ।
शतेन बन्धितः ।

भट्टिकाव्ये— VIII. 103.

ऋणाद्बद्ध इवोन्मुक्तो वियोगेन क्रतुद्विषः ।

हेतोर्बोधस्य मैथिल्याः प्रास्तावीद्रामसंकथाम् ॥ 435 ॥

ऋणाद्धेतोर्बद्धः । ऋणस्याकर्तृहेतुत्वात् ।

६०२ । विभाषा गुणेऽस्त्रियाम् । (२. ३. २५)

गुणहेतावस्त्रीलिङ्गे पञ्चमी वा स्यात् । जाड्याज्जाड्येन वा बद्धः । गुणे किम् ।
धनेन कुलम् । अस्त्रियां किम् । बुद्ध्या मुक्तः । विभाषेति योगविभागात् अगुणे स्त्रियां
च कचित् । धूमादग्निमान् । नास्ति घटोऽनुपलब्धेः ।

अस्मिन्नेव ग्रन्थे श्लो० 435. रावणस्य वियोगेनापगमेन हेतुनोन्मुक्तो
निर्बन्धान्मुक्तः सन् ।

किरातार्जुनीये— 6 21.

अधरीचकार च विवेकगुणा-

दगुणेषु तस्य प्रियमस्तवतः ।

प्रतिघातिनीं विषयसङ्गरतिं

निरुपसृवः शममुखानुभवः ॥ 436 ॥

विवेक एव गुणस्तस्मात् तेन हेतुनेत्यर्थः । पञ्चमी ।

६०३ । पृथग्विनानानाभिस्तृतीयान्यतरस्याम् । (२. ३. ३२)

एभिर्व्योगे तृतीया स्यात्पञ्चमीद्वितीये च । पृथक् रामेण रामात् रामं वा । एवं
विना नाना ।

भट्टिकाव्ये— VIII. 109.

पृथङ् नभस्वतश्चण्डाद्वैनतेयेन वा विना ।

गन्तुमुत्सहते नेदं कश्चित्किमुत वानरः ॥ 437 ॥

चण्डमारुतात्पृथक्, वैनतेयेन वा विना । विकल्पात्पञ्चमी तृतीया च ।

भट्टिकान्ये—XVI. ३.

अतिकायाद्विना पाशं को वा च्छेत्स्यति वारुणम् ।
रावणं मंस्यते को वा स्वयंभूः कस्य तोक्ष्यति ॥ 438 ॥

अतिकायाद्विना । पञ्चमी ।

खुवंशे—II. 14.

शशाम वृष्ट्यापि विना दवामि-
रासीद्विशेषा फलपुष्पवृद्धिः ।
ऊनं न सत्वेष्वधिको बवाधे
तस्मिन्वनं गोसरि गाहमाने ॥ 439 ॥

वृष्ट्यापि विना । तृतीया ।

चम्पूभारते—३. .48

पापापनुत्यै परिकल्पितो यः प्रभासतीर्थे प्रथितोऽभिषेकः ।
सेतुं दृशा दृष्टवतोऽस्य सोऽसौ साध्यं विना जागरितो बभूव ॥ 440 ॥

साध्यं विना । द्वितीया ।

माघे—I. 33.

उदासितारं निगृहीतमानसै-
र्गृहीतमध्यात्मदृशा कथंचन ।
बहिर्विकारं प्रकृतेः पृथग्विदुः
पुरातनं त्वां पुरुषं पुराविदः ॥ 441 ॥

प्रकृतेः पृथक् । पञ्चमी । 'विनञ्भ्यां' (सू. 1828) विना नाना ।

नैषधे—II. 45.

तव रूपमिदं तथा विना विफलं पुष्पमिवावकेशिनः ।
इयमृद्धघना वृथावनी स्ववनी संप्रवदत्पिकापि का ॥ 442 ॥

६०४ । करणे च स्तोकाल्पकृच्छ्रकतिपयस्यासत्त्वचनस्य । (२. ३. ३३)

एभ्योऽद्रव्यवचनेभ्यः करणे तृतीयापञ्चम्यौ स्तः । स्तोकेन स्तोकाद्वा मुक्तः ।
द्रव्ये तु स्तोकेन विषेण हतः ।

भट्टिकाव्ये—VIII. 110.

इति चिन्तावती कृच्छ्रात्समासाद्य कपिद्विपः ।

मुक्तां स्तोकेन रक्षोमिः प्रोचेऽहं रामकिङ्करः ॥ 443 ॥

रक्षोमिः कर्तृमिः स्तोकेन लेशेनापि मुक्तां सीतां कृच्छ्रात्समासाद्य । विकल्पा-
त्पंचमी तृतीया च ।

६०५ । दूरान्तिकार्थेभ्यो द्वितीया च । (२. ३. ३५)

एभ्यो द्वितीया स्यात् । चात्पञ्चमीतृतीये । 'सप्तम्यधिकरणे च' (सू. 633)
इति चकारात्सप्तमी । ग्रामस्य ग्रामद्वा दूरं दूरात् दूरेण दूरे वा । अन्तिकं अन्तिकात्
अन्तिकेन अन्तिके वा ।

भट्टिकाव्ये—VIII. 111.

विप्रकृष्टं महेन्द्रस्य न दूरात् विन्ध्यपर्वतात् ।

नानभ्याशे समुद्रस्य तव माल्यवति प्रियः ॥ 444 ॥

महेन्द्रस्य विप्रकृष्टं न । दूराद् विन्ध्यपर्वतात् । दूराद् दूरम् । समुद्रस्य
नानभ्याशे । अभ्याशे समीप इत्यर्थः । विप्रकृष्टदूराभ्याशशब्देभ्योऽसत्त्वचनेभ्यः
प्रातिपादिकार्थे विकल्पाद्द्वितीयापञ्चम्यौ । पूर्वोक्तचकारात्सप्तमी च ।

चम्पूभारते—III. 81.

एतेन खल्वकरुणेन तपागमेन

जीवातुरद्य मम देशत एव दूरात् ।

उत्सारितो मधुरितीव रुषा वनान्ते

तत्स्वागतं परभृतो न समाचचार ॥ 445 ॥

दूरादिति पञ्चमी ।

भट्टिकाव्ये—VIII. 127.

असौ दधदमिज्ञानं चिकीर्षुः कर्म दारुणम् ।

गामुकोऽप्यन्तिकं भर्तुर्मनसाचिन्तयत्क्षणम् ॥ 446 ॥

भर्तुरन्तिकमिति द्वितीया ।

चम्पूभारते—I. 46.

धर्मात्प्राप युधिष्ठिरं पवनतो भीमं च भीमं द्विषां

जिष्णोर्जिष्णुमतीव धृष्णुमनघा कुन्ती मुनेर्विद्यया ।

अन्या सापि तथैव तत्र नकुलं रूपास्पदं गीष्पतेः

सच्छात्रं सहदेवमप्यजनयन्नासत्ययोरन्तिकात् ॥ 447 ॥

पञ्चमी ।

चम्पूरामायणे—VI. 10.

द्रष्टुं नालमगाधतां फणिपतिः सीमान्तरेखा दिशो

द्वीपाः सैकतमण्डलानि तदयं दूरे गिरां वारिधिः ।

येषामेष सुखादखानि नखरैर्येनाथवा पूरित-

स्तेषां नः कुलभूभुजामविहतस्थेभ्ये महिभ्ये नमः ॥ 448 ॥

गिरां दूर इति सप्तमी ।

भट्टिकाव्ये V. 5.

सम्प्राप्य राक्षससभं चक्रन्द क्रोधविह्वला ।

नामग्राहमरोदीत्सा आतरौ रावणान्तिके ॥ 449 ॥

सप्तमी ।

६०६ । षष्ठी शेषे । (२. ३. ५०)

कारकप्रातिपदिकार्थव्यतिरिक्तः स्वस्वामिनात्रादिसम्बन्धः शेषस्तत्र षष्ठी स्यात् ।

राज्ञः पुरुषः । कर्मादीनामपि सम्बन्धमात्रविवक्षायां षष्ठ्येव । सतां गतम् । सर्पिषो जानीते । मातुः स्मरति । एधो दकस्योपस्कुरुते । भजे शम्भोश्चरणयोः । फलानां तृप्तः ।

अस्मिन्नेव ग्रन्थे श्लो० 216. इदं काकुत्स्थस्य रामस्य सम्बन्धि अङ्गुलीयकम् ।

मेघसन्देशे—II. 38.

तामायुष्मन्मम च वचनादात्मनश्चोपकर्तुं
 ब्रूया एवं तव सहचरो रामगिर्याश्रमस्थः ।
 अव्यापन्नः कुशलम्बले पृच्छति त्वां वियुक्तः
 पूर्वाभाष्यं सुलभविपदां प्राणिनामेतदेव ॥ 450 ॥

आत्मन उपकर्तुं आत्मानं कृनार्थयितुम् ।

किरातार्जुनीये—VII. 28.

सामोदाः कुसुमतरुश्रियो विविक्ताः
 सम्पत्तिः किसलयशालिनी लतानाम् ।
 साफल्यं ययुरमराङ्गनोपभुक्ताः
 सा लक्ष्मीरुपकुरुते यया परेषाम् ॥ 451 ॥

परेषामुपकुरुते । अनुकरोति भगवतो नारायणेस्येत्यादिवत् सम्बन्धसामान्ये
 षष्ठी ।

चम्पूभारते—II. 9.

कूलस्थस्यानुकुर्वन्कुरुसुतसदसः कुम्भयोनेः कदाचित्
 स्नातुं मध्ये जलानां चिरकृतवसतेः सिन्धुभूर्धमानः ।
 आदौ पादौ निपीड्य स्फुटकमलरुचौ विभ्रदन्तेवसत्वं
 ग्राहो जग्राह कश्चित्स्वयमपि विजयास्त्रागमान्तं महान्तम् ॥452॥

कुमारसम्भवे—I. 44.

पुष्पं प्रवालपहितं यदि स्या-
 न्मुक्ताफलं वा स्फुटविद्रुमस्थम् ।
 ततोऽनुकुर्याद्विशदस्य तस्या-
 स्ताम्रोष्ठपर्यस्तुरुचः स्मितस्य ॥ 453 ॥

स्मितस्यानुकुर्यात् । स्मितमनुकुर्यादित्यर्थः । माषाणामश्रीयादि तिवत्
 सम्बन्धमात्रविवक्षायां षष्ठी ।

भट्टिकान्ये—X. 46.

मधुकरविरुतैः प्रियाध्वनीनां

सरसिरुहैर्दयितास्यहास्यलक्ष्म्याः ।

स्फुटमनुहरमाणमादधानं

पुरुषपतेः सहसा परं प्रमोदम् ॥ 454 ॥

अनुहरमाणमनुकुर्वन्तम् ।

६०७ । षष्ठी हेतुप्रयोगे । (२. ३. २६)

हेतुशब्दप्रयोगे हेतौ द्योत्ये षष्ठी स्यात् । अन्नस्य हेतोर्वसति ।

किरातार्जुनीये—XII. 47.

चमरीगणैर्गणवलस्य बलवति भयेऽप्युपस्थिते ।

वंशविततिषु विषक्तपृथुप्रियबालबालधिभिराददे धृतिः ॥ 455 ॥

गणवलस्येति सःबन्धमात्रविवक्षायां षष्ठी । अन्यथा ' भीलार्थानां भयहेतुः '

(सू. 588) इति पञ्चमी स्यात् ।

रघुवंशे—II. 47.

एकानपत्रं जगतः प्रभुत्वं

नवं वयः कान्तमिदं वपुश्च ।

अल्पस्य हेतोर्बहु हातुमिच्छन्

विचारमूढः प्रतिभासि मे त्वम् ॥ 456 ॥

अल्पस्य हेतोः । अल्पेन कारणेन ।

अस्मिन्नेव ग्रन्थे श्लो० 435. मैथिल्या बोधस्य हेतोः । बोधहेतौ सति ।

बोधार्थमित्यर्थः ।

६०८ । सर्वनाम्नस्तृतीया च । (२. ३. १७)

सर्वनाम्नो हेतुशब्दस्य च प्रयोगे हेतौ द्योत्ये तृतीया स्यात्षष्ठी च । केन हेतुना वसति । कस्य हेतोः ।

वा० । निमित्तपर्यायप्रयोगे सर्वासां प्राग्दर्शनम् । (1473.)

किं निमित्तं वसति, केन निमित्तेन, कस्मै निमित्ताय इत्यादि । एवं किं कारणं, को हेतुः, किं प्रयोजनम् इत्यादि ।

अस्मिन्नेव ग्रन्थे श्लो० 402. कस्य हेतोः ।

किरातार्जुनीये—XIV. 15.

मृगान्विनिम्नमृगयुः स्वहेतुना

कृतोपकारः कथमिच्छतां तपः ।

कूपेति चेदस्तु मृगः क्षतः क्षणा-

दनेन पूर्वं न मयेति का गतिः ॥ 457 ॥

स्वमात्मैव हेतुः तेन स्वहेतुना । स्वार्थमित्यर्थः ।

माषे—XVIII. 48.

हस्तेनाग्रे वीतभीतिं गृहीत्वा

कंचिद्व्यालः क्षिप्तवानृध्वमुच्चैः ।

आसीनानां व्योम्नि तस्यैव हेतोः ।

स्वर्गस्त्रीणामर्पयामास नुनम् ॥ 458 ॥

तस्यैव हेतोस्तेनैव हेतुना । तद्वरणार्थमेव ।

६०९ । पृष्ठ्यतमर्थप्रत्ययेन । (२. ३. ३०)

एतद्योगे षष्ठी स्यात् । दिक्शब्द अन्यारादिति पञ्चम्या अपवादः । ‘दक्षिणो-
त्तराभ्यामतमुच् (सू. 1978) इत्यनमुच् । ग्रामस्य दक्षिणतः पुरः पुरस्तात् उपरि
उपरिष्ठात् ।

अस्मिन्नेव ग्रन्थे श्लो० 418. लवणतोयस्य दक्षिणतः दक्षिणदिग्भागे ।

किरातार्जुनीये—XII. 11.

परिकीर्णमुद्यतभुजस्य भुवनविवरे दुरासदम् ।

ज्योतिरूपरि शिरसो वित्तं जगृहे निजान्मुनिदिवौकसां पथः ॥ 459 ॥

शिरस उपरि इति षष्ठी ।

“धिगुपर्यादिषु त्रिषु । द्वितीयः प्रेडितान्तेषु” (वा. 1444. सू. 544) इति द्वितीया ।

अस्मिन्नेव ग्रन्थे श्लो० 281. दृषदः द्वितीया । उपर्युपरि दृषदां समीपो-
परिदेश इत्यर्थः ।

६१० । एनपा द्वितीया । (२. ३. ३१)

एनवन्तेन योगे द्वितीया स्यात् । एनपेति योगविभागात्षष्ठ्यपि । दक्षिणेन ग्रामं
ग्रामस्य वा । एवमुत्तरेण । ‘ एनवन्यतरस्याम् ’ (सू. 1984) इत्येनप ।

भट्टिकान्ये—VIII. 108.

दण्डकां दक्षिणेनाहं सरितोऽद्रीन्वनानि च ।

अतिक्रम्योर्धि चैव पुंसामगममाहृता ॥ 460 ॥

दण्डकां दक्षिणेन, दण्डकाया दक्षिणतः ।

मेघसन्देशे—II. 12

तत्रागारं धनपतिगृहानुत्तरेणासदीये

दूरालक्ष्यं सुरपतिधनुश्चाख्या तोरणेन ।

यस्योपान्ते कृतकतनयः कान्तया वार्धितो मे

हस्तप्राप्यस्तवकनमितो बालमन्दारवृक्षः ॥ 461 ॥

अनर्षराघवे—VII. 5.

ग—देवि वैदेहि दृश्यतामितो लङ्कां पूर्वेण सुवेले पश्चिमेन ॥ 462 ॥

६११ । द्रान्तिकार्थैः षष्ठ्यन्यतरस्याम् । (२. ३. ३४.)

एतैर्योगे षष्ठी स्यात्पञ्चमी च । ग्रामस्य ग्रामाद्वा दूरं दूरादूरेण दूरे वा ।
अन्तिकमन्तिकादन्तिकेनान्तिके वा ।

अस्मिन्नेव ग्रन्थे श्लो० 444. महेन्द्रस्य षष्ठी । न विप्रकृष्टं न दूरम्
विन्ध्यपर्वतात् पंचमी । नानभ्याशे समुद्रस्य षष्ठी ।

कुमारसम्भवे—VII. 41.

उपाददे तस्य सहस्ररश्मिस्त्वष्टा नवं निर्मितमातपत्रम् ।

स तद्दुःखलादविदूरमौलिर्बभौ पतद्भ्रज इवोत्तमात्रे ॥ 468 ॥

तद्दुकूलात्पञ्चमी । अविदूरमौलिस्तद्दुकूलस्यासन्नमौलिरित्यर्थः ।
 अस्मिन्नेव ग्रन्थे श्लो० 445. देशतः । पञ्चम्यास्तसिः । दूरात् ।
 अस्मिन्नेव ग्रन्थे श्लो० 446. भर्तुः । षष्ठी । अन्तिकम् ।
 अस्मिन्नेव ग्रन्थे श्लो० 447. नासत्ययोः । षष्ठी । अन्तिकात् ।
 अस्मिन्नेव ग्रन्थे श्लो० 448. गिराम् । षष्ठी । दूरे ।
 अस्मिन्नेव ग्रन्थे श्लो० 449. रावणस्य रावणाद्वा अन्तिके रावणान्तिके ।

६१२ । ज्ञोऽविदर्थस्य करणे । (२. ३. ५१)

जानातेरज्ञानार्थस्य करणे शेषत्वेन विवक्षिते षष्ठी स्यात् ।

भट्टिकाव्ये— VIII. 119.

जानीष्व प्रत्यभिज्ञानस्यातस्त्वमपि देवि ते ।

आस्ते भर्तेति मां दृष्ट्वा भर्तुर्दूतं प्रियं कपिम् ॥ 464 ॥

प्रत्यभिज्ञानस्य प्रत्यभिज्ञानेन । जानातेरवेदनार्थस्य करणे षष्ठी । जानीष्व ।
 अनन्तरकर्तव्येऽभिज्ञानदानादौ प्रवर्तकस्येत्यर्थः । प्रवृत्तिवचनो जानातिरविदर्थ इति
 काशिका । सुहितार्थे करणे षष्ठीविधायकं प्रमाणं नान्ति । 'पूरणगुण' (सू. 705)
 इति सूत्रेण करणे षष्ठ्यनुमीयते । 'नाग्निस्तृप्यति काष्ठानां नापगानां महोदधिः' ।

६१३ । अधीगर्थदयेशां कर्मणि । (२. ३. ५२)

एषां कर्मणि शेषे षष्ठी स्यात् । मातुः स्मरणम् । सर्पिषो दयनमीशनं वा ।

अस्मिन्नेव ग्रन्थे श्लो० 267. ते । षष्ठी । स्मरामि ।

चम्पूभारते— I. 80.

मन्दं मन्दमुपेत्य तत्र सदसो मत्पाण्डुपुत्राङ्कुराः

केति प्रेमपुरःप्रसारितकरः कुर्वन्ट्टालिङ्गनम् ।

स्पर्शस्पर्शमिमात्रिजाङ्गमिताभ्रातुः स्मरन्कौरव-

श्वचोतद्भिर्नयनाम्बुभिः स विदधे शोकं नदीमातृकम् ॥ 465 ॥

भ्रातुः । षष्ठी । स्मरन् ।

किरातार्जुनीये—XVIII. 38.

भवतः स्मरतां सदासने जयिनि ब्रह्ममये निषेदुषाम् ।
दहते भवञ्जीजसन्तर्ति शिल्बिनेऽनेकशिखाय ते नमः ॥ 466 ॥

भवतः स्मरतां भवन्तं ध्यायताम् ।

माषे—VI. 56.

इदमयुक्तमहो महदेव य-
द्वरतनोः स्मरयत्यनिलोऽन्यदा ।
स्मृतसयौवनसोष्मपयोधरान्
सतुहिनस्तु हिनस्तु वियोगिनः ॥ 467 ॥

वरतनोः । षष्ठी । स्मरयति ।

माषे—V. 50.

क्षिप्तं पुरो न जगृहे मुहुरिक्षुकाण्डं
नापेक्षते स्म निकटोपगतां करेणुम् ।
सस्मार वारणपतिः परिमीलिताक्ष-
मिच्छाविहारवनवासमहोत्सवानाम् ॥ 468 ॥

महोत्सवानाम् । षष्ठी । सस्मार ।

माषे—VIII. 64.

दिव्यानामपि कृतविस्मयां पुरस्ता-
दम्भस्तः स्फुरदरविन्दचारुहस्ताम् ।
उद्वीक्ष्य श्रियमिव काञ्चिदुत्तरन्ती-
मस्मार्पिञ्जलनिधिमन्थनस्य शौरिः ॥ 469 ॥

जलनिधिमन्थनस्यास्मार्पित् ।

भट्टिकान्ये—VIII. 123.

अदेवीह्वन्धुभोगानां प्रादेवीदात्मसम्पदम् ।
शतकृत्वस्तवैकस्याः स्मरत्यहो रवूत्तमः ॥ 470 ॥

तव स्मरति ।

भट्टिकाव्ये—VI. 53 .

आस्ते स्मरन् स कान्ताया हताया वालिना कपिः ।
वृषो यथोपसर्वाया गोष्ठे गोर्दण्डताडितः ॥ 471 ॥

कान्तायाः स्मरन् ।

भट्टिकाव्ये—VI. 12.

इहासिष्टाशयिष्ठेह सा सखेलमितोऽगमत् ।
अग्लासीत्संस्मरन्नित्थं मैथिल्या भरताप्रजः ॥ 472 ॥

मैथिल्याः । षष्ठी । संस्मरन् ।

अस्मिन्नेव ग्रन्थे श्लो० 247. गुरूणां तातपादानामुत्कण्ठमानोऽनर्थशङ्कया
सशोकं स्मरन्नित्यर्थः ।

भट्टिकाव्ये—III. 18.

सूतोऽपि गङ्गासलिलैः पवित्वा
सहाश्वमात्मानमनल्पमन्युः ।
ससीतयो राघवयोरधीयन्
श्वसन्कदुष्णं पुरमाविवेश ॥ 473 ॥

ससीतयोः सीतासहितयो राघवयोरधीयन् । रामलक्ष्मणौ सीतां च संस्मरन्नि-
त्यर्थः । इक् स्मरणे शतृ ।

भट्टिकाव्ये—XVIII. 38.

मूर्धजांस्स विलुञ्चन्ति कोशन्ति स्मातिविह्वलम् ।
स्माधीयन्त्युपकाराणां मुहुर्भर्तुः प्रमन्यु च ॥ 474 ॥

भर्तुश्चोपकाराणां मुहुर्धीयन्ति स्म ।

भट्टिकाव्ये—XVII. 10.

आर्लेन् वामं मृगाः कृष्णाः शस्त्राणां व्यस्मरन्भटाः ।
रक्तान्यष्टीवदक्लाम्यदक्लिद्यद्वाजिकुञ्जरम् ॥ 475 ॥

भटाः शस्त्राणां व्यस्मरन् ।

अस्मिन्नेव ग्रन्थे श्लो० 216. भवत्याः स्मरता रामेण ।

चम्पूरामायणे—IV. 44.

सुत्रामपुत्रारिशिलीमुखानां स्मृत्वा गणस्तत्र बलीमुखानाम् ।

अपामपारस्य निधेश्च पश्चादवाङ्मुखो वक्तुमवाङ्मुखोऽभूत् ॥ 476 ॥

शिलीमुखानां स्मृत्वा ।

भट्टिकाव्ये—VIII. 120.

रामस्य दयमानोऽसावध्येति तत्र लक्ष्मणः ।

उपास्कृषातां राजेन्द्रावागमस्येह मा त्रसीः ॥ 477 ॥

रामस्य दयमानोऽसौ लक्ष्मणस्तवाध्येति त्वां स्मारयतीत्यर्थः । उभयत्र षष्ठी ।

भट्टिकाव्ये—II. 33.

आत्मम्भरिस्त्वं पिशितैर्नराणां

फलेग्रहीन्हंसि वनस्पतीनाम् ।

शौवस्तिकत्वं विभवा न येषां

व्रजन्ति तेषां दयसे न कस्मात् ॥ 478 ॥

तेषां कस्मात् दयसे ।

अस्मिन्नेव ग्रन्थे श्लो० 404. तज्जीवितस्य दयमानमनाः ।

चम्पूरामायणे—II. 2.

ग—विदितमेव हि भवतां शिवतातिमेव मतिं दधानास्सुपथा संचरमाणाः प्राणिनां दयमानमानसा मानधना यशःसमार्जनजागरूका जनोपतापसमार्जनतत्पराः परां निर्वृतिमुपेत्य देवभूय गताः सर्वे नः पूर्वपुरुषा इति ॥ 479 ॥

प्राणिनां दयमानमानसाः ।

चम्पूरामायणे—IV. 16.

साधारणी क्षितिभृतां मृगयेति पूर्व-

मुक्ता त्वयैव जनसंसदि सत्यवादिन् ।

शास्त्रामृगीं तदिह मारय मां शरेण
को नाम राम मृगयुर्दयते मृगीणाम् ॥ 480 ॥

मृगीणां दयते ।

भट्टिकाव्ये—XV. 63.

स चापि रुधिरैर्मत्तः स्वेषामप्यदयिष्ट न ।
अग्रहीञ्चायुरन्येषामरुद्ध च पराक्रमम् ॥ 481 ॥

भट्टिकाव्ये—IX. 57.

न प्राणिषि दुराचार मायानामीशिषे न च ।
नेडिषे यदि काकुत्स्थं तमूचे वानरो वचः ॥ 482 ॥

मायानां नेशिषे न प्रभवसि । मयि माया न प्रभवन्तीत्यर्थः ।

*भट्टिकाव्ये—XVIII. 20.

ईष्टे धनानां यक्षेन्द्रो यमो दाम्यति राक्षसान् ।
तनोति वरुणः पाशमिन्दुर्नो दीयतेऽधुना ॥ 483 ॥

यक्षेन्द्रो धनानामीष्टे । स्वयमेव धनस्येशो भवति ।

भट्टिकाव्ये—XVIII. 15.

त्वमजानन्निदं राजन्नीडिषे स्म स्वविक्रमम् ।
दातुं नेच्छसि सीतां स्म विषयाणां च नेशिषे ॥ 484 ॥

विषयाणां शब्दादीनां नेशिषे स्म । विषयान्न जितवानसि ।

नैषधे—III. 79.

अनैषधायैव जुहोति तातः

किं मां कृशानौ न शरीरशेषाम् ।

ईष्टे तनूजन्मतनोस्स नूनं

मन्मणनाथस्तु नलस्तथापि ॥ 485 ॥

तनूजन्मतनोरात्मजशरीरस्येष्टे स्वामी भवतीत्यर्थः ।

शेषत्वस्याविवक्षितत्वाद् द्वितीया । किरातार्जुनीये—V. 14.

प्रहविमानगणानभितो दिवं

ज्वलयतौषधिजेन कृशानुना ।

मुहुरनुस्मरयन्तमनुक्षपं

तिपुरदाहमुमापतिसेविनः ॥ 486 ॥

तिपुरदाहं मुहुरनुस्मरयन्तम् ।

माघे—XX. 65.

निखिलामिति कुर्वन्धिराय

द्रुतचामीकरचारुतामिव वाम् ।

प्रतिघातसमर्थमस्त्रमग्ने-

रथ मेघंकरमस्मरन्मुरारिः ॥ 487 ॥

मुरारिः वारुणमस्त्रमस्मरत् ।

भट्टिकाव्ये—XXII 6.

द्रष्टामि प्रीतिमानारात्सखिभिः सह सेविताम् ।

सपक्षपातं किष्किन्धां पूर्वक्रीडां स्मरन्मुहुः ॥ 488 ॥

६१४ । कृञः प्रतियत्ने । (२. ३. ५३)

प्रतियत्नो गुणाधानम् । कृञः कर्मणि शेषे षष्ठी स्याद्गुणाधाने । एषो दकस्यो-
पस्करणम् । 'गन्धन' (सू. 2705) इत्यादिना आत्मनेपदम् । 'उपात्प्रतियत्न'
(सू. 2552) इत्यादिना युडागमः ।

भट्टिकाव्ये—VIII. 19.

कुलभार्यां प्रकुर्वाणमहं द्रष्टुं दशाननम् ।

यामि त्वरावान् शैलेन्द्र मा कस्यचिदुपस्कृथाः ॥ 489 ॥

कस्यचिन्मा उपस्कृथाः । अशनपानादिकमतिशयवन्ते मा कार्षीरित्यर्थः ।

अस्मिन्नेव ग्रन्थे श्लो० 477. रामलक्ष्मणाविहागमस्यागमनस्योपास्कृपातां प्रतियज्ञं कृतवन्तौ । आगमनस्य निश्चितत्वात्तस्यैव सुग्रीवसंख्येन गुणाधानम् । आगम-
स्येति षष्ठी ।

६१५ । रुजार्थानां भाववचनानामज्वरेः (२. ३. ५४)

भावकर्तृकाणां ज्वरिवर्जितानां रुजार्थानां कर्मणि शेषे षष्ठी स्यात् ।

भट्टिकाव्ये—VIII. 121.

रावणस्येह रोक्ष्यन्ति कपीनां भीरु विक्रमाः ।

नाथस्व धृत्या वैदेहि मन्योरुज्जासयात्मनः ॥ 490 ॥

कपीनां विक्रमाः । क्रमेभावे घञ् । कर्तारः । रावणस्य । कर्मणि षष्ठी ।
रोक्ष्यन्ति भङ्क्षयन्ति । रुजो भङ्ग इत्यस्मात् लट् ।

६१६ । आशिषि नाथः (२. ३. ५५)

आशीरर्थस्य नाथतेः शेषे कर्मणि षष्ठी स्यात् ।

अस्मिन्नेव ग्रन्थे श्लो० 490. धृत्यः । कर्मणि षष्ठी । नाथस्व । धैर्यमवल-
म्बस्वेत्यर्थः । ' आशिषि नाथः ' (वा. 910. सू. 2687) इत्यात्मनेपदम् ।

६१७ । जासिनिप्रहणनाटक्राथपिपां हिंसायाम् । (२. ३. ५६)

हिंसार्थानामेषां शेषे कर्मणि षष्ठी स्यात् । चौरस्योज्जासनम् । निप्रौ संहतौ
विपर्यस्तौ व्यस्तौ वा । चौरस्य निप्रहणनं प्रणिहणनं निहणनं प्रहणनं वा । ' नट
अवस्कन्दने ' चुरादिः । चौरस्योच्चाटनम् । चौरस्य क्राथनम् । वृषलस्य पेषणम् ।

अस्मिन्नेव ग्रन्थे श्लो० 490. आत्मनो मन्योः शोकस्य । कर्मणि षष्ठी ।

उज्जासय मन्युं हिन्धीत्यर्थः । ' जसु हिंसायामिति ' चौरादिको धातुः ।

माषे—I. 37.

निजौजसोज्जासयितुं जगद्द्रुहा-

मुपाजिहीषा न मदीतलं यदि ।

समाहितैरप्यनिरूपितस्ततः

पदं दृशः स्याः कथमीश मादशाम् ॥ 491 ॥

जगद्द्रुहां कंसादीनां उज्जासयितुं तान्दन्तुम् ।

अनर्घराषवे—II. 33.

कल्पान्तरुर्कशकृतान्तभयङ्करं मे

निप्रघ्नतः कतुविघातकृताममीषाम् ।

नीराक्षसां वसुमतीमपि कर्तुमद्य

. पुण्याहमङ्गलमिदं घनुरादधातु ॥ 492 ॥

कतुविघातकृताममीषां राक्षसानाम् । कर्मणि षष्ठी । निप्रघ्नतो मे ।

भट्टिकाव्ये—VIII. 122.

राक्षसानां मयि गते रामः प्रणिहनिष्यति ।

प्राणानामपणिष्टायं रावणस्त्वामिहानयन् ॥ 493 ॥

॥मो राक्षसानां प्रणिहनिष्यति । संघातविगृहीतविपर्ययग्रहणादिह विपर्यासः ।

भट्टिकाव्ये—II. 35.

धर्मोऽस्ति सत्य तव राक्षसाय-

मन्यो व्यतिस्ते तु ममापि धर्मः ।

ब्रह्मद्विषस्ते प्रणिहन्मि येन

राजन्यवृत्तिर्धृतकार्मुकेषु ॥ 494 ॥

ब्रह्मद्विषस्ते प्रणिहन्मि । ब्रह्मद्विषं त्वां हन्मीत्यर्थः ।

माषे—XIV. 82.

निप्रहन्तुममरेशविद्विषा-

मर्थितः स्वयमथ स्वयंभुवा ।

सम्प्रति श्रयति पुत्रतामयं

कश्यपस्य वसुदेवरूपिणः ॥ 495 ॥

अमरेशविद्विषां निप्रहन्तुम् । चैद्यादीन् हन्तुमित्यर्थः ।

किरातार्जुनीये—XIV. 60.

तपोबलेनैष विधाय भूयसी-

स्तनूरदृश्याः खिदिषृन्निरस्यति ।

अमुप्य मायाविहितं निहन्ति नः

प्रतीपमागत्य किमु स्वमायुधम् ॥ 496 ॥

नोऽस्माकं निहन्ति किमु । शेषे कर्मणि षष्ठी । नोऽस्मान्निहन्ति किमु ।

माघे—I. 40.

प्रवृत्त एव स्वयमुज्झितश्रमः

क्रमेण पेष्टुं भुवनद्विषामसि ।

तथापि वाचालतया युनक्ति मां

मिथस्त्वदाभाषणलोलुपं मनः ॥ 497 ॥

भुवनद्विषां पेष्टुम् । तान्हन्तुमित्यर्थः ।

शेषत्वाविवक्षया द्वितीया वा ।

भट्टिकान्ये—II. 34.

अधो द्विजान्देवयजीन्निहन्मः

कुर्मः पुरं प्रेतनराधिवासम् ।

धर्मो ह्ययं दाशरथे निजो नो

नैवाध्यकारिष्महि वेदवृत्ते ॥ 498 ॥

भट्टिकान्ये—VI. 102.

प्रियंवदोऽपि नैवाहं ब्रुवे मिथ्या परन्तप ।

सख्या तेन दशग्रीवं निहन्तासि द्विषन्तपम् ॥ 499 ॥

दशग्रीवं निहन्तासि । पूर्ववद् द्वितीया ।

भट्टिकान्ये—VIII. 20.

योऽपचक्रे वनात्सीतामधिचक्रे नयं हरिः ।

विकुर्वाणः स्वरानद्य बलं तस्य निहन्म्यहम् ॥ 500 ॥

द्वितीया ।

माघे—XIX, 103.

उद्धतान् द्विषतस्तस्य निघ्नतो द्वितयं षषुः ।

पानार्थे रुधिरं घातौ रक्षार्थे भुवनं शराः ॥ 501 ॥

उद्धतान्द्विषतः निघ्नतः ।

चम्पूरामायणे—VI, 37.

ग—देव कपिवलमखिलकुलाचलनिलयमनिलतनयेनाहूतं पुरुहूत इव पुलोमजाप-
हारिणमनुहादं रावणं रणे निहनिष्यसीति ॥ 502 ॥

६१८ । व्यवहृषणोः समर्थयोः । (२. ३. ५७)

शेषे कर्मणि षष्ठी स्यात् ।

अस्मिन्नेव ग्रन्थे श्लो० 493. रावणः प्राणानामपणिष्ट । प्राणाविक्रीतवा-
नित्यर्थः । पणेर्व्यवहारार्थाद्भुडि तड् । अस्तुत्यर्थत्वाद् 'गुप्भूप' (सू. 2303.)
इत्यादिना नायप्रत्ययः ।

६१९ । दिवस्तदर्थस्य । (२. ३. ५८)

युतार्थस्य क्रयविक्रयरूपव्यवहारार्थस्य च दिवः कर्मणि षष्ठी स्यात् । शतस्य
दीव्यति ।

अस्मिन्नेव ग्रन्थे श्लो० 470. रावणे बन्धुभोगानामदेवीत् । तानपि
विक्रीतवानित्यर्थः ।

६२० । विभाषोपसर्गे । (२. ३. ५९)

पूर्वयोगापवादः । शतस्य शतं वा प्रतिदीव्यति ।

अस्मिन्नेव ग्रन्थे श्लो० 470. आत्मसम्पदं स्वल्क्ष्मीं प्रादेवीत् विक्रीतवान् ।
वैकल्पिकी द्वितीया ।

६२२ । कृत्वोऽर्थप्रयोगे कालेऽधिकरणे । (२. ३. ६४)

कृत्वोऽर्थानां प्रयोगे कालवाचिन्यधिकरणे शेषे षष्ठी स्यात् । पञ्चकृत्वोऽहो
भोजनम् । अर्थग्रहणात्सुचप्रयोगेऽपि द्विरहो भोजनम् ।

अस्मिन्नेव ग्रन्थे श्लो० 470. रघूत्तमः एकस्याह्वः । कालवाचिन्यधिकरणार्थं षष्ठी । शतकृत्वः शतवारं तव स्मरति ।

नैषधे — VI. 41.

पुरः स्थितस्य कचिदस्य भूषा-
रत्नेषु नार्यः प्रतिबिम्बितानि ।

व्योमन्यदृश्येषु निजान्यपश्यन्

विस्मित्य विस्मित्य सहस्रकृत्वः ॥ 503 ॥

नार्योऽदृश्येषु नलस्य भूषारत्नेषु निजप्रतिबिम्बितानि व्योमनि, अकालवाचित्वात्सप्तमी, सहस्रकृत्वोऽपश्यन् ।

चम्पूभारते — II. 42.

मा भूत्वाशो युगपदिनि नो भीरुभिर्जातु पौरैः

पूर्वैर्लब्ध्वावसरमसकृत्प्रार्थनाभिः प्रकृतम् ।

एकैकस्मिन्नहनि वितरत्येकमेकं पुमांसं

नित्यं तस्मै बलिमिह जनस्तुङ्गमवस्य राशिम् ॥ 504 ॥

कृत्वोऽर्थप्रयोगाभावः दहनीति सप्तमी । ‘संख्याया’ (सू. 2085) इति कृत्वसुच् । ‘द्वित्रि’ (सू. 2086) इति सुच् ।

‘कालाध्वनोः’ (सू. 558) इति द्वितीया । अस्मिन्नेव ग्रन्थे श्लो० 218. क्षणमूचे । उक्तिप्रियया क्षणस्य कालस्य साकल्येन सम्बन्धात् क्षणमिति द्वितीया ।

६२३ । कर्तृकर्मणोः कृति । (२. ३. ६५)

कृद्योगे कर्तरि कर्मणि च षष्ठी स्यात् । कृष्णस्य कर्तुः कृतिः । जगतः कर्मणः कर्ता कृष्णः । ‘कृद्योगा च’ (वा. 1317. सू. 703) इति समासः ।

अस्मिन्नेव ग्रन्थे श्लो० 460. पुंसाम् । कर्तरि षष्ठी । अगमम् ।

भट्टिकाव्ये—VIII. 124.

तवोपशायिका यावद्राक्षस्यश्चेतयन्ति न ।

प्रतिसन्दिश्यतां तावद्भर्तुः शार्ङ्गस्य मैथिलि ॥ 505 ॥

तव शार्ङ्गस्येति यथाक्रमं षष्ठी ।

भट्टिकाव्ये—VII. 69.

ततो जलधिगम्भीरान्वानरान्प्रत्युवाच सा ।

इयं दानवराजस्य पूः सृष्टिर्विश्वकर्मणः ॥ 506 ॥

विश्वकर्मणः । कर्त्तरि षष्ठी । सृज्यत इति सृष्टिः । कर्मणि स्त्रियां क्तिन् ।

भट्टिकाव्ये—VI 72.

सख्यस्य तव सुग्रीव कारकः कपिनन्दनः ।

द्रुतं द्रष्टासि मैथिल्याः सैवमुक्त्वा तिरोऽभवत् ॥ 507 ॥

तव सख्यस्य । कर्मणि षष्ठी । कारकः । कपीनाम् । कर्मणि षष्ठी । नन्दनः कपिनन्दन इति समास । मैथिल्याः । कर्मणि षष्ठी । द्रष्टा ।

अस्मिन्नेव ग्रन्थे श्लो० 260. तस्य कार्तवीर्यस्य । कर्मणि षष्ठी । हन्तारम् ।

अस्मिन्नेव ग्रन्थे श्लो० 32. दिशामीशिता । ‘अधीगर्थ’ (सू. 613) इत्यादिना कर्मणि शेषे वा षष्ठी ।

चम्पूग्रामायणे—II. 80.

ग—विकर्तनकुरुस्य यदनुकूले गुणगणस्य यदनुगुणं यशोरूपस्य यदनुकूपं समाचारस्य यन्ममुचितं प्राचीनभाग्यस्य यद्योग्यं लोकगर्दणाय यदनुई श्रुतस्य वा यत्सदृशं तादृशमाशयं प्रकाशयन्ती भरतोपज्ञं विज्ञापना ॥ 508 ॥

उपज्ञायत इत्युपज्ञा । ‘आनश्चोपसर्गे’ (सू. 3283) इति कर्मण्यङ् । परतस्य । कृलक्षणा कर्त्तरि षष्ठी । भरतोपज्ञम् । ‘उपज्ञोपक्रम’ (सू. 824) इति नपुंसकत्वम् ।

अस्मिन्नेव ग्रन्थे श्लो० 371. भूतानामनभिद्रुहः । ‘कुध’ (सू. 576) इति कर्मसंज्ञायां भूतानामिति कर्मणि षष्ठी ।

भट्टिकाव्ये—VI. 79.

धारयैः कुसुमोर्माणां पारयैर्वाधितुं जनान् ।

शाखिभिर्वा हतो भूयो हृदयानामुदेजयैः ॥ 509 ॥

कुसुमोर्माणां हृदयानामिति कर्मणि षष्ठी ।

अम्मिन्नेव ग्रन्थे श्लो० 41. चेतसामिति कर्मणि षष्ठी । अनवनी ।

अम्मिन्नेव ग्रन्थे श्लो० 190. धातुरिति कर्नरि षष्ठी । सृज्यत इति सृष्टिः ।

कर्मणि क्तिन्प्रत्ययः ।

माघे—II. 9.

करदीकृतभूपालो भ्रातृभिर्जित्त्वरैर्दिशाम् ।

विनाप्यस्सदलंभृष्णुरिज्यायै तपसः सुतः ॥ 510 ॥

दिशां जित्त्वरैः ।

अस्मित्त्वेव ग्रन्थे श्लो० 63. कृत्रिमपत्रिपङ्क्तेः । कर्मणि षष्ठी । चिक्रि-
सया कमितुमिच्छया ।

भट्टिकाव्ये—VI. 78.

ध्वनीनामुद्रमैरेभिर्मधूनामुद्रयैर्भृशम् ।

आजिघ्रैः पुष्पगन्धानां पतङ्गैर्लोपिता वयम् ॥ 511 ॥

ध्वनीनां मधूनां पुष्पगन्धानाम् । कर्मणि षष्ठी ।

भट्टिकाव्ये—VI. 77.

पक्षिभिर्वितृदैर्यूनां शाखिभिः कुसुमोत्किरैः ।

अज्ञो यो यस्य वा नास्ति प्रियः प्रलो भवेन्न सः ॥ 512 ॥

यूनाम् । कुसुमानाम् । कर्मणि षष्ठी । कुसुमानामुत्किराः कुसुमोत्किरा इति
समासः ।

भट्टिकाव्ये—VI. 80.

ददैर्दुःखस्य माहम्भ्यो धायैरामोदमुत्तमम् ।

लिम्पैरिव तनोवार्तैश्चेतयस्साञ्ज्वलो न कः ॥ 513 ॥

दुःखस्य । कर्मणि षष्ठी । शेषत्वविवक्षायामेव षष्ठीविधानात् इह तद्विवक्षायां आमोदमिति कर्मणि द्वितीया । तनोः । कर्मणि षष्ठी ।

६२४ । उभयप्राप्तौ कर्मणि । (२. ३. ६६)

उभयोः कर्तृकर्मणोः प्राप्तिर्यस्मिन्कृति तत्र कर्मण्येव षष्ठी स्यात् । आश्चर्यो गवां दोहोऽगोपेन । गवामिति कर्मणि षष्ठी । दोहः कृत्प्रत्ययः । अगोपेन । कर्तरि तृतीया ।

भट्टिकाव्ये—VIII. 125.

पुरः प्रवेशमाश्वर्थं बुध्वा शाखामृगेण सा ।

चूडामणिमगिज्ञानं ददौ रामस्य संमतम् ॥ 514 ॥

शाखामृगेण कर्त्रा । पुरः । कर्मणि षष्ठी । प्रवेशम् । कृत् ।

भट्टिकाव्ये—IX. 127.

पुंसा भक्ष्येण बन्धूनामात्मानं रक्षितुं वधः ।

क्षमिष्यते दशस्येन क्त्येयं तव दुर्मतिः ॥ 515 ॥

पुंसा रामेण । कर्तरि तृतीया । बन्धूनां खरादीनाम् । कर्मणि षष्ठी । वधः । कृत् ।

वा० । स्त्रीप्रत्यययोरकाकारयोर्नियमः । (1513.)

भेदिका विभित्सा वा रुद्रस्य जगतः ।

वा० । शेषे विभाषा । (1513.)

स्त्रीप्रत्यय इत्येके । विचित्रा जगतः कृतिर्दरेर्दरिणा वा । केचिद्विशेषेण विभाषामिच्छन्ति । शब्दानामनुशासनमाचार्येणाचार्यस्य वा ।

अनर्घराघवे—II. 50.

तेजोमयं तमोमयमन्यतरस्यां तदेव दिक्चकम् ।

किमपि विचित्रा धात्रा सृष्टिरियं भुवनकोशस्य ॥ 516 ॥

भुवनकोशस्य ब्रह्माण्डस्य । कर्मणि षष्ठी । धात्रा । वैभाषिकी कर्तरि तृतीया । सृष्टिः । स्त्रियां क्तिन् ।

नैषधे—II. 61.

अथवा भवतः प्रवर्तना न कथं पिष्टमियं पिनष्टि नः ।

स्वत एव सतां परार्थतां ग्रहणानां हि यथा यथार्थता ॥ 517 ॥

प्रवर्तना प्रेरणा । व्यासश्रन्थो युच् । कृति स्त्रियाम् आकारान्तः प्रवर्तना-
शब्दः । अतो नायं नियमः । नोऽस्माकम् । कर्तरि षष्ठी । भवतः । कर्मणि षष्ठी ।

अनर्घराघवे—I. 10.

तमृषिं मनुष्यलोकप्रवेशविश्रामशाखिनं वाचााम् ।

सुरलोकादवतारप्रान्तरखेदच्छिदं वन्दे ॥ 518 ॥

शब्दानामनुशासनमाचार्येणाचार्यस्य वेतिवत् वाचामिति कर्तरि वैभाषिकी
षष्ठ्यस्तु । मनुष्यलोकस्येति कर्मणि षष्ठी । प्रवेशः । कृत् । अत्र समासः कृतः ।
'कर्मणि च' (सू. 708) इति सूत्रे या कर्मणि षष्ठी विहिता तस्याः षष्ठ्याः
समासनिषेधात् ।

चम्पूरामायणे—V. 25.

उपन्नवृक्षस्य परोक्षभावादुपेत्य पृथ्वीं सुचिरं लुठन्त्याः ।

नक्तंचरस्त्रीमुखकर्शितायाः सीतालतायास्त्रिजटा जटाभूत् ॥ 519 ॥

सीतालतायास्त्रिजटा जटाभूत् । सीतालतायाः । षष्ठी ।

नैषधे—III. 69.

नृपेण पाणिग्रहणे स्पृहेति

नलं मनः कामयते ममेति ।

आश्लेषि न श्लेषकवेर्भवत्याः

श्लोकद्वयार्थः सुधिया मया किम् ॥ 520 ॥

भवत्यास्तव सम्बन्धि । नृपेण कर्त्रा । पाणिग्रहणं पाणिपीडनम् । उभयप्राप्तौ
कर्मणि विवक्षितायाः षष्ठ्याः 'कर्मणि च' (सू. 708) इति निषेधेऽपि शेषे षष्ठीसमास
इति व्याख्यातम् । समासात्पूर्वं 'उभयप्राप्तौ कर्मणी'ति कर्मणि षष्ठ्यां समासकाले शेषे
षष्ठी कथम् । तस्मात् नृपेणेति कर्तरि तृतीया । भवत्याः इति कर्मणि षष्ठी ।
पाणिग्रहणं विवाहः कृत् इति मन्ये ।

६२५ । क्तस्य च वर्तमाने । (२. ३. ६७)

वर्तमानार्थस्य क्तस्य योगे षष्ठी स्यात् । ' न लोक ' (सू. 627) इति निषेधस्यापवादः । ' मतिबुद्धि ' (सू. 3089) इति वर्तमाने क्तः । ' केन च ' (सू. 706) इति केन षष्ठी न समस्यते ।

अस्मिन्नेव ग्रन्थे श्लो० 514. रामस्य संमतं रामेण संमन्यमानम् ।

माघे—XV. 14.

यदपूपुजस्त्वमिह पार्थ

शुरजितमपूजितं सत्ताम् ।

प्रेम विलसति महत्तद्दहो

दयितं जनः खलु गुणीति मन्यते ॥ 521 ॥

सतामपूजितं सद्भिरपूज्यमानम् ।

माघे—XVI 15.

विजितक्रुधमीक्षतामसौ

महतां त्वां महितं महीभृताम् ।

असकृज्जितसंयतं पुरो

मुदितः सप्रमदं महीपतिः ॥ 522 ॥

महीभृतां महितं पूज्यमानम् ।

किरातार्जुनीये—XI. 42.

न ज्ञातं तात यत्नस्य पौर्वापर्यममुष्य ते ।

शासितुं येन मां धर्मं मुनिभिस्तुल्यमिच्छसि ॥ 523 ॥

ते न ज्ञातम् । त्वया न ज्ञायते ।

किरातार्जुनीये—XII. 31.

किमुपेक्षसे कथय नाथ

न तव विदितं न किञ्चन ।

त्रातुमल्लमभयदाईसि न-

स्त्वयि मास शसति भवत्पराभवः ॥ 524 ॥

तव न विदितं त्वयाज्ञायमानम् ।

रघुवंशे—II. 16.

तां देवतापितृतिथिक्रियार्था-

मन्वग्ययौ मध्यमलोकपाठः ।

बभौ च सा तेन सतां मतेन

श्रद्धेव साक्षाद्विधिनोपपन्ना ॥ 525 ॥

सतां मतेन सद्भिः संमन्यमानेन ।

अस्मिन्नेव ग्रन्थे श्लो० 479. भवत्तां विदितमेव भवद्विज्ञायमानमेव ।

माघे—XV. 46.

विहितं मयाद्य सदसीद-

मपमृषितमच्युतार्चनम् ।

यस्म्य नमयतु स चापमयं

चरणः कृतः शिरसि सर्वभूभृताम् ॥ 526 ॥

यस्यापमृषितमतिक्षितमसोढमित्यर्थः । मृष तितिक्षायामिति धातोः कर्मणि क्तः ।
उपसर्गवशाद्विपरीतार्थता । चकाराद्वर्तमानार्थता । षष्ठी ।

६२६ । अधिकरणवाचिनश्च । (२. ३. ६७)

क्तस्य योगे षष्ठी स्यात् । इदमेषामासितं शयितं गतं भुक्तं वा । 'क्तोऽधि-
करणे च ध्रौव्यगतिप्रत्यवसानार्थेभ्यः' (सू. ३०८७) इत्यधिकरणे क्तः । 'अधिकरण-
वाचिना च' (सू. ७०७) इति क्तेन षष्ठी न समस्यते । नपुंसके भाव उपसंख्यानम्
इति षष्ठी शेषत्वविवक्षायाम् ।

भट्टिकाव्ये VII. 105.

निकुञ्जे तस्य वर्तित्वा रभ्ये प्रक्ष्वेदिताः परम् ।

मणिरत्नाधिशक्तिं प्रत्युदैक्षन्त तोयभिम् ॥ 527 ॥

अधिशेरतेऽत्रैत्यधिशयितमधिष्ठानम् इत्युक्तौ मणिरत्नाधिशयितमिति समास-
धिन्यः । तस्मात् 'अधिशीङ्स्थासां कर्म' (सू. 542) इति सकर्मकत्वात् अधि-
शयितः इति कर्मणि क्तः वक्तव्यः, मृगाध्यासितशाङ्खानीतिवत् ।

भट्टिकाव्ये— VIII, 126.

रामस्य शयितं भुक्तं जल्पितं हसितं स्थितम् ।

प्रक्रान्तं च मुहुः पृष्ठा हनूमन्तं व्यसर्जयत् ॥ 528 ॥

शेतेऽस्मिन्निति शयितं शयनस्थानम् । ध्रौव्येऽधिकरणे क्तः । भुङ्क्तेऽस्मिन्निति
भुक्तं भोजनस्थानम् । प्रत्यवमानार्थेऽधिकरणे क्तः । तिष्ठत्यस्मिन्निति स्थितं निवास-
स्थानम् । ध्रौव्येऽधिकरणे क्तः । प्रकामत्यस्मिन्निति प्रक्रान्तं चङ्गमणस्थानम् । गत्या-
मधिकरणे क्तः । एतद्योगे रामस्येति षष्ठी । जल्पितम् । हसितम् । नपुंसके
भावे क्तः । एतद्योगे नपुंसके भाव इति शेषे षष्ठी ।

मुकुन्दस्यासितमिदमिदं यातं रमापतेः ।

भुक्तमेतदनन्तस्येत्यूचुर्गोप्यो दिदृक्षवः ॥

भावे क्तप्रत्ययवत् अधिकरणे क्तप्रत्ययेऽपि नपुंसकम् ।

६२७ । न लांकाव्ययनिष्ठाखल्यर्थात्तृणाम् । (२. ३. ६९)

एषां प्रयोगे षष्ठी न स्यात् । लादेशः - कुर्वन् कुर्वाणो वा सृष्टि हरिः ।
उः - हरिं दिदृक्षुः, अलङ्कारिष्णुर्वा । उक्त - दैत्यान्घातुको हरिः ।

वा० । कमेरनिषेधः । (1519.)

लक्ष्म्याः कामुको हरिः । अव्ययम् - जगत्सृष्ट्वा । मुखं कर्तुम् । निष्ठा - विष्णुना
हता दैत्याः, दैत्यान्हतवान्विष्णुः । खल्यार्थाः - ईषत्करः प्रपञ्चो हरिणा । तृन् इति प्रत्या-
हारः । शत्रुशानचाविति तृशब्दादारभ्य तृनो आ नकारात् । ज्ञानन् - सोमं पवमानः ।
चानश् - आत्मानं मण्डयमानः । शत्रु - वेदमधीयन् । तृन् - कर्ता लोकान् ।

वा० । द्विषः शत्रुर्वा । (1522.)

मुरस्य मुरं वा द्विषन् । सर्वोऽयं कारकषष्ठ्याः प्रतिषेधः । शेषे षष्ठी तु
स्यादेव । ब्राह्मणस्य कुर्वन् । नरकस्य जिष्णुः ।

अस्मिन्नेव ग्रन्थे श्लो० 446. असौ हनुमान् दधदभिज्ञानम् । लप्रयोगे प्रतिषेधाद्द्वितीया । ल इति शानत्रादयो गृहीताः । दारुणं कर्म चिकीर्षुः । उकार-प्रश्लेषात्षष्ठ्याः प्रतिषेधः । भर्तुरन्तिकं गामुकोऽपि गमनशीलोऽपि । उकप्रयोगे षष्ठ्याः प्रतिषेधः ।

भट्टिकाव्ये—VIII. 128.

कृत्वा कर्म यथोद्दिष्टं पूर्वकार्याविरोधि यः ।

करोत्यभ्यधिकं कृत्यं तमाहुर्दूतमुत्तमम् ॥ 529 ॥

कृत्वेत्यभ्ययप्रयोगे षष्ठ्याः प्रतिषेधः ।

भट्टिकाव्ये—VIII. 129.

वैदेहीं दृष्टवान् कर्म कृत्वान्यैरपि दुष्करम् ।

यशो यास्याम्युपादाता वार्तामाख्यायकः प्रभोः ॥ 530 ॥

अहमद्य वैदेहीं दृष्टवान् । निष्ठाप्रयोगे प्रतिषेधः । अन्यैरपि दुष्करम् । खलप्रयोगे प्रतिषेधः । यश उपादाता । वृत्तन्तप्रयोगे प्रतिषेधः ।

नैषधे -- II. 6.

दधतो बहुशैवलक्ष्मतां

धृतरुद्राक्षमधुव्रतं खगः ।

स नलस्य ययौ करं पुनः

सरसः कोकनदभ्रमादिव ॥ 531 ॥

बहुशैवलक्ष्मतां दधतः । लटः शतृप्रत्ययः । लप्रयोगे प्रतिषेधः ।

अस्मिन्नेव ग्रन्थे श्लो० 327. मध्यं दधाना । लटः शानच् । पूर्ववत्प्रतिषेधः ।

भट्टिकाव्ये—II. 21.

विद्यामथैनं विजयां जयां च

रक्षोगणं क्षिप्नुमविक्षतात्मा ।

अध्यापिपद्गाधिसुतो यथाक्-

न्निघातयिष्यन् युधि यातुधानान् ॥ 532 ॥

यातुधानान् निघातयिष्यन् । हन्तेर्ष्यन्ताल्लुटः शतृप्रत्ययः । रक्षोगणं
क्षिप्नुम् । वनुप्रत्ययः । लप्रयोगात् कनोरुकारान्तत्वात्प्रतिषेधः ।

अस्मिन्नेव ग्रन्थे श्लो० ३१६. वाणान्दीव्यमानम् । 'दिवः कर्म च'
(सू. ५६२) इति करणस्य कर्मत्वम् । गदा अस्यमानम् । शात्रवान् निघ्नानम् ।
चानश् । लप्रयोगे प्रतिषेधः ।

भट्टिकाव्ये—VI. 139.

अहं तु शुश्रुवान्भ्रात्रा स्त्रियं मुक्तां कनीयसा ।

उपेयिवाननूचानैर्निन्दितस्त्वं लतामृग ॥ ५३३ ॥

स्त्रियमुपेयिवान् । लिटः कपुः । लप्रयोगे प्रतिषेधः ।

अस्मिन्नेव ग्रन्थे श्लो० ५०. मामिच्छुः । उपत्ययः ।

भट्टिकाव्ये—I. 20.

स शुश्रुवांस्तद्वचनं मुमोह

राजासहिष्णुः सुतविप्रयोगम् ।

अहंयुनाथ क्षितिपः शुभंयु-

रूचे वचस्तापसकुञ्जरेण ॥ ५३४ ॥

वचनं शुश्रुवान् । लिटः कपुः । लप्रयोगात्प्रतिषेधः । सुतविप्रयोग-
मसहिष्णुः । उकारान्तत्वात्प्रतिषेधः ।

अस्मिन्नेव ग्रन्थे श्लो० ३५२. भ्रामरं धयतीनि धारुम् । धेतो रुः ।

भट्टिकाव्ये—-I. 19.

आख्यन्मुनिस्तस्य शिवे समाधे-

र्विन्नन्ति रक्षांसि वने क्रतूस्तु ।

तानि द्विषद्वीर्यनिराकरिष्णु-

स्तृणेदु रामः सह लक्ष्मणेन ॥ ५३५ ॥

द्विषनां वीर्यं निराकरिष्णुः । इष्णुञ् । द्वितीया इति योषाविजायाश्च ॥ १. ।

चम्पूभारते—I. 20.

वेशन्तपङ्कविहृतेर्विनित्य सद्यः

प्रत्युद्यतां ध्वनिषु मत्सरिणां हयस्य ।

भूदार एव वनपोत्रवतामतानी-

भूदारशब्दमसहिष्णुरिवान्तमेषाम् ॥ 536 ॥

इष्णुञ्च ।

अस्मिन्नेव ग्रन्थे श्लो० 134. रम्भां तरुं परं जिष्णुः किमु । म्नुः ।

चम्पूभारते—V. 79.

दीनधीः स तपसा द्विमशैले

दृक्पथं पुरहराद्गृहयालोः ।

आददे वरमथो विजयौ द्वा-

वन्तरेण युधि पाण्डवरोधम् ॥ 537 ॥

दृक्पथं गृहयालोः । आलुञ्च ।

अस्मिन्नेव ग्रन्थे श्लो० 77. दन्दशूकान् राक्षसान् । जिघांमौ । उपत्ययः ।

भट्टिकाव्ये—VII. 24.

कम्रभिरावृतस्त्रीभिराशंसुः क्षेममात्मनः ।

इच्छुः प्रसादं प्रणमन् सुप्रीवः प्रावदन्नुपम् ॥ 538 ॥

क्षेममाशंसुः प्रसादमिच्छुः । उपत्ययः ।

भट्टिकाव्ये—II. 37.

जग्मुः प्रसादं मुनिमानसानि

दौर्वर्षुका पुष्पचयं बभूव ।

निर्व्याजमिज्या ववृते वचक्ष

भूयो बभाषे मुनिना कुमारः ॥ 539 ॥

पुष्पचयं वर्षुका । उक्त् ।

भट्टिकाव्ये— VI. 116.

प्रियंभावुकतां यातस्तं क्षिपन्त्योजने मृतम् ।

स्वर्गे प्रियंभविष्णुश्च कृत्तनं शक्तोऽप्यवाधयन् ॥ 540 ॥

मृतं तं क्षिपन् लादेशः । प्रियम्भावुकतां यातः । निष्ठा ।

भट्टिकाव्ये— VI. 115.

आढ्यङ्करणविक्रान्तो महिषस्य सुरद्विषः ।

प्रियङ्करणमिन्द्रस्य दुष्करं कृतवान् वधम् ॥ 541 ॥

वधं कृतवान् । निष्ठा ।

भट्टिकाव्ये— VII. 1.

ततः कर्ता वनाकम्पं ववौ वर्षाप्रभञ्जनः ।

नभः पूरयितारश्च समुन्नेमुः पयोधराः ॥ 542 ॥

वनाकम्पं कर्ता । तत्साधुकारी । तृन् । पयोधरा नभःपुरयितारः ।
पूर्ववत्तृन् ।

भट्टिकाव्ये— V. 10.

वृत्तस्त्वं पात्रेसमितैः खट्वारूढः प्रमादवान् ।

पानशौण्डः श्रियं नेता नात्यन्तीनत्वमुन्मनाः ॥ 543 ॥

श्रियमत्यन्तीनत्वं न नेता । तृन् ।

भट्टिकाव्ये — XVIII. 40.

दातुः स्थातुर्द्विषां मूर्ध्नि यष्टुस्तर्पयितुः पितृन् ।

युद्धामग्नविपन्नस्य किं दशास्यस्य शोचमि ॥ 544 ॥

पितृन् तर्पयिता । तृप् तृप्तौ चुरादिः । तृन् ।

भट्टिकाव्ये— X. 15.

घनगिरोन्द्रविलङ्घनशालिना

वनगता वनजद्युतिलोचना ।

जनमता ददृशे जनकात्मजा

तरुमृगेण तरुस्थलशायिनी ॥ 545 ॥

जनेन मता पतिव्रतेयमित्यवबुद्धा । भूते निष्ठायां रूपम् । कर्तरि तृतीया ।
 'कर्तृकरणे' (सू. 694) इति समासः । वर्तमाने कश्चेत् 'क्तस्य च वर्तमाने'
 (सू. 625) इति षष्ठी स्यात् । 'क्तेन च पूजायाम्' (सू. 706) इति समास-
 प्रतिषेधश्च स्यात् ।

माघे—VII. 49.

उपरिजतरुजानि याचमानां

कुशलतया परिरम्भलोलुपोऽन्यः ।

प्रथितपृथुशोधरां गृहाण

स्वयमिति मुग्धवधूमुदास दोर्भ्याम् ॥ 546 ॥

तरुजानि याचमानाम् । शानच् ।

अस्मिन्नेव ग्रन्थे श्लो० 212. विजयमिच्छुभिः । उपत्ययः ।

माघे—XIV. 46.

निर्गुणोऽपि बिमुखो न भूपते-

दानशौण्डमनसः पुरोऽभवत् ।

वर्षुकस्य किमपः कृनोन्नते-

रग्वुदस्य परिहार्यमूपरम् ॥ 547 ॥

अपो जलानि वर्षुकस्य वर्षणशीलस्य । उकञ् ।

माघे—XX. 39.

प्रकृतिं प्रतिपादुकैश्च पादैः

चकृपे भानुमतः पुनः प्रस्तुम् ।

तमसोऽभिभवाद्पास्य मूर्च्छा-

मुद जीवत्सहसैव जीवलोकः ॥ 548 ॥

प्रकृतिं स्वभावं प्रतिपादुकैः । उकञ् ।

माघे—XX. 69.

सवितुः परिभायुकैर्मरीची-

नचिराम्यक्तमतङ्गजाङ्गमाभिः ।

जलदैरभितः स्फुरद्विरुच्चै-

र्विदधे केतनतेव धूमकेतोः ॥ 549 ॥

सवितुर्मरीचीन् परिभावुकैः तिरस्कारकैः । उक्ञ् ।

अस्मिन्नेव ग्रन्थे श्लो० 140. कौबेरदिग्भागमपास्य । अव्ययप्रयोगात्प्रति-
षेधः । आगस्त्यं मार्गमवतीर्णः । निष्ठाप्रयोगात्प्रतिषेधः ।

माघे—XIV. 76.

गच्छतापि गगनाग्रमुच्चकै-

र्यस्य भूधरपरीयसांघिणा ।

क्रान्तकन्धर इवाबलो बलिः

स्वर्गभर्तुर्गगमत्सुबन्धताम् ॥ 550 ॥

गगनाग्रं गच्छता । शतृ । बलिः वैरोचनिः स्वर्गभर्तुरिन्द्रस्य । सुप्तेन बन्धन
इति सुबन्धः तस्य भावस्तत्ता तां अगमत् । खल्वत्ययः । कृद्योगलक्षणाया एव षष्ठ्या
निषेधात्स्वर्गभर्तुरिति शेषे षष्ठी ।

रघुवंशे—I. 72.

तस्मान्मुच्ये यथा तात संविधातुं तथाईसि ।

इक्ष्वाकूणां दुरापेऽर्थे त्वदधीना हि सिद्धयः ॥ 551 ॥

इक्ष्वाकूणां दुरापे । खल् । शेषे षष्ठी ।

रघुवंशे—XVI. 81.

तैलोक्यनाथप्रभवं प्रभावा-

त्कुशं द्विषामङ्कुशमस्त्रविद्वान् ।

मानोन्नतेनाप्यभिवन्द्य मूर्ध्ना

मूर्धाभिषिक्तं कुमुदो बभाषे ॥ 552 ॥

अस्त्रं विद्वान् अस्त्रविद्वान् । षष्ठीनिषेधाद्द्वितीया । 'द्वितीयाश्रित' (सू. 686) इत्यत्र गम्थादीनामुपसंख्यानान्, द्वितीयेति योगविभागाद्वा समासः ।

चम्पूरामायणे—II. 1.

गच्छता दशरथेन निर्वृतिं

भूभुजामसुलभां मुजाबलात् ।

मानुलस्य नगरे युधाजितः

स्थापितौ भरतलक्ष्मणानुजौ ॥ 553 ॥

निर्वृतिं गच्छता । शतृ । भृशुजामसुलभाम् । खल् । शेषे षष्ठी ।

भट्टिकाव्ये—VII. 38.

सदोद्धारसुगन्धीनां फलानामलमाशिताः ।

उत्कारेषु च धान्यानामनभीष्टपरिमहाः ॥ 554 ॥

फलानामाशिताः । आशितशब्दस्य सुद्वितीयात्त्वात् 'पूरण' (मृ. 705) इत्यादिना षष्ठीसमासप्रतिषेधः । एतस्मादेव ज्ञापकारकरणे षष्ठी इति मल्लिनाथः । फलानामाशितः फलान्याशितः । माषाणामश्रीयादितिवत् शेषे षष्ठी । कृद्योगषष्ठ्याः प्रतिषेधः ।

अस्मिन्नेव ग्रन्थे श्लो० 292. अग्रजस्यानुकुर्वन्तः । शेषे षष्ठी ।

नैषधे—II. 29.

सदृशी तव शूर सा परं

जलदुर्गस्थमृणालजिद्भुजा ।

अपि मित्रजुषां सरोरुहां

गृह्यालुः करलीलया श्रियः ॥ 555 ॥

सरोरुहां श्रियः करलीलया गृह्यालुः । आलुच् ।

चम्पूभारते—V. 29.

प्रार्थ्यमानपददर्शनं चिरा-

त्पश्यतः पथि भवन्तमग्रजम् ।

विस्मयाम्बुनिधिरेष मेऽधुना

वीरवर्थं भवतापि दुस्तरः ॥ 556 ॥

खल् । भवतापि दुस्तरः । भवतापीति कर्तरि तृतीया ।

किरातार्जुनीये—II. 2.

यद्वोचत वीक्ष्य मानिनी

परितः स्नेहमयेन चक्षुषा ।

अपि वागाधिपस्य दुर्वचं

वचनं तद्विदधीत विस्मयम् ॥ 557 ॥

वागाधिपस्य बृहस्पतेरपि दुर्वचं वक्तुमशक्यम् । शेषे षष्ठी ।

भट्टिकाव्ये—VII. 17.

नावैत्याप्यायितारं किं कमलानि रविं कपिः ।

दापितारं दिनारम्भे निग्न्तध्वान्तमेचयम् ॥ 558 ॥

कमलान्याप्यायितारं साधु वर्धयन्तम् । तृन् ।

भट्टिकाव्ये—VII. 18.

अतीते वर्षुके काले प्रमत्तः स्यायुको गृहे ।

गामुको ध्रुवध्वानं सुग्रीवो वालिना गतम् ॥ 559 ॥

वालिना गतम् । निष्ठा । अध्वानं गामुकः साधु गन्ता । उक्त् ।

नैषधे—V. 102.

शुद्धवंशजनितोऽपि गुणस्य

स्थाननामनुभवन्नपि शक्रः ।

क्षिप्नुरेनमृजुमाधु सपक्षं

सायकं धनुरिवाजनि वक्रः ॥ 560 ॥

शक्रः एनं नलं सायकं जनुरिव क्षिप्नुः । क्लृप्त्ययः ।

वा० । कमेरनिषेधः (1519.)

लक्ष्म्याः कामुको हरिः ।

नैषधे—I. 108.

पयोनिनीनाभ्रमुकामुकावली-

रदाननन्तोरगपुच्छमुच्छवीन् ।

जलार्धरुद्धस्य तटान्तभूमिदो

मृणालजालस्य मिषाद्भार यः ॥ 561 ॥

अभ्रम्वाः कामुक इति षष्ठीममासः ।

वा० । द्विषः शतुर्वा । (1522.)

वैकल्पिकः षष्ठीप्रतिषेधः ।

माघे—II. 1.

इयक्षमाणेनाहृतः पार्थेनाथ द्विषन्मुग्धम् ।

अभिवैद्यं प्रतिष्ठासुरासीत्कार्यद्वयाकुलः ॥ 562 ॥

मुग्धं द्विषन् ।

६२८ । अकेनोर्भविष्यदाधमर्णयोः । (२. ३. ७०)

भविष्यत्यकस्य भविष्यदाधमर्णयोर्येनश्च योगे षष्ठी न स्यात् । सतः पालको-
ऽवतरति । व्रजं गामी । शतं दायी ।

‘तुमुन्प्सुलौ’ (सू. ३175) इति भविष्यदर्थे ष्वल् । ‘ भविष्यति गम्यादयः’
(सू. ३171) इति भविष्यदर्थे इनिः । ‘ आवश्यकधाधमर्णय’ (सू. ३३11) इति
णिनिः ।

अस्मिन्नेव ग्रन्थे श्लो० 530. प्रभोवार्तामाख्यायकः । आख्यास्यन् ।
भविष्यदर्थे ष्वल् ।

अस्मिन्नेव ग्रन्थे श्लो० 384. मित्तकार्याणि कारकाः। करिष्यन्तः । पूर्व-
वत् ष्वल् ।

माघे—VI. 7.

रतिपतिप्रहितेव कृतक्रुधः

प्रियतमेषु वधूरनुनायिका ।

बकुलपुष्परसासवपेशल-

ध्वनिरगान्निरगान्मधुपावलिः ॥ 563 ॥

कृतक्रुधो वधूरनुनायिकानुनेप्यन्ती । पूर्ववत् ष्वल् ।

चम्पूभारते—V. 84.

एतानि याचकमिह द्विजवेषगूढं

मा लूषकामममराधिपतिं कृथास्त्वम् ।

आज्ञापथात्स्खलसि चेदणुमात्रमसा-

द्वध्यो भविष्यसि सुखेन रणे रिपूणाम् ॥ 564 ॥

एतानि याचकं याचिष्यमाणम् । पूर्ववत् ष्वुल् ।

चम्पूभारते—VI. 21.

विमतानपि तैर्जित्वा विवाममिव दायकः ।

अक्षेष्वाकुरुतावृत्तिमवनीन्द्रेण धर्मभूः ॥ 565 ॥

धर्मभूः विवासं दायक इव वितरिष्यमाण इव । पूर्ववत् ष्वुल् ।
'ष्वुल्लृचौ' (सू. 2895) इत्यत्र तु न षष्ठीप्रतिषेधः ।

असिन्नेव ग्रन्थे श्लो० 507. सुग्रीवस्तव मग्न्यस्य कारकः । कर्मणि षष्ठी ।
चम्पूभारते—II. 65.

धर्मभूरथ सहोदरैः समं

धौम्यमध्वनि समीक्ष्य विश्रनम् ।

प्राणिनामयमर्हिसकोऽपि सन्

पादपीडनममुष्य कृतवान् ॥ 566 ॥

प्राणिनामयमर्हिसकोऽपि । कर्मणि षष्ठी ।

किरातार्जुनीये—IV. 9.

कपोलसंश्लेषि विलोचनत्विषा

विभूषयन्तीमवतेसकोत्पलम् ।

सुतेन पाण्डोः कलमस्य गोपिकां

निरीक्ष्य मेने शरदः कृतार्थता ॥ 567 ॥

कलमस्य गोपिकाम् । कर्मणि षष्ठी ।

माघे—II. 98.

ये चान्ये कालयवनसाल्वरुक्मिद्रुमादयः ।

तमस्त्वभावास्तेऽप्येनं प्रदोषमनुयायिनः ॥ 568 ॥

कालयवनादय एनं चैद्यं अनुयायिनः अनुयास्यन्तः । ' भविष्यति
गम्यादयः' (सू. 3171) इति णिनिः ।

नैषधे—VI. 99.

साधोरपि स्वः खलु गामिताधो-
 गमी न तु स्वर्गमितः प्रयाणे ।
 इत्यायती चिन्तयतो हृदि द्वे
 द्वयोरुदकः किमु शर्करे न ॥ 569 ॥

स्वर्ग गमी । स्वर्गं गमिष्यति । पूर्ववर्णिनिः ।

रघुवंशे—XVII. 8.

तद त्मसम्भवं राज्ञे मन्त्रिवृद्धाः समादधुः ।
 स्मरन्तः पश्चिमामाज्ञां भर्तुः संग्रामयायिनः ॥ 570 ॥

सङ्ग्रामयायिनः संग्रामं यास्यतः । आवश्यकार्थे णिनिः ।

नैषधे—V. 92.

दानपात्रमधमर्णमिहैक-
 ग्राहि कोटिगुणितं दिवि दायि ।
 साधुरेति सुकृतैर्यदि कर्तुं
 पारलौकिककुसीदमसीदत् ॥ 571 ॥

कोटिगुणितं दायि । आध्रमर्ण्ये णिनिः ।

६२९ । कृत्यानां कर्तरि वा । (२. ३. ७१)

षष्ठी वा स्यात् । मया मम वा सेव्यो हरिः । कर्तरीति किम् । गेयो माध्वकः
 साम्नाम् । 'भव्यगेय' (सू. 2894) इति कर्तरि यद्विधानात् अर्नामहितं कर्म ।

भट्टिकाव्ये—VI. 48.

लभ्या कथं नु वैदेही शक्यो द्रष्टुं कथं हरिः ।
 सङ्घः कथं वियोगश्च गद्यमेतत्त्वया मम ॥ 672 ॥

एतत्सर्वं त्वया मम गद्यं वाच्यम् । त्वयेति कर्तरि तृतीया । ममेति शेषत्व-
 चिन्नायां कर्मणि षष्ठी ।

भट्टिकाव्ये—VI. 51.

ऋश्यमूकेऽनवद्योऽस्ति पप्यभ्रातृवधः कपिः ।

सुग्रीवो नाम वर्योऽसौ भवता चारुविक्रमः ॥ 573 ॥

अगौ सुग्रीवो भवता वर्यः । मितत्वेनाप्रतिबन्धं वरणीय इत्यर्थः । स्त्रियामस्य निपातनात्पुंसि प्रयोगः कवेः स्वातन्त्र्यात् । यद्वा वार्य इति प्यदन्तपाठः प्रत्युदाहरणार्थः ।

भट्टिकाव्ये—VIII. 130.

राक्षसेन्द्रस्य संरक्ष्यं मया लव्यमिदं वनम् ।

इति संचिन्त्य सदृशं नन्दनस्याभनक् कपिः ॥ 574 ॥

राक्षसेन्द्रस्य संरक्ष्यम् । विकल्पात्कर्तरि षष्ठी । इदं वनं मया लव्यं द्वेषम् । विकल्पात्कर्तरि तृतीया ।

भट्टिकाव्ये—VI. 57.

नाखेयः सागरोऽप्यन्यस्तस्य सद्भृत्यशालिनः ।

मन्युस्तस्य त्वया मार्ग्यो मृज्यः शोकश्च तेन ते ॥ 575 ॥

तस्य सुग्रीवस्य । कर्तरि षष्ठी । अन्यः सागरोऽपि नाखेयः । अपि तु खननीय एव । तस्य मन्युः, त्वया कर्तरि तृतीया, मार्ग्यः ।

भट्टिकाव्ये—IX. 12.

मायानामीश्वरास्तेऽथ शस्त्रहस्ता रथैः कपिम् ।

प्रत्याववृत्तिरे हन्तुं हन्तव्या मारुतेः पुनः ॥ 576 ॥

शस्त्रहस्ता मारुतेः, कर्तरि षष्ठी । हन्तव्याः ।

६३० । तुल्यार्थैरतुलोपमाभ्यां तृतीयान्यतरस्याम् । (२. ३. ७२)

तुल्यार्थैर्योगे तृतीया वा स्यात्पक्षे षष्ठी । तुल्यः सदृशः समो वा कृष्णस्य कृष्णेन वा । अतुलोपमाभ्यां किम् । तुला उपमा वा (एतौ सदृशवाचिनौ) कृष्णस्य नास्ति । न तृतीया । सादृश्ये तु तृतीयैव न षष्ठी ।

अस्मिन्नेव ग्रन्थे ग० 508. श्रुतस्य यत् सदृशम् ।

चम्पुभारते—XII. ३३.

दिगन्तरलुठरकीर्तिरनन्तकविकुञ्जरः ।

प्राणैस्तुल्यं सरस्वत्याः प्राणैषीच्चम्पुभारतम् ॥ ५७७ ॥

सरस्वत्याः प्राणैः । तृतीया । तुल्यं सदृशम् ।

अस्मिन्नेव ग्रन्थे श्लो० ५५५. सा दमयन्ती तव, षष्ठी, सदृशी ।

नैषधे—IV. २१.

हृदयदत्तमरोरुहया तया

क सदृशस्तु वियोगनिमग्नया ।

प्रियधनुः परिरभ्य हृदा रतिः

किमनुमर्तुमशेत चितार्चिषि ॥ ५७८ ॥

तया दमयन्त्या । तृतीया । सदृक् सदृशी कास्तु ।

अस्मिन्नेव ग्रन्थे श्लो० ५७४. नन्दनस्य सदृशं, तेन तुल्यम् ।

अस्मिन्नेव ग्रन्थे श्लो० १११. तस्याः सीतायाः समा न ।

रघुवंशे—XI. ५३.

तौ समेत्य समये स्थितावुभौ

भूपती वरुणवासवोपमौ ।

कन्यकातनयकौतुकक्रियां

स्वप्रभावसदृशीं वितेनतुः ॥ ५७९ ॥

वरुणवासवावुपमा यशोन्तौ । षष्ठी । अतुलोपमाभ्यामिति तृतीयानिवेधः ।

स्वप्रभावस्य स्वप्रभावेन वा सदृशीमिति समासः ।

रघुवंशे—II. ९.

विस्तृष्टपार्श्वानुचरस्य तस्य

पार्श्वद्रुमाः पाशभृता समस्य ।

उदीरयामासुरिवोन्मदाना-

मालोकशब्दं वयसां विरावैः ॥ ५८० ॥

पाशभृता, तृतीया । समस्य ।

कुमारसम्भवे—V. ३४.

अपि त्वदावर्जितवारिसंभृतं

प्रवालमासामनुबन्धि वीरुषाम् ।

चिरोज्झितालक्तकपाटलेन ते

तुलां यदारोहति दन्तवाससा ॥ ५८१ ॥

दन्तवाससा । तृतीया । तुलां सादृश्यम् । तुलाशब्दस्य सादृश्यवाचित्वात् तद्योगे अतुलोपमाभ्यामिति न तृतीयाप्रतिषेधः । अत्र सूत्रे सदृशवाचिन एव ग्रहणात् ।

अस्मिन्नेव ग्रन्थे श्लो० २८३. शम्भुना, तृतीया । स्फुटोपमं, स्फुटमुपमा यस्य तम् । सादृश्यवाचित्वात् तृतीया ।

चम्पूभारते—IV. २९.

दिग्धे सन्तमसैः सान्द्रैर्दिशापदिशचत्वरे ।

सर्वाः प्रजास्तदा राज्ञा समास्क्षन् दृशा तुलाम् ॥ ५८२ ॥

राज्ञा तुलां सादृश्यम् ।

६३१ । चतुर्थी चाशिष्यायुष्यमद्रभद्रकुशलसुखार्थहितैः । (२. ३. ७३)

एतदर्थैर्योगे चतुर्थी वा स्यात्, पक्षे षष्ठी आशिषि । आयुष्यं चिरं जीवितं कृष्णाय कृष्णस्य वा भूयात् । एवं मद्रं भद्रं कुशलं निरामये सुखं शम् अर्थः प्रयोजनं हितं पथ्यं वा भूयात् । आशिषि किम् । देवदत्तस्यायुष्यमस्ति ।

भट्टिकाव्ये—VIII. १३१.

राघवाभ्यां शिवं दृत्तस्तयोरहमिति ब्रुवन् ।

हितो भवज्जि रामस्य कः किं ब्रूतेऽत्र राक्षसः ॥ ५८३ ॥

राघवाभ्यां शिवमस्तु । रामस्य हितः । षष्ठीचतुर्थी ।

माघे—XVI. ४१.

कुशलं खलु तुभ्यमेव त-

द्वचनं कृष्ण यदभ्यधामहम् ।

उपदेशपराः परेष्वपि

स्वविनाशाभिमुखेषु साधवः ॥ 584 ॥

तुभ्यमेव कुशलम् । वैकल्पिकी चतुर्थी ।

चम्पूरामायणे— V. 26.

ग—तदनन्तरं समन्तात्परिसारितनयना जनकनयना तस्यां शाखायां शाखा-
मृगमुद्रीक्ष्य दुःस्वप्नबुद्ध्या चकितहृदया सलक्षणाय रामाय भर्त्रे भद्रमाशंसमाना
जनमिमं दुरापस्वार्प स्वप्नः कथमाप्नुयादिति विचिन्त्य मायया समायातो नैर्ऋत इति
बुद्ध्या तस्मान्मारुतपुत्रात्तास ॥ 585.

रामाय चतुर्थी । भद्रम् ।

६३२ । आधारोऽधिकरणम् । (१. ४. ४५)

आधारोऽधिकरणसंज्ञः स्यात् ।

६३३ । सप्तम्यधिकरणे च । (२. ३. ३६)

अधिकरणे सप्तमी स्यात् । चकाराद्दृगन्तिकार्थेभ्यः ।

अस्मिन्नेव ग्रन्थे श्लो० 270. मया साकं सौधे, सप्तमी, आस्व ।

अस्मिन्नेव ग्रन्थे श्लो० 444. समुद्रस्य नानभ्याशे । सप्तमी ।

रघुवंशे—II. 54.

कथं नु शक्योऽनुनयो महर्षेर्विश्राणनादन्यपयस्विनीनाम् ।

इमामनूनां सुरभेरेवेहि रुद्रौजसा तु प्रहृतं त्वयास्याम् ॥ 586 ॥

अस्यां सप्तमी ।

भट्टिकाव्ये— V. 42.

चिरकालोषितं जीर्णं कीटनिष्कृषितं धनुः ।

किं चित्रं यदि रामेण भग्नं क्षत्रियकान्तिके ॥ 587 ॥

अन्तिके इति सप्तमी ।

वा० । क्तस्येन्विषयस्य कर्मण्युपसंख्यानम् । (1485.)

अधीती व्याकरणे । अधीतमनेनेति विग्रहे ' इष्टादिभ्यश्च ' (सू. 1888) इति कर्तरीनिः ।

भट्टिकाव्ये -- XII. 14.

शक्तैः सुहृद्भिः परिदृष्टकार्यै-

राम्नातिभिर्नातिषु बुद्धिमद्भिः ।

युष्मद्विधैः सार्धमुपायविद्भिः

सिध्यन्ति कार्याणि सुमन्त्रितानि ॥ 588 ॥

नीतिषु । कर्मणि सप्तमी । आम्नातिभिः कर्तरीनिः ।

भट्टिकाव्ये—III. 52.

कृती श्रुती वृद्धमतेषु धीमां-

स्त्वं पैतृकं चेद्वचनं न कुर्याः ।

विच्छिद्यमानेऽपि कुले परस्य

पुंसः कथं स्यादिह पुत्रकाम्या ॥ 589 ॥

वृद्धमतेषु ज्ञानवृद्धाचारेषु । कर्मणि सप्तमी । श्रुतमनेन श्रुती कृतमनेन कृती ।

तेषां श्रोतानुष्ठाता चेत्यर्थः । इष्टादित्वात्कर्तरि इनिः ।

भट्टिकाव्ये -V. 79.

अध्वरेष्विष्टिनां पाना पूर्ती कर्मसु सर्वदा ।

पितुर्नियोगाद्वाज्जत्वं हित्वा योऽभ्यगमद्वनम ॥ 590 ॥

इष्टमेभिरिति इष्टिनो यज्वानः । कर्तरीनिः । अध्वरेषु । कर्मणि सप्तमी ।

पूर्तमनेनेति पूर्ती । पूर्ववदिनिः । कर्मसु । पूर्ववत्सप्तमी ।

वा० । साध्वसाधुप्रयोगे च । (1486.)

साधुः कृष्णो मातरि । असाधुर्मातुले ।

वा० । निमित्तात्कर्मयोगे । (1490.)

निमित्तमिह फलम् । मीमाण्डकोशः । पुष्करको गन्धमृगः ।

चर्मणि द्वीपिनं हन्ति दन्तयोर्हन्ति कुञ्जरम् ।

केशेषु चमरीं हन्ति सीम्नि पुष्कलको हतः ॥ (इति भाष्यम्)

ग्धुवंशे—XIII. 43.

एषोऽक्षमालावल्यं मृगाणां

कण्डूयितारं कुशसूचिलावम् ।

सभाजने मे भुजमूर्ध्वबाहुः

सव्येतरं प्राध्वमितः प्रयुङ्क्ते ॥ 591 ॥

एष दक्षिणं भुजं मे सभाजने समानननिमित्ते । सप्तमी ।

६३४ । यस्य च भावेन भावलक्षणम् । (२. ३. ३७)

यस्य क्रियया क्रियन्तरं लक्ष्यते ततः सप्तमी स्यात् । गोषु दुर्बमानासु गतः ।

मट्टिकाव्ये—VIII. 112.

असंप्राप्ते दशग्रीवे प्रविष्टोऽहमिदं वनम् ।

तस्मिन्प्रतिगते द्रष्टुं त्वामुपाक्रंस्यचेनित्तं ॥ 592 ॥

दशग्रीवेऽसंप्राप्ते सति अहमिदं वनं प्रविष्टः । तस्मिन्प्रतिगते सति त्वां द्रष्टुमुपाक्रंसि ।

६३५ । षष्ठी चानादरे । (३. ३. ३८.)

अनादरे षष्ठीसप्तम्यौ स्तः । रुदति रुदतो वा प्रावाजीत् । रुदन्तं पुत्रादिक-
मनादृत्य संन्यस्तवानित्यर्थः ।

मट्टिकाव्ये—VIII. 113.

तस्मिन्वदति रुष्टोऽपि नाकार्षं देवि विक्रमम् ।

अविनाशाय कार्यस्य विचिन्वानः परापरम् ॥ 593 ॥

तस्मिन्वदति रुष्टोऽपि विक्रमं नाकार्षम् । तं तथा वदन्तमनादृत्य विक्रमं
नाकार्षमित्यर्थः ।

नैषधे—I. 106.

लतावलास्यकलागुरुस्तरु-

प्रसूनगन्धोत्करपश्यतोहरः ।

असेवतामुं मधुगन्धवारिणि

प्रणीतलीलाप्लवनो वनानिलः ॥ 594 ॥

पश्यतोहरः । पश्यन्तमनादृत्य हरः । प्रसह्यापहर्तेत्यर्थः । अनादरे षष्ठी ।

‘वाग्दिग्’ (सू. 979) इत्यलुक् ।

माघे—XV. 34.

मृगविद्विषामिव यदित्थमजनि मिपतां पृथामुतैः ।

अस्य वनशुन इवापचितिः परिभाव एष भवतां भुवोऽधिपाः ॥ 595 ॥

भवतां मिपतां भवत्सु मिपत्सु । मिपतो युष्माननादृत्येत्यर्थः ।

माघे—XIII. 46.

अतियाति नः सतृप एष चक्षुषो

हरिरित्यखिद्यत नितम्बिनीजनः ।

न विवेद यः सततमेनमीक्षते

न वितृष्णतां व्रजति खल्वसावपि ॥ 596 ॥

चक्षुषः सतृपः । चक्षुषि सतृपि सति । तदनादृत्येत्यर्थः ।

६३६ । स्वामीश्वराधिपतिदायादमाक्षिप्रतिभ्रप्रमृतैश्च । (२. ३. ३०.)

एतैः सप्तभियोगे षष्ठीसप्तम्यौ स्तः । गवां गोषु वा स्वामी । गवां गोषु वा प्रसूतः । गा एवानुभवितुं जात इत्यर्थः ।

भट्टिकान्ये—VIII. 114.

वानरेषु ऋषिः स्वामी नरेष्वधिपतेः सखा ।

जातो रामस्य मुग्धीवस्ततो दूतोऽहमागतः ॥ 597 ॥

वानरेषु स्वामी । वानराणामीश्वरः । नरेष्वधिपतेः नराणामिन्द्रस्य ।

विकल्पस्सप्तमी ।

भट्टिकाव्ये— VIII. 115.

ईश्वरस्य निशाटानां विलोक्य निखिलां पुरीम् ।

कुशलोऽन्वेषणस्याहमायुक्तो दूतकर्मणि ॥ 598 ॥

निशाटानामीश्वरस्य निखिलां पुरीं विलोक्य । निशाटानामिति षष्ठी ।

अस्मिन्नेव ग्रन्थे श्लो० 536. मायानामीश्वराः । षष्ठी ।

भट्टिकाव्ये— V. 87.

निर्लङ्को विमदः स्वामी धनानां हृतपुष्पकः ।

अध्यास्तेऽन्तर्गिरं यस्मात्कस्तं नावैति कारणम् ॥ 599 ॥

धनानां स्वामी । षष्ठी ।

अनर्घराघवे— III. 25.

यद्गौतस्य प्रथमपुरुषस्तेजसामीश्वरोऽयं

येषां धर्मप्रवचनगुरुर्ब्रह्मवादी वसिष्ठः ।

ये वर्तन्ते तव च हृदये सुष्ठुसंबन्धयोग्या-

स्ते राजानो मम पुनरसौ दारुणः शुक्रसेतुः ॥ 600 ॥

तेजसामीश्वरः । षष्ठी ।

६३७ । अयुक्तकुशलभ्यां चासेवायाम् । (२. ३. ४०)

आभ्यां योगे षष्ठीसप्तम्यौ स्तः तादृशेऽर्थे । आयुक्तो व्यापारितः । आयुक्तः कुशलो वा हरिपूजने हरिपूजनस्य वा ।

अस्मिन्नेव ग्रन्थे श्लो० 598. अन्वेषणस्य कुशलोऽन्वेषणे निपुणः । दूतकर्मणयायुक्तो व्याप्तोऽहम् । षष्ठीसप्तम्यौ ।

६३८ । यतश्च निर्धारणम् । (२. ३. ४१)

यतः जातिगुणक्रियासंज्ञाभिः समुदायादेकदेशस्य पृथकरणं निर्धारणं ततः षष्ठीसप्तम्यौ स्तः । नृणां नृपु वा ब्राह्मणः श्रेष्ठः । गवां गोषु वा कृष्णा बहुक्षीरा । गच्छतां गच्छसु वा धावन् शीघ्रः । छात्राणां छात्रेषु वा मैत्रः पटुः ।

भट्टिकाव्ये— VIII.116.

दर्शनीयतमाः पश्यन् स्त्रीषु दिव्यास्वपि स्त्रियः ।

मातो व्याल्लतमान्वयस्यन् भुजङ्गेभ्योऽपि राक्षसान् ॥ 601 ॥

स्त्रीषु मध्ये दर्शनीयतमाः । दर्शनीयतमस्त्वगुणेन पृथक्करणान्निर्धारणे सप्तमी ।

अस्मिन्नेव ग्रन्थे श्लो० 28. सर्वतेजस्सु सर्वतेजसां मध्ये ज्योतिष्टमाम् ।

सप्तमी ।

रघुवंशे—I. 59

अथाथर्वनिधेस्तस्य विजितारिपुरः पुरः ।

अर्थ्यामर्थपतिर्वाचमाददे वदतां वरः ॥ 602 ॥

वदतां वक्तृणां वरः श्रेष्ठः, निर्धारणे षष्ठी । 'न निर्धारण' (सू. 704) इति षष्ठीसामासप्रतिषेधः । निर्धारणे सप्तमीसामासस्तु स्यादेव ।

६३९ । पञ्चमी विभक्ते । (२. ३. ४२)

विभागो विभक्तम् । निर्धार्यमाणस्य यत्र भेद एव तत्र पञ्चमी स्यात् ।
माथुराः पाटलिपुत्रकेभ्य आढ्यतराः ।

अस्मिन्नेव ग्रन्थे श्लो० 601. भुजङ्गेभ्यो व्यालतमार्हिहसान् । भुजङ्गेभ्यो
राक्षसानां विभागात्पञ्चमी ।

अस्मिन्नेव ग्रन्थे श्लो० 586. इमां गां सुरभेः कामधेनोरनुनामवेदि ।
पञ्चमी ।

भट्टिकाव्ये—IV. 14.

आतिष्ठद्गु जपन्सन्ध्यां प्रकान्तामायतीगवम् ।

प्रातस्तरां पतत्रिभ्यः प्रबुद्धः प्रणमन्रविम् ॥ 603 ॥

रामः पतत्रिभ्यः प्रातस्तरां प्रबुद्धः सन् । पतत्रिभ्य इति पञ्चमी ।

माघे—IV. 45.

या न ययौ प्रियमन्यवधूभ्य-

स्सारतरागमना यतमानम् ।

तेन सहेह विमर्ति रहस्वी

सा रतरागमनायतमानम् ॥ 604 ॥

अन्यवधूभ्यः सारतरं आगमनं यस्याः सा । पञ्चमी ।

रघुवंशे—XVIII. 53.

प्रतिकृतिरचनाभ्यो दृतिसन्दर्शिताभ्यः

समधिकतररूपाः शुद्धसन्तानकामैः ।

अधिविविदुरमात्यैराहतास्तस्य यूनः

प्रथमपरिगृहीते श्रीभुवौ राजकन्याः ॥ 605 ॥

प्रतिकृतिरचनाभ्यः समधिकतररूपाः । पञ्चमी ।

अनर्घराघवे—V. 37.

ग—अये प्रसन्नोऽज्वलाकृती कावेतौ । नियतमाभ्यामेकेन दानवनाथकङ्कालो-
क्षेपनिमित्तेन भवितव्यम् ॥ 606 ॥

आभ्यामेकेन ।

६४० । साधुनिपुणाभ्यामर्चायां सप्तम्यप्रतेः । (२. ३. ४३)

आभ्यां योगे सप्तमी स्यादर्चायाम् । न तु प्रतेः प्रयोगे । मातरि साधुर्निपुणो वा ।

वा० । अपत्यादिभिरिति वक्तव्यम् । (1493.)

साधुर्निपुणो वा मातरं प्रति पर्यनु वा ।

अस्मिन्नेव ग्रन्थे श्लो० ३३०. रक्षोविद्वत्सु साधून् । मारयितृषु
निपुणान् ।

६४१ । प्रसितोत्सुकाभ्यां तृतीया च । (२. ३. ४४)

आभ्यां योगे तृतीया स्याच्चात्सप्तमी । प्रसित उत्सुको हरिणा हरौ वा ।

भट्टिकाव्ये—VIII. 117.

भवत्यामुत्सुको रामः प्रसितः सङ्गमेन ते ।

मघासु कृतनिर्वापः पितृभ्यो मां व्यसर्जयत् ॥ 607 ॥

भवत्यामुत्सुकः त्वयि उत्कण्ठितः । ते संगमेन प्रसितः, संगतावासकः
तृतीयासप्तम्यौ ।

भाषे—IX. 2.

गतया पुरः प्रति गवाक्षमुखं
 दधती रतेन भृशमुत्सुकताम् ।
 मुहुरन्तरालभुक्मस्तगिरेः
 सवितुश्च योषिदमिमीत दृशा ॥ 608 ॥

रतेन भृशमुत्सुकतां दधती । तृतीया ।

भट्टिकाव्ये—VII. 15.

विलोक्य द्योतने चन्द्रे लक्ष्मणं शोचनोऽवदत् ।
 पश्य दन्द्रमणान् हंसानरविन्दसमुत्सुकान् ॥ 609 ॥
 अरविन्देषु समुत्सुकान् । सप्तमीति योगविभागात्ममासः ।

भट्टिकाव्ये—V. 24.

मामुपास्त दिदृक्षावान् याष्टीकव्याहृतो हरिः ।
 आज्ञालाभोत्सुको दूरात्काशेणानादरेक्षितः ॥ 610 ॥
 आज्ञालाभे उत्सुक इति पूर्ववत्समासः ।

भट्टिकाव्ये—V. 92.

अशनीतपिबतीयन्ती प्रसिता स्मरकर्मणि ।
 वशीकृत्य दशग्रीवं मोदस्व वरमन्दिरे ॥ 611 ॥
 स्मरकर्मणि प्रसिता । सप्तमी ।

भट्टिकाव्ये—VI. 3.

न जिह्यांचकाराथ सीतामभ्यर्थं तर्जितः ।
 नाप्यूर्जा विभरामास वैदेह्यां प्रसितो भृशम् ॥ 612 ॥
 वैदेह्यां प्रसितः । सप्तमी ।

६४२ । नक्षत्रे च लुपि । (२. ३. ४५)

नक्षत्रे प्रकृत्यर्थे यो लुप्संज्ञया लुप्यमानस्य प्रत्ययस्यार्थस्तत्र बर्तमानात्तृतीयासप्तम्यौ स्तोऽधिकरणे ।

मूलेनावाहयेद्देवीं श्रवणेन विसर्जेयेत् ।

मूले श्रवण इति वा । 'नक्षत्रेण युक्तः कालः' (सू. 204) इत्यण् । लुबवि-
शेषे' (सू. 1205) इति लुप् । 'लुपि युक्तवद्व्यक्तिवचने' (सू. 1294) इति
प्रकृतिलिङ्गवचने ।

अस्मिन्नेव ग्रन्थे श्लो० 607. मघासु मघयुक्तकाले । लुबन्तान्नक्षत्रवाचक-
शब्दाद्वैकल्पिकी सप्तमी ।

६४३ । सप्तमीपञ्चम्यौ कारकमध्ये (२. ३. ७)

शक्तिद्वयमध्ये यौ कालाध्वानौ ताभ्यामेते स्तः । अधिकशब्दयोगे सप्तमीपंच-
म्याविष्येते । 'तदस्मिन्नधिकं' (सू. 1846) इति 'यस्मादधिकं' (सू. 645)
इति च सूत्रनिर्देशात् । लोके लोकाद्वाधिको हरिः ।

अस्मिन्नेव ग्रन्थे श्लो० 319. पुंसा स्त्रिय इति कर्तृकर्मकारकमध्यवर्तित्वात्
त्र्यहादिति पञ्चमी ।

अस्मिन्नेव ग्रन्थे श्लो० 320. त्वं मामिति कर्तृकर्मकारकमध्यगतत्वान्मास
इति सप्तमी ।

६४४ । अधिरीश्वरे । (१. ४. ९७)

स्वस्वामिसम्बन्धोऽधिः कर्मप्रवचनीयसंज्ञः स्यात् ।

६४५ । यस्मादधिकं यस्य चेश्वरवचनं तत्र सप्तमी । (२. ३. ९)

अत्र कर्मप्रवचनीययुक्ते सप्तमी स्यात् ।

भट्टिकाव्ये—VIII. 93.

अधि रामे पराक्रान्तमधिकर्ता स ते क्षयम् ।

इत्युक्त्वा मैथिली तूष्णीमासांचके दशाननम् ॥ 613 ॥

अधि रामे स्वामिनि, पराक्रान्तं पराक्रमः । संवर्तत इति शेषः । रामपराक्रमयोः स्वस्वामिभावसंबन्धे द्योत्ये अधेः कर्मप्रवचनीयत्वे द्वितीयापवादेन सप्तमी ।

उपोऽधिके च (सू. 551) अस्मिन्नेव ग्रन्थे श्लो० 293. उप शूरेषु शूरेभ्योऽधिकः । सप्तमी ।

६४६ । विभाषा कृञि । (१. ४. ९८)

अस्मिन्नेव ग्रन्थे श्लो० 613. रामस्ते क्षयं नाशं अधिकर्ता करिष्यति संज्ञाभावपक्षे कर्मणि द्वितीया ।

॥ इति कारकप्रकरण समाप्तम् ॥

॥ अथ अव्ययीभावसमासप्रकरणम् ॥



६४८ । प्राक्कारात्समासः । (२. १. ३)

६४९ । सह सुपा । (२. १. ४)

६५० । सुपो धातुप्रातिपदिकयोः । (२. ४. ७१)

पूर्वं भूतो भूतपूर्वः ।

वा० । इवेन समासो विभक्त्यलोपश्च । (1236. 1341.)

जीमूतस्येव ।

रघुवंशे—XVI. 4.

अथार्धरात्रे स्तिमितप्रदीपे

शय्यागृहे सुप्तजने प्रबुद्धः ।

कुशः प्रवासस्थकलत्रवेषा-

मदृष्टपूर्वा वनितामपश्यत् ॥ 614 ॥

पूर्वमदृष्टा अदृष्टपूर्वा ।

माघे—III. 3.

मृणालसूत्रामलमन्तरेण

स्थितश्चलन्नामरयोर्द्वयं सः ।

मेजेऽमितः पातुकसिद्धसिन्धो-

रभूतपूर्वा रुचमम्बुराशेः ॥ 615 ॥

पूर्वमभूता अभूतपूर्वा ।

माघे—I. 46.

स संचरिष्णुर्भुवनान्तरेषु यां

यदृच्छ्याशिश्नियदाश्रयः श्रियः ।

अकारि तस्यै मकुटोपलस्वल-

त्कारैस्त्रिसन्ध्यं त्रिदशैर्दिशे नमः ॥ 616 ॥

अन्येषु भुवनेषु भुवनान्तरेषु ।

अस्मिन्नेव ग्रन्थे श्लो० 23. निकामं भीषणं निकामभीषणम् ।

माघे—I. 50.

समुत्क्षिपन् यः पृथिवीभृतां वरं

वरप्रदानस्य चकार शूलिनः ।

तसत्तुषाराद्रिसुताससंभ्रम-

स्वयंग्रहाश्लेषसुखेन निष्क्रयम् ॥ 617 ॥

स्वयंग्रहः ।

अस्मिन्नेव ग्रन्थे श्लो० 204. वागर्थाविवेत्येकं पदम् । इवेन सह नित्य-
समासो विभक्त्यलोपश्च ।

६५१ । अव्ययीभावः । (२. १. ५)

अधिकारोऽयम् ।

६५२ । अव्ययं विभक्तिसमीपसमृद्धिवृद्धयर्थाभावात्प्रतिशब्दप्रादुर्भाव-
पश्चाद्यथानुपूर्व्ययौगपद्यसादृश्यसम्पत्तिसाकल्यान्तवचनेषु । (२. १. ६)

माघे—III, 45.

रतौ द्विया यत्र निशाम्य दीपान्

जालागताभ्योऽधिगृहं गृहिष्यः ।

बिभ्युर्बिडालेक्षणभीषणाभ्यो

वैद्धर्यकुड्येषु शशिद्युतिभ्यः ॥ 618 ॥

गृहेष्वधिगृहम् । विभक्त्यर्थेऽव्ययीभावः । अम्भावो नपुंसकत्वं च ।

माघे—VI. 76.

जातप्रीतिर्या मधुरेणानुवनान्तं

कामे कान्ते सारसिकाकाकुस्तेन ।

त्संपर्कं प्राप्य पुरा मोहनलीलां

कामेकान्ते सा रसिका का कुरुते न ॥ 619 ॥

वनान्तेऽनुवनान्तम् । विभक्त्यर्थेऽव्ययीभावः ।

अस्मिन्नेव ग्रन्थे श्लो० 109. कर्णेऽधिकर्णम् । विभक्त्यर्थेऽव्ययीभावः ।

अस्मिन्नेव ग्रन्थे श्लो० 146. पादेषु प्रतिपादम् । विभक्त्यर्थेऽव्ययीभावः ।

माघे—III. 71.

लक्ष्मीभृतोऽम्भोधितटाधिवासान्

द्रुमानसौ नीरदनीलभासः ।

लतावधूसंप्रयुजोऽधिवेलं

बहूकृतान् स्वानिव पश्यति स्म ॥ 620 ॥

वेलायामधिवेलम् । विभक्त्यर्थेऽव्ययीभावः ।

माघे—XIII. 11.

गतया निरन्तरनिवासमध्युरः

परिनाभि नूनमवमुच्य वारिजम् ।

कुरुराजनिर्दयनिपीडनाभया-

न्मुखमध्यरोहि मुरविद्विषः श्रिया ॥ 621 ॥

उरसि अध्युरः । नाभ्यां परिनाभि । विभक्त्यर्थेऽव्ययीभावः ।

अस्मिन्नेव ग्रन्थे श्लो० 441. आत्मनि अध्यात्मम् । विभक्त्यर्थेऽव्ययीभावः ।

‘अनश्च’ (सू. 678.) इति समासान्तष्टच् ।

माघे—XII. 30.

अध्यध्वमारूढवतेव केनचित्

प्रतीक्षमाणेन जनं मुहुर्धृतः ।

दाक्ष्यं हि सद्यः फलदं यदप्रत-

श्चस्वाद दासेरयुवा वनावलीः ॥ 622 ॥

अध्वनि अष्यञ्चम् । विभक्त्यर्थेऽव्ययीभावः । ‘अनश्च’ (सू. 678) इति समासान्तष्टच् । ‘नस्तद्धिते’ (सू. 679) इति टिलोपः ।

अस्मिन्नेव ग्रन्थे श्लो० 143. उपसीम । ग्रामसीमसु । विभक्त्यर्थेऽव्ययी-
भावः । समासान्तविधेरनित्यत्वात् ‘अनश्चे’ति (सू. 678) समासान्तष्टच् न भवति ।
केचित्तु ‘अप्यन्येषां कठिनवपुषां दुर्गमे ग्राममीन्नि’ इत्यादौ नपुंसकप्रयोगदर्शनात्,
‘नपुंसकादन्यतरस्याम्’ (सू. 680) इति विकल्पात्साधुरित्याहुः ।

माषे—VII. 1.

अनुगिरमृतुभिर्वितायमाना-

मथ स विलोकयितुं वनान्तलक्ष्मीम् ।

निरगमदभिराद्भुमादृतानां

भवति महत्सु न निष्फलः प्रयासः ॥ 623 ॥

गिरौ अनुगिरम् । विभक्त्यर्थेऽव्ययीभावः । ‘गिरेश्च सेनकस्य’ (सू. 683)
इति समासान्तः ।

अस्मिन्नेव ग्रन्थे श्लो० 599. गिरावन्तर्गिरम् । विभक्त्यर्थेऽव्ययीभाव ‘गिरेश्च’
(सू. 683) इति समासान्तष्टच् ।

माषे—XII. 44.

लीलाचरुस्त्रीचरणारुणोत्पल-

स्वलत्तुलाकोटिनिनादकोमलः ।

शौरेरूपानूपमवाहरन्मनः

स्वनान्तरादुन्मदसारसारवः ॥ 624 ॥

अनूपा जलपायदेशास्तेषां सर्मापे उपानूपम् । समीपार्थेऽव्ययीभावः ।

भट्टिकाव्ये—VI. 106.

उपाग्रयकुरुतां सख्यमन्योन्यस्य प्रियङ्करौ ।

क्षेमङ्कराणि कार्याणि पर्यालोचयतां ततः ॥ 625 ॥

अग्नेः समीपं उपाग्नि । सामीप्येऽव्ययीभावः ।

भट्टिकाव्ये—II. 50.

विशङ्कटे वक्षसि बाणपाणिः

सम्पन्नतारद्वयसः पुरस्तात् ।

भीष्मो धनुष्मानुपजान्वरलि-

रेति स्म रामं पथि जामदग्न्यः ॥ 626 ॥

जानुनोः समीपमुपजानु । समीपार्थेऽव्ययीभावः ।

किरातार्जुनीये—VII. 26.

सम्भोगक्षमगहनामथोपगङ्गं

विभ्राणां ज्वलितमणीनि सैकतानि ।

अध्युषुश्च्युतकुसुमाचितां सहाया

वृत्तारैरविरलशाद्वलां धरित्रीम् ॥ 627 ॥

गङ्गायाः समीपे उपगङ्गम् । अव्ययीभावस्य नपुंसकत्वाद्भ्रूस्त्वम् ।

नैषधे—III. 1.

आकुञ्चिताभ्यामथ पक्षतिभ्यां

नभोविभागात्तरसावतीर्थ ।

निवेशदेशात्तधृतपक्षः

पपात भूमानुपभैमि हंसः ॥ 628 ॥

भैम्याः समीपे उपभैमि । सामीप्येऽव्ययीभावः ।

माघे—VII. 24.

श्रुतिपथमधुराणि सारसाना-

मनुनदि शुश्रुविरे रुतानि तामिः ।

विदधति जनतामनःशरव्य-

व्यधपटुमन्मथचापनादशङ्काम् ॥ 629 ॥

नद्याः समीपे अनुनदि । समीपार्थेऽव्ययीभावः । 'नदीपौर्णमास्या' (सू. 681)

इति विकल्पान्न टच् ।

माघे—XIV. 87.

अभ्योऽसि यस्य हरिरेष समक्ष एव
 दूरादपि क्रतुषु यज्वभिरिज्यते यः ।
 दत्वाधिमत्नभवते भुवनेषु याव-
 त्संसारमण्डलमवाप्नुहि साधुवादम् ॥ 630 ॥

अक्ष्णोः समीपे समक्षे । समीपार्थेऽव्ययीभावः । ‘अव्ययीभावे शरत्’
 (सू. 677) इत्यादिना समासान्तः । ‘तृतीयासप्तम्योर्धहुलम् (सू. 658) इति सप्तम्य-
 अगभावः ।

रघुवंशे—XV. 72.

तात शुद्धा समक्षं नः स्नुषा ते जातवेदसि ।
 दौरात्म्याद्रक्षसस्तां तु नात्रत्याः श्रद्धधुः प्रजाः ॥ 631 ॥

अक्ष्णोः समीपे समक्षम् । पूर्ववत् । अताम्भावः ।

नैषधे—III. 38.

संग्रामभूमिषु भक्त्यरीणा-
 मस्त्रैर्नदीमातृकतां गतासु ।
 तद्दणधारापवनाशनानां
 राजत्रयीप्रैःसुभिः सुभिक्षम् ॥ 632 ॥

भिक्षाणां समृद्धिः सुभिक्षम् । समृद्धावव्ययीभावः ।

नैषधे—III. 117.

नलेन मायाः शशिना निशेव
 त्वया स मायान्निशया शशीव ।
 पुनः पुनस्तद्युगयुग्विधाता
 स्वभ्यासमास्ते नु युवां युयुक्षुः ॥ 633 ॥

अभ्यासस्य समृद्धिः स्वभ्यासम् । समृद्धावव्ययीभावः । विगता ऋद्धिः
 ऋद्धिः । यवनानां व्यृद्धिर्दुर्ववनम् ।

अस्मिन्नेव ग्रन्थे श्लो० ३२२. असंशयम् । संशयो नास्तीत्यर्थः । अर्थाभावे अव्ययीभावः ।

माघे—XVI, 57.

प्रतिपक्षजिदप्यसंशय

युधि चैद्येन विजेष्यते भवान् ।

ग्रसते हि तमोऽपहं मुहु-

र्ननु राह्वाह्ममहर्षति तमः । ॥ 634 ॥

असंशयम् । संशयो नास्तीत्यर्थः । अर्थाभावेऽव्ययीभावः ।

भट्टिकाव्ये—VII. 64.

द्रुषणोद्धिन्नकल्पाग्रास्तरसा तरुसंहतीः ।

अव्याध्यपृच्छन् कुर्वाणास्तां तेऽयोधनमुष्टयः ॥ 635 ॥

व्याधेरभावोऽव्याधि । अनामयमित्यर्थः । अर्थाभावेऽव्ययीभावः ।

नैषधे—IV. 65.

वदनगर्भगतं न निजेच्छया

शशिनमुज्झति राहुरसंशयम् ।

अशित एव गलत्ययमत्ययं

सखि विना गलनालधिलाध्वना ॥ 636 ॥

असंशयम् । अर्थाभावेऽव्ययीभावः । अत्ययो ध्वंसः । हिमस्यात्ययोऽतिहिमम् ।

निद्रा संप्रति न युज्यत इत्यतिनिद्रम् । हरिशब्दस्य प्रकाश इतिहरि ।

माघे—IX. 73.

अनुदेहमागतवतः प्रतिमां परिणायकस्य गुरुमुद्रहता ।

मुकुरेण वेपथुमृतोऽतिभरात्कथमप्यपाति न वधूकरतः ॥ 637 ॥

अनुदेहं देहस्य पश्चात् । पश्चादर्थेऽव्ययीभावः । योग्यतावीप्सापदार्थान्ति-
वृत्तिसादृश्यानि यथार्थाः । अनुरूपं रूपस्य योग्यमित्यर्थः ।

माघे—VII. 15.

अविरलपुलकः सह व्रजन्त्याः

प्रतिपदमेकतरस्तनस्तरुण्याः ।

घटितविघटितः प्रियस्य वक्ष-

स्तटभुवि कन्दुकविभ्रमं बभार ॥ 638 ॥

पदे पदे प्रतिपदम् । वीप्सायामव्ययीभावः ।

नैषधे—II. 58.

प्रतिमासमसौ निशापतिः

खग संगच्छति यद्दिनाधिपम् ।

किमु तीव्रतरैस्ततः करै-

र्मम दाहाय स धैर्यतस्करैः ॥ 639 ॥

मासि मासि प्रतिमासम् । वीप्सायामव्ययीभावः ।

माघे—XI. 28.

विल्लितकमलौघः कीर्णवल्लीवितानः

प्रतिवनमवधूताशेषशाखिप्रसूनः ।

कचिदयमनवस्थः स्थास्तुतामेति वायु-

र्वधुकुसुमविमर्दोद्गन्धिवेश्मान्तरेषु ॥ 640 ॥

वने वने प्रतिवनम् । वीप्सायामव्ययीभावः ।

माघे—XI. 34.

नवनखपदमङ्गं गोपयस्यंशुकैः

स्थगयसि पुनरोष्ठं पाणिना दन्तदष्टम् ।

प्रतिदिशमपरस्त्रीसंगशंसी विसर्पन्

नवपरिमलगन्धः केन शक्यो वरीतुम् ॥ 641 ॥

दिशि दिशि प्रतिदिशम् । वीप्सायामव्ययीभावः । 'अव्ययीभावे शरत्प्रभृतिभ्यः'

(सू. 677) इति समासान्तष्टच् ।

माघे—III. 37.

यस्याश्चलद्धारिधिवारिवीचि-

च्छटोच्चलच्छङ्खकुराकुलेन ।

वप्रेण पर्यन्तचरोडुवकः

सुमेरुवप्रोऽन्वहमन्वकारि ॥ 642 ॥

अहन्यहन्यन्वहम् । वीप्सायामव्ययीभावः । 'अनश्च' (सू. 678) इति समासान्तः ।

अस्मिन्नेव ग्रन्थे श्लो० 486. अनुक्षपम् । वीप्सायामव्ययीभावः ।

किरातार्जुनीये—VIII. 4.

घनानि कामं कुसुमानि विभ्रतः

करप्रचेयान्यपहाय शाखिनः ।

पुरोऽभिसस्त्रे सुरसुन्दरीजनै-

र्यथोत्तरेच्छा हि गुणेषु कामिनः ॥ 643 ॥

उत्तरमुत्तरं यथोत्तरम् । वीप्सार्थेऽव्ययीभावः ।

किरातार्जुनीये—XIV. 58.

शिवध्वजिन्यः प्रतियोधमग्रतः

स्फुरन्तमुधेषुमयूखमालिनम् ।

तमेकदेशस्थमनेकदेशगा

निदधुरर्कं युगपत्पजा इव ॥ 644 ॥

योधस्य योधस्य प्रतियोधम् । वीप्सायामव्ययीभावः ।

नैषधे—II. 85.

प्रतिहृष्टपथे घट्टजात्

पथिकाह्वानदसक्तुसौरभैः ।

कलहान्न घनान्यदुत्थिता-

दधुनाप्युज्झति घर्घरस्वरः ॥ 645 ॥

प्रतिहृष्टपथे प्रत्यापणपथे । वीप्सायामव्ययीभावः । 'तृतीयासप्तम्योर्बहुल्म्' (सू. 658) इति सप्तम्या नाम्भावः ।

माघे—VI. 1.

अथ रिरंसुमसुं युगपद्भिरौ

कृतयथास्वतरुप्रसवश्रिया ।

ऋतुगणेन निषेवितुमादधे

भुवि पदं विपदन्तकृतं सताम् ॥ 646 ॥

स्वतरूननतिक्रम्य यथास्वतरु । पदार्थानतिवृत्त्यामव्ययीभावः । हरेः सादृश्यं
सहरि । ज्येष्ठस्यानुपूर्व्येणेत्यनुज्येष्ठम् । चक्रेण युगपदिति सचक्रम् ।

भट्टिकाव्ये—II. 49.

सुपातमासादितसंमदं त-

द्वन्द्वारुमिः संस्तुतमभ्ययोध्यम् ।

अधीयराजन्यकटास्तिकाढय-

मगात्सराजं बलमध्वनीनम् ॥ 647 ॥

सह राज्ञा सराजम् । साकल्यवचने यौगपद्ये वाव्ययीभावः । ' अव्ययीभावे
चाकाले' (सू. 660) इति सभावः । ' अनश्च ' (सू. 678) इति टच् समासान्तः ।
सदृशः सख्या ससखि । क्षत्राणां सम्पत्तिः सक्षत्रम् । तृणमप्यपरित्यज्य सतृणमति ।
साकल्येनेत्यर्थः । अन्ते, अग्निग्रन्थपर्यन्तमधीते साग्नि ।

६५७ । नाव्ययीभावादतोऽम्त्वपञ्चम्याः । (२. ४. ८३)

अदन्तादव्ययीभावात्सुपो न लुक् । तस्य तु पंचमीं विना अमादेशश्च स्यात् ।

अस्मिन्नेव ग्रन्थे श्लो० 648. प्रतियोधम् । लुगभावाम्भावौ ।

भट्टिकाव्ये—III. 50.

चिरं रुदित्वा करुणं सशब्दं

गोत्रामिधायं सरितं समेत्य ।

मध्येजलाद्राघवलक्ष्मणाभ्यां

प्रत्तं जलं द्वयञ्जलमन्तिकेऽपाम् ॥ 648 ॥

जलस्य मध्यं मध्येजलम् । तस्माज्जलमध्यादित्यर्थः । ल्यब्लोपे पञ्चमी । तत्र
ज्ञात्वा निर्गत्येत्यर्थः । ' पारेमध्ये षष्ठ्या वा ' (सू. 672) इत्यव्ययीभावः । अपंचम्या
इति निषेचान्न लुगभावौ ।

६५८ । तृतीयासप्तम्योर्बहुलम् । (२. ४. ८४)

अदन्तादव्ययीभावात्तृतीयासप्तम्योर्बहुलमम्भावः स्यात् । अपदिशमपदिशेन ।
अपदिशं अपदिशे ।

अस्मिन्नेव ग्रन्थे श्लो० 630. अक्ष्णः समीपे समक्षे । सप्तमी ।

अस्मिन्नेव ग्रन्थे श्लो० 633. स्वभ्यासं , अभ्यासस्य समृद्धौ । निरन्तराभ्यास
इत्यर्थः । सप्तम्या वैकल्पिकोऽम्भावः ।

भट्टिकाव्ये—VII. 14.

अथोपशरदेऽपश्यत्कौञ्चानां चेष्टनैः कुलैः ।

उत्कण्ठावर्धनैः शुभ्रं रवणैरम्बरं ततम् ॥ 649 ॥

उपशरदे शरत्समीपे । विकल्पादमभावः ।

अस्मिन्नेव ग्रन्थे श्लो० 645. प्रतिहट्टपथे । सप्तमी ।

चम्पूभारते—III. 66.

प्रतिनिश्चसिते दीर्घे पाणिना नासिकां स्पृशन् ।

भावयामास पार्थोऽयं प्राणायामसमापनम् ॥ 650 ॥

निश्चसिते निश्चसिते प्रतिनिश्चसिते । वैकल्पिकी सप्तमी ।

६५९ । अव्ययीभावश्च । (२. ४. १८)

अयं नपुंसकं स्यात् ।

अस्मिन्नेव ग्रन्थे श्लो० 629. उपनदि ।

अस्मिन्नेव ग्रन्थे श्लो० 628. उपभैमि ।

अस्मिन्नेव ग्रन्थे श्लो० 599. अन्तर्गिरम् ।

अस्मिन्नेव ग्रन्थे श्लो० 627. उपगङ्गम् ।

६६० । अव्ययीभावे चाकाले (६. ३. ८१)

सहस्य सः स्यात् अव्ययीभावे न तु काले । चक्रेण युगपदिति सचक्रम् ।

हरेः सादृश्यं सहरि ।

अस्मिन्नेव ग्रन्थे श्लो० 647. सह राज्ञा सराजम् । सदृशः सख्या ससखि ।
क्षत्राणां सम्पत्तिः सक्षत्रम् । तृणमप्यपरित्यज्य सतृणम् । अग्निग्रन्थपर्यन्तमधीते साग्नि ।

६६२ । यावदवधारणे । (२. १. ८)

इत्वव्ययीभावः ।

किरातार्जुनीये—XIV. 56.

समुज्झिता यावदराति निर्यती
सहैव चापान्मुनिबाणसंहतिः ।
प्रभा हिमांशोरिव पंकजावलिं
निनाय संकोचमुमापतेश्वमूम् ॥ 651 ॥

यावन्तोऽरातयो यावदराति ।

नैषधे—V. 9.

अर्चनामिरुचितोच्चतरामि-
ध्वारु तं सदकृतातिथिमिन्द्रः ।
यावदर्हकरणं किल साधोः
प्रत्यवायधुतये न गुणाय ॥ 652 ॥

यावदर्हं यावद्युक्तम् । यावदर्हस्य करणमिति षष्ठीतत्पुरुषः ।

माघे—II. 13.

यावदर्थपदां वाचमेवमादाय माघवः ।
विरराम महीयांसः प्रकृत्या मितभाषिणः ॥ 653 ॥

यावानर्थो यावदर्थम् ।

६६५ । विभाषा । (२. १. ११)

अधिकारोऽयम् ।

६६६ । अपपरिवहिरञ्चवः पञ्चम्या । (२. १. १२)

‘अपपरी वर्जने’ (सू. 596) एतौ कर्मप्रवचनीयसंज्ञकौ । ‘पंचम्यपाङ्-परिमिः’ (सू. 598) एतद्योगे पञ्चमी । तथा पंचम्या वा समासः । अपविष्णु, अपविष्णोः । परिविष्णु, परिविष्णोः । बहिर्वचनम्, बहिर्वचनात् । प्राग्वचनम्, प्राग्वचनात् ।

अस्मिन्नेव ग्रन्थे श्लो० 433. अप नगरात् अपनगरम् । नगरं वर्जयित्वा ।

अस्मिन्नेव ग्रन्थे श्लो० 434. उदधेः पञ्चमी । परिपरि । उदधिं वर्जयित्वा ‘परेवर्जने’ (सू. 2141) असमासे वेत्यसमासपक्षे विकल्पाद् द्विवचनम् । समासपक्षे तु उदधेः परि पर्युदधि इति समासः स्यात् ।

अस्मिन्नेव ग्रन्थे श्लो० 441. बहिर्विकारेभ्यो बहिर्विकारम् ।

अस्मिन्नेव ग्रन्थे श्लो० 424 तोरणाद्बहिः । विकल्पात् समासः ।

अस्मिन्नेव ग्रन्थे श्लो० 421. कलहोदयात्प्राक् । विकल्पात् समासः । समासे प्राक्कलहोदयम् इति स्यात् ।

६६७ । आङ्मर्यादाभिविधयोः । (२. १. १३)

तेन विनेति मर्यादा । तेन सहेत्यभिविधिः । ‘आङ्मर्यादावचने’ (सू. 597) इति कर्मप्रवचनीयत्वम् । ‘पञ्चम्यपाङ्परिमिः’ (सू. 598) । एतद्योगे पञ्चमी । एतया पंचम्या वा समस्यते । आमुक्ति आमुक्तेः संसारः, मर्यादायाम् । अभिविधौ तु आचालमावालेभ्यो हरिभक्तिः ।

अस्मिन्नेव ग्रन्थे श्लो० 603. तिष्ठद्दुः ‘तिष्ठद्दुप्रभृतीनि च’ (सू. 671) इत्यव्ययीभावनिपातनात्साधुः । तत्पर्यन्तमातिष्ठद्दु । पुनरव्ययीभावः ।

चम्पूभारते—I. 32.

गात्रं न केवलमशेषबुधोपलाल्यं

गोलं च तत्रभवतः कुमुदैकबन्धोः ।

आपाण्डु वर्तत इति स्फुटमद्य मन्ये

यस्मात्पजां न लभसे यदुवीरकन्ये ॥ 654 ॥

आ पाण्डोः आपाण्डु । पाण्डुपर्यन्तम् ।

रघुवंशे—I. 91.

इत्या प्रसादादस्यास्त्वं परिचर्यापरो भव ।

अभिन्नमस्तु ते स्थेयाः पितेव धुरि पुत्रिणाम् ॥ 655 ॥

आ प्रसादात्प्रसादपर्यन्तम् । वैभाषिकत्वाच्च समासः ।

माषे—XVIII 17.

आघावन्तः संमुखं धारिताना-

मन्यैरन्ये तीक्ष्णकौक्षेयकाणाम् ।

वक्षःपीठैरा त्मरोरात्मनैव

कोधेनान्धाः प्राविशन् पुष्कराणि ॥ 656 ॥

आ त्सरोरामुष्टेः । विकल्पादसमासः ।

अस्मिन्नेव ग्रन्थे श्लो० 434. आ द्युलोकात् । विकल्पादसमासः ।

रघुवंशे—I. 5.

सोऽहमाजन्मशुद्धानामाफलोदयकर्मणाम् ।

आसमुद्रक्षितीशानामानाकरथवर्त्मनान् ॥ 657 ॥

आ जन्मनः आजन्म । आजन्मे वा । 'नपुंसकादन्यतरस्याम्' (सू. 680) इति वैकल्पिकष्टच् । आ फलोदयात् आफलोदयम् । आ समुद्रादासमुद्रम् । आ नाकादानाकम् ।

६६८ । लक्षणेनाभिप्रती आभिमुख्ये । (२. १. १४)

'लक्षणेत्थंभूताख्यान' (सू. 552) 'अभिरभागे' (सू. 553) इत्यत्र प्रतिपर्यन्तवः अभि. एतेषां मध्ये लक्षणभूतौ अभिप्रती आभिमुख्ये त्येद्ये वा सम्प्रत्येते । अभ्यस्मि अभिममि । प्रत्यस्मि अस्मि प्रति ।

माषे—I. 13.

अथ प्रयत्नोन्नमितानमत्फणै-

र्धृते कथंचित्फणिनां गणैरघः ।

न्यधाधिषातामभिदेवकीसुतं

सुतेन घातुध्वरणौ भुवस्तले ॥ 658 ॥

अभिदेवकीसुतम् इत्यव्ययीभावः । असमासपक्षे 'कर्मप्रवचनीययुक्ते द्वितीया' (सू. 548) इति द्वितीया । देवकीसुतमभि । इति पदद्वयम् ।

अस्मिन्नेव ग्रन्थे श्लो० 562. अभिचैद्यम् । अव्ययीभावसमासः । चैद्यमभि इत्यसमासो वा ।

अस्मिन्नेव ग्रन्थे श्लो० 60. अभिनभः । अव्ययीभावसमासः । नभोऽभि इत्यसमासो वा ।

माघे—VIII. 1.

आयासादलघुतरस्तनैः स्तनद्विः

श्रान्तानामविकचलोचनारविन्दैः ।

अभ्यम्भः कथमपि योषितां समूहै-

स्तैर्दूर्वानिहितचरुत्पदं प्रचेले ॥ 659 ॥

अभ्यम्भः । अव्ययीभावसमासः । अभ्योऽभि इत्यसमासो वा ।

माघे—XIII. 45.

निजसौरभभ्रमितभृंगपक्षति-

व्यजनानिलक्षपितघर्मवारिणा ।

अभिशौरि काचिदनिमेषदृष्टिना

पुरदेवतेव वपुषा व्यभाव्यत ॥ 660 ॥

अभिशौरि । शौरैरभिमुखम् । अव्ययीभावसमासः ।

माघे—XV. 28.

अभिशत्रु संयति कदाचि-

दविहितपराक्रमोऽपि यत् ।

व्योम्नि कथमपि चकर्थ पदं

व्यपदिश्यसे जगति विक्रमीत्यतः ॥ 661 ॥

अभिशत्रु शत्रुमभि । अव्ययीभावसमासः ।

अस्मिन्नेव ग्रन्थे श्लो० 202. प्राणेशानभि । असमासः ।

माघे—I. 24.

निदाघघामानमिवातिदीर्घिति

मुदा विकासं मुनिमभ्युपेयुषी ।

विलोचने विभ्रदधिश्चित्त्रिणी

स पुण्डरीकाक्ष इति स्फुटोऽभवत् ॥ 662 ॥

मुनिमभि । मुनिमभिलक्ष्य । अमेः कर्मप्रवचनीयमंज्ञा । तद्योगे द्वितीया ।
असमासः । समासे अभिमुनि इति स्यात् ।

माघे—VII. 32.

प्रियमभि कुसुमोद्यतस्य बाहो-

नेवनखमण्डनचारु मूलमन्या ।

मुहुरितरकराहितेन पीन-

स्तनतटरोधि तिरोद्धेऽशुकेन ॥ 663 ॥

प्रियमभि । प्रियम्यामे । अमेर्लक्षणार्थे कर्मप्रवचनीयत्वम् । तद्योगे द्वितीया ।

अस्मिन्नेव ग्रन्थे श्लो० 647. अभ्ययोध्यम् । अयोध्यामभि । अव्ययी-
भावसमासः ।

अस्मिन्नेव ग्रन्थे श्लो० 232. प्रत्यनिलम् । अनिलाभिमुखम् । प्रत्यनिलमिति
अव्ययीभावसमासः । अनिलं प्रतीत्यसमासो वा ।

अस्मिन्नेव ग्रन्थे श्लो० 299. भवन्तमभि । भवन्तं लक्ष्मीकृत्य । अमेः कर्म-
प्रवचनीयत्वात्तद्योगे द्वितीया ।

माघे—V. 41.

प्रत्यन्यदन्ति निश्चिताङ्कुशदूरभिन्न-

निर्याणनिर्यदसृजं चलितं निषादी ।

रोद्धुं महेभमपरिब्रट्टिमानमागा-

दाकान्ततो न वशमेति महान्परस्य ॥ 664 ॥

प्रत्यन्यदन्ति । अन्यदन्तिनं प्रति । प्रतिगजाभिमुखमित्यर्थः । अव्ययीभाव-
समासः ।

माघे—VIII ३५.

स्निह्यन्ती दृशमपरा निघाय पूर्ण
मूर्तेन प्रणयरसेन वारिणेव ।
कन्दर्पप्रवणमनाः सखीसिसिक्षा-
लक्ष्येण प्रतियुवमञ्जलिं चकार ॥ ६६५ ॥

प्रतियुवं युवानं प्रति । अव्ययीभावसमासः । 'अनश्च' (सू. ६७८) इति
समासान्तः ।

अस्मिन्नेव ग्रन्थे श्लो० २९८. श्रियं प्रति । असमासः ।

माघे—IX. ११.

अभितिग्मरश्मि चिरमाविरमा-
दवधानखिलमनिमेषतया ।
विगलन्मधुव्रतकुलाश्रुजलं
न्यमिमीलद्वज्जनयनं नलिनी ॥ ६६६ ॥

अभितिग्मरश्मि । सूर्याभिमुखम् । अव्ययीभावसमासः ।

अस्मिन्नेव ग्रन्थे श्लो० २९६. प्रत्यमित्त्रमित्रं प्रति । अव्ययीभावसमासः ।
द्वितीया वा ।

६६९ । अनुर्यत्समया । (२. १. १५)

लक्ष्मणभूतोऽनुः समस्यते सामीप्ये द्योत्ये । अनुवनमशनिर्गतः । वनस्य समीपं
गत इत्यर्थः ।

रघुवंशे—XIII. ३५.

अत्रानुगोदं मृगयानिवृत्त-
स्तरङ्गवातेन विनीतखेदः ।

रहस्त्वदुत्सङ्गनिषण्णमूर्धा

स्सरामि वानीरगृहेषु सुप्तः ॥ 667 ॥

गोदा गोदावरी । तस्याः समीपेऽनुगोदम् । अव्ययीभावसमासः ।

रघुवंशो—XIII. 49.

अयं सुजातोऽनुगिरं तमालः

प्रवालमादाय सुगन्धि यस्य ।

यवाङ्कुरापाण्डुकपोलशोभी

मयावतंसः परिकल्पितस्ते ॥ 668 ॥

गिरेः समीपेऽनुगिरम् । अव्ययीभावसमासः । ' गिरेश्च सेनकस्य ' (सू. 683)
इति समासान्तष्टच् ।

मेघसंदेशो—I. 50.

तस्माद्गच्छेरनुकनखलं शैलराजावतीर्णा

जहोः कन्यां सगरतनयस्वर्गसोपानपङ्क्तिम् ।

गौरीवक्त्रभ्रुकुटिरचनां या विदस्येव फेनैः

शम्भोः केशग्रहणमकरोदिन्दुलम्बोर्मिहस्ता ॥ 669 ॥

कनखलस्याद्रेः समीपे । अनुकनखलम् । अव्ययीभावसमासः ।

माधे—V. 13.

धिभ्राणया नडलग्नावकपङ्कपिङ्ग-

पिच्छावचूडमनुमाधवधाम जग्मुः ।

चञ्चवग्रदष्टचटुलाहिपताकयान्ये

स्वावासभागमुरगाशनकेतुयष्ट्या ॥ 670 ॥

माधवधाम्नः समीपेऽनुमाधवधाम । ' ननुसकादन्यतरस्याम् ' (सू. 680)
इति वैकल्पिकः समासान्तः ।

६७० । यस्य चायामः । (२. १. १६)

अनुः समस्यते सोऽव्ययीभावः । अनुगङ्गं वाराणसी । गङ्गादैर्घ्यसदृशदैर्घ्योप-
लक्षितेत्यर्थः । लक्षणे परेर्न समासः । वृक्षं परि लक्षीकृत्य । इत्थंभूताख्यानादौ अभि-
प्रतिपर्यनूनां सर्वेषां न समासः ।

अस्मिन्नेव ग्रन्थे श्लो० 298. सद्बृत्ताननुसाधूमति । दुर्वृत्तो दुष्टचरितः
सन् । अनोरिथंभूताख्याने कर्मप्रवचनीयत्वम् । अतो न समासः । परि स्त्रीं स्त्रीं स्त्रीं
प्रति । परेर्वीप्सायां कर्मप्रवचनीयत्वम् । अतो न समासः । 'अनुगवमायामे'
(सू. 951) इति निपातः ।

६७१ । तिष्ठद्गुप्रभृतीनि च । (२. १. १७)

एतानि निपात्यन्ते । अयमव्ययीभावः । तिष्ठन्ति गावो यस्मिन्काले दोहाय स
तिष्ठद्गुः दोहनकालः । आयतीगवम् । इह शत्रादेशः पुंवद्भ्रीवारहः समासान्तश्च
निपात्यते । तिष्ठद्गुप्रभृतिः—२. १.

अस्मिन्नेव ग्रन्थे श्लो० 608. तिष्ठद्गु । आयतीगवम् । आयत्यो दोहाय
गोचरादागच्छन्त्यो गावो यस्मिन् काले स काल आयतीगवम् ।

६७२ । पारेमध्ये पृष्ठा वा । (२. १. १८)

पारमध्यशब्दौ पृष्ठचन्तेन सह वा समस्येते । पदन्तत्वं चानयोर्निपात्यते । पक्षे
षष्ठीतत्पुरुषः । पारेगङ्गादानय । गङ्गापारात् । मध्येगङ्गात् । गङ्गामध्यात् ।

माघे—III. 70.

पारेजलं नीरनिघेरपश्यन्

मुरारिगानीलपलाशराशी ।

वनावलीरूकलिकासहस्र-

प्रतिक्षणोत्कलितशैवलाभाः ॥ 671 ॥

जलानां पारे परतीरे पारेजलम् । 'तृतीयासमन्त्रोर्बहुलम्' (सू. 658) इति
विकल्पात्सप्तम्या अम्भावः ।

चम्पूभारते—II. 16.

पारेसिन्धु प्रथितमथितं प्रत्यङ् वर्षमानं

सोढुं पार्थाभ्युदयमपटोः स्वात्मजस्यानुरोधात् ।

प्रीतो राजाप्यनुजतनुजप्रेममार्गे प्रयातुं

मातुर्दोषादिव बहिरगादन्तरप्यन्वभावम् ॥ 672 ॥

सिन्धोः पारे पारेसिन्धु ।

अस्मिन्नेव ग्रन्थे श्लो० 114. मध्ये समुद्रस्य मध्येसमुद्रम् । अदन्तात्समुद्र-
शब्दाद्विकल्पात्सप्तम्या अम्भावः ।

भट्टिकाव्ये—V. 4.

हतबन्धुर्जगामासौ ततः शूर्पणखा वनात् ।

मध्येसमुद्रं लङ्कायां वसन्तं रावणं गतिम् ॥ 673 ॥

मध्ये समुद्रस्य मध्येसमुद्रम् । अव्ययीभावसमासः । पूर्ववदम् ।

अस्मिन्नेव ग्रन्थे श्लो० 648. मध्ये जलस्य मध्येजलम् । तस्मान्मध्येजलात् ।
अपञ्चम्या इति निषेधादम् न भवति ।

६७३ । संख्या वंश्येन * (२. १. १९)

वंशो द्विधा विद्यया जन्मना च । तत्र भवो वंश्यः । तद्वाचिना सह संख्या वा
समस्यते । द्वौ मुनी वंशौ द्विमुनि । व्याकरणस्य त्रिमुनि ।

६७४ । नदीभिश्च । (२. १. २०)

नदीभिः संख्या प्राग्वत् । समाहारे चायमिष्यते । सप्तगङ्गम् । द्वियमुनम् ।
'संख्याया नदीगोदावरीभ्यां च' (वा. 5047. सू. 943) इति सर्वसमासान्तोऽच् ।
पञ्चनदम् । सप्तगोदावरम् ।

अनर्घराघवे—VII. 103.

ग—देव ! प्रणम्यतामयमन्ध्रविषयलक्ष्म्याः सप्तगोदावरहारकलापैकनायको
भगवान्भीमेश्वरः ॥ 674 ॥

सप्तानां गोदावरीणां समाहारः सप्तगोदावरम् । अव्ययीभावो वा ।

६७६ । समासान्ताः । (५. ४. ६८)

इत्यधिकृत्य ।

६७७ । अव्ययीभावे शरत्प्रभृतिभ्यः । (५. ४. १०७)

शरदादिभ्यष्टच् स्यात्समासान्तोऽव्ययीभावे । शरदः समीपमुपशरदम् । प्रतिवि-
षाशम् । शरदादिः—५. ५६. 'प्रतिपरसमनुभ्योऽक्ष्णः' । (ग. सू. 147.)

अस्मिन्नेव ग्रन्थे श्लो० 649. उपशरदे शरत्समीपे । समीपार्थोऽव्ययीभावः ।
समासान्तः । 'तृतीयासमन्वोर्बहुलम्' (सू. 658) इति विकल्पादमभावः ।

माघे—XV. 96.

काचिक्रीणां रजोभिर्दिवमनुविदधे भिन्नवक्त्रेन्दुलक्ष्मी-

रश्रीकाः काश्चिदन्तर्दिश इव दधिरे दाहमुद्भान्तसत्त्वाः ।

भ्रेमुर्वात्या इवान्याः प्रतिदिशमपरा भूमिवत्कम्पमापुः

प्रस्थाने पार्थिवानामशुभमिति पुरो भावि नार्यः शशंसुः ॥ 675 ॥

प्रतिदिशं दिशि दिशि । 'अव्ययं विभक्ति' (सू. 652) इत्यादिना वीप्साया-
मव्ययीभावः । शरत्प्रभृतित्वात् समासान्तष्टच् । 'लक्षणेत्थंभूताख्यान' (सू. 552)
इत्यादिना प्रतेर्वीप्सायां कर्मप्रवचनीयत्वात् तद्योगे द्वितीया स्यात् ।

अस्मिन्नेव ग्रन्थे श्लो० 641. दिशि दिशि प्रतिदिशम् । पूर्ववदव्ययीभावः ।
समासान्तष्टच् । प्रति दिशं इति पदद्वयं कृत्वा दिशः प्रति दिशिदिशि । प्रतेर्वीप्सायां
कर्मप्रवचनीयत्वात्तद्योगे द्वितीया स्यात् । तत्र समासो न स्यात् ।

माघे—IV. 60.

इह मुहुर्मुदितैः कलभै रवः

प्रतिदिशं क्रियते कलभैरवः ।

भ्रुरति चानुव्रनं चमरीचयः

कनकरत्नभुवां च मरीचयः ॥ 676 ॥

प्रतिदिशं पूर्ववत् । अव्ययीभावष्टच् ।

अस्मिन्नेव ग्रन्थे श्लो० 680. समक्ष एव । अक्ष्णः समीपे एव ; समीपार्थं
अव्ययीभावः । शरत्प्रभृतित्वात्समासान्तष्टच् । 'तृतीयासमन्वोर्बहुलम्' (सू. 658)
इति सप्तम्या अमभावः ।

अस्मिन्नेव ग्रन्थे श्लो० 631 । अक्ष्णोः समीपं समक्षम् । समीपार्थेऽव्ययी-
भावः । समासान्तष्टच् ।

माघे—III. 82.

तुरगशताकुलस्य परितः परमेकतुरङ्गजन्मनः

प्रमथितभूमृतः प्रतिपथं मथितस्य भृशं महीभृता ।

परिचलतो बलानुजबलस्य पुरः सततं धृतश्रिय-

श्चिरविगतश्रियो जलनिधेश्च तदाभवदन्तरं महत् ॥ 677 ॥

पथि पथि प्रतिपथम् । वीप्सायामव्ययीभावः । शरत्प्रभृतिस्वात्समासान्तष्टच् ।

६७८ । अनश्च । (५. ४. १०८)

अन्नन्तादव्ययीभावाद्ष्टच् स्यात् ।

अस्मिन्नेव ग्रन्थे श्लो० 647. सह राज्ञा सराजम् । यौगपद्येऽव्ययीभावः ।
समासान्तष्टच् । 'नस्तद्धिते' (सू. 679) इति टिलोपः ।

अस्मिन्नेव ग्रन्थे श्लो० 622. अध्वनि अध्यध्वम् । विभक्त्यर्थेऽव्ययीभावः ।
अध्वन्शब्दस्यान्नन्तस्वात्समासान्तष्टच् । पूर्ववद्विलोपः ।

अस्मिन्नेव ग्रन्थे श्लो० 441. आत्मनि अध्यात्मम् । विभक्त्यर्थेऽव्ययीभावः ।
आत्मनित्यन्नन्तस्वात्समासान्तष्टच् । टिलोपः ।

अस्मिन्नेव ग्रन्थे श्लो० 665. प्रतियुवं युवानं प्रति । 'लक्षणोत्थंभूताह्वानं'
(सू. 552) इत्यादिना प्रते कर्मप्रवचनीयत्वम् । 'कर्मप्रवचनीययुक्ते द्वितीया'
(सू. 548) इति द्वितीया । 'लक्षणोत्थंभूताह्वानं' (सू. 668) इत्यव्ययी-
भावः । युवन्शब्दस्यान्नन्तस्वात्समासान्तष्टच् । 'नस्तद्धिते' (सू. 679) इति टिलोपः ।

अस्मिन्नेव ग्रन्थे श्लो० 672. महन्वइनि प्रत्यहम् । 'अव्ययं विभक्तौ'
(सू. 652) त्यादिना वीप्सायामव्ययीभावः । 'अनश्च' (सू. 678) इति समासा-
न्तष्टच् ; टिलोपः ।

अस्मिन्नेव ग्रन्थे श्लो० 143. उपपत्तीम् प्रमसीमासु । विभक्त्यर्थेऽव्ययीभावः ।
समासान्तविधेरनित्यत्वात्समासान्तष्टच् न भवति । केचित्तु 'अप्यन्येषां कठिनवपुषां

दुर्गमे ग्रामसीम्नि ' इत्यादौ नपुंसकप्रयोगदर्शनात् ' नपुंसकादन्यतरस्याम् ' (सू. 680)
इति विकल्पादृच् नेत्याहुः ।

६७९ । नस्तद्धिते । (६. ४. १४४)

नान्तस्य भस्य टेलोपः स्यात् तद्धिते । उपगजम् ।
अस्मिन्नेव ग्रन्थे श्लो० 441. अध्यात्मम् ।
अस्मिन्नेव ग्रन्थे श्लो० 647. सराजम् ।
अस्मिन्नेव ग्रन्थे श्लो० 622. अध्यध्वम् ।
अस्मिन्नेव ग्रन्थे श्लो० 665 प्रतियुवम् ।
अस्मिन्नेव ग्रन्थे श्लो० 672. प्रत्यहम् ।

माघे—V. ३०.

आलोलपुष्करमुखोल्लसितैरभीक्षण-
मुक्षांबभूवुरमितो वपुरम्बुवर्षैः ।
खेदायतश्वसितवेगनिरस्तमुग्ध-
मूर्धन्यरत्निकरैरिव हास्तिकानि ॥ 678 ॥

मूर्धनि भवा मूर्धन्याः । ' शरीरावयवाच्च ' (सू. 1430) इति यत्प्रत्ययः ।
' ये चाभावकर्मणोः ' (सू. 1154) इति प्रकृतिभावात् ' नस्तद्धिते ' (सू. 679)
इति टिलोपाभावः ।

रघुवंशे—XVIII. 28.

यशोभिराब्रह्मसभं प्रकाशः
स ब्रह्मभूर्यं गतिमाजगाम ।
ब्रह्मिष्ठमाधाय निजेऽधिकारे
ब्रह्मिष्ठमेव स्वानुप्रसूतम् ॥ 679 ॥

अतिशयेन ब्रह्मवन्तं ब्रह्मिष्ठम् । ब्रह्मशब्दान्मतुवन्तादिष्ठन्प्रत्यये ' किन्मतोर्लुक् '
(सू. 2020) इति मतुपो लुक् । ' नस्तद्धिते ' (सू. 679) इति टिलोपः ।

अस्मिन्नेव ग्रन्थे श्लो० ३३. हेम्नो विकारो हैमी । ' प्राणीरजतादिभ्योऽञ् '
(सू. 1532) ' नस्तद्धिते ' (सू. 679) इति टिलोपः ।

६८० । नपुंसकादन्यतरस्याम् । (५. ४. १०९)

अन्नन्तं यच्छीवं तदन्तादव्ययीभावाद्दृज्वा स्यात् । उपचर्म उपचर्म ।

अस्मिन्नेव ग्रन्थे श्लो० 642. अहन्यहनि अन्वहम् । विप्सायामव्ययीभावः । विकल्पाद्दृच् ।

अस्मिन्नेव ग्रन्थे श्लो० 143. उपसीम । ग्रामसीमासु । विभक्त्यर्थेऽव्ययीभावः । विकल्पाद्दृच् ।

अस्मिन्नेव ग्रन्थे श्लो० 670. अनुमाधवधाम । ' लक्षणेत्थंमूतारुयान ' (सू. 552) इत्यादिना अनोर्लक्षणे कर्मप्रवचनीयत्वम् । ' कर्मप्रवचनीययुक्ते द्वितीया ' (सू. 548) इति द्वितीया । ' अनुर्थत्समया ' (सू. 669) इति अव्ययीभावसमासः । घामन्शब्दस्यान्नन्तत्वेन नपुंसकत्वात् विकल्पाद्दृच् ।

६८१ । नदीपौर्णमास्याग्रहायणीभ्यः । (५. ४. ११०)

वा दृच् स्यात् । उपनदम् उपनदि । उपपौर्णमासं उपपौर्णमासि । उपाग्रहायणं उपाग्रहायणि ।

अस्मिन्नेव ग्रन्थे श्लो० 629. नद्याः समीपे उपनदि । समीपार्थेऽव्ययीभावः । ' अव्ययीभावश्च ' (सू. 659.) इति नपुंसकत्वे ह्रस्वत्वम् । विकल्पाद्दृच् ।

किरातार्जुनीये—VII. 21.

उत्सञ्जे समविषमे समं महादेः

क्रान्तानां वियदमिपातलाघवेन ।

आमूलाद्दुपनदि सैकतेषु लेभे

सामग्रीखुरपदवी तुरङ्गमाणाम् ॥ 680 ॥

६८३ । गिरेश्च सेनकस्य । (५. ४. ११२)

गिर्यन्तादव्ययीभावाद्दृज्वा स्यात् । उपगिरं उपगिरि ।

अस्मिन्नेव ग्रन्थे श्लो० 623. गिरौ अनुगिरम् । विभक्त्यर्थेऽव्ययीभावः । विकल्पात्समासान्तः ।

अस्मिन्नेव ग्रन्थे श्लो० 668. ' लक्षणेत्थंभूताख्यान ' (मू. 552) इत्यादिना
 अनेलक्षणे कर्मप्रवचनीयत्वम् । ' कर्मप्रवचनीययुक्ते द्वितीया ' (मू. 548) इति
 द्वितीया । ' अनुर्यत्समया ' (मू. 669) इत्यव्ययीभावसमासः । अनुगिरम् ।
 समासान्तष्टच् ।

अस्मिन्नेव ग्रन्थे श्लो० 599. गिरावन्तगिरम् । विभक्त्यर्थेऽव्ययीभावः ।
 समासान्तष्टच् ।

॥ इत्यव्ययीभावसमासप्रकरणम् ॥

॥ अथ तत्पुरुषसमासप्रकरणम् ॥

६८४ । तत्पुरुषः । (२. १. २२)

अधिकारोऽयम् । प्राग्बहुव्रीहेः ।

६८५ । द्विगुश्च । (२. १. २३)

द्विगुरपि तत्पुरुषसंज्ञः स्यात् ।

६८६ । द्वितीया श्रितानीतपतितगतात्यस्तप्राप्तापन्नैः । (२. १. २४)

द्वितीयान्तं श्रितादिभिः सुवनैः सह वा समस्यते । स तत्पुरुषः । कृष्णं श्रितः
कृष्णश्रितः । दुःखमतीतो दुःखातीतः ।

वा० । गम्यादीनामुपसंख्यानम् । (1247.)

ग्रामं गामी ग्रामगामी । अन्नं बुभुक्षु अन्नबुभुक्षुः । ' भविष्यति गम्यादयः ' (सू. 3171) गम्यादिः — ३. १०. मधुपिपासुपभुञ्जाना गम्यादिपाठात्समास इति वामनः ।

भट्टिकाल्ये — V. 53.

श्रुत्वा विस्फूर्जथुपस्त्व्यं निनादं परिदेविनी ।

मत्वा कष्टश्रितं रामं सौमित्रिं मन्तुमैजित् ॥ 681 ॥

कष्टं श्रितं कष्टश्रितम् । द्वितीयासमासः ।

किरातार्जुनीये — XI. 2.

मुनिरूपोऽनुरूपेण सूनुना ददशो पुरः ।

द्राघीयसा वयोऽतीतः परिक्रान्तः किलाध्वना ॥ 682 ॥

वयो यौवनादिकमतीतो वृद्धः । द्वितीयासमासः ।

माघे— II. 75.

विशेषविदुषः शास्त्रं यत्तवोद्गृह्यते पुर ।

हेतुः परिचयस्थैर्यं वक्तुर्गुणिकैव सा ॥ 683 ॥

विशेषं विद्वान् तस्य विशेषविदुषः । गम्यादिपाठाद् द्वितीयासमासः ।

नैषधे— IV. 100.

इति कियद्वचसैव भृशं प्रिया-

धरपिपासु तदाननमाशु तत् ।

अजनि पांसुलमप्रियवाग्ज्वलन्

मदनशोषणबाणहतेरिव ॥ 684 ॥

प्रियस्य नलम्याधरमोष्ठं पिपासु वातुमिच्छु । द्वितीयासमासः ।

अस्मिन्नेव ग्रन्थे श्लो० 223. पापमनु पापानु । द्वितीयेति योगविभागात्समासः ।

६८८ । खट्वा क्षेपे । (२. १. २६)

अस्मिन्नेव ग्रन्थे श्लो० 543. खट्वामारूढः खट्वारूढः । परतल्पगतः । क्षेपे
कान्तेन द्वितीयासमासः ।

६८९ । सामि । (२. १. २७)

सामिकृतम् ।

रघुवंशे— XIX. 16.

तस्य सावरणदृष्टसन्धयः काम्यवस्तुषु नवेषु सज्जिनः ।

बलुभाभिरुपसृतस्य चक्रिरे सामिभुक्तविषयास्समागमाः ॥ 685 ॥

माघे— XIII. 31.

अभिवीक्ष्य सामिकृतमण्डनं यतीः कररूढनीविगलदंशुकाः स्त्रियः ।

दधिरेऽधिभित्ति पटहप्रतिस्वनैः स्फुटमदृहासमिव सौषपङ्कजयः ॥ 686 ॥

६९१ । अत्यन्तसंयोगे च । (२. १. २९)

काला इत्येव । 'कालाध्वनोः (सू. ५५८) इति द्वितीया । मुहूर्ते सुखं
मुहूर्तसुखम् ।

अस्मिन्नेव ग्रन्थे श्लो० ४०६. वर्षं भोग्यम् वर्षभोग्यम् ।

भट्टिकाव्ये— IX. ११२.

न सर्वरात्रकल्याण्यः क्लियो नो रत्नमूमयः ।

यं विनिर्जित्य लभ्यन्ते कः कुर्यातेन विग्रहम् ॥ ६८७ ॥

सर्वरात्रान् कल्याण्यः सर्वरात्रकल्याण्यः ।

अस्मिन्नेव ग्रन्थे श्लो० ५८७. चिरकालमुषितं चिरकालोषितम् ।

अस्मिन्नेव ग्रन्थे श्लो० १७०. क्षणं लक्ष्यमाणाः क्षणलक्ष्यमाणाः ।

माघे— XX. ४६.

शिखिपिच्छकृतध्वजावचूड-

क्षणसाशङ्कविवर्तमानकायाः ।

यमपाशवदाशु बन्धनाय

न्यपतन्वृष्णिगणेषु लेलिहानाः ॥ ६८८ ॥

क्षणं साशङ्काः क्षणसाशङ्काः ।

चम्पूभारते— I. ९.

शालीनतामविगणय्य सखीसमाजे

पश्चात्कृतस्य कमितुः प्रणयप्रकोपात् ।

मुग्धाः समीक्ष्य मुकुरायितरत्नमितौ

छायां क्षणानुत्पन्नं शमयन्ति यस्याम् ॥ ६८९ ॥

क्षणमनुत्पन्नं क्षणानुत्पन्नम् ।

६९३ । पूर्वसदृशसमोनार्थकलहनिपुणमिश्रश्लक्ष्णैः । (२. १. ३१)

तृतीयान्तमेतैः प्राग्भूत् । मासेन पूर्वं मासपूर्वः । मातृसदृशः । पितृसमः ।

तुल्यार्थैरित्यादिना विहिता या तृतीया तदन्तमित्यर्थः । उन्नार्थे, माषोने कार्षाणम् ।

माषविकलम् । वाचा कलहो वाक्कलहः । आचारनिपुणः । गुडमिश्रः । आचाररूपः ।
मिश्रग्रहणे सोपसर्गस्यापि ग्रहणम् । गुडसंमिश्रा घानाः ।

वा० । अवरस्योपसख्यानम् । (1256.)

मासेनावरः मासावरः ।

भट्टिकाव्ये—III. 37.

शीघ्रायमाणैः ककुभोऽस्तुवानै-

र्जनैरपन्थानमुपेत्य सृष्टैः ।

शोकादमूषैरपि भूश्चकासां-

चकार नागेन्द्ररथाश्वमिश्रैः ॥ 690 ॥

नागेन्द्ररथाश्वेन मिश्रैर्नागेन्द्ररथाश्वमिश्रैः । तृतीयासमासः ।

६९४ । कर्तृकरणे कृता बहुलम् । (२. १. ३२)

कर्तरि करणे च तृतीया कृदन्तेन बहुलं प्राग्वत् । हरिणा त्वातो हरित्वातः ।
नखैर्भिन्नो नखमिन्नः ।

अस्मिन्नेव ग्रन्थे श्लो० 610. याष्टीकैर्वेत्रप्रादिभिः कर्तृभिः व्याहतः, कृदन्तः ।
याष्टीकव्याहतः ।

अस्मिन्नेव ग्रन्थे श्लो० 545. जनेन मता जनमता ।

नाधे—X. 90.

योषितामतितरां नखलूनं

गात्रमुज्ज्वलतथा न खलूनम् ।

क्षोभमाशु हृदयं नयद्दनां

रागवृद्धिमकरोत्त यद्दनाम् ॥ 691 ॥

नखैः करणैर्लूनं नखलूनम् ।

६९५ । कृत्यैरधिकार्थवचने (२. १. ३३)

स्तुतिनिन्दाफलकमश्रैवादवचनमधिकार्थवचनम् । तत्र कर्तरि करणे च तृतीया
कृत्यैः सह प्राग्वत् । वाचच्छेदं तृणम् । कारुपेया नदी ।

भट्टिकाव्ये—V. 14.

मांसान्योष्ठावलोप्यानि सावनीयानि देवताः ।

अश्रन्ति रामाद्रक्षांसि विभ्यत्यश्नुवते दिशः ॥ 692 ॥

ओष्ठाभ्यामवलोप्तुमत्तुमर्हाणि ओष्ठावलोप्यानि । करणे तृतीयासमासः ।

अस्मिन्नेव ग्रन्थे श्लो० 643. करेण प्रचेयानि करप्रचेयानि । करणे तृतीयासमासः ।

६९६ । अन्नेन व्यञ्जनम् । (२. १. ३४)

दध्ना ओदनः दध्योदनः ।

६९७ । भक्ष्येण मिश्रीकरणम् । (२. १. ३५)

गुडेन धाना गुडधानाः ।

६९८ । चतुर्थी तदर्थार्थिबलिहितमुग्वगक्षितैः । (२. १. ३६)

चतुर्थ्यन्तं वा प्राग्वत् । यूपाय दारु यूपदारु ।

वा० । अर्थेन नित्यसमासो विशेष्यलिङ्गता चेति वक्तव्यम् । (1273 - 1274)

द्विजायायं द्विजार्थः सूपः । द्विजार्था यवागूः । द्विजार्थं पयः । भूतबलिः ।

गोहितम् । गोसुखम् । गोरक्षितम् ।

नैषधे—I. 137.

मदर्थसन्देशमृणालमन्थरः

प्रियः कियद्दूर इति त्वयोदिते ।

विलोकयन्त्या रुदनोऽश्र पक्षिणः

प्रिये स कीदृग्भविता तव क्षणः ॥ 693 ॥

मह्यमिमे मदर्थे ।

किरातार्जुनीये—V. 7.

दधतमाकरिमिः करिमिः क्षतैः

समवतारसमैरसमैस्तटैः ।

विविधकामहिता महिताम्भसः

स्फुटसरोजवना जवना नदीः ॥ 694 ॥

विविधेभ्यः कामेभ्योऽवगाहाद्युपभोगेभ्यो हिता अनुकूला विविधकामहिताः
इति समासः । ' गत्यर्थकर्मणि ' (सू. 585) इति द्वितीयचतुर्थी । चतुर्थीति योग-
विभागात्समासः ।

अस्मिन्नेव ग्रन्थे श्लो० 397. वनाय प्रयाणम् वनप्रयाणम् ।

भट्टिकाव्ये—I. 1.

अभूत्तृपो विबुधसंखः परन्तपः

श्रुतान्वितो दशरथ इत्युदाहृतः ।

गुणैर्वरं भुवनहितच्छलेन यं

सनातनः पितरमुपागमत्स्वयम् ॥ 695 ॥

भुवनाय हितं भुवनहितम् ।

६९९ । पंचमी भयेन (२. १. ३७)

भीतार्थानां (सू. 588) इति या पञ्चमी सा समस्यते । चोराद्भयं चोरभयम् ।

वा० । भयभीतभीतिभीमिरिति वाच्यम् । (1275.)

वृकाद्भीतो वृकभीतः ।

अस्मिन्नेव ग्रन्थे श्लो० 179. अलेभयम् अलिभयम् ।

अस्मिन्नेव ग्रन्थे श्लो० 182. वारिधरारवेभ्यो भीरवो वारिधरारवभीरवः ।

रघुवंशे—XIV. 23.

तेनार्थवान् लोमपराङ्मुखेन

तेन घृता विघ्नभयं क्रियावान् ।

तेनास लोकः पितृमान्विनेत्रा

तेनैव शोकापनुदेन पुत्री ॥ 696 ॥

विघ्नेभ्यो भयं विघ्नभयम् ।

चम्पूभारते—III. 21.

प्रयाणनम्रे तदनु स्वमौलौ
 पार्थस्य जज्ञे नियमाभिषेकः ।
 प्रागेव तीर्थोपगमात्पवित्रै-
 र्वाऽपैर्नरेन्द्रस्य वियोगभीरोः ॥ 697 ॥

वियोगाद्भीरुः वियोगभीरुः । तस्य ।

७०१ । स्तोकान्तिकदूरार्थकृच्छ्राणि क्तेन । (२. १. ३९)

‘पंचम्याः स्तोकादिभ्यः’ (सू. 959) इत्यलुक् । स्तोकान्मुक्तः । अल्पा-
 मुक्तः । अन्तिकादागतः । अभ्याशादागतः । दूरादागतः । विप्रकृष्टादागतः ।
 कृच्छ्रादागतः ।

माघे—XVIII. 13.

शुद्धाः सङ्गं न क्वचित्प्राप्नुवन्तो
 दूरान्मुक्ताः शीघ्रतां दर्शयन्तः ।
 अन्तःसेनं विद्विषामाविशन्तो
 युक्तं चक्रुः सायका वाजितायाः ॥ 698 ॥

दूरात् मुक्ताः दूरान्मुक्ताः ।

रघुवंशे—IV. 52.

असह्यविक्रमः सखं दूरान्मुक्तमुदन्वता ।
 नितम्बमिव मेदिन्याः सन्तांशुकमलङ्घयत् ॥ 699 ॥

७०२ । षष्ठी । (२. २. ८)

‘षष्ठी शेषे’ (सू. 606) इति या षष्ठी सा समस्यते । राज्ञः पुरुषो राज-
 पुरुषः ।

अस्मिन्नेव ग्रन्थे श्लो० 587. क्षत्रियकान्तिके । ‘दूरान्तिकार्थैः षष्ठ्यन्य-
 तरस्याम्’ (सू. 611) इति षष्ठ्यां ‘षष्ठी’ (सू. 702) इति समासः ।

७०३ । याजकादिभिश्च । (२. २. ९)

एभिः षष्ठ्यन्तं समस्यते । 'तृजकाभ्यां कर्तरि' (सू. 709) इत्यस्य प्रति-
प्रसवोऽयम् । याजकादिः—२. १०. ब्राह्मणयाजकः । देवपूजकः ।

वा० । गुणात्तरेण तरलोपश्चेति वक्तव्यम् । (3841.)

तरन्नं यद्गुणात्तरेण तेन सह समासः । तरलोपश्च । सर्वेषां श्वेततरः सर्वश्चेतः ।
सर्वेषां महत्तरः सर्वमहान् ।

वा० । कृद्योगा च षष्ठी समस्यत इति वाच्यम् । (1317.)

इध्मस्य व्रश्चनः इध्मव्रश्चनः ।

अस्मिन्नेव ग्रन्थे श्लो० 550. स्वर्गस्य भर्ता स्वर्गभर्ता । तस्य । पत्यर्थभर्तृ-
शब्दस्य याजकादित्वात्समासः ।

किरातार्जुनीये—VII. 1.

श्रीमद्भिः सरथगजैः सुराङ्गनानां

गुप्तानामथ सचिवैस्त्रिलोकभर्तुः ।

संमृच्छन्तलघुविमानरन्ध्रभिन्नः

प्रस्थानं समभिदधे मृदङ्गनादः ॥ 700 ॥

त्रिलोकभर्तुः ।

अस्मिन्नेव ग्रन्थे श्लो० 56. धरन्तीति धराः पचाद्यच् । पयसां धराः
पयोधराः ।

भट्टिकाव्ये—VII. 110.

विलोक्य सलिलेष्वयानघेसमुद्रमभ्रंलिहान्

भ्रमन्मकरभीषणं समधिगम्य चोच्चैः पयः ।

गमागमसहं द्रुतं कपिवृषाः परिप्रेषयन्

गजेन्द्रगुरुविक्रमं तरुमृगोत्तमं मारुतिम् ॥ 701 ॥

सहत इति सहः । पचाद्यच् । गमागमस्य सहः गमागमसहः । तम्
भीषणं नन्द्यादिसवान् व्युः ।

अस्मिन्नेव ग्रन्थे श्लो० 512. कुसुमानां , कृद्योगे कर्मणि षष्ठी , उत्किरन्ती-
त्युत्किराः । कुसुमोत्किरास्तैः ।

भट्टिकाव्ये—V. 93.

मा स्म भूर्माहिणी भीरु गन्तुमुत्साहिनी भव ।

उद्भासिनी च भूत्वा नो वक्षःसंमर्दिनी भव ॥ 702 ॥

वक्षःसंमर्दिनी । षष्ठीसमासः । नन्दिमडीत्यादेः अनुसपदाधिकारात् ।

भट्टिकाव्ये—VII. 82.

देहव्रश्चनतुण्डाग्रं तं विलोक्याशुभाकरम् ।

पापगोचरमात्मानमशोचन् वानरा मुहुः ॥ 703 ॥

वृश्चयते भिद्यतेऽनेनेति व्रश्चनम् । करणे ल्युट् । देहस्य व्रश्चनं देहव्रश्चनम् ।

अस्मिन्नेव ग्रन्थे श्लो० 507. कपीनां नन्दनः कपिनन्दनः । नन्द्यादि-
त्वात् ल्युः ।

भट्टिकाव्ये—V. 6.

दण्डकामध्यवातां यौ वीर रक्षःप्रकाण्डकौ ।

नृभ्यां संख्येऽकृषातां तौ सभृत्यौ भूमिवर्धनौ ॥ 704 ॥

वर्धयत इति वर्धनौ । ल्युः । भूमेर्वर्धनौ भूमिवर्धनौ ।

भट्टिकाव्ये—V. 45.

शीर्षच्छेद्यमतोऽहं त्वां करोमि क्षितिवर्धनम् ।

कारयिष्यामि वा कृत्यं निजिचक्षुर्वनौकसौ ॥ 705 ॥

क्षितिवर्धनमिति कृद्योगषष्ठीसमासः ।

अस्मिन्नेव ग्रन्थे श्लो० 206. स्त्रीपुंसभीषणे ।

७०४ । न निर्धारणे । (२. २. १०)

‘यत्रश्च निर्धारणम्’ (सू. 638) इति षष्ठी न समस्यते । सप्तमीसमासः
साधुः ।

भट्टिकाव्ये—V. 108

प्रलुठितमवनौ विलोक्य कृतं

दशवदनः स्वचरोत्तमं प्रहृष्यन् ।

रथवरमधिरुह्य भीमधुर्यं

स्वपुरमगात्परिगृह्य रामकान्ताम् ॥ 706 ॥

स्वचराणामुत्तम इति षष्ठीसमासस्य प्रतिषेधात् स्वचरेषूत्तमः स्वचरोत्तमः, तम् ।

माघे—I. 31.

इति ब्रुवन्तं तमुवाच स व्रती

न वाच्यमित्यं पुरुषोत्तम त्वया ।

त्वमेव साक्षात्करणीय इत्यतः

किमस्ति कार्यं गुरु योगिनामपि ॥ 707 ॥

पुरुषेषूत्तमः पुरुषोत्तमः ।

किरातार्जुनीये—VII. 20.

माहेन्द्रं नगममितः करेणुवर्या

पर्यन्तस्थितजलदा दिवः पतन्तः ।

साट्टश्यं निलयननिष्प्रकम्पपक्षै-

राजमुर्जलनिधिशायिभिर्नगेन्द्रैः ॥ 708 ॥

करेणुषु वर्याः करेणुवर्याः ।

अस्मिन्नेव ग्रन्थे श्लो० 602. वदतां निर्धारणे षष्ठी । वरः श्रेष्ठः । अत्र समासो न ।

अस्मिन्नेव ग्रन्थे श्लो० 28. सर्वनेजःसु । निर्धारणे सप्तमी । ज्योतिष्टमाम् । अत्र समासः स्यात् ।

अस्मिन्नेव ग्रन्थे श्लो० 601. स्त्रीषु मध्ये दर्शनीयतमाः । समासः स्यात् ।

७०५ । पूरणगुणसुहितार्थसद्व्ययतव्यसमानाधिकरणेन (२. २. ११)

पूरणाद्यर्थैः सदादिभिश्च षष्ठी न समस्यते । पूरणे । सतां षष्ठः । गुणे, काकस्य काष्ण्यम् । अनित्योऽयं गुणेन निषेधः । तेन अर्थगौरवम् बुद्धिमान्द्यम् इत्यादि सिद्धम् । सुहितार्थास्तृप्त्यर्थाः । सुहितार्थे करणे षष्ठीविधायकं प्रमाणं नास्ति । पूरण इत्येतत्सूत्रेण षष्ठीसमासनिषेधात् करणे षष्ठ्यनुमीयते । फलानां सुहितः । करणे तृतीयासमासस्तु स्यादेव । सत्, द्विजस्य कुर्वन्कुर्वाणो वा । अव्यय, ब्राह्मणस्य कृत्वा । कृदव्ययमेव गृह्यते । तेन तदुपरीत्यादि सिद्धम् । तव्य, ब्राह्मणस्य कर्तव्यम् । तव्यता तु भवत्येव । स्वकर्तव्यम् । खरे भेदः । समानाधिकरणे, तक्षकस्य सर्पस्य ।

रघुवंशे—V. 7.

निर्वर्त्यते यैर्नियमाभिषेको

येभ्यो निवापाञ्जलयः पितृणाम् ।

ताः युञ्ज्युष्ट्याङ्कितसंकतानि

शिवानि वस्तीर्थजलानि कञ्चित् ॥ 709 ॥

उञ्जानां षष्ठैः षष्ठभागैः उञ्ज्युष्ट्यैः । 'षष्ठाष्टमाभ्यां ज च' (सू. 1996) इति भागार्थे चादन् प्रत्ययः । अत एवापूरणार्थत्वाद्दत्र षष्ठीसमासप्रतिषेधो न ।

भट्टिकाव्ये—I. 6.

निर्माणदक्षस्य समीहितेषु

सीमेव पद्मासनकौशलस्य ।

ऊर्ध्वस्फुरद्भ्रगभस्तिभिर्या

स्थिता विहस्येव पुरं मघोनः ॥ 710 ॥

पद्मासनकौशलस्येत्यत्र षष्ठीसमासप्रतिषेधो न । शुक्लः पटः, पटस्य शुक्ल इति गुणे गुणिनि च दृष्टानां शुक्लादिशब्दानामेव निषेधात् ।

किरातार्जुनीये—II. 27.

स्फुटता न पदैरपाकृता

न च न स्वीकृतमर्थगौरवम् ।

रचिता पृथगर्थता गिरां

न च सामर्थ्यमपोहितं कञ्चित् ॥ 711 ॥

अर्थगौरवमिति समासेऽपि न दोषः ।

किरातार्जुनीये—VIII. 44.

श्रिया हसद्भिः कमलानि सस्मितै-

रलङ्कनाम्बुः प्रतिमागतैर्मुखैः ।

कृतानुकूल्या सुरराज्योषितां

प्रसादसाफल्यमवाप जाह्वी ॥ 712 ॥

प्रसादस्य साफल्यं प्रसादसाफल्यम् इति षष्ठीसमासः । अर्थगौरववत् ।

अस्मिन्नेव ग्रन्थे श्लो० 308. रसस्य, करणे षष्ठी । तृप्तां । अत्र समासो न ।

अस्मिन्नेव ग्रन्थे श्लो० 310. शुद्धान्तसंभोगेन करणे तृतीया । नितान्ततृप्ते

शुद्धान्तसंभोगनितान्ततृप्ते ।

तृतीयासमासः साधुः । अपां, करणे षष्ठी । तृप्ताय । अत्र समासो न ।

चम्पूभारते—VI. 9.

पितुः सखायं परिपृज्यमेधे-

दिने दिने तृप्तिमिवोपनेतुम् ।

सूदाकृतिः सोऽपि ययौ विराटं

वृकोदरो वृत्तशरावपाणिः ॥ 713 ॥

एधैस्तृप्तिं । अत्र समासः स्यात् ।

अस्मिन्नेव ग्रन्थे श्लो० 309. जतुगृहैः सुहितेन तृप्तेन । अत्र समासः स्यात् ।

७०६ । केन च पूजायाम् । (२. २. १२)

मतिबुद्धि (सू. 3089) इति सूत्रेण विहितो यः कस्तदन्तेन ' क्तस्य च वर्तमाने ' (सू. 625) इति षष्ठी न समस्यते । राज्ञां मतो बुद्धः पूजितो वा । राज-पूजित इत्यादौ तु भूते क्तान्तेन सह तृतीयान्तस्य समासः ।

रघुवंशे—VIII. 8.

अहमेव मतो महीपते-

रिति सर्वः प्रकृतिष्वचिन्तयत् ।

उदधेरिव निम्नगाशते-

प्वभवन्नास्य विमानना क्वचित् ॥ 714 ॥

महीपतेर्मतः महीपतिना मन्यमानः । अत्र समासो न ।

अस्मिन्नेव ग्रन्थे श्लो० 514. रामस्य संमतं रामेण संमन्यमानम् ।
न समासः ।

अस्मिन्नेव ग्रन्थे श्लो० 521. सतामपूजितं सद्भिरपूज्यमानम् ।

अस्मिन्नेव ग्रन्थे श्लो० 522. महीभृतां महितं पूजितम् ।

अस्मिन्नेव ग्रन्थे श्लो० 545. जनमता जनेनावबुद्धा । मनु अवबोधने
इत्यस्य भूते निष्ठायां रूपम् । ' न लोक ' (सू. 627) इति षष्ठीप्रतिषेधात् कर्नरि
तृतीया । ' कर्तृकरण ' (सू. 694) इति समासः ।

मेघसंदेशे— I. 6.

जातं वंशे भुवनविदिते पुष्कलावर्तकानां

जानामि त्वां प्रकृतिपुरुषं कामरूपं मघोनः ।

तेनार्थित्वं त्वदि विधिवशाद् दूरवन्धुर्गतोऽहं

याच्चा मोघा वरमधिगुणे नाधमे लब्धकामा ॥ 715 ॥

भुवनेषु विदिते भुवनविदिते । ' निष्ठा ' (सू. 3013) इति भूतार्थे
क्तप्रत्ययः । वर्तमानार्थत्वे षष्ठ्यन्तत्वनियमः समासनिषेधश्च स्याताम् ।

७०७ । अधिकरणवाचिना च । (२. २. १३)

' क्तोऽधिकरणे च ध्रौव्यगतिप्रत्यवसानार्थेभ्यः ' (सू. 3087) इति अधिकरणे
क्तः । तेन ' अधिकरणवाचिनश्च ' (सू. 626) इति या षष्ठी सा न समस्यते ।

अस्मिन्नेव ग्रन्थे श्लो० 528. रामस्य षष्ठी । शेतेऽस्मिन्निति श्यितं
शयनस्थानम् । शेतेः ध्रौव्यार्थादकर्मकापरारूपादधिकरणे क्तः । भुङ्क्तेऽस्मिन्निति
भुक्तं भोजनस्थानम् । प्रत्यवसानार्थादधिकरणे क्तः । निष्ठत्यस्मिन्निति स्थितं
निवासस्थानम् । ध्रौव्यार्थादधिकरणे क्तः । प्रकामति गच्छत्यस्मिन्निति प्रक्रान्तं
चङ्गमणस्थानम् । गत्यार्थादधिकरणे क्तः । सर्वत्र षष्ठीसमासप्रतिषेधः ।

अस्मिन्नेव ग्रन्थे श्लो० 527. मणिरत्नाधिशयितम् । ‘अधिशीङ्स्थासां कर्म’ (सू. 542) इति सकर्मकत्वात् प्रौढ्यार्थादधिकरणे क्तः । अधिकरणे क्तश्चेत्यष्टी स्यात् । सा न समस्येत । किं तु मृगाध्यासितशाङ्खलानीतिवत् कर्मणि क्तः । अतस्तृतीयासमासः ।

७०८ । कर्मणि च । (२. २. १४)

‘उभयप्राप्तौ कर्मणि’ (सू. 624) इति या षष्ठी सा न समस्यते । आश्चर्यो गवां दोहोऽगोपेन ।

अस्मिन्नेव ग्रन्थे श्लो० 514. शाखामृगेण कर्त्रा । पुरो लङ्कानगरस्य । कर्मणि षष्ठी । प्रवेशम् । कृत् । समासो न ।

अस्मिन्नेव ग्रन्थे श्लो० 515. पुंसा । कर्तरि तृतीया । बन्धूनाम् । कर्मणि षष्ठी । वधः । कृत् । समासो न ।

७०९ । तृजकाभ्यां कर्तरि । (२. २. १५)

‘ष्णुलृचौ’ (सू. 2895) इति कर्त्रर्थतृजकाभ्यां ‘कर्तृकर्मणोः कृति’ (सू. 623) इति कर्मणि षष्ठ्या न समासः ।

माघे—V. 69.

धरस्योद्धर्तासि त्वमिति ननु सर्वत्र जगति

प्रतीतस्तर्किकं मामतिभरमधः प्रापिपयिषुः ।

उपालब्धेवोच्चैर्गिरिपरिरिति श्रीपतिमसौ

वलाक्रान्तः क्रीडद्द्विरदमथिनोर्वीरुहरवैः ॥ 716 ॥

धरस्य । कर्मणि षष्ठी । उद्धर्ता । कर्तरि तृच् । समासो न ।

अस्मिन्नेव ग्रन्थे श्लो० 507. सख्यस्य । कर्मणि षष्ठी । कारकः । कर्तरि ष्णुल् । समासो न । मैथिल्याः सीतायाः । कर्मणि षष्ठी । द्रष्टा । कर्तरि तृच् । समासो न । ‘घटानां निर्मातुस्त्रिभुवनविधातुश्च कलहः’ इत्यत्र त्रिभुवनस्येति ‘षष्ठी शेषे’ (606) इति शेषे षष्ठी । तस्याः समासः ।

अस्मिन्नेव ग्रन्थे श्लो० 32. निजतिनेत्रावतरत्वबोधिकाम् । शेषे षष्ठी-समासः ।

चम्पूरामायणे—I. 16.

नारायणाय नलिनायतलोचनाय

नामावशेषितमहाबलिवैभवाय ।

नानाचरचरविधायकजन्मदेश-

नाभीपुटाय पुरुषाय नमः परस्मै ॥ 717 ॥

नानाचराचराणां विधायकः इति शेषे षष्ठीसमासः ।

अस्मिन्नेव ग्रन्थे श्लो० 700. विलोकभर्तुः ।

अस्मिन्नेव ग्रन्थे श्लो० 550. स्वर्गभर्तुः । पर्यर्थभर्तृशब्दस्य याजकादित्वा-
त्समासः ।

अस्मिन्नेव ग्रन्थे श्लो० 505. शार्ङ्गस्य भर्तुः । धारणार्थभर्तृशब्दस्य न
समासः ।

माघे—XVII. 63.

विषङ्गिणि प्रतिपदमापिबत्यपो

हता चिरद्युतिनि समीरलक्ष्मणि ।

शनैःशनैरुपचितपङ्कभारिकाः

प्रयोमुचः प्रययुरपेतवृष्टयः ॥ 718 ॥

पङ्कभारिकाः । पङ्कभरणानि । कर्त्तर्यकेन कर्मणि षष्ठीसमासप्रतिषेधः । अत्र
तु भावार्थकेन कर्मणि षष्ठीसमासः ।

७१० । कर्त्तरि च । (२. २. १६)

‘ पर्यायार्हणोत्पत्तिषु ष्वुच् ’ (मू. ३२८८) ‘ घात्वर्थनिर्देशे ष्वुल् वक्तव्यः ’
(वा० २२२५. सु. ३२८५) इति भावार्थकेन कर्त्तरि षष्ठ्या न समासः । भावार्थतृचो
ऽभावात् । तृजनुवृत्तिरिह न ।

अस्मिन्नेव ग्रन्थे श्लो० 505. तव । कर्त्तरि षष्ठी । उपशायिका पर्याय-
शयनम् । भावार्थे ष्वुच् । अतो न समासः ।

अस्मिन्नेव ग्रन्थे श्लो० 718. पङ्कानां, कर्मणि षष्ठी । भारिका भरणम् ।
भावार्थे ष्वुच् । अतः समासः ।

७११ । नित्यं क्रीडाजीविकयोः (२. २. १७)

एतयोरर्थयोरकेन नित्यं षष्ठी समस्यते । उद्दालकपुष्पभञ्जिका । क्रीडाविशेषस्य संज्ञा । ' संज्ञायाम् ' (सू. ३२८६) इति भावे ष्णुल् ।

भट्टिकाव्ये—VII. 76.

प्रस्कन्दिकामिव प्राप्तो ध्यात्वा ब्रूते स्र जाम्बवान् ।

धिक् सालभञ्जिकाप्रख्यान् विषयान्कल्पनारुचीन् ॥ 719 ॥

सालभञ्जिका क्रीडाविशेषः ।

७१२ । पूर्वापराधरोत्तरमेकदेशिनैकाधिकरणे (२. २. १)

अवयविना सह पूर्वादयः समस्यन्ते एकत्वसंख्याविशिष्टश्चेदवयवी । षष्ठीसमासापवादः । पूर्वः कायस्य पूर्वकायः । अपरकायः । सर्वोऽप्येकदेशोऽह्वा समस्यते । मध्याह्नः । सायाह्नः ।

भट्टिकाव्ये—IX. 95.

उपास्थिषत संप्रीताः पूर्वाह्ने रोषवाहणम् ।

राक्षसाः कपिमादाय पतिं रुधिरपायिणाम् ॥ 720 ॥

पूर्वोऽह्नः पूर्वाह्नः । एकदेशिसमासः । ' राजाहःसखिभ्यष्टच् ' (सू. 788) अह्नोऽह्न एतेभ्य ' (सू. 790) इत्यह्वादेशः । ' अह्नोऽदन्दात् ' (सू. 791) इति णत्वम् ।

भाषे—IX. 4.

अपराह्णशीतलतरेण शनै-

रनिलेन लोलितलताङ्गुलये ।

निलयाय शाखिन इवाह्वयते

ददुराकुल्यः स्वगकुल्यनि गिरः ॥ 721 ॥

अपरोऽह्नः अपराह्नः । पूर्ववत् एकदोशिसमासः, टच्, अह्वादेशः, णत्वम् ।

माघे—XI 6.

क्षणशयितविबुद्धाः कल्पयन्तः प्रयोगा-
नुदधिमहति राज्ये काव्यवदुर्विगाहे ।

गहनमपररात्रमासबुद्धिपसादाः

कवय इव महीपाश्विन्तयन्त्यर्थजातम् ॥ 722 ॥

अपरः रात्रेरपररात्रः । एकदेशिसमासः । ‘अहःसर्वैकदेश’ (मू. 787)
इत्यादिना समासान्तोऽच् । ‘रात्राहाहाः पुंसि’ (सू. 814) इति पुंस्त्वम् ।

अस्मिन्नेव ग्रन्थे श्लो० 99. पश्चिमरात्रिगोचरात् पश्चिमध्वासौ रात्रिश्चेति
विशेषणसमासः । न तु पश्चिमं रात्रेरित्येकदेशिसमासः । अस्मिन्सूत्रे पश्चिमशब्दा-
ग्रहणात् । अत एव ‘अहः सर्वैकदेश’ (मू. 787) इत्यादिना न समासान्तोऽपि ।
तस्यापि पूर्वापरसूत्रोक्तसमासविषयत्वात् ।

चम्पूभारते — II. 56.

निशि जातु निकेतवेदिकायां
निकटे सुप्तिमुखं निषेव्य पार्थान् ।

पथिकोऽपररात्रजागरूकः

प्रवभाषे गिरमीदृशीं प्रसङ्गात् ॥ 723 ॥

अपरः रात्रेरपररात्रः ।

माघे—IX. 10.

अनुरागवन्तमपि लोचनयो-

र्दघतं वपुः सुखमतापकरम् ।

निरकासयद्रविमपेतवतुं

वियदाल्यादपरदिग्गणिका ॥ 724 ॥

अपरा च सा दिक्चेति समासः ।

७१३ । अर्धं नपुंसकम् । (२. २. २)

समांशवाच्यर्धशब्दो नित्यं क्लीबे । स प्राग्बत् । अर्धं पिप्पल्या अर्धपिप्पलि ।
क्लीबे किम् । ग्रामार्धः । द्रव्यैक्य एव । अर्धं पिप्पलीनाम् ।

कुमारसम्भवे—VII. 28.

अस्त्रिण्डितं प्रेम लभस्व पत्यु-

रित्युच्यते तामिरुमा स्म नम्रा ।

तया तु तस्यार्धशरीरमाजा

पश्चात्कृताः स्त्रिंघजनाशिषोऽपि ॥ 725 ॥

अर्धं शरीरस्यार्धशरीरम् । एकदेशिसमासः ।

रघुवंशे—VI. 73.

ऐरावतास्फालनविश्लथं यः

सङ्घट्टयन्नङ्गदमङ्गदेन ।

उपेयुषः स्वामपि मूर्तिमग्र्या-

मर्धासनं गोत्रभिदोऽवितष्ठौ ॥ 726 ॥

अर्धमासनस्यार्धासनम् । एकदेशिसमासः ।

रघुवंशे—VI. 75.

यस्मिन्महीं शासति मानिनीनां

निद्रां विहारार्धपथे गतानाम् ।

वातोऽपि नासंसयदंशुकानि

को लम्बयेदाहरणाय हस्तम् ॥ 727 ॥

अर्धं चासौ पन्थाश्चेति विग्रहः । समप्रविभागे प्रमाणाभावात् नैकदेशिसमासः ।

अस्मिन्नेव ग्रन्थे श्लो० 614. अर्धं रात्रेरर्धरात्रः । एकदेशिसमासः । 'अहः-
सर्व' (सू. 787) इत्यादिना समासान्तोऽच् । 'रात्राहाहाः पुंसि' (सू. 814)
इति पुंस्त्वम् ।

७१४ । द्वितीयतृतीयचतुर्थतुर्यण्यन्तरस्याम् । (२. २. ३)

एतान्येकदेशिना सह प्राग्वत् । द्वितीयं भिक्षाया द्वितीयभिक्षा । अन्यतरस्यां-
ग्रहणसामर्थ्यात् 'पूरणगुण' (सू. 705) इति निषेधं बाधित्वा पक्षे षष्ठीसमासः ।
भिक्षाद्वितीयम् ।

७१५ । प्रामापन्ने च द्वितीयया । (२. २. ४)

पक्षे 'द्वितीया श्रित' (सू. 686) इति समासः । प्रामो जीविकां प्राप्त-
जीविकः । जीविकाप्राप्तः । आपन्नजीविकः । जीविकापन्नः ।

७१७ । सप्तमी शौण्डैः । (२. १. ४०)

सप्तम्यन्तं शौण्डादिभिः प्राग्बद्धा । अक्षेषु शौण्डः अक्षशौण्डः । अधिशब्दोऽत्र
पठ्यते ! 'अध्युत्तरपदात्' (सू. 2079) इति खः । ईश्वराधीनः । शौण्डादिः २-२.

अनर्घराघवे—IV. 37.

त्रैलोक्यत्राणशौण्डः सरसिजवसतेर्यः प्रसूनो भुजाभ्यां
स क्षत्रं नाम वर्णः कुलिशकठिनयोर्धस्य दोष्णोर्विलीनः ।

ज्वालाजिह्वालकालानलकबलमप्रभ्रान्तदेवासुराणि

व्यातन्वानो जगन्ति ज्वलन्ति मुनिरथं पार्वतीधर्मपुत्रः ॥ 728 ॥

त्रैलोक्यत्राणे शौण्ड इति समासः ।

अस्मिन्नेव ग्रन्थे श्लो० 543. पाने शौण्डो मत्तः पानशौण्डः इति समासः ।

कुमारसंभवे—IV. 10.

परलोकनवप्रवासिनः प्रतिपत्स्ये पदवीमहं तव ।

विधिना जन एष वञ्चितस्त्वदधीनं खलु देहिनां सुखम् ॥ 729 ॥

त्वयि अधीनं त्वदधीनम् । अधीनशब्दस्य शौण्डादित्वात्समासः ।

अस्मिन्नेव ग्रन्थे श्लो० 701. तरुमृगोत्तममिति सप्तमी इति योगविभा-
गात्समासः ।

अस्मिन्नेव ग्रन्थे श्लो० 610. 'प्रसितोत्सुकाम्यां तृतीया च' (सू. 641)
इति सप्तम्यां आज्ञालामे उत्सुकः आज्ञालामोत्सुक इति सप्तमी इति योगविभा-
गात्समासः ।

अस्मिन्नेव ग्रन्थे श्लो० 609. अरविन्देषु समुत्सुकान् अरविन्दसमुत्सुकान् ।
पूर्ववत्सप्तमीसमासः ।

भट्टिकाव्ये—I. ६.

स पुण्यकीर्तिः शतमन्युकल्पो
महेन्द्रलोकप्रतिमां समृद्धया ।
अध्यास्त सर्वर्तुसुरवामयोध्या-
मध्यासितां ब्रह्मभिरिद्धबोधैः ॥ 730 ॥

सर्वर्तुसुरवाम् । पूर्ववत् ।

७१८ । सिद्धशुष्कपक्कबन्धैश्च । (२. १. ४१)

एतैः सप्तम्यन्ते प्राग्वत् । मांकाश्यसिद्धः । आतपशुष्कः । स्यालीपक्कः ।
चक्रबन्धः ।

७२५ । पात्रेसमितादयश्च । (२. १. ४८)

एते निपात्यन्ते श्लेषे । पात्रेसमिताः । भोजनसमय एव मंगता न तु कार्ये ।
गेहेश्वरः । गेहेनर्दी । आकृतिगणोऽयम् । पात्रेसमितादिः—२. ३.
अस्मिन्नेव ग्रन्थे श्लो० 543. पात्रेसमितैः भोजनमात्रसंगतैः । श्लेषे समास-
निपातः ।

भट्टिकाव्ये—V. 41.

यद्गेहेनर्दिनमसौ शरैर्भीरुमभाययत् ।
कुब्रह्मयज्ञके रामो भवन्तं पौरुषं न तत् ॥ 731 ॥
गेह एव नर्दतीति गेहेनर्दी ।

भट्टिकाव्ये—V. 85.

राक्षसान्वट्टयज्ञेषु पिण्डेशूरान्निरस्तवान् ।
यद्यसौ कूष्माण्डकं तवैतावति कः स्वयः ॥ 732 ॥

पिण्डेशूरानन्नशूरान् ।

७२६ । पूर्वकालैकसर्वजरत्पुराणनवकेवलाः समानाधिकरणेन
(२. १. ४९)

‘ विशेषणं विशेष्येण ’ (सू. 736) इति सिद्धे पूर्वनिपातनियमार्थं सूत्रम् ।
 एकशब्दस्य ‘ दिक्संख्ये संज्ञायाम् ’ (सू. 727) इति नियमवाचनार्थं च ।
 पूर्वं स्नातः पश्चादनुलिप्तः स्नातानुलिप्तः । एकनाथः । सर्वयाज्ञिकाः । जरन्नेयायिकाः ।
 पुराणमीमांसकाः । नवपाठकाः । केवलवैयाकरणाः ।

अस्मिन्नेव ग्रन्थे श्लो० 522. पूर्वं जितः पश्चात्संयतः बद्धः जितसंयतः ।
 पूर्वकालेति समासः ।

अस्मिन्नेव ग्रन्थे श्लो० 722. क्षणं शयिना विबुद्धाः क्षणशयितविबुद्धाः ।
 स्नातानुलिप्तवत् । पूर्वकाल इति समासः ।

किरातार्जुनीये—IX. 45.

सव्यलीकमवधीरितखिन्नं

प्रस्थितं सपदि कोपपदेन ।

योषितः सुहृदिव स्म रुणद्धि

प्राणनाथमभिवाप्पनिपातः ॥ 733 ॥

अवधीरितखिन्नं ‘ पूर्वकाल ’ (सू. 726) इत्यादिना तत्पुरुषः ।

अस्मिन्नेव ग्रन्थे श्लो० 241. एकनिश्चायमेकराशीभूतम् । एकशब्दस्य
 ‘ पूर्वकाल ’ (सू. 726) इत्यादिना समासः ।

अस्मिन्नेव ग्रन्थे श्लो० 687. सर्वा रातयः सर्वरात्राः । ‘ पूर्वकाले ’
 (सू. 726) इत्यादिना समासः । ‘ अहः सर्व ’ (सू. 787) इत्यादिना समासान्तोऽच् ।
 ‘ रात्राहाहाः पुंसि ’ (सू. 814) इति पुंस्त्वम् ।

माघे—XI. 18.

अनिमिषमविरामा रागिणां सर्वरात्रं

नवनिधुवनलीलाः कौतुकेनाभिवीक्ष्य ।

इदमुदवसितानामस्फुटालोकसंप-

न्नयनमिव सनिद्रं वूर्धते दैपमर्चिः ॥ 734 ॥

सर्वरात्रम् । पूर्ववत् ।

चतुर्भिर्मुखैः समीरिता चतुर्मुखसमीरिता । ‘तद्वितार्थ’ (सू. 728)
इत्यादिना उत्तरपदसमासः । समाहारे चतुर्मुखीति स्यात् ।

रघुवंशे—XIII. 20.

असौ महेन्द्रद्विपदानगन्धि-

स्त्रिमार्गगावीचिविर्मर्दशीतः ।

आकाशवायुर्दिनयौवनोत्थान्

आचामति स्वेदल्वान्मुखे ते ॥ 739 ॥

त्रिभिर्मागीर्गच्छतीति त्रिमार्गगा गङ्गा । ‘तद्वितार्थ’ (सू. 728) इत्यादिना
उत्तरपदसमासः ।

अस्मिन्नेव ग्रन्थे श्लो० 96. पंचानां वटानां समाहारः पंचवटी । ‘तद्वि-
तार्थ’ (सू. 728) इति तत्पुरुषः ।

अस्मिन्नेव ग्रन्थे श्लो० 97. सप्तानां सालानां समाहारः सप्तसाली । ‘तद्वि-
तार्थ’ (सू. 728) इति तत्पुरुषः । ‘संख्यापूर्वो द्विगुः’ (सू. 730) इति द्विगु-
संज्ञायां ‘द्विगोः’ (सू. 479) इति डीप् । त्रिषु भुवनेषु प्रथितः त्रिभुवनप्रथितः ।
‘तद्वितार्थ’ (सू. 728) इत्यादिना उत्तरपदसमासः ।

किरातार्जुनीये—X. 15.

तनुपवजितलोकमारघाघ्नी

त्रिभुवनगुणिसहां विलोकयन्त्यः ।

अवययुरमरस्त्रियोऽस्य यत्नं

विजयफले विफले तपोऽधिकारे ॥ 740 ॥

त्रयाणां भुवनानां समाहारस्त्रिभुवनम् । ‘तद्वितार्थ’ (सू. 728) इत्यादि-
दिना समाहारार्थे तत्पुरुषः । पात्रादित्वात्स्त्रीत्वप्रतिषेधः ।

रघुवंशे—XVIII. 39.

तं राजवीथ्यामधिहस्ति यान्त-

माधोरणालम्बितमग्रचवेशम् ।

षड्वर्षदेशीयमपि प्रभुत्वा-

त्पैक्षन्त पौराः पितृगौरवेण ॥ 741 ॥

षड्वर्षाणि भूतः षड्वर्षः । 'तद्धितार्थे' (सू. 728) इति समासः ।
'तमधीष्ट' (सू. 1744) इत्यधिकारे 'चित्तवति नित्यम्' (1755) इति
तद्धितस्य लुक् ।

रघुवंशो—VIII. 73.

अथ तेन दशाहत्तः परे

गुणशेषामुपदिश्य सुन्दरीम् ।

विदुषा विधयो महर्द्धयः

पुर एवोपवने समापिताः ॥ 742 ॥

दशानामहान् समाहारो दशाहः । 'तद्धितार्थे' (सू. 728) इत्यादिना
समासः । समाहारस्य एकत्वादेकवचनम् । 'राजाह' (सू. 788) इत्यादिना टच् ।
'रात्राहाहा' (सू. 814) इति पुंस्त्वम् । ततस्तसिल् ।

अस्मिन्नेव ग्रन्थे श्लो० 431. त्रयाणामहान् समहारः त्र्यहः । पूर्ववत्समासः ।
एकवचनं, टच्, पुस्त्वम् ।

वा० । द्वन्द्वन्तपुरुषयोर्द्वन्द्वत्वे नित्यसमासवचनम् । (1287.)

७२९ । गोरतद्धितलुकि । (५. ४. ९२)

गोऽन्तात्तत्पुरुषादृच् स्यात् समासान्तः न तद्धितलुकि ।

माघे—XVI. 12.

विकचोत्पलचारुलोचन-

स्तव चैधेन घटामुपेयुषः ।

यदुपुङ्गवन्धुमौहृदा-

त्त्वयि पाता ससुरो न वासवः ॥ 743 ॥

पुमान् गौरव पुङ्गवः । उपमितसमासः । अनेन सूत्रेण टच् ।

माघे—II. 68.

निशम्य ताः शेषगवीरभिघातुमधोक्षजः ।

शिष्याय बृहतां पत्युः प्रस्तावमदिशद्दृशा ॥ 744 ॥

शेषस्य गा वाचः शेषगवीः । टच् । टित्वात्स्त्रियां ङीप् ।

भट्टिकाव्ये—VII. 28.

राघवस्य ततः कार्यं कारुवानरपुङ्गवः । .

सर्ववानरसैन्यानामाश्वागमनमादिशत् ॥ 745 ॥

पुमान्गौः पुङ्गवः । वृषभः । समासान्तष्टच् । तेनोपमितसमासे वानरपुंगवः ।

कुमारसंभवे—VII. 77.

रोमोद्गमः प्रादुरभृदुमायाः

स्विन्नाङ्गुलिः पुंगवकेतुरासीत् ।

वृत्तिस्तयोः पाणिसमागमेन

समं विभक्तेव मनोभवस्य ॥ 746 ॥

पुमान्गौः पुङ्गवः । टच् ।

७३० । संख्यापूर्वो द्विगुः । (२. १. ५२)

' तद्धितार्थ ' (सू. 728) इत्यत्रोक्तः संख्यापूर्वो द्विगुः स्यात् ।

माषे—III. 63.

स्निग्धाञ्जनश्यामरुचिः सुवृत्तो

वध्वा इवाध्वंसितवर्णकान्तेः ।

विशेषको वा विशिशेष यस्याः

श्रिय त्रिलोकीतिलकः स एव ॥ 747 ॥

तयाणां लोकानां समाहारस्त्रिलोकी । ' तद्धितार्थ ' (सू. 728) इत्यादिना समासः । अनेन सूत्रेण द्विगुसंज्ञा ।

वा० । अकारान्तोत्तरपदो द्विगुः स्त्रियामिष्टः । (1556.)

इति स्त्रीत्वम् । द्विगोरिति डीप् ।

अस्मिन्नेव ग्रन्थे श्लो० 96. पंचानां वटानां समाहारः पंचवटी । ' तद्धितार्थ ' (सू. 728) इत्यादिना तत्पुरुषः । अनेन सूत्रेण द्विगुसंज्ञा । स्त्रीत्वं , डीप् एकवचनम् ।

७३१ । द्विगुरेकवचनम् । (२. ४. १)

एकवत्स्यात् ।

अस्मिन्नेव ग्रन्थे श्लो० १०६. पंचवटी । अनेनैवैकवचनम् ।

अस्मिन्नेव ग्रन्थे श्लो० ४३१. त्रयाणामहं समाहारः त्र्यहः । तत्पुरुषः ।
टच् । पुंस्त्वम् । अनेन सूत्रेण एकवचनम् ।

७३३ । पापाणके कुत्सितैः । (२. १. ५४)

पापनापितः । अणककुलालः ।

भट्टिकाव्ये—XIV. ५३.

न जिजीवामुखी तातः प्राणता रहितस्त्वया ।

मृतेऽपि त्वयि जीवन्त्यां किं मयाणकभार्यया ॥ ७४३ ॥

७३४ । उपमानानि सामान्यवचनैः (२. १. ५५)

घन इव श्यामो घनश्यामः ।

माघे—IX. १८.

पतिते पतङ्गमृगराजि निज-

प्रतिबिंबरोषित इवाम्बुनिधौ ।

अथ नागयूथमलिनानि जग-

त्परितस्तमांसि परितस्तरिरे ॥ ७४४ ॥

नागयूथानीव मलिनानि नागयूथमलिनानि ।

अस्मिन्नेव ग्रन्थे श्लो० ३७. न्यग्रोधवत्परिमण्डला न्यग्रोधपरिमण्डला ।

७३५ । उपमितं व्याघ्रादिभिः सामान्याप्रयोगे । (२. १. ५६)

पुरुषव्याघ्रः । नृसोमः । व्याघ्रादिः २. ४. आकृतिगणः ।

रघुवंशे—I. १३.

तदन्वये शुद्धमति प्रसूनः शुद्धिमत्तरः ।

दिलीप इति राजेन्दुरिन्दुः क्षीरनिधाविव ॥ ७५० ॥

राजा इन्दुरिव राजेन्दुः इति समासः ।

७३६ । विशेषणं विशेष्येण बहुलम् । (२. १. ५७)

नीलमुत्पलं नीलोत्पलम् ।

अस्मिन्नेव ग्रन्थे श्लो० 747. स्निग्धं च तदञ्जनं च स्निग्धाञ्जनम् ।

७३७ । पूर्वापरप्रथमचरमजघन्यसमानमध्यमध्यमवीराश्च । (२. १. ६८)

पूर्वनिपातनियमार्थमिदम् । पूर्ववैयाकरणः ।

वा० । अपरस्यार्थे पश्चमावो वक्तव्यः । (3253.)

अपरश्चासावर्धश्च पश्चार्धः ।

७३८ । श्रेण्यादयः कृतादिभिः । (२. १. ५९)

वा० । श्रेण्यादिषु च्यर्थवचनं कर्तव्यम् । (1296.)

अश्रेणयः श्रेणयः कृताः श्रेणीकृताः । श्रेण्यादिः २. ५. कृतादिः २. ६.

भट्टिकाव्ये—V. 80.

पत्रिक्रोष्टुजुष्टानि रक्षांसि भयदे वने ।

यस्य बाणनिकृत्तानि श्रेणीभूतानि शेरते ॥ 751 ॥

अश्रेणयः श्रेणयो भूतानि श्रेणीभूतानि । च्यर्थानामच्यन्तानां अनेन सूत्रेण समासः । च्यन्तानां तु 'ऊर्यादि' (सू. 762) इति गतित्वात् 'कुगति' (सू. 761) इति समासः ।

भट्टिकाव्ये—III. 4.

प्रास्थापयत्पूगकृतान्बन्धपेधं

पुष्टान्प्रयत्नाद्दृढगात्रबन्धान् ।

सहेमकुम्भान्गुरुषान्समन्ता-

त्पत्काषिणस्तीर्थजलार्थमाशु ॥ 752 ॥

अपूगाः पूगाः कृतास्तान् पूगकृतान् । च्यर्थसमासः ।

७३९ । केन नञ्चिशिष्टेनानञ् । (२. १. ६०)

नञ्चिशिष्टेन कान्तेनानञ् कान्तं समस्यते । कृतं च तदकृतं च कृताकृतम् ।

वा० । शाकपार्थिवादीनां सिद्धये उत्तरपदलोपस्योपसंख्यानम् । (1310.)
शाकप्रियः पार्थिवः शाकपार्थिवः ।

भट्टिकान्ये—III. 21.

आसिष्ट नैकल शुचा व्यरंसीत्

कृताकृतेभ्यः क्षितिपालभाग्यः ।

स चन्दनोशीरमृणालदिग्धः

शोकाग्निनागाद्द्युनिवासभूयम् ॥ 753 ॥

कृतानि च तान्यकृतानि च कृताकृतानि ।

अस्मिन्नेव ग्रन्थे श्लो० 451. कुसुमप्रधानास्तरवः कुसुमतरवः ।

अस्मिन्नेव ग्रन्थे श्लो० 406. छायाप्रधानास्तरवः छायातरवः ।

अस्मिन्नेव ग्रन्थे श्लो० 646. यथास्वतरुस्थिता प्रसवश्रीः यथास्वनरु-
प्रसवश्रीः ।

अस्मिन्नेव ग्रन्थे श्लो० 190. पक्विम्बमिवाधरोष्ठो यस्याः सा पक्विम्बा-
धरोष्ठी ।

अस्मिन्नेव ग्रन्थे श्लो० 620. लता इव बन्धो लतावध्वः ।

७४० । सन्महत्परमोत्तमोत्कृष्टाः पूज्यमानैः । (२. १. ६१)

सद्वैद्यः । वक्ष्यमाणेन महत आकारः । महावैयाकरणाः ।

रघुवंशे—II. 71.

प्रदक्षिणीकृत्य हुतं हुताश-

मनन्तरं भर्तुररुन्धती च ।

धेनुं सवत्सां च नृप प्रनस्थे

सन्मङ्गलोदग्रतरप्रभावः ॥ 754 ॥

सद्भिर्मङ्गलैरुदग्रतरप्रभावः सन्मङ्गलोदग्रतरप्रभावः ।

कुमारसंभवे—II. 32.

भवल्लब्धवरोदीर्णस्तारकारुयो महासुरः ।

उपप्लवाय लोकानां धूमकेतुरिवोत्थितः ॥ 755 ॥

महानसुरो महासुरः । तत्पुरुषः । ' आन्महतः ' (सू. 807) इत्याकारः ।

चम्पूभारते—I. 27.

ग—ततः कृपामन्दमनाः किन्दमनामधेयः सन्दारिततनुस्वन्दमानरुधिरेण महारुषा कल्परविकल्पमहारुषा तस्मिन्महीभृति संभोगसंभेदकमम्भोजदृशां दम्भोलिम्बि सहस्राक्षः शपमुदसाक्षीत् ॥ 756 ॥

मद्दरुः महारुः , तेन महारुषा ।

कुमारसंभवे—VII. 71.

तमन्वगिन्द्रप्रमुखाश्च देवाः.

सप्तर्षिपूर्वाः परमर्षयश्च ।

गणाश्च गिर्यालयमभ्यगच्छन्

प्रशस्तमारम्भमिवोत्तमार्थाः ॥ 757 ॥

परमर्षयः ।

किरातार्जुनीये—XVII. 55.

ततोऽग्रभूमिं व्यवसायसिद्धेः

सीमानमन्यैरतिदुस्तरं मः ।

तेजःश्रियामाश्रयमुत्तमामिं

साक्षादहंकारमिवालम्बे ॥ 758 ॥

उत्तमासिम् ।

७४१ । वृन्दारकनागकुञ्जरैः पूज्यमानम् (२. १. ६२)

गोवृन्दारकः ।

अस्मिन्नेव ग्रन्थे श्लो० 534. तापसकुञ्जरेण । पूज्यतापसेन ।

अस्मिन्नेव ग्रन्थे श्लो० 37. वृन्दं गुणवृन्दं अस्या अस्तीति वृन्दारिका मुग्या

योषिच्च सा वृन्दारिका च योषिद्वृन्दारिका ।

७४३ । किं क्षेपे । (२. १. ६४)

कुत्सितो राबा किराजा ये न रक्षति । 'किमः क्षेपे' (सू. १५६) इति समासान्तप्रतिषेधः ।

अस्मिन्नेव ग्रन्थे श्लो० २२८. कुत्सितः स्त्वा क्सिस्त्वा । 'राजाहःसखिम्यः' (सू. ७८८) इति टच् न । कुत्सितः प्रभुः क्सिप्रभुः ।

७४४ । पोटायुवतिस्तोककतिपयगृष्टिधेनुवशावेहद्वष्कयणीप्रवक्तृश्रोत्रिया-
ध्यापकधूर्तैर्जातिः । (२. १. ६५)

इभपोटा । इभयुवतिः । कठधूर्त इत्यादि ।

अनर्घराघवे—IV. २२.

यस्मिन्नर्जुनदोःसहस्रनलकप्रोद्गच्छदसच्छटा-

जिह्वाले जुहवांश्चभूमिं रुषा राजन्यमत्तामपि ।

सोऽयं प्राक्चलग्रहस्य विघसीभूतेष्वपि क्षत्रिय-

क्षुद्रेषु क्षुधितश्चिरेण परशुस्तेनायमन्विष्यते ॥ ७५९ ॥

क्षत्रियक्षुद्र इति समासः ।

॥ इति तत्पुरुषसमासप्रकरणम् ॥

॥ अथ कर्मधारयसमासप्रकरणम् ॥

७४५ । तत्पुरुषः समानाधिकरणः कर्मधारयः । (१. २. ४२)

७४६ । पुंवत्कर्मधारयजानीयदेशीयेषु । (६. ३. ४२)

इति पुंवद्भावः ।

खुवंशे— X. 38.

बभौ सदशनज्योत्स्ना सा विभोर्वदनोद्भूता ।

निर्यातशेषा चरणाद्भ्रजेवोर्ध्वपवर्तिनी ॥ 760 ॥

निर्याता चासौ शेषा च निर्यातशेषा । ' स्त्रियाः पुंवत् ' (मू. ४.३१) इत्यनुक्त्यं अनेन पुंवद्भावः ।

माघे— I. 6.

पिशङ्गमौञ्जीयुजमर्जुनच्छविं

वसानमेणाजिनमञ्जनद्युति ।

सुवर्णमूत्राकलिताधराम्बरां

विडम्बयन्तं शिनिवाससस्तनुम् ॥ 761 ॥

पिशङ्गी च सा मौञ्जी च पिशङ्गमौञ्जी ।

अस्तिनेव ग्रन्थे श्लो० 140. कौबेरी च सा दिक् च कौबेरदिक् ।

माघे— III. 58.

परस्परस्पर्धिपरार्ध्यरूपाः

पौरस्त्रियो यत्र विधाय वेधाः ।

श्रीनिर्मितिप्राप्तघुणक्षतैक-

वर्णोपमावाच्यमलं ममान्नं ॥ 762 ॥

पौराश्च ताः स्त्रियश्च पौरस्त्रियः ।

माघे—XVI, 8.

कृत्नगोपवधूरतेर्ध्नतो वृषमुप्रे नरकेऽपि सम्प्रति ।
प्रतिपत्तिरधःकृतैनसो जनताभिस्तव साधु वर्धते ॥ 763 ॥

गोप्य एव क्वो गोपवध्वः ।

७४७ । प्रशंसावचनैश्च । (२. १. ६६)

एतैः सह जातिः प्राभवत् । गोमतल्लिका । गोमचर्चिका । गोप्रकाण्डम् ।
गवोद्धः । गोतल्लजः । प्रशस्ता गौरित्यर्थः । मतल्लिकादयो नियतलिङ्गाः न तु
विशेष्यनिष्ठाः ।

माघे—XII, 41.

अभ्याजतोऽभ्यागततूर्णतर्णकां
निधानहस्तस्य पुरो दुधुक्षतः ।
वर्गाद्गवां हुंकृतिचारुनिर्यती-
मरिर्मधोरैक्षत गोमतल्लिकाम् ॥ 764 ॥

अस्मिन्नेव ग्रन्थे श्लो० 704. प्रशस्ते रक्षसी रक्षःप्रकाण्डकौ । स्वार्थे
कन् । स्वार्थिकाश्च प्रकृतितो लिङ्गवचनान्यतिवर्तन्त इति नपुंसको न भवति । अन्यथा
रूढिशब्दाः प्रशंसावचनाः आदिष्टलिङ्गत्वादन्यलिङ्गेऽपि जातिशब्दे स्वलिङ्गोपादानादेव
समानाधिकरणाः स्युः । यथा गोप्रकाण्डम् इत ।

७५० । वर्णो वर्णेन । (२. १. ६९)

कुमारसंभवे—IV, 14.

हरितारुणचारुबन्धनः
कल्पुंस्कोकिलशब्दसूचितः ।
वद संप्रति कस्य बाणतां
नवचूतप्रसवो गमिष्यति ॥ 765 ॥

हरितं च तदरुणं च हरितारुणम् ।

माघे—III. 27.

श्यामारुणैर्वारणदानतोयै-

रालोडिताः काश्चन भूपरागाः ।

आनेमिमग्नैः शितिकण्ठपक्ष-

क्षोदद्युतश्चक्षुदिरे रथौघैः ॥ 766 ॥

श्यामानि च तानि अरुणानि च श्यामारुणानि ।

कुमारसंभवे—III. 36.

मधु द्विरेफः कुसुमैकपात्रे

पपौ प्रियां स्वामनुवर्तमानः ।

शृङ्गेण च स्पर्शनिमीलित्ताक्षीं

मृगीमकण्डूयत कृष्णसारः ॥ 767 ॥

कृष्णश्वासौ सारश्च कृष्णसारः ।

कुमारसंभवे—VIII. 45.

रक्तपीतकपिशाः पयोमुचां

कोटयः कुटिलकेशि भान्त्यमूः ।

द्रक्ष्यसि त्वमिति सन्ध्ययानया

वर्तिकाभिरिव साधुमण्डिताः ॥ 768 ॥

रक्ताः पीताः कपिशाश्च रक्तपीतकपिशाः । चार्थे द्वन्द्वः । न तु 'वर्णो वर्णेन' (सू. 750) इति तत्पुरुष । सामानाधिकरण्याभावात् ।

७५४ । मयूरव्यंसकादयश्च । (२. १. ७२)

एते निपात्यन्ते । मयूरो व्यंसकः मयूरव्यंसकः । व्यंसको धूर्तः । उदक् च अवाक् च उच्चावचम् । विचिनं च प्रचिनं च निश्चप्रचम् । नास्ति किञ्चन यस्य सोऽर्किञ्चनः । नास्ति कुतः भयं यस्य मोऽकुतोभयः । अन्यो राजा राजान्तरम् । चिदेव चिन्मालम् ।

(ग. सू 20 'आख्यातमाख्यातेन क्रियासात्त्ये' ।

अक्षीत पिबत इत्येवं सततं यत्राभिधीयते साक्षीतपिबता । पचतभुज्जत् ।
खादतमोदता । इत्यादि । मयूरव्यंसकादिः २. ९.

रघुवंशे—V. 16.

स्थाने भवानेकनराधिपः सन्

अकिञ्चनत्वं मस्वजं व्यनक्ति ।

पर्यायपीतस्य सुरैर्हिमांशोः

कलाक्षयः श्लाघ्यतरो हि वृद्धेः ॥ 769 ॥

अकिञ्चनत्वम् ।

अस्मिन्नेव ग्रन्थे श्लो० 87. अकिञ्चनम् ।

अस्मिन्नेव ग्रन्थे श्लो० 611. अङ्गीत पिबतेति सातत्येन यस्यां क्रियायां
साङ्गीतपिबता । तामात्मन इच्छन्ती अङ्गीतपिबतीयन्ती । क्वचि शतरि डीप् ।

भट्टिकाव्ये—V. 27.

आहोपुरुषिकां पश्य मम यद्वलकान्तिभिः ।

ध्वस्तान्धकारेऽपि पुरे पूर्णेन्द्रोः सन्निधिः सदा ॥ 770 ॥

आहो पुरुष इति यस्यां क्रियायां सा आहोपुरुषिका इति काशिका । मत्वर्थी-
यष्टञ्पत्ययः ।

भट्टिकाव्ये—IX. 96.

चकाराधस्पदं नासौ चरन्वियति मारुतिः ।

मर्माविद्धिस्तमस्काण्डैर्भिद्यमानोऽप्यनेकधा ॥ 771 ॥

अधस्पदं पृथिव्यां पदम् ।

चम्पूरामायणे—X. 98.

ग—तदानीं तत्र तेषां कौरवकौन्तेयसैन्यानां बाणपलहरीं निष्पादयितुं मोदविषा-
दयोर्हमहमिकया स्वर्घा समबर्धत ॥ 772 ॥

चम्पूभारते—XII. 5.

ज्वालं विषक्तमिव दानविधौ कृशानोः
शोणं दधञ्चमरवालमुदस्य चापम् ।
पार्थे निहन्तरि रिपूतथ कान्दिशीका
द्रोणात्मभूकृपमुखाः सहसा बभूवुः ॥ 773 ॥

कान्दिशीका भयद्रुताः ।

चम्पूरामायणे—IV. 10.

ग—तदनु तदनुधावनात्कान्दिशीकस्य मम पर्वतेऽस्मिन्नकुतोभयसंचार-
कारणमाकर्ष्यताम् ॥ 774 ॥

कान्दिशीकस्य । अकुतोभयसञ्चारकारणम् ।

७५५ । ईषदकृता । (२. २. ७)

वा० । ईषद्रुणवचनेनेति वाच्यम् । (1816.)

ईषत्पिङ्गलः ईषद्रक्तम् ।

अनर्घराषवे—V. 5.

ग—शनैः शनैरनयोर्विरोधे सन्धुक्षमाणे तुल्यव्यसनस्थो दाशरथिः असहायः
सूर्यस्मृनुना सन्धातुमीषत्करः स्यात् ॥ 775 ॥

‘ईषद्दुःसुषु’ (सू. 3805) इति ईषदुपपदे खल् । ‘उपपदमतिङ्’
(सू. 782) इति नित्यसमासः ।

७५६ । नञ् । (२. २. ६)

नञ् सुषा सह समस्वते ।

७५७ । नलोपो नञः । (६. ३. ७३)

नञो नस्व ल्येपः स्यादुत्तरपदे । न ब्राह्मणोऽब्राह्मणः ।

७५८ । तस्मान्नुडचि । (६. ३. ७४)

लुसनकारान्नञ उत्तरपदस्याजादेर्नुडागमः स्यात् । अनश्चः ।

किरातार्जुनीये—XII. ३७.

विवरेऽपि नैनमनिगूढमभिभवितुमेष पारयन् ।

पापनिरतिरविशङ्कितया विजयं व्यवस्यति वराहमायया ॥ ७७६ ॥

न निगूढमनिगूढं नस्य लोपः । न पारयन् । विभाषायां ' नञ् ' (सू. ७५६)
इति ञ समासः ।

नैषधे—II. २.

अधुनीत खगः स नैकधा

तनुमुत्फुल्लतनुरूहीकृताम् ।

करयन्त्रणदन्तुरान्तरे

व्यलिखच्चञ्चुपुटेन पक्षती ॥ ७७७ ॥

नैकधा अनेकधा । नञर्थस्य नशब्दस्य सुप्सुपेति समासः । नञ्प्रमासे
नलोपपसङ्गः । अनेकधा इत्यत्र नलोपो नुडागमश्च ।

वा० । नञो नलोपस्तिङि क्षेपे । (३९३४)

माषे—XV. ३३.

त्वयि पूजनं जगति जारुम

कृतमिदमपाकृते गुणैः ।

हासकमघटते नितरां

शिरसीव कङ्कतमपेतमूर्धजे ॥ ७७८ ॥

अघटते न संगच्छत इत्यर्थः । निन्दायां तिङ्योगेऽपि नलोपः ।

७५९ । नभ्राणनपान्नवेदानासत्यानमुचिनकुलनखनपुंसकनक्षत्रनक्रनाकेषु
प्रकृत्या । (६. ३. ७५)

निपातनान्नञो नलोपाभावः । पात् इति शक्नन्तः । वेदा इत्यसुन्नन्तः । न
सत्या असत्याः । न असत्या नासत्याः । न मुञ्चतीति नमुचिः । न कुलमस्व । न

स्वमस्य । न स्त्रीपुमान् । स्त्रीपुंसयोः पुंसकभावो निपातनात् । न क्षरतीति नक्षत्रम् ।
क्षीयतेः क्षरतेर्वा क्षत्रमिति निपात्यते । न कामतीति नकः । क्रमेर्ऽः । न अकमन्मिलिति
नाकः ।

माघे— I. 62.

तिरस्कृतस्तस्य जनाभिभाविना
मुहुर्महिम्नां महसां महीयसाम् ।
बभार बाष्पैर्द्विगुणीकृतं तनु-
स्तनूनपाद्भूमवितानमाधिर्जैः ॥ 779 ॥

तनुं न पातयति ज्वालारूपेण शरीरं धारयतीति तनूनपादमिः इति
क्षीरस्वामी ।

७६० । नगोऽप्राणिष्वन्यतरस्याम् । (६. ३. ७७)

नग इत्यत्र नञ् प्रकृत्या वा । नगा अगाः पर्वताः ।

माघे— VI. 79.

कुर्वन्तमित्यतिभरेण नगानवाचः
पुष्पैर्विराममलिनां च न गानवाचः ।
श्रीमान्समस्तमनुसानु गिराविहर्तुं
विभ्रत्यचोदि स मयूरगिरा विहर्तुम् ॥ 780 ॥

नगान् वृक्षान् ।

अस्मिन्नेव ग्रन्थे श्लो०. 563. न गच्छतीत्यगोः वृक्षः, तस्माद्गतात् ।

७६१ । कुगतिप्रादयः । (२. २. १८)

एते नित्यं समस्यन्ते । कुत्सितः पुरुषः कुपुरुषः ।

चम्पूरामायणे— V. 20.

ग—एतद्दर्शनेन वेपमानतनुलता मैथिली क्वापुरुषविषयपरुषवचनपारम्पर्येण विदी-
र्यमाणहृदया हृदयदक्षिताशयप्रत्ययादमुमेव तृणमन्तरतः कृत्वा स्थिता पर्यभाषत ॥ 781 ॥

कुत्सितः पुरुषः कापुरुषः । कुशब्दस्य कादेशः ।

अस्मिन्नेव ग्रन्थे श्लो० 610. कुत्सितमक्षं काक्षं तेन काक्षेण । कुहृष्ट्या ।
इन्द्रियवाचिनाक्षशब्देन तद्विशेषचक्षुः लक्ष्यते । 'का पथ्यक्षयोः' (सू. 1030)
इति कुशब्दस्य तत्पुरुषे कादेशः । ' गतिश्च ' (सू. 28) इत्यनुवर्तमाने ।

७६२ । ऊर्यादिच्चिडाचश्च । (१. ४. ६१)

एते क्रियायोगे गतिसंज्ञाः स्युः । ऊरीकृत्य । शुक्लीकृत्य । पटपटाकृत्य ।
ऊर्यादिः— १. ५.

माघे—II. 30.

आत्मोदयः परज्यानिर्द्वयं नीतिरितीयनी ।

तदूरीकृत्य कृतिभिर्वाचस्पत्यं प्रतायते ॥ 782 ॥

ऊरीकृत्याङ्गीकृत्य । अनेन सूत्रेण विहितायां गतिसंज्ञायां ' कुगति ' (सू. 782) इति समासे क्त्वो ल्यवादेशः ।

भट्टिकाव्ये— V. 72.

नोदकण्ठप्यतात्यर्थं त्वामैक्षिष्यत चेत्स्मरः ।

खेलायन्नानिंशं नाप सजूःकृत्य रतिं वसेत् ॥ 783 ॥

सजूःकृत्य सहचरीकृत्य । ऊर्यादित्वेन गतित्वात्समासे क्त्वो ल्यप् ।

चम्पूरामायणे— I. 29.

उच्चस्थे ग्रहपंचके सुरगुरौ सेन्द्रौ नवम्यां तिथौ

लभे कर्कटके पुनर्वसुयुते मेषं गते पूषणि ।

निर्दग्धुं निखिलाः पलाशसमिधो मेध्यादयोध्यारणे-

राविर्भूतमभूतपूर्वमपरं यत्किञ्चिदेकं महः ॥ 784 ॥

आविर्भूतं ऊर्यादित्वेन गतित्वात् ' कुगति ' (सू. 761) इति समासः ।

अस्मिन्नेव ग्रन्थे श्लो० 510. करदीकृताः । ' कृम्बस्ति ' (सू. 2117) इति
च्चिः । अनेन गतिसंज्ञा । ' कुगति ' (सू. 761) इति समासः ।

चम्पूभारते—V. 75.

ग—ततः क्षणादेव कर्णपूरवनकुसुमसौरभजिघ्रच्छिञ्जिनीकेन धनञ्जयेन सपत्ना-
कृतः धृतत्वासतया विद्यामिव विनयविपर्ययः कृष्णां विमुच्य कृतपलायनः स दुर्भेधा पुरः
प्रघावितेन मागधविरोधिना रुरुधे ॥ 785 ॥

सपत्नाकृतः । 'सपत्र' (सू. 2132) इति डाच् । अनेन गतिसंज्ञा ।
'कुगति' (सू. 761) इति समासः ।

भट्टिकाव्ये—III. 45.

ते भुक्तवन्तः सुसुखं वसित्वा
वासांस्युषित्वा रजनीं प्रभाते ।
द्रुतं समध्वा रथवाजिनागै-
र्मन्दाकिनीं रम्यवनां समीयुः ॥ 786 ॥

संप्राप्ता अध्वानं समध्वाः । अध्वगता इत्यर्थः ।

'अत्यादयः क्रान्ताद्यर्थे द्वितीयया' (वा० 1336. सू. 780) इति प्रादि-
समासः । 'कुगति प्रादय' (सू. 761) इति अर्थे तत्पुरुषः । प्रादिः—१. ४.

चम्पूभारते—VIII. 22.

सरिदात्मजशासिनोऽपि सन्
स दुरध्वं न जहाति कौरवः ।
इति चिन्तयतो ममाधुना
हृदि सिद्धिः खलु संशयेशया ॥ 787 ॥

दुरध्वं दुर्मार्गम् । प्रादिसमासस्तत्पुरुषः ।

चम्पूभारते—I. 75.

नृपस्य दूरीकृतपाशसंगमं
यमं विहायैकमुपेयुषो बधूम् ।
अजसमूरीकृतपाशसंगमो
यमोऽपरः सन्निदधे क्तागृहे ॥ 788 ॥

दूरीकृतः । च्विः । 'ऊर्थादिच्वि' (सू. 762) इत्यादिना गतिसंज्ञा ।
'कुमति' (सू. 761) इति समासः । ऊरीकृतः । ऊर्थादिगतिसंज्ञा । पूर्ववत् समासः ।

७६४ । आदरानादरयोः सदसती । (१. ४. ६३)

सत्कृत्य । असत्कृत्य ।

अग्नित्रेव ग्रन्थे श्लो० 652. सदकृत सत्कृतवान् ।

७६५ । भूषणेऽलम् । (१. ४. ६४)

अलङ्कृत्य ।

७६८ । पुरोऽव्ययम् । (१. ४. ६७)

पुरस्कृत्य ।

चम्पूभारते—II. 76.

ग.— तावत्सरभसमुपेत्य साक्षादादेष्टुमनाः प्रद्युम्न इव धृष्टद्युम्नः सायकैः साकं
सकाशमुपनीतं स्वयंवरदिदृक्षया सपरिवारं प्रत्यासन्नमिव पन्नगर्पिणि चार्पं पुरस्कृत्य
कन्यावलोकनधन्यान्राजन्यानेवमवादीत् ॥ 789 ॥

पुरस्कृत्य ।

७६९ । अस्तं च । (१. ४. ६४)

अस्तमिति मान्तमव्ययं गतिसंज्ञं स्यात् । अस्तंगत्य ।

७७२ । तिरोऽन्तर्धो । (१. ४. ७१)

तिरोभूय ।

७७३ । विभाषा कृञि । (१. ४. ७२)

तिरस्कृत्य तिरःकृत्य । तिरः कृत्वा ।

७७५ । साक्षात्प्रभृतीनि च । (१. ४. ७३)

कृञि वा गतिसंज्ञानि स्युः ।

वा० । च्यर्थे इति वाच्यम् । (1142.)

साक्षात्कृत्य साक्षा कृत्वा । लवणंकृत्य लवणं कृत्वा । मान्तत्वे निपातनात् ।

मट्टिकाद्ये—V. 71.

मिश्रैव श्रीः श्रियमन्या श्रीमन्मन्यो मृषा हरिः ।

साक्षात्कृत्याभिमन्येऽहं त्वां हरन्ती श्रियः श्रियम् ॥ 790 ॥

साक्षात्कृत्य प्रत्यक्षीकृत्य । ' विभाषा कृञि ' (सू. 773) इत्यनुवर्तमाने
' साक्षात्प्रभृतीनि च ' (सू. 775) इति गतिसंज्ञा । गतिसमासे ल्यबादेशः ।

७७६ । अनत्याधान उरसिमनसी । (१. ४. ७५)

उरसिकृत्य उरसि कृत्वा । अभ्युपगम्येत्यर्थः । मनसिकृत्य मनसि कृत्वा । निष्क्रि-
त्वेत्यर्थः ।

नैषधे—V. 80.

दुर्लभं दिगधिपैः किममीमि-

स्तादृशं कथमहो मदधीनम् ।

इदृशं मनसिकृत्य विरोधं

नैषधेन समशायि चिराय ॥ 791 ॥

मनसिकृत्य ।

अत्याधानमुपश्लेषणं तत्र न । उरसि कृत्वा पाणिं शेते ।

अनर्धराषवे—IV. 15.

ग - ततश्च सापि शबरयोगिनी सुग्रीवगुणानुरोधेन सर्वमोमित्युरसिकृत्य तदैव
निदेहाभिमुखी प्रस्थिता इति ॥ 792 ॥

उरसिकृत्य ।

अनर्धराषवे—V. 35.

सन्तो मनसिकृत्यैव पृष्ठाः कृत्यवस्तुनि ।

कस्य प्रतिशृणोति स कर्मलेभ्यः श्रियं रविः ॥ 793 ॥

मनसिकृत्य निश्चित्य । गतिसंज्ञायां समासे ल्यप् ।

उत्तररामचरिते — I. 24.

अलसललितमुग्धान्यध्वसंपातखेदा-
दशिथिलपरिरम्भैर्दत्तसंवाहनानि ।
परिमृदितमृणालीदुर्बलान्यङ्गकानि
त्वमुरमि मम कृत्वा यत्र निद्रामवाप्ता ॥ 794 ॥

त्वं ममोरसि अङ्गकानि कृत्वा निद्रामवाप्ता । उरसोऽत्याधानत्वात्समासोऽत्र न ।
अनत्याधान इति निषेधात् ।

७७७ । मध्येपदेनिवचने च । (१. ४. ७६)

एते कृञि वा गतिसंज्ञाः स्युरनत्याधाने । मध्येकृत्य मध्ये कृत्वा । पदेकृत्य
पदे कृत्वा । निवचनेकृत्य निवचने कृत्वा । वाचं नियम्येत्यर्थः ।

अनर्घराषवे— I. 37.

मध्येकृत्य घनं धिनोति जलधिः स्वैरम्बुभिर्मेदिनी
हन्ति स्वै किरणैस्तमिस्रमरुणं कृत्वान्तराले रविः ।
त्वं रामान्तरितश्च पालय निर्जेरेव प्रतापैः प्रजा-
मीदृकोऽपि परोपकारसुहृद्रामेष स्वभावो हि वः ॥ 795 ॥

मध्येकृत्य । अनेन गतिसंज्ञायां 'कुगति' (मृ. 761) इति समासे
क्त्वो ल्यप् ।

७७८ । नित्यं हस्तेपाणावुपयमने । (१. ४. ७७)

कृञि । उपयमनं विवाहः । स्वीकारमात्रमित्यन्ये । हस्तेकृत्य । पाणौकृत्य ।

भट्टिकाव्ये— V. 16.

सहायवन्त उद्युक्ता बहवो निपुणाश्च याम् ।
श्रियमाशासते लोलां तां हस्तेकृत्य मा श्वसीः ॥ 796 ॥

हस्तेकृत्य स्वीकृत्य । अनेन गतिसंज्ञायां समासे ल्यंवादेशः ।

चम्पुभारते—III, 76.

तस्यामेव वधूमिमां स रजनौ सद्योऽनुकूलां रहः

पाणौकृत्य विलोकितोत्सवभरो द्वाभ्यां हरिभ्यामपि ।

पौरैषूभयथा जनेष्ववलतां पार्थेषु पार्थस्तया

जाग्रत्सारथिविद्यया सह रथारूढः पुरान्त्रिर्ययौ ॥ 797 ॥

पाणौकृत्य परिणीय ।

७८० । जीविकोपनिषदावौपम्ये । (१. ४. ७९)

जीविकामिव कृत्वा जीविकाकृत्य । उपनिषदमिव कृत्वा उपनिषत्कृत्य ।

प्रादिग्रहणमगत्यर्थम् । सुपुरुषः ।

वा० । प्रादयो गताद्यर्थे प्रथमया । (1335.)

प्रगत आचार्यः प्राचार्यः ।

वा० । अत्यादयः क्रान्ताद्यर्थे द्वितीयया । (1336.)

अतिक्रान्तो मालामतिमालः ।

वा० । अवादयः कृष्टाद्यर्थे तृतीयया । (1337.)

अवकृष्टः कोकिलया अवकोकिलः ।

वा० । पर्यादयः ग्लानाद्यर्थे चतुर्थया । (1338.)

परिग्लानोऽध्ययनाय पर्यध्ययनः ।

वा० । निरादयः क्रान्ताद्यर्थे पंचम्या । (1339.)

निष्क्रान्तः कौशाख्यया निष्कौशाख्यः ।

वा० । कर्मप्रवचनीयानां प्रतिषेधः । (1339)

वृक्षं प्रति ।

अस्मिन्नेव ग्रन्थे श्लो० 787. दुरध्वम् । ' उपसर्गाद्ध्वनः ' (सू. 953)

इति समासान्तः ।

अस्मिन्नेव ग्रन्थे श्लो० 327. अतिक्रान्तेन सर्वमित्यतिसर्वेण ।

अस्मिन्नेव ग्रन्थे श्लो० 261. अधिगतो मूर्धानमधिमूर्धा मूर्धगतः । अत्या-
दय इति समास इति मलिनाथः । अधिगतः प्राप्तो मूर्धा येनेति जयमङ्गला ।

माषे—I. 11.

निवर्त्य सोऽनुव्रजतः कृताननी-

नतीन्द्रियज्ञाननिधिर्नभस्सदः ।

समासदत्सादितदैत्यसंपदः

पदं महेन्द्रालयचारु चक्रिणः ॥ 798 ॥

अतीन्द्रियज्ञाननिधिः ।

रघुवंशे—III. 41.

तदङ्गनिष्यन्दजलेन लोचने

प्रमृज्य पुष्येन पुरस्कृतः मताम् ।

अतीन्द्रियेष्वप्युपपन्नदर्शनो

बभूव भावेषु दिलीपनन्दनः ॥ 799 ॥

अतीन्द्रियेषु । अत्यादय इति समासः । ‘द्विगुपाप्तापन्न’ (वा. 1545.
त. 812) इत्यादिना परवल्लिङ्गताप्रतिषेधाद्विशेष्यनिवृत्तत्वम् ।

मेघसंदेशे—I. 43.

तत्र स्कन्दं नियतवसतिं पुष्पमेधीकृतात्मा

पुष्पामारैः स्तपयतु भवान्योमगङ्गाजलाद्भिः ।

रक्षाहेतोर्नवशशिभृता वासवीनां चमूना-

मत्यादित्यं हुत्वहमुखे संभृतं तद्धि तेजः ॥ 800 ॥

अतिक्रान्तमादित्यमत्यादित्यम् ।

नैषधे—III. 34.

संज्ञाप्य नः स्वध्वजभृत्यवर्गान्

दैत्याशित्यञ्जनलास्यनुत्थै ।

तत्संकुचलाभिसरोजपीतात्

धातुर्विलज्जं रमते रमायाम् ॥ 801 ॥

अतिक्रान्तमञ्जमत्यञ्जम् ।

माषे—III. 52.

क्षितिप्रतिष्ठोऽपि मुस्वारबिन्दै-

र्वधूजनश्चन्द्रमधश्चकार ।

अतीतनक्षत्रपथानि यत्र

प्रासादशृङ्गाणि वृथाध्यरुक्षत् ॥ 802 ॥

अतीतानि नक्षत्रपथमतीतनक्षत्रपथानि । द्वितीयासमासः । 'द्विगुप्रासापत्र' (वा. 1545. सू. 812) इत्यादिना परवल्लिङ्गताप्रतिषेधः इति मल्लिनाथः । अतिनक्षत्र-पथानीति स्यात् ।

अस्मिन्नेव ग्रन्थे श्लो० 599. निष्क्रान्तो लङ्काया निर्लङ्कः । निरादय इत्यादिना गतिसमासः । 'द्विगु' (वा. 1545. सू. 812) इत्यादिना परवल्लिङ्गताप्रतिषेधाद्विशेष्यलिङ्गता ।

भट्टिकाव्ये—VI. 46.

भुजौ चकृततुस्तस्य निस्त्रिंशद्भ्यां रघूत्तमौ ।

स छिन्नबाहुरपतद्विह्वलो ह्वलयन्भुवम् ॥ 803 ॥

त्रिंशतोऽङ्गुलिभ्यो निष्क्रान्तौ निस्त्रिंशौ खड्गौ । उपकरणे सङ्ख्यायास्तत्पुरुष-स्योपसङ्ख्यानं निस्त्रिंशार्थम् इति उपत्यये टिलोपः ।

मेघसंदेशे—I. 28.

वीचिक्षोभस्तनितविहगश्रेणिकाञ्चीगुणायाः

संसर्पन्त्याः स्वलितसुभगं दर्शितावर्तनाभेः ।

निर्विन्ध्यायाः पथि भव रसाभ्यन्तरः सन्निपत्य

स्त्रीणामाद्यं प्रणयवचनं विभ्रमो हि प्रियेषु ॥ 804 ॥

निष्क्रान्ताया विन्ध्यान्निर्विन्ध्याया नद्याः । निरादय इति समासः ।

'द्विगु' (वा. 1545. सू. 812) इति परवल्लिङ्गताप्रतिषेधः ।

७८१ । तत्रोपपदं सप्तमीस्थम् । (३. १. ९२)

कुम्भादिवाचकं पदमुपपदसंज्ञं स्यात् । तस्मिंश्च सत्येव वक्ष्यमाणः प्रत्ययः

स्यात् ।

७८२ । उपपदमतिङ् (२. २. १९)

उपपदं सुबन्तं समर्थं नित्यं समस्यते । कुम्भं करोतीति कुम्भकारः ।

भट्टिकाव्ये— VI. 88.

स शत्रुलावौ मन्वानो राघवौ मलयं गिरिम् ।

जगाम सपरीवारो व्योममायमिवोत्थितम् ॥ 805 ॥

शत्रून् लुनीत इति शत्रुलावौ । कर्मण्यण् । व्योम आकाशं मिमीत इति
व्योममायः । तम् ।

भट्टिकाव्ये— VI. 89.

शर्मदं मारुतिं दूतं विषमस्थः कपिद्विपम् ।

शोकापनुदमव्यग्रं प्रायुङ्क्त कपिकुञ्जरः ॥ 806 ॥

विषमे तिष्ठतीति विषमस्थः । कप्रत्ययः । शर्मं ददातीति शर्मदस्तम् । कः ।
शोकमपनुदतीति शोकापनुदस्तम् । कः । द्वाभ्यां पिबतीति द्विपः तम् । कः ।

भट्टिकाव्ये— VI. 91.

सुरापैरिव घूर्णद्विः शाखिभिः पवनाहतैः ।

ऋश्यमूकमगाद्भृङ्गैः प्रगीतं सामगौरिव ॥ 807 ॥

सुरां पिबन्तीति सुरापाः । सामानि गायन्तीति सामगाः । उभयत्र टक् ।

भट्टिकाव्ये— VI. 92.

तं मनोहरमागम्य गिरिं वर्महरौ कपिः ।

वारौ सुरवाहरोऽवोचद्विक्षुर्भिक्षार्हविग्रहः ॥ 808 ॥

भिक्षामर्हतीति भिक्षार्हः । अच् । मनो हरतीति मनोहरः । अच् । वर्म
हरत इति वर्महरौ । कवचधारणवयस्कौ । अच् । सुखमाहर्तुं शीलमस्यास्तीति
सुरवाहरः ।

भट्टिकाव्ये— VI. 93.

बलिनावभुमद्रीन्द्रं युवां स्तम्बेरमाविव ।

आचक्षाथामिथः कसाच्छङ्करेणापि दुर्गमम् ॥ 809 ॥

स्तम्भे रमेते इति स्तम्भेरमौ । अच् । ' तत्पुरुषे कृति बहुलम् ' (सू. १७२)
इत्यलुक् । शङ्करेण । संज्ञायां अच् ।

भट्टिकाव्ये—VI. १४.

व्यासं गुहाशयैः क्रूरैः क्रव्याद्भिः स निशाचरैः ।

तुङ्गशृङ्गतुरुच्छलं मानुषाणामगोचरम् ॥ ८१० ॥

गुहासु शेते इति गुहाशयाः तैः गुहाशयैः । अच् । निशासु चरन्तीति
निशाचराः । टः । क्रव्यमदन्तीति क्रव्यादः तैः क्रव्याद्भिः । विच् ।

भट्टिकाव्ये—VI. १५.

सत्त्वमेजयसिंहाढ्यांस्तनन्धयसमत्विषौ ।

कथं नाडिन्धमान्मार्गानागतौ विषमोपलान् ॥ ८११ ॥

सत्वानेजयन्तीति सत्त्वमेजयाः । खश् । नाडीधमन्तीति नाडिन्धमान् ।
खश् । स्तनं धयन्तीति स्तनंधयाः । खश् ।

भट्टिकाव्ये—VI. १६.

उत्तीर्णौ वा कथं भीमाः सरितः कूलमुद्वहाः ।

आसादिनौ कथं व्रतं न गजैः कूलमुद्वुजैः ॥ ८१२ ॥

कूलान्युद्वुजन्तीति कूलमुद्वुजाः । कूलानि उद्वहन्ती उत्कम्य वहन्तीति
कूलमुद्वहाः । उभयत्र खश् ।

भट्टिकाव्ये—VI. १७.

रामोऽवोचद्धनूमन्तमावामभ्रंलिहं गिरिम् ।

एव विद्वन्पितुः कामात्वान्तावल्पंपचान्मुनीन् ॥ ८१३ ॥

अभ्रं लेढीत्यभ्रंलिहम् । खश् । अल्पं पचन्तीत्यल्पंपचान् । खश् ।

भट्टिकाव्ये—VI. १८.

अमितंपचमीशानं सर्वभोगीणमुत्तमम् ।

आवयोः पितरं विद्धि रव्यातं दशरथं भुवि ॥ ८१४ ॥

मितं पचतीति मितंपचः । खश् ।

भट्टिकाव्ये—VI. 99

छलेन दयितारण्याद्रक्षसारुन्तुदेन नः ।

असूर्यपश्यया मूर्त्या हृतां तां मृगयावहे ॥ 815 ॥

अरुं तुदतीत्यरुन्तुदस्तेन । स्वश् । सूर्यं न पश्यन्तीत्यसूर्यपश्यया । तथा ।

स्वश् ।

भट्टिकाव्ये—VI. 100.

प्रत्यूचे मारुती राममस्ति वालीति वानरः ।

शमयेदपि संग्रामे यो ललाटन्तपं रविम् ॥ 816 ॥

ललाटं तपतीति ललाटन्तपस्तम् । स्वश् ।

भट्टिकाव्ये—VI. 101.

उग्रंपश्येन सुग्रीवस्तेन भ्रात्रा निराकृतः ।

तस्य मित्रीयतो दृतः संग्रामोऽस्मि वशंवदः ॥ 817 ॥

उग्रं पश्यन्तीत्युग्रंपश्यः । पापदर्शी । स्वश् । मुम् । वशं वदतीति वशंवदः ।

स्वच् ।

अस्मिन्नेव ग्रन्थे श्लो० 499. द्विषतन्तापयतीति द्विषन्तपस्तम् ।

भट्टिकाव्ये—VI. 103.

वाचंयमोऽहमनृते सत्यमेव ब्रवीमि ते ।

एहि सर्वसहं मित्रं सुग्रीवं कुरु वानरम् ॥ 818 ॥

वाचं यच्छतीति वाचंयमो मौनव्रती । वाचंयम इति निपातनान्मुम् । सर्वं सहत इति सर्वसहस्तम् । स्वश्, मुम् ।

भट्टिकाव्ये—VI. 104.

सर्वङ्कषयशःशाखं रामकल्पतरुं कपिः ।

आदायाभ्रङ्कषं प्रायान्मलयं फलशालिनम् ॥ 819 ॥

सर्वं कषतीति सर्वकषाणि । अग्रं कषतीति अभ्रङ्कषम् । उभयत्रापि स्वचि मुम् ।

भट्टिकाव्ये—VI 105.

मेघंकरमिवायान्तमृतुं रामं क्लृमान्वितः ।

दृष्ट्वा मेने न सुप्रीवो वालिभानुं भयङ्करम् ॥ 820 ॥

मेघान्करोतीति मेघंकरस्तम् । खच् । मुम् । भयं करोतीति भयंकरस्तम् ।

अस्मिन्नेव ग्रन्थे श्लो० 625. प्रियं कुरुत इति प्रियंकरौ । क्षेमं कुर्वन्तीति

क्षेमंकराणि । उभयत्र खचि मुम् ।

भट्टिकाव्ये—VI. 107.

आशितंभवमुत्कृष्टं वल्लितं शयितं स्थितम् ।

बह्मन्यत काकुत्स्थः कपीनां स्वेच्छया कृतम् ॥ 821 ॥

आशित इति आङ्पूर्वादश्नातेरविवक्षिते कर्मणि कर्तरि क्तः । आशितस्य भावः

आशितंभवः । भावे खच् ।

भट्टिकाव्ये—VI. 108.

ततो बलिन्दमप्रख्यं कपिर्विश्वम्भराधिपम् ।

सुप्रीवः प्राब्रवोद्रामं वालिनो युधि विक्रमम् ॥ 822 ॥

बलिं दमयतीति बलिन्दमः विष्णुः । विश्वं विभर्तीति विश्वम्भरा ममिः ।

उभयत्र संज्ञायां खच् ।

भट्टिकाव्ये—VI. 109.

वसुन्धरायां कृत्वायां नास्ति वालिसमो बली ।

हृदयङ्गममेत्त्वां ब्रवीमि न पराभवम् ॥ 823 ॥

वसूनि धारयतीति वसुन्धरा । संज्ञायां खच् । हृदयं गच्छतीति हृदयङ्गमम् ।

हृदयतम् । खच् ।

भट्टिकाव्ये—VI. 110.

दूरगौरन्तगैर्वाणैर्भवानत्यन्तगः श्रियः ।

अपि संक्रन्दनस्य स्यात् क्रुद्धः किमुत वालिनः ॥ 824 ॥

दूरगैर्दूरगामिभिः । अन्तगैः । अत्यन्तगः । डः ।

भट्टिकाव्ये—VI. 111.

वरेण तु मुनेर्वाली संजातो दस्युहो रणे ।

अवार्यप्रसरः प्रातरुद्यन्निव तमोऽपहः ॥ 825 ॥

दस्युहः दस्युन्वध्यान् । आशीरर्थे हन्तेडः । तमांसि अपहन्तीति तमोऽपहः ।
हन्तेरपपूर्वाडुः ।

भट्टिकाव्ये—VI. 112.

अतिप्रियत्वान्न हि मे कातरं प्रतिपद्यते ।

चेतो वालिवधं राम क्लेशापहमुपस्थितम् ॥ 826 ॥

क्लेशानपहन्तीति क्लेशापहम् । डः ।

भट्टिकाव्ये—VI. 113.

शीर्षघातिनमायातमरीणां त्वां विलोकयन् ।

पतिघ्नलक्षणोपेतां मन्येऽहं वालिनः स्त्रियम् ॥ 827 ॥

शीर्षाणि हन्तीति शीर्षघातिनम् । णिनिः । पतिं हन्तीति पतिघ्नम् । टक् ।

भट्टिकाव्ये—VI. 114.

शत्रुघ्नान्युधि हस्तिघ्नो गिरीन्क्षिप्यन्नकृत्रिमान् ।

शिल्पिभिः पाणिधैः क्रुद्धस्त्वया जय्यो ह्युपायवान् ॥ 828 ॥

हस्तिनो हन्तुं शीलो हस्तिघ्नः टक् । शत्रुघ्नन्तीति शत्रुघ्नान् । टक् । पाणी-
घ्नन्तीति पाणिधैः । निपातनाडुक । टिलोपः ।

अस्मिन्नेव ग्रन्थे श्लो० 541. अनाढ्यः आढ्यः क्रियतेऽनेनेति आढ्यङ्करणम् ।

अप्रियं प्रियं क्रियतेऽनेनेति प्रियङ्करणम् । उभयत्र ख्युन् ।

अस्मिन्नेव ग्रन्थे श्लो० 540. अप्रियः प्रियो भवन् प्रियंभावुकः । खुकञ् ।

अप्रियः प्रियो भवन् प्रियंभविष्णुः । खिष्णुच् ।

भट्टिकाव्ये VI. 117.

जिज्ञासोः शक्तिमस्त्राणां रामोऽन्यूनघियः कपेः ।

अभिनतप्रतिपत्त्यर्थं सप्त व्योमस्पृशस्तरून् ॥ 829 ॥

व्योमस्पृशः । किन् ।

भट्टिकाव्ये—VI. 118.

ततो वालिपशौ वध्ये रामत्विग्जितसाध्वसः ।

अभ्यभून्निलयं भ्रातुः सुग्रीवो निनदन्दधृक् ॥ 830 ॥

ऋतौ यजति ऋतुं वा यजति ऋतुप्रयुक्तो वा यजतीति ऋत्विक् । ऋतु-
पूर्वाद्यजेः किन् ।

भट्टिकाव्ये—VI. 120.

व्यायच्छमानयोर्मूढो भेदे सदृशयोस्तयोः ।

बाणमुद्यतमायंसीदिक्ष्वाकुकुलनन्दनः ॥ 831 ॥

सदृशयोः समानयोः । समानोपपदाद् दृशोः कञ् । 'दृभृश' (सू. 1017)
इति समानस्य समावः ।

भट्टिकाव्ये—VI. 121.

ऋश्यमूकमगात्कान्तः कपिर्मृगसदृद्रुतम् ।

किष्किन्धाद्रिसदात्यर्थं निष्पिष्टः कोष्णमुच्छ्वसन् ॥ 832 ॥

किं किं दधातीति किष्किन्धा । गुहा । 'आतोऽनुपसर्गे कः' (सू. 2915)
इति कः । पारस्करादित्वात्सुट् । तस्या अद्रिः । तत्र सीदतीति तत्सदा । किप् ।
सदृक् । समानोपपदाद् दृशोः किन् ।

भट्टिकाव्ये—VI. 122.

कृत्वा वालिद्रुहं रामो माल्या सविशेषणम् ।

अङ्गदस्वं पुनर्हन्तुं कपिनाहाययद्रणे ॥ 833 ॥

बालिने द्रुहतीति वालिद्रुहम् । किप् । अङ्गदं सूत इति अङ्गदस्यः । किप् ।

भट्टिकाव्ये—VI. 123.

तयोर्वानरसेनान्योः सप्रहारे तनुच्छिदम् ।

वालिनो दूरभाग्रामो बाणं प्राणादमत्यजत् ॥ 834 ॥

सेनान्योः । क्विप् । दूरभाक् । ध्विः । तनुच्छिदम् । क्विप् । प्राणानतीति प्राणादम् । विट् ।

भट्टिकाव्ये—VI. 124 - 125.

अथ बाणेन जविना तेन विद्धो महाकपिः ।

क्रव्यात्तासकरं नादं कुर्वन् कामदुघोऽर्थिनाम् ॥ 835 ॥

अप्रेगावा च शूराणामभिभूः सर्वविद्विषाम् ।

शंस्थरूपस्थिरप्रज्ञः पपात सहसा भुवि ॥ 836 ॥

कामान्द्रोग्धीति कामदुघः । कप् । अप्रे गच्छतीति अप्रेगावा । गमेर्वनिप् । शमि सुखे तिष्ठतीति शंस्थः । कप्रत्ययः । क्रव्यमदन्तीति क्रव्यादः । आममांस-भक्षकः । विट् ।

भट्टिकाव्ये—VI. 126.

वालिनं पतितं दृष्ट्वा वानरा रिपुघातिनम् ।

बान्धवक्रोशिनो भेजुरनाथाः ककुभो दश ॥ 837 ॥

रिपून्हन्तीति रिपुघातिनम् । ताच्छील्ये णिनिः । बान्धव इव क्रोशन्तीति बान्धवक्रोशिनः । 'कर्तर्युपमाने' (सू. 2989) इति णिनिः ।

भट्टिकाव्ये—VI. 127.

धिम्दाशरथिमित्यूचुर्मुनयो वनवर्तिनः ।

उपेयुर्मधुपायिन्यः क्रोशन्त्यस्तं कपिस्त्रियः ॥ 838 ॥

वने वर्तन्ते शास्त्रतो नियमादिति वनवर्तिनः । 'व्रते' (सू. 2990) इति णिनिः । मधु पिबन्ति अभीक्षणमिति मधुपायिन्यः । आभीक्ष्ये णिनिः ।

भट्टिकाव्ये—VI. 128.

राममुषैरुपालब्ध शूरमानी कपिपभुः ।

व्यवेदनया भ्वायन् साधुंमन्यमसाधुक्त् ॥ 839 ॥

शूरमात्मानं मन्यत इति शूरमानी । मन्यतेर्णिनिः । साधुमात्मानं मन्यत इति साधुमन्यम् । खश् ।

भट्टिकाव्ये—VI. 129.

मृषासि त्वं हविर्याजी राघव च्छन्नतापसः ।

अन्यव्यासक्तघातित्वाद्ब्रह्मन्नां पापसंमितः ॥ 840 ॥

हविषा इष्टवान् हविर्याजी । 'करणे यज' (सू. 2996) इति भूते णिनिः । अन्यव्यासक्तं हतवान् अन्यव्यासक्तघाती । 'कर्मणि हनः' (सू. 2997) इति भूते णिनिः । ब्रह्माणं हतवतां ब्रह्मघ्नान् । क्तिप् ।

भट्टिकाव्ये—VI. 130.

पापकृत्सुकृतां मध्ये राज्ञः पुण्यकृतः सुतः ।

मामपापं दुराचार किं निहत्याभिधास्यति ॥ 841 ॥

पुण्यं कृतवान् पुण्यकृत् । तस्य । पापं कृतवान् पापकृत् । सुकृताम् । सर्वत्र भूते क्तिप् ।

भट्टिकाव्ये—VI. 131.

अग्निचित्सोमसुद्राजा रथचक्रचिदादिषु ।

अनलेष्विष्टवान्कस्मान्न त्वयापेक्षितः पिता ॥ 842 ॥

अग्निं चितवान् अग्निचित् । क्तिप् । सोमं युतवान् सोमयुत् । क्तिप् । रथचक्रमिव चीयत इति रथचक्रचित् । क्तिप् ।

भट्टिकाव्ये—VI. 132.

मांसविक्रयिणः कर्म व्याधस्यापि विगर्हितम् ।

मां प्रता भवताकारि निःशङ्कं पापदृश्वना ॥ 483 ॥

पापं दृष्टवान्यापदृश्वान् । कनिप् । मांसं विक्रीतवान् मांसविक्रयी । कुत्सा-यामिनिः ।

भट्टिकाव्ये—VI. 133.

बुद्धिपूर्वं द्रुवल त्वां राजकृत्वा पिता खलम् ।

सहयुञ्जानमन्येन योऽहिनो मामनागसम् ॥ 844 ॥

राजानं कृतवान् राजकृत्वा । कनिप् । सहयुध्वानं सहयुद्धवन्तम् । कनिप् ।

भट्टिकाव्ये—VI. 134.

पञ्च पञ्चनखा भक्ष्या ये प्रोक्ताः कृतजैर्द्विजैः ।

कौसल्याज शशादीनां तेषां नैकोऽप्यहं कपिः ॥ 845 ॥

कृते जातैः कृतजैः । 'सप्तम्यां जनेडः' (सू. 3007) इति डः ।
द्विजातैर्द्विजैः । 'अन्येष्वपि दृश्यते' (सू. 3011) इति डः । कौसल्याया जात
कौसल्याज । 'पंचम्यामजातौ' (सू. 3008) इति डः ।

भट्टिकाव्ये—VI. 135.

कथं दृःस्थः स्वयं धर्मे प्रजास्त्वं पालयिष्यसि ।

आत्मानुजस्य जिह्वेषि सौमित्रेस्त्वं कथं न वा ॥ 846 ॥

प्रजाताः प्रजाः । डः । आत्मानमनुजातः आत्मानुजः । 'अनौ कर्मणि'
(सू. 8010) इति डः ।

७८३ । अमैवाव्ययेन । (२. २. २०)

खादुक्कारम् ।

भट्टिकाव्ये—V. 39.

तं भीतंकारमाक्रुश्य रावणः प्रत्यभाषत ।

यातयामं विजितवान् स रामं यदि किं ततः ॥ 847 ॥

भीतं कृत्वा भीतंकारम् । 'कर्मण्याक्रोश' (सू. 3346) इति खमुच् ।

अस्मिन्नेव ग्रन्थे श्लो० 735. साकरुयेन मांसशोणिते सन्दर्श्य मांसशोणित-
सन्दर्शम् । णमुल् । तुण्डेन घानो यस्मिन्कर्मणि तत्तुण्डघातम् इति बहुव्रीहिः ।
'करणे हनः' (सू. 3358) इति णमुरुन्तत्वे पादघातं हन्तीतिवत् 'कषादिषु'
(सू. 3367) इति यथाविध्यनुप्रयोगः स्यात् ।

भट्टिकाव्ये—III. 49.

समूलकापं चकषू रुदन्तो

रामान्तिकं वृंहितमन्युवेगाः ।

आवेदयन्तः क्षितिपालमुच्चैः-

कारं मृतं रामवियोगशोकात् ॥ ८४८ ॥

समूलं कथित्वा समूलकापम् चकषुः ।

भट्टिकाव्ये— I. २.

सोऽध्यैष्ट वेदान् त्रिदशानयष्ट

पितृनताप्सीत्सममंस्त वन्धून् ।

व्यजेष्ट षड्दर्गमरंस्त नीतौ

समूलघातं न्यवधीदर्राश्च ॥ ८४९ ॥

समूलं हत्वा समूलघातम् ।

७८४ । तृतीयाप्रभृतीन्यन्यतरस्याम् । (२. २. २१)

‘ उपदेशस्तृतीयायाम् ’ (सू. ३३६८) इत्यादीन्युपदान्यमन्तेनाव्ययेन सह वा समस्यन्ते । मूलकेनोपदेशं मूलकोपदेशम् ।

माघे— XVIII. ७७.

भ्लानिच्छेदि क्षुत्प्रबोधाय पीत्वा

रक्तारिष्टं शोषिताजीर्णशेषम् ।

स्वादुंकार कालखण्डोपदेशं

कोष्टा डिम्भं व्यष्वणद्वयस्वनच्च ॥ ८५० ॥

स्वादुंकारं स्वादुंकृत्य । ‘ स्वादुमि णमुल् ’ (सू. ३३४७) कालखण्डेन यकृता उपदेश्य कालखण्डोपदेशम् ।

अस्मिन्नेव ग्रन्थे श्लो० ७४. बाहुभ्यामुपपीडय बाहुपपीडम् । ‘ ससम्यङ् ’ (सू. ३३७०) चकारात्तृतीयायां च ।

नैषधे— VI. ७८.

सलीलमालिङ्गनयोपपीड-

मनामयं पृच्छति वासवस्त्वाम् ।

शेषस्त्वदाश्लेषकथापनिद्वै-

स्तद्रोमभिः सन्दिदिशो भवत्यै ॥ 851 ॥

विकल्पादसमासः ।

अस्मिन्नेव ग्रन्थे श्लो० 730. महेन्द्रलोकप्रतिमां महेन्द्रलोकेन प्रतिमाम् ।
अमेति योगविभागात्समासः ।

७८५ । । क्त्वा च । (२. २. २२)

तृतीयाप्रभृतीन्युपपदानि क्त्वान्तेन सह वा समस्यन्ते ।

भट्टिकाव्ये— V. 95.

त्रस्यन्तीं तां समादाय यातो रात्रिचरालयम् ।

तूर्णीभूय भयादासांचक्रिरे मृगपक्षिणः ॥ 852 ॥

तूर्णीभूय । 'तूर्णीमि भुवः' (सू. ३३८५) इति पक्षे क्त्वाप्रत्ययः ।
क्त्वा चेति पक्षे समामे क्तो ल्यवादेशः ।

७८६ । तत्पुरुषस्याङ्गुठेः सङ्ख्याव्ययादेः । (५. ४. ८६)

सङ्ख्याव्ययादेरङ्गुल्यन्तस्य तत्पुरुषस्य समासान्तोऽच् स्यात् । द्वे अङ्गुली
प्रमाणमस्य द्व्यङ्गुलं दारु । निर्गतमङ्गुलिभ्यो निरङ्गुलम् ।

७८७ । अहः सर्वकदेशसङ्ख्यातपुण्याच्च रात्रेः (५. ४. ८७)

पृथ्यो रात्रेरच् स्यात् । चात्सङ्ख्याव्ययादेः । अहश्च रात्रिश्च अहोरात्रः । सर्वा
रात्रिः सर्वरात्रः । पूर्वं रात्रेः पूर्वरात्रः । सङ्ख्यातरात्रः । पुण्यरात्रः । द्वयोः रात्र्योः
समाहारः द्विरात्रम् । सङ्ख्यापूर्वं रात्रं क्लीबम् । अतिक्रान्तो रात्रिमतिरात्रः ।

अस्मिन्नेव ग्रन्थे श्लो० 687. सर्वा रात्रयः सर्वरात्राः । 'पूर्वकाल'
(सू. 726) इति समासः । अनेन समासान्तोऽच् । 'रात्राद्वाहाः पुंसि'
(सू. 814) इति पुंस्त्वम् ।

अस्मिन्नेव ग्रन्थे श्लो० 784. सर्वस्यां रात्रौ सर्वरात्रः तम् । पूर्ववत् ।

अस्मिन्नेव ग्रन्थे श्लो० 614. अर्धं रात्रेरर्धरात्रः । 'अर्धं नपुंसकं'
(सू. 713) इति एकदेशिसमासः । अनेन समासान्तोऽच् । 'रात्राहाहाः पुंसि'
(सू. 814) इति पुंस्त्वम् ।

अस्मिन्नेव ग्रन्थे श्लो० 722. अपरः रात्रेः अपररात्रः । 'पूर्वापर'
(सू. 712) इत्यादिना एकदेशिसमासः । अनेन समासान्तोऽच् । पूर्ववत्पुंस्त्वम् ।

अस्मिन्नेव ग्रन्थे श्लो० 723 अपररात्रजागरुकः पूर्ववत् ।

अस्मिन्नेव ग्रन्थे श्लो० 99. पश्चिमा चासौ रात्रिश्च पश्चिमरात्रिः । विशेषण-
समासः । न तु पश्चिमं रात्रेरित्येकदेशिसमासः । तद्विधायके 'पूर्वापर' (सू. 737)
इति सूत्रे पश्चिमशब्दाग्रहणात् ।

७८८ । राजाहःसखिभ्यष्टच् । (५. ४. ९१)

एतदन्तात्तत्पुरुषादृच् स्यात् । परमराजः । अनिराजी । कृष्णसखः ।

७८९ । अह्वष्टखोरेव । (६. ४. १४५)

एतयोरेव परतोऽह्वष्टिलोपः स्यान्नान्यत्र । उत्तमाहः । टचि टिलोपः । द्वे अहनी
भृतो द्वयहीनः कतुः । तद्वितार्थे द्विगुः । 'तमधीष्टः' (सू. 1744) इत्यधिकारे
'द्विगोर्वा' (सू. 1750) इत्यनुवृत्तौ 'रात्र्यहःसंक्तसराच्च' (सू. 1751) इति
खः । टिलोपः ।

अस्मिन्नेव ग्रन्थे श्लो० 742. दशानामह्नां समाहारो दशाहः । 'तद्वितार्थ'
(सू. 728) इत्यादिना समासः । समाहारस्यैकत्वादेकवचनम् । 'राजाहःसखिभ्यः'
(सू. 788) इति टचि टिलोपः । 'रात्राहा' (सू. 814) इति पुंस्त्वम् । ततस्तसिल् ।

अस्मिन्नेव ग्रन्थे श्लो० 431. त्रयाणामह्नां समाहारः । त्र्यहः । पूर्ववत् ।

अस्मिन्नेव ग्रन्थे श्लो० 14. अनुपानां राजा अनूपराजः । अनेन टच् ।

माघे—XX. 71.

मधुरैरपि भूयसा स मेघ्यैः

प्रथमं प्रत्युत वारिभिर्दिदीपे ।

पवमानसखस्ततः क्रमेण

प्रणयक्रोध इवाशमद्विवादैः ॥ ८५३ ॥

पवमानस्य सखा पवमानसखः अग्निः । टच् । तत्पुरुषः । 'रोहिताश्वो वायुसखा' इत्यसमासान्तपाठेन बहुव्रीहिमाह स्वामी ।

अनर्घराघवे—III. ३३.

उत्पाद्यन्कमपि कौणपकोटिहोमं

तेजोहुताशनसमिन्धनसामिधेनीम् ;

यस्ताटकामकृत बालसखैः पृषत्कै-

रीपज्जयः स्फुटमनेन दशान्वेऽपि ॥ ॥३५४ ॥

बालस्य सखायो बालमग्नाः। टच् ।

अस्मिन्नेव ग्रन्थे श्लो० ६०५. विबुधाना सखा विबुधसखः । 'न पूजनात्' (सू. १५४.) 'नञस्तत्पुरुषात्' (सू. १५६) टच्प्रतिषेधः ।

७९० । अहोऽह एतेभ्यः । (५. ४. ८८.)

'अहःसर्वैकदेश' (सू. ७४७) इत्यत्रोक्तेभ्यः सर्वादिभ्यः परस्याहःशब्दस्या-
ह्लादेशः स्यात् समासान्ते परे ।

७९१ । अहोऽदन्तात् । (८. ४. ७)

रेफात्परस्याह्लादेशस्य नस्य णः स्यात् । सर्वाहः । पूर्वाहः । संगत्याताहः ।

अस्मिन्नेव ग्रन्थे श्लो० ७२०. पूर्वमहः पूर्वाहः । तस्मिन् । 'पूर्वापर' (सू. ७१२) इत्यादिना एकदेशिसमासः । 'राजाहः' (सू. ७४८) इति टच् । 'अहोऽह' (सू. ७१०) इत्यह्लादेशः । 'अहोऽदन्तात्' (सू. ७११) इति णत्वम् ।

अस्मिन्नेव ग्रन्थे श्लो० ७२१. अपरोऽपरभागोऽहोऽपराहः । पूर्ववत् ।

७९२ । क्षुभ्रादिषु च । (८. ४. ३९)

एषु णत्वं न स्यात् । क्षुभ्रादिः— ८. ११.

भट्टिकाव्ये—IX. 109.

रोषभीममुखेनैवं क्षुभतोक्तेः प्लवंगमः ।

प्रोचे सानुनयं वाक्यं रावणं स्वार्थसिद्धये ॥ 855 ॥

क्षुभता क्षुभ्यता । णत्वप्रतिषेधः ।

माघे—IX. 42.

ककुभां मुखानि सहसोऽज्ज्वलयन्

दधदाकुलत्वमधिकं रतये ।

अदिदीपदिन्दुरपरो दहनः

कुसुमेषुमत्त्रिनयनप्रभवः ॥ 856 ॥

कुमारसंभवे—VII. 69.

इत्योषधिप्रस्थविलासिनीनां

शृण्वन्कथाः श्रोत्रमुखान्त्रिनेत्रः ।

केयूरचूर्णीकृतलाजमुष्टिं

हिमालयस्यालयमाससाद ॥ 857 ॥

त्रिनेत्रत्रिनयनशब्दयोः क्षुभ्नादित्वात् णत्वम् ।

रघुवंशे—XV. 54.

रघुनाथोऽप्यगस्त्येन मार्गसन्दर्शितात्मना ।

महौजसा संयुयुजे शरत्काल इवेन्दुना ॥ 858 ॥

रघुनाथेत्यत्र क्षुभ्नादित्वाण्णत्वाभावः ।

७९३ । न सह्यादेः समाहारे । (५. ४. ८०.)

समाहारे वर्तमानस्य संख्यादेरहादेशो न स्यात् । द्वयोरद्वोः समाहारः द्वयहः ।

त्र्यहः ।

अस्मिन्नेव ग्रन्थे श्लो० 742. दशानामहां समाहारः दशाहः । 'तद्वितार्थ'

(सू. 728) इत्यादिना समासः । समाहारस्यैकत्वादेकवचनम् । 'राजाहः' (सू. 788)

इति टच् । 'रात्राहा' (सू. 814) इति पुंस्त्वम् । अनेनाहादेशाभावः ।

अस्मिन्नेव ग्रन्थे श्लो० 431. त्र्यहात् । पूर्ववत् ।

७९४ । उत्तमैकाभ्यां च (५. ४. ९०)

आभ्यामहादेशो न । उत्तमशब्दोऽन्त्यार्थः । पुण्यशब्दमाह । पुण्यैकाभ्याम्
इत्येव सूत्रयितुमुचिनम् । पुण्याहम् । युदिनाहम् । सुदिनशब्दः प्रशस्तवाची । एकाहः ।

७९५ । अग्राख्यायामुगमः । (५. ४. ९३)

तच् स्यात् । अधानामुर इवाश्वोरसम् । मुख्योऽश्व इत्यर्थः ।

७९६ । अनोऽश्मायःमग्सां जातिमज्ञयोः (५. ४. ९४)

तच् स्यात् जातौ संज्ञायां च । उपानसम् । अमृताश्मः । कालायसम् ।
मण्डूकसरसम् । इति जातिः । महानसम् । पिण्डाश्मः । लेहितायसम् । जलसरसम् ।
इति संज्ञा ।

चम्पुभारते—VI. 43.

सायं महानमशयं शनकैर्ययौ सा

मीमं रहः पृथुशरावकृतोपधानम् ।

धूमाधिरोहमलिनं वसनं वसानं

नीलाम्बुवाहपरिवीतमिवाचलेन्द्रम् ॥ 859 ॥

७९७ । ग्रामकौटाभ्यां च तक्ष्णः । (५. ४. ९५)

ग्रामस्य तक्षा ग्रामतक्षः । कुट्यां भवः कौटः । कौटश्चासौ तक्षा च कौटतक्षः ।
'ग्रामाधीनो ग्रामतक्षः कौटतक्षोऽनधीनकः' II. x. 9. इत्यमरः ।

७९८ । अनेः शुनः । (५. ४. ९६)

अतिक्रान्तः श्वानमतिश्रो वराहः । अतिश्री सेना । टित्वान् डीप् । 'अत्यादयः'
इति समासः ।

८०१ । नावो द्विगोः । (५. ४. ९९)

नौशब्दान्ताद् द्विगोष्टच् स्यात् ।

८०२ । अर्घाच्च । (५. ४. १००)

अर्धाक्षावष्टच् स्यात् नावोऽर्धमर्धनावम् । ‘अर्धं नपुंसकम्’ (सू. 713)
इत्येकदेशिसमासः ।

८०४ । द्वित्रिभ्यामञ्जलेः । (५. ४. १०२)

टञ्वा स्याद् द्विगौ । द्वयञ्जलं द्वयञ्जलि ।

अस्मिन्नेव ग्रन्थे श्लो० 648. द्वावञ्जली समाहृतौ द्वयञ्जलम् । ‘तद्वितार्थ’
(सू. 728) इत्यादिना समासः । अनेन टच् । तद्वितलुकि न समासान्तः । द्वाभ्या-
मञ्जलिभ्यां कीतः द्वयञ्जलिः ।

८०५ । ब्रह्मणो जानपदाख्यायाम् । (५. ४. १०४)

ब्रह्मान्तात्तत्पुरुषाट्च् स्यात् समासेन जानपदत्वमाख्यायते चेत् । सुराष्ट्रे ब्रह्मा
सुराष्ट्रब्रह्मः ।

८०६ । कुमहद्ब्रह्मामन्यतरस्याम् । (५. ४. १०५)

आभ्यां ब्रह्मणो वा टच् स्यात् तत्पुरुषे । कुत्सितो ब्रह्मा कुब्रह्मः कुब्रह्मा ।
‘कुगतिप्रादयः’ (सू. 761) इति समासः ।

अस्मिन्नेव ग्रन्थे श्लो० 731. कुत्सितो ब्रह्मा कुब्रह्मः कुब्रह्मा वा । तस्य यज्ञके
कुब्रह्मयज्ञके ।

भट्टिकाव्ये—IV. 12.

व्रातीनव्यालदीपाम्बः सुत्वनः परिपूजयन् ।

पर्धद्वलान्महाब्रह्मैराट नैकटिकाश्रमान् ॥ 860 ॥

महान्तो ब्रह्मणो महाब्रह्माः । ‘सन्महत्’ (सू. 740) इति समासः ।
समासान्तष्टच् ।

भट्टिकाव्ये—I. 4.

पुण्यो महाब्रह्मसमूहजुष्टः

सन्तर्पणो नाकसदां वरेण्यः ।

जञ्वाल लोकस्थितये स राजा

यथाध्वरे वह्निरभिप्रणीतः ॥ 861 ॥

महाब्रह्माः महाब्रह्माणो वा । तेषां समूहः ।

८०७ । आन्महतः समानाधिकरणजातीययोः । (६. ३. ४६)

महत आकारोऽन्नादेशः स्यात्समानाधिकरणे उत्तरपदे जातीये च परे । महा-
ब्रह्मः महाब्रह्मा । महादेवः । महाजातीयः । समानाधिकरणे किम् । महतः सेवा
महत्सेवा ।

चम्पूरामायणे—III. 1.

प्रविश्य विपिनं महत्तदनु मैथिलीवल्लभो

महावल्लभसमन्वितश्चलितनीलशैलच्छविः ।

निशाचरदवानलप्रशमनं विधातुं शरै-

श्चचार सशरासनः सुरपथे तटित्वानिव ॥ 862 ॥

महच्च तद्वलं च महावल्लम् ।

वा० । अष्टनः कपाले हविषि । (३९५१.)

अष्टसु कपालेषु संस्कृतः पुण्ड्रशः अष्टाकपालः ।

वा० । गवि च युक्ते । (३९५२.)

अष्टागवं शकटम् ।

८०८ । द्व्यष्टनः संख्यायामबहुव्रीह्यशीत्योः । (६. ३. ४७)

आत्स्यात् । द्वौ च दश च द्वादश । द्व्यधिका दशेति वा । द्वाविंशतिः
अष्टादश । अष्टाविंशतिः । अबहुव्रीह्यशीत्योः किम् । द्वित्राः । द्व्यशीतिः ।

वा० । प्राक्शतादिति वक्तव्यम् । (३९५३.)

नैषधे—I. 5.

अमुष्य विद्या रसनाग्रनर्तकी

त्रयीव नीताङ्गुणेन विस्तरम् ।

अगाहताष्टादशतां जिगीषया

नवद्वयद्वीपपृथग्जयश्रियाम् ॥ 863 ॥

अष्टादश ।

भट्टिकाव्ये—XVII. 40—41.

दोषैररमतेभिस्ते पितात्यज्यत यैर्मया ।

ततोऽरुप्यदनर्दच्च द्विविंशतिभिरेव च ॥ 864 ॥

शरैरतायडद्वन्धुं पंचविंशतिभिर्नृपम् ।

रावणिस्तस्य सौमित्रिरमक्षाच्चतुरो हयान् ॥ 865 ॥

द्वे विंशती येषामिति बहुव्रीहिः । तेन द्व्यष्टन इत्यात्वं न । द्वौ च विंशतिश्चेति द्वन्द्वे द्वाविंशतिरिति स्यात् । पूरणार्थं द्वाविंशतितमः द्वाविंशः ।

८०९ । त्रैस्त्रयः । (६. ३. ४८)

त्रिंशब्दस्य त्रयादेशः स्यात् । त्रयोदश । त्रयोविंशतिः ।

अनर्घराघवे—III. 2.

त्रयस्त्रिंशत्कोटिद्विदशमयमूर्तेर्भगवतः

सहस्रांशोर्वशे जयति जगदीशो दशरथः ।

यदक्षैरस्त्रिंशैरपुरयुवतिश्चास्पवन-

प्रकोपे सिद्धे न स्पृशति शतकोटिं शतमखः ॥ 866 ॥

त्रयस्त्रिंशदित्यत्र त्रयादेशः ।

८१० । विभाषा चत्वारिंशत्प्रभृतां सर्वेषाम् । (६. ३. ४९)

द्व्यष्टनोस्त्रैश्च प्रागुक्तं वा स्यात् चत्वारिंशदादौ परे । द्विचत्वारिंशत् द्वाचत्वारिंशत् । अष्टचत्वारिंशत् अष्टाचत्वारिंशत् । त्रिचत्वारिंशत् त्रयश्चत्वारिंशत् । एवं पंचाशत्षष्टिसप्ततितनवतिषु ।

८१२ । परवल्लिङ्गं द्वन्द्वतत्पुरुषयोः । (२. ४. २६)

एतयोः परपदस्येव लिङ्गं स्यात् ।

वा० । द्विगुप्राप्तापन्नालंपूर्वगतिसमासेषु प्रतिषेधो वाच्यः । (1545.)

अस्मिन्नेव ग्रन्थे श्लो० 799. अतीन्द्रियेषु इन्द्रियाप्यतिक्रान्तेषु । 'अत्यादयः क्रान्ताद्यर्थे' (वा. 1336. सू. 780) इति समासः । अनेन वार्तिकेन परवल्लिङ्गताप्रतिषेधात् विशेष्यनिवृत्तम् ।

अस्मिन्नेव ग्रन्थे श्लो० 599. निष्क्रान्तो लङ्गाया निर्लङ्कः । 'निरादयः क्रान्ताद्यर्थे' (वा. 1339. सू. 780) इति गतिसमासः । पूर्ववत् विशेष्यलिङ्गता ।

८१४ । रात्राह्वाहाः पुंसि । (२.४.२९)

एतदन्तौ द्वन्द्वतत्पुरुषौ पुंस्येव । अहश्च रात्रिश्च अहोरात्रः । पूर्वरात्रः । पूर्वाह्नः । द्वयहः ।

(लि. सू.) संख्यापूर्वं रात्रं क्लीबम् । (131.)

द्विरात्रम् । त्रिरात्रम् । गणरात्रम् । 'पुष्ययुदिनाभ्यामहः क्लीबतेष्वा' (वा. 1556. सू. 821) पुष्याहम् । सुदिनाहम् ।

अस्मिन्नेव ग्रन्थे श्लो० 687. सर्वा रात्रयः सर्वरात्राः । 'पूर्वकालैकमर्व' (सू. 726) इत्यादिना समासः । 'अहःसर्व' (सू. 787) इत्यादिना समासान्तोऽच् । अनेन पुल्लिङ्गता ।

अस्मिन्नेव ग्रन्थे श्लो० 614. अर्धं रात्रेरर्धरात्रः । 'अर्धं नपुंसकं' (सू. 713) इत्येकदेशिसमासः । पूर्ववत् अच् पुंस्त्वम् ।

अस्मिन्नेव ग्रन्थे श्लो० 734. सर्वा रात्रिः सर्वरात्रः । 'पूर्वकाल' (सू. 726) इत्यादिना समासः । सर्वा पूर्ववत् ।

अस्मिन्नेव ग्रन्थे श्लो० 723. अपररात्रः । 'पूर्वापर' (सू. 712) इत्यादिना समासः । शेषं पूर्ववत् ।

अस्मिन्नेव ग्रन्थे श्लो० 722. अपररात्रः । पूर्ववत् ।

अस्मिन्नेव ग्रन्थे श्लो० 721. अपरोऽहः अपराह्नः । 'पूर्वापर' (सू. 712) इत्यादिना एकदेशिसमासः । 'रात्राह' (सू. 788) इति टच् । 'अहोऽह' (सू. 790) इत्याहादेशः । 'अहोऽदन्तात्' (सू. 791) इति णत्वम् । अनेन पुंस्त्वम् ।

अस्मिन्नेव ग्रन्थे श्लो० 720. पूर्वाह्नः । पूर्ववत् ।

अस्मिन्नेव ग्रन्थे श्लो० ३१९. त्रयाणामहां समाहारः त्र्यहः । 'तद्धितार्थे'
(सू. ७२८) इति समासः । द्विगुत्वादेकवचनम् । पूर्ववदृच् । अनेन पुंसत्वम् ।

अस्मिन्नेव ग्रन्थे श्लो० ४३१. त्र्यहात् । पूर्ववत् ।

अस्मिन्नेव ग्रन्थे श्लो० ७४२. दशाहः । पूर्ववत् ।

चम्पूभारते—I. २९.

ग—कमादतिपतिते चावरोधवधूजनानुरोधगुणदात्रे गणरात्रे ॥ ८६७ ॥

गणरात्रं नपुंसकम् ।

अनर्धराघवे—I. ३६.

ग—कतिपयरात्रमायुधसध्रीचा रामभद्रेण संनिहितवैतानत्रतानामस्माकमाश्रम-
पदं सनाथीकरिष्यते ॥ ८६८ ॥

कतिपयरात्रमिति कतिपयरात्रोर्विशेषणसमासं कृत्वा । 'अहःसर्वैकदेश'
(सू. ७८७) इत्यादिना समासन्तोऽच् । अत्र 'संख्यापूर्वम्' (लि. सू. १३१. सू. ८१४)
इति नपुंसकत्वम् ।

८१५ । अपथं नपुंसकम् । (२. ४. ३०)

माघे—XII. २८.

वन्येभदानानिलगन्धदुर्धराः

क्षणं तरुच्छेदविनोदितक्रुधः ।

व्यालद्विषा यन्तृभिरुन्मदिष्णवः

कथंचिदारादपथेन निन्यिरे ॥ ८६९ ॥

अपथेन अमार्गेणः । 'ऋक् पूः' (सू. ९४०) इत्यादिना समासान्तः
प्राप्तः । 'नजः' (सू. ९५६) इति प्रतिषिद्धः सन् 'पथो विभाषा' (सू. ९५७)
इति विकल्पितः । अनेन नपुंसकत्वम् ।

अस्मिन्नेव ग्रन्थे श्लो० १९. अपथानि । पूर्ववत् ।

८१६ । अर्धर्चाः पुंसि च । (२. ४. ३१)

अर्धर्चादयः शब्दाः पुंसि क्लीबे च स्युः । अर्धर्चः अर्धर्चम् । ध्वजः ध्वजम् ।
अर्धर्चादिः—२. १८.

अस्मिन्नेव ग्रन्थे श्लो० 16. मधुः* । मधुशब्दस्यार्धर्चादित्वात्पुलिङ्गत्वम् ।
मकरन्दस्य मद्यस्य माक्षिकस्यापि वाचकोऽयम् । अर्धर्चादिगणे पाठात् पुंनपुंसक-
योर्मधुः ।

रघुवंशे—IX. 37.

ललितविभ्रमबन्धविचक्षणं

सुरभिरन्धवराजितकेसरम् ।

पतिषु निर्विधिशुर्मधुमङ्गनाः

स्मरसखं रसगण्डनवर्जितम् ॥ 870 ॥

मधुः ।

८१७ । जात्याख्यायामेकस्मिन् बहुवचनमन्यतरस्याम् । (१. २. ५८)

एकोऽप्यर्थो वा बहुवद्भवति । ब्राह्मणाः पूज्याः । ब्राह्मणः पूज्यः ।

नैषधे—II. 76.

सितदीपमणिप्रकल्पिते

यद्गारे हसद्ङ्करोदसि ।

निखिलान्निशि पूर्णिमातिर्या-

नुपतस्थे तिथिरेकिका तिथिः ॥ 871 ॥

यद्गारे यस्या गृहेष्वित्यर्थः ।

८१८ । अस्मदो द्वयोश्च । (१. २. ५९)

एकत्वे द्वित्वे च विवक्षिते अस्मदो बहुवचनं वा स्यात् । वयं ब्रूमः । पक्षेऽहं
ब्रवीमि । आवां ब्रूव इति वा ।

वा० । नविशेषणस्य प्रविषेवः । (721)

पटुरहं ब्रवीमि ।

* मधुः करिष्यतीत्येतस्मिन्पाठ एवेदमुदाहरणम् ।

अनर्घराघवे— IV. 7.

तत्तादृशं कथमुदेति मनुष्यलोके

तेजोऽद्भुतं निरभिसन्धि न तावदेतत् ।

तान्येव चास्य चरितानि दशाननस्य

धिक् चिन्तया रजनिरक्षिषु नः प्रभाति ॥ 872 ॥

नः इत्येकत्वे बहुवचनम् ।

भट्टिकान्ये— IV. 6.

यूयं समैष्यथेत्यस्मिन्नासिष्महि वयं वने ।

दृष्टाः स्थ स्वन्ति वो यामः स्वपुण्यविजितां गतिम् ॥ 873 ॥

वयमित्येकत्वे बहुत्वम् ।

८१९ । फल्गुनीप्रोष्ठपदानां च नक्षत्रे । (१. २. ३०)

द्वित्वे बहुत्वप्रयुक्तकार्यं वा स्यात् । पूर्वे फल्गुन्यौ । पूर्वाः फल्गुन्यः । पूर्वे प्रोष्ठपदे । पूर्वाः प्रोष्ठपदाः ।

कुमारसंभवे— VII. 6.

मैत्रे मुहूर्ते शशलाञ्छनेन

योगे गतासूत्रफलगुनीषु ।

तस्याः शरीरे प्रतिकर्म चक्र-

बन्धुस्त्रियो याः पतिपुत्रवन्धुः ॥ 874 ॥

उत्तरफलगुनीषु । फल्गुनीनक्षत्रे । एकस्मिन्नपि बहुवचनम् ।

८२१ । म नपुंसकम् । (२. ४. १७)

समाहारे द्विगुद्वन्द्वश्च नपुंसकं स्यात् । पञ्चगवम् । दन्तोष्ठम् ।

वा० । अकारान्तोत्तरपदो द्विगुः स्त्रियामिष्टः । (1556.)

वा० । आवन्तो वा । (1557.)

पञ्चखट्वो पञ्चखट्वम् ।

वा० । अनो नलोपश्च वा च द्विगुः स्त्रियाम् । (1558.)

पञ्चतक्षी पञ्चतक्षम् ।

वा० । पाताद्यन्तस्य न । (1559.)

पंचपात्रम् । त्रिभुवनम् । चतुर्युगम् ।

वा० । पुण्यसुदिनाभ्यामहः क्लीबतेष्टा । (1556.)

पुण्याहम् । सुदिनाहम् ।

वा० । पथः सङ्ख्याव्ययादेः । (1554.)

संख्याव्ययादेः परः कृतसमासान्तः पथशब्दः क्लीबमित्यर्थः । त्रयाणां पन्थाः त्रिपथम् । विरूपः पन्था विपथम् ।

वा० । सामान्ये नपुंसकम् । (5043.)

मृदु पचति । प्रातः कमनीयम् ।

अस्मिन्नेव ग्रन्थे श्लो० 492. पुण्ये च तदहश्च पुण्याहम् । नपुंसकत्वम् ।

नैषधे—VI. 24.

हित्वैव वर्त्मकमिह भ्रमन्त्याः

स्पर्शः स्त्रियाः सुत्यज इत्यवेत्य ।

चतुष्पथस्याभरणं बभूव

लोकावलोक्य सतां प्रदीपः ॥ 875 ॥

चतुर्णां पथां समाहारः चतुष्पथम् । 'तद्धितार्थ' (सू. 728) इत्यादिना द्विगुः । ' ऋक्पूः ' (सू. 940) इति समासान्तः । ' पथः संख्या ' इति वार्तिकेन नपुंसकता ।

८२४ । उपज्ञोपक्रमं तदाद्याचिख्यासायाम् (२. ४. २१)

उपज्ञान्त उपक्रमान्तश्च तत्पुरुषो नपुंसकं स्यात् । पाणिनेरुपज्ञा पाणिन्युपज्ञं ग्रन्थः । नन्दस्योपक्रमो नन्दोपक्रमं द्रोणः ।

भट्टिकाव्ये—IX. 136.

असद्वन्धुवधोपज्ञं विमुञ्च बलिविग्रहम् ।

सीतामर्पय नन्तव्ये कोशदण्डात्मभूमिभिः ॥ 876 ॥

उपज्ञायत इत्युपज्ञा । 'आतश्चोपसर्गे' (सू. ३२३३) इति अङ् । असद्वन्धुवधस्य बन्धुवधस्याचेतनस्योपज्ञाने कर्तृत्वासम्भवात् तेन हतवन्धुश्चेतनो लक्ष्यते । तस्योपज्ञा तदुपज्ञम् । तेन त्वयैवादावुपज्ञातमित्यर्थः ।

भट्टिकाव्ये—III. ३१.

नृपात्मजौ चिक्लिशतुः ससीतौ

ममार राजा विधवा भवत्यः ।

शोच्या वयं भूरनृपा लघुत्वं

कैकेय्युपज्ञं वन बह्वनर्थम् ॥ 877 ॥

उपज्ञायत इत्युपज्ञा । 'आतश्चोपसर्गे' (सू. ३२३३) इति कर्मण्यङ् । कैकेय्या उपज्ञा कैकेय्युपज्ञम् । 'कृद्योगा' (वा. 1317. सू. 703) इति षष्ठीसमासः ।

रघुवंशे—XV. 63.

अथ प्राचेतसोपज्ञं रामायणमितस्ततः ।

मैथिलेयौ कुशलवौ जगदुर्गुरुचोदितौ ॥ 878 ॥

प्राचेतसस्योपज्ञा प्राचेतसोपज्ञम् ।

अस्मिन्नेव ग्रन्थे श्लो० 508. भरतोपज्ञं विज्ञापना ।

चम्पूरामायणे—I. 44.

मुनिर्भृशाश्चोपज्ञानि ताटकामाथिने ददौ ।

अस्त्राणि जृम्भकादीनि जम्भशासनशासनात् ॥ 879 ॥

भृशाश्वस्योपज्ञा भृशाश्वोपज्ञानि ।

अस्मिन्नेव ग्रन्थे श्लो० 48. यदुपज्ञम् ।

रघुवंशे—XII. 42.

प्राप्य चाशु जनस्थानं खरगदिभ्यस्तथाविधम् ।

रामोपक्रममाचख्यौ रक्षःपरिभवं नवम् ॥ 880 ॥

उपक्रम्यत इत्युपक्रमः । कर्मणि घञ् । रामस्य कर्तुरुपक्रमः रामोपक्रमम् ।
रामेणादावुपक्रान्तमित्यर्थः ।

८२५ । छाया बाहुल्ये । (२. ४. २२)

छायान्तस्तत्पुरुषो नपुंसकं स्यात् पूर्वपदार्थबाहुल्ये । इक्षूणां छाया इक्षुच्छा-
यम् । ' विभाषा सेना ' (सू. 828) इति विकल्पस्यायमपवादः ।

भट्टिकाव्ये—V. 2.

तौ खञ्जमुसलप्रामचक्रवाणगदाकरौ ।

अक्राष्टीमायुधच्छायं रक्षःसन्तमसे रणे ॥ 881 ॥

आयुधानां छाया आयुधच्छायम् ।

रघुवंशे—XII., 50.

सा बाणवर्षिणं रामं योधयित्वा सुरद्विषाम् ।

अप्रबोधाय सुष्वाप गृध्रच्छाये वरूथिनी ॥ 882 ॥

गृध्राणां छाया गृध्रच्छायम् ।

अस्मिन्नेव ग्रन्थे श्लो० 61. इक्षूणां-छाया इक्षुच्छायम् । नपुंसकत्वम् ।
तत्र निषण्णा इक्षुच्छायनिषादिभ्यः । स्त्रीलिङ्गपाठे इक्षोः छाया इति विग्रहः ।

रघुवंशे—I. 75.

पुरा शक्रमुपस्थाय तवोर्वीं प्रति यास्यतः ।

आसीत्कल्पतरुच्छायामाश्रिता सुरभिः पथि ॥ 883 ॥

अत्र कल्पतरोः छाया कल्पतरुच्छाया ।

कुमारसंभवे—VI. 46.

सन्तानकतरुच्छायासुसविद्याधराध्वगम् ।

यस्य चोपवनं बाह्यं गन्धवद्वन्धमादनम् ॥ 884 ॥

इक्षुच्छायानिषादिन्य इतिवत् ।

८२६ । सभा राजामनुष्यपूर्वा (२. ४. २३)

राजपर्यायपूर्वोऽमनुष्यपूर्वश्च समान्तस्तत्पुरुषो नपुंसकं स्यात् । इनसभम् ।
ईश्वरसभम् । पर्यायस्यैवेष्यते । नेह । राजसभा अमनुष्यशब्दो रूढ्या रक्षःपिशा-
चादीनाह । रक्षःसभम् । पिशाचसभम् ।

अस्मिन्नेव ग्रन्थे श्लो० 449. राक्षससभम् ।

८२७ । अशाला च (२. ४. २४)

संघातार्था या सभा तदन्तस्तत्पुरुषः क्लीबं स्यात् । स्त्रीसभं स्त्रीसंघात इत्यर्थः ।
अशाला क्रिम् । धर्मसभा । धर्मशालेत्यर्थः ।

माघे—XIII. 14.

इतरानपि क्षितिभुजोऽनुजन्मनः

प्रमनाः प्रमोदपरिफुल्लचक्षुषः ।

स यथोचितं जनसभाजनोचितः

प्रसभोद्धतासुरसभोऽसभाजयत् ॥ 885 ॥

असुरसभा ।

८२८ । विभाषा सेनासुराच्छायाशालानिशानाम् । (२. ४. २५)

एतदन्तस्तत्पुरुषः क्लीबं वा स्यात् । ब्राह्मणसेनं ब्राह्मणसेना । यवसुरं यवपुरा ।
कुड्यच्छायं कुड्यच्छाया । गोशालं गोशाला । श्वनिशम् श्वनिशा ।

माघे—X. 23.

दत्तमात्तमदनं दयितेन

व्याप्तमातिशयिकेन रसेन ।

सखदे मुखसुरं प्रमदाभ्यो
नाम रुढमपि च व्युदपादि ॥ 886 ॥

मुखसुरा मुखसुरम् ।

अनर्घराघवे—VII. 122.

कण्ठछायनिपीतपत्रगफणारत्नौघमात्रस्थितौ
हारे निर्भयपार्वतीभुजलताबन्धोलसत्कन्धरः ।
तत्सर्वाङ्गविरामवामनतमैरेव स्वरैः सामगं
विभ्रद्भ्रश्शिरश्शिवाय जगतामेणाङ्कचूडामणिः ॥ 887 ॥

कण्ठस्य छाया कण्ठच्छायम् ।

चम्पुभारते—II. 77.

बाणेन संप्रति नृपा दिवि लक्ष्यमेत-
त्तच्छायवद्भुवि निपातयितुं पटुर्थः ।
मौर्वीमिमामिव स दक्षिण एव पाणौ
कुर्यात्स्वसारमपिदर्श्य मम स्वसारम् ॥ 888 ॥

तस्य छाया तच्छायम् ।

अनर्घराघवे—VII. 85.

तर्कुटङ्कलिखितार्कमण्डल-
प्रोच्चलत्कणकदम्बभासुरम् ।
शिल्पशालमिव विश्वकर्मणः
किं विभाति मृगतृष्णिकामयम् ॥ 889 ॥

शिल्पस्य शाला शिल्पशालम् ।

॥ इति कर्मधारयसमासप्रकरणम् ॥

॥ अथ बहुव्रीहिसमासप्रकरणम् ॥

८२९ । शेषो बहुव्रीहिः । (२. २. २३)

अधिकारोऽयम् ।

८३० । अनेकमन्यपदार्थं । (२. २. २४)

वा० । प्रादिभ्यो धातुजस्य वाच्यो वा चोत्तरपदलोपः (1360.)

प्रादिः—१. ४. प्रपतितः पर्णः प्रपर्णः ।

वा० । नञोऽस्त्यर्थानां वाच्यो वा चोत्तरपदलोपः । (1361.)

अविद्यमानः पुत्रोऽपुत्रः । अस्तीति विभक्तिप्रतिरूपरुमव्ययम् । अस्तिक्षीरा गौः ।

भट्टिकाव्ये—XIX. 1.

अपमन्युस्ततो वाक्यं पौलस्त्यो राममुक्तवान् ।

अशोच्योऽपि व्रजन्नस्तं सनाभिर्दुनुयात्र किम् ॥ 890 ॥

अपगतो मन्युर्यस्य सः अपमन्युः

भट्टिकाव्ये—II. 31.

अधिज्यचापः स्थिरबाहुमुष्टि-

रुदञ्चिताक्षोऽञ्चितदक्षिणोरुः ।

तान् लक्ष्मणः सन्नतवामजङ्घो

जघान शुद्धेषुरमन्दकर्षी ॥ 891 ॥

अध्यारूठा ज्या यस्य तदधिज्यम् ।

अस्मिन्नेव ग्रन्थे श्लो० 624. अनुगता आपः येषु ते अनूपा जलप्रायदेशाः ।

बहुव्रीहिसमासः ।

अस्मिन्नेव ग्रन्थे श्लो० ८७७. विगतो घबो यासां ता विधवाः । न विद्यते
नृपो यस्यां सा अनृपा । नञोऽस्तीति समासः ।

८३१ । स्त्रियाः पुंवद्भाषितपुंस्कादनृङ् समानाधिकरणे स्त्रियामपूरणी-
प्रियादिषु । (६. ३. ३४)

चित्रगुः । रूपवद्भाष्यः ।

भट्टिकाव्ये— V. 13.

युवजानिर्धनुष्पाणिर्भुविष्ठः खविचारिणः ।

रामो यज्ञद्रुहो हन्ति कालकरुपशिलीमुखः ॥ ८९२ ॥

युवतिर्जाया यस्य सः युवजानिः । स्त्रियाः पुंवद्भावात् स्त्रीप्रत्ययो निवर्तते ।

अस्मिन्नेव ग्रन्थे श्लो० २४३. मान्यभक्तिरित्यत्र कथं पुंवद्भावः । अप्रिया-
दिष्विति निषेधात् भक्तिशब्दस्य च प्रियादिषु पाठादिति । नैष दोषः । नपुंसकपूर्व-
पदत्वात् । यथाह ' दृढभक्तिरित्येवमादिषु स्त्रीपूर्वपदस्याविवक्षितत्वात्सिद्धमि ' ति ।
भोजराजस्तु भज्यत इति भक्तिः । कर्मसाधनस्य प्रियादिपाठो यथा भवानीभक्तिरिति;
न तु भजनम् इति भावसाधनस्य । अतोऽत्र स्त्रीपूर्वपदत्वेऽपि न दोष इत्याह ।

माषे— XIII. 42.

मुदितैस्तदेति दितिजन्मनां रिपा-

वविनीय संभ्रमविकासिभक्तिभिः ।

उपसेदिवद्विरूपदेष्टरीव तै-

र्वृते विनीतमविनीतशासिभिः ॥ ८९३ ॥

विकासिभक्तिभिः ।

रघुवंशे— XII. 19.

दृढभक्तिरिति ज्येष्ठे राज्यतृष्णापराङ्मुखः ।

मातुः पापस्य भरतः प्रायश्चित्तमिवाकरोत् ॥ ८९४ ॥

दृढभक्तिः ।

मेघसंदेशे—I. ३६.

पश्चादुच्चैर्भुजतरुवनं मण्डलेनाभिलीनः

सान्ध्यं तेजः प्रतिनवजपापुष्परक्तं दधानः ।

नृत्तारम्भे हर पशुपतेरार्द्रनागाजिनेच्छां

शान्तोद्वेगस्तिमितनयनं दृष्टभक्तिर्भवान्या ॥ ८९५ ॥

८३३ । नद्युतश्च । (५. ४. १५३)

नद्युत्तरपदादृदन्तोत्तरपदाच्च बहुव्रीहेः कप् स्यात् । पुंवद्भावः ।

कुमारसंभवे—VI. ४.

ते प्रभामण्डलैर्व्योम द्योतयन्तस्तपोधनाः ।

सारुन्धतीकाः सपदि प्रादुरासन् पुरः प्रभोः ॥ ८९६ ॥

अरुन्धत्या सह वर्तन्त इति सारुन्धतीकाः ।

माघे—XII. ४.

शुकैः सतारैर्मुकुलीकृतैस्थुलैः

कुमुद्वतीनां कुमुदाकरैरिव ।

व्युष्टं प्रयाणं च वियोगवेदना-

विद्वूननारीकमभूत्समं तदा ॥ ८९७ ॥

वियोगवेदनाविद्वूना नार्यो यस्मिन् तत्तथोक्तम् ।

रघुवंशे—XVI. ६८.

स नौ विमानादवतीर्य रेमे

विलोलहारः सह तामिरप्सु ।

स्कन्धावलग्नोद्धृतपद्मिनीकः

करेणुभिर्वन्य इव द्विपेन्द्रः ॥ ८९८ ॥

स्कन्धावलग्नो उद्धृतपद्मिनी यस्य स तथोक्तः ।

अस्मिन्नेव ग्रन्थे श्लो० ६३२. नद्येव माता यासां ता नदीमातृकाः ।

अस्मिन्नेव ग्रन्थे श्लो० 465. नदीमातृकम् । 'वन्दिते भ्रातुः'
(सू. 895) इति कपनिषेधः ।

रघुवंशे—XVI. 1.

अथेतरे सप्त रघुप्रवीरा

ज्येष्ठं पुरोजन्मतया गुणैश्च ।

चक्रुः कुशं रत्नविशेषभाजं

सौभ्रात्रमेषां हि कुलानुसारि ॥ 899 ॥

शोभनो भ्राता येषां ते सुभ्रातरः । तेषां भावः सौभ्रात्रम् ।

८३६ । तसिलादिष्वा कृत्वसुचः (६. ३. ३५)

तसिलादिषु आ कृत्वमुजन्तेषु परेषु स्त्रियाः पुंवत्स्यात् । त्रतसौ । तरप्तमपौ ।
चरट्जातीयरौ । कल्पपद्देशीयरौ । रूपप्पाशपौ । थाल् । तिल्लथ्यनौ । बह्वीषु बहुत्र ।
बहुतः । दर्शनीयतरा । दर्शनीयतमा । 'घरूप' (सू. 985) इति वक्ष्यमाणो ह्रस्वः
परत्वात्पुंवद्भावं वाधते । पट्टिनरा । पट्टितमा । पट्टुचरी । पट्टुजातीया । दर्शनीयकल्पा ।
दर्शनीयदेशीया । दर्शनीयरूपा । दर्शनीयपाशा । बहुथा । प्रशस्ता वृकी वृकतिः ।
अजाभ्यो हिता अजध्या ।

वा० । शसि बह्वल्पार्थस्य पुंवद्भावो वक्तव्यः । (३926.)

बह्वीभ्यो देहि बहुशः । अल्पाभ्यो देहि अल्पशः ।

वा० । त्वतलोर्गुणवचनस्य । (३927.)

शुक्लाया भावः शुक्लत्वम् ।

वा० । भस्यादे तद्धिते । (३928.)

हस्तिनीनां समूहो हास्तिकम् । अदे क्रिम् । रौहिण्यः । स्त्रीभ्यो ढक् ।

वा० । ठक्छसोश्च । (३929.)

भवत्याश्छात्रा भावत्का भवदीयाः । तरप्तमपौ घसंज्ञकौ । रूपक्कल्पपौ ।
चेरट् ।

माषे—X. 1.

सज्जितानि सुरभीप्यथ यूना-
मुलसलयनवारिरुहाणि ।

आभ्युः सुघटितानि सुरायाः
पात्रतां प्रियतमावदनानि ॥ 900 ॥

अतिशयेन प्रिया प्रियतमा । प्रियाशब्दस्य पुंवद्भावः ।

अस्मिन्नेव ग्रन्थे श्लो० 48. पूर्वं निरीक्षिता निरीक्षितचरी । निरीक्षिता-
शब्दस्य पुंवद्भावः ।

अस्मिन्नेव ग्रन्थे श्लो० 36. ईषदसमाप्ता प्रभाता प्रभातकल्या । पुंवद्भावः ।

अस्मिन्नेव ग्रन्थे श्लो० 155. ईषदसमाप्तां पाशीं पाशीकल्याम् । बह्वादित्वा-
द्धिकल्पादीकारः । अभाषितपुंस्कत्वात् 'घरूप' (सू. 985) इत्यादिना ह्रस्वो न भवति ।

अस्मिन्नेव ग्रन्थे श्लो० 434. भवत्या इदं भावत्कम् । 'भवतष्ठक्छमौ'
(सू. 1339) इति ठक् । 'ठक्छसोश्च' (वा० 3929. सू. 836) इति पुंवद्भावः ।

अस्मिन्नेव ग्रन्थे श्लो० 567. कृतार्थाया भावः कृतार्थता । पुंवद्भावः ।

अस्मिन्नेव ग्रन्थे श्लो० 632. नदीमातृकाणा भावः नदीमातृकता ।

चम्पूभारते—VI. 15.

तं पश्यन्नकुलं राजा तन्द्रालुर्दृङ्निमेषणे ।

निजां मत्स्येश्वरामिष्यां निनाय प्रकटार्थताम् ॥ 901 ॥

प्रकटार्थाया भावः प्रकटार्थता ।

माषे—XVIII. 19.

सद्वंशत्वादङ्गसंसङ्गिनीत्वं

नीत्वा कामं गौरवेणावबद्धा ।

नीता हस्तं वञ्चयित्वा परेण

द्रोहं चक्रे कस्यचित्सा कृपाणी ॥ 902 ॥

अङ्गसंसङ्गिनीत्वं अगुणत्वविवक्षयां न पुंवद्भावः ।

चम्पूभारते—III. 112.

पवनसखदृशोमुदं वितन्वन्
 पटुतरटङ्कृतिकम्पिताटवीकः ।
 कुटिलमतनुतार्जुनः कराभ्यां
 गुणमपि दण्डमिवास्य गाण्डिवस्य ॥ 903 ॥

अतिशयेन पट्टी पटुतरा । पुंवद्भावः । 'घरूप' (सू. 985) इति ङीपो
 ह्रस्वे पट्टितरा इति स्यात् ।

माघे—III. 69.

बलोर्मिभिस्तत्क्षणहीयमान-
 रथ्या भुजाया वलयैरिवास्याः ।
 प्रायेण निष्क्रामति चक्रपाणौ
 नेष्टं पुरो द्वारवतीत्वमासीत् ॥ 904 ॥

द्वारवतीशब्दस्य भेजात्वात् अन्यत्र अगुणत्वविवक्षया न च पुंवद्भावः ।

सर्वनाम्नो वृत्तिमात्रे पुंवद्भावः ।

नैषधे—III. 105.

त्वं हृद्गता भैमि बहिर्गतापि
 प्राणायिता नायिकयास्यगत्या ।
 न चित्तमाक्रमति तत्र चित्त-
 मेतन्मनो यद्भवदेकवृत्ति ॥ 905 ॥

भवती त्वमेव एका वृत्तिर्जीविका यस्य तद्भवदेकवृत्ति । भवच्छब्दस्य
 सर्वनामत्वाद्भ्रुत्तिमात्रे पुंवद्भावः ।

कुमारसंभवे—VI. 92.

तन्मातरं चाश्रुमुखीं दुहितृस्नेहविक्रवाम् ।
 वरस्यानन्यपूर्वस्य विशोकामकरोद्गुणैः ॥ 906 ॥

अन्या पूर्वं यस्यास्ति सोऽन्यपूर्वः । पुंवद्भावः ।

कुमारसंभवे—III. 63.

अनन्यभाजं पतिमाप्नुहीति
सा सत्यमेवाभिहिता भवेन ।
न हीश्वरव्याहृतयः कदाचि-
त्युष्णन्ति लोके विपरीतमर्थम् ॥ 907 ॥

अन्यां न भजतीत्यनन्यभाक् । पुंवद्भावः ।

किरातार्जुनीये—XVI. 33.

त्विषां पतिः पाटलिताम्बुवाहा
सा सर्वतः पूर्वसरीव सन्ध्या ।
निनाय तेषां द्रुतमुलसन्नी
विनिद्रतां लोचनपंकजानि ॥ 908 ॥

पूर्वा सरतीति पूर्वसरी । 'पूर्वं कर्तरि' (सू. ३१३३) इति टः । पुंवद्भावः ।

त्रा० । कुक्कुट्यादीनामण्डादिषु । (३१३४.)

कुक्कुट्या अण्डं कुक्कुटाण्डम् । मृग्याःपदं मृगपदम् । मृगक्षीरम् ।

८३० । संज्ञापूरण्योश्च । (६. ३. ३८)

अनयोर्न पुंवत् । दत्ताभार्यः । दत्तामानिनी । पंचमीभार्यः । पंचमीपाशा ।

अस्मिन्नेव ग्रन्थे श्लो० १०४. द्वाखतीत्वम् । द्वाखतीशब्दस्य संज्ञात्वात्
त्वत्त्वोरिति पुंवद्भावे न ।

माघे—IX. 16.

निलयः श्रियः सततमेतदिति
प्रथितं यदेव जलजन्म तथा ।
दिवसात्यये तदपि मुक्तमहो
चपलाजनं प्रति न चोद्यमदः ॥ 909 ॥

चपला चापलवती स्त्री कमला च । सैव जनः चपलाजनः । 'जातेश्च'

(सू. ८४२) संज्ञापूरण्योश्चेत्युभयथापि पुंवद्भावप्रतिषेधः ।

नैबधे—II. 77.

सुदतीजनमज्जनार्पितैर्धुसृणैर्यत्र कषायिताशया ।

न निशाखिल्यापि वापिका प्रससाद् ग्रहिलेव मानिनी ॥ 910 ॥

सुदतीजनाः ।

८४१ । स्वाङ्गाच्चेतः । (६. ३. ४०)

स्वाङ्गाद्य ईकारस्तदन्ता स्त्री न पुंवत् । सुकेशीभार्यः ।

८४२ । जातेश्च । (६. ३. ४१)

न पुंवत् । शूद्राभार्यः । ब्राह्मणीभार्यः ।

अस्मिन्नेव ग्रन्थे श्लो० 909. चपला चापल्वती स्त्री । सैव जनः चपलाजनः ।

८४३ । संख्ययाव्ययामन्नादूराधिकसंख्याः संख्येये । (२. २. २५)

संख्येयार्थया संख्यया अव्ययादयः समस्यन्ते स बहुव्रीहिः । दशानां समीपे ये सन्ति ते उपदशाः । नव एकादश वेत्यर्थः । 'बहुव्रीहौ संख्येये' (सू. 851) इति बक्ष्यमाणो डच् ।

रघुवंशे—V. 25.

स त्वं प्रशस्ते महिते मदीये

वसंश्चतुर्थोऽमिरिवाग्नचगारे ।

द्वित्राप्यहान्यर्हसि सोढुमर्हन्

यावद्यते साधयितुं त्वदर्थम् ॥ 911 ॥

द्वे वा त्रीणि वा द्वित्राणि इति समासः । पूर्ववङ्ङच् ।

अस्मिन्नेव ग्रन्थे श्लो० 57. द्वित्राणि । पूर्ववत् ।

किरातार्जुनीये—XVIII. 6.

निपतितेऽघिशिरोधरमायते

सममरन्नियुगेऽयुगचक्षुषः ।

त्रिचतुरेषु पदेषु किरीटिना

लुक्लिटदृष्टि मदादिव चस्वले ॥ 912 ॥

त्रीणि वा चत्वारि वा त्रिचतुराणि । अनेन बहुव्रीहिः । ‘त्र्युपाभ्यां चतुरो-
ऽजिप्यते’ (वा. 3851. सू. 945) इत्यच् ।

८४४ । ति विंशतेर्डिति । (६. ४. १४२)

विंशतेर्भस्य तिशब्दस्य लोपः स्यात् डिति । आसन्नविंशाः विंशतेरासन्ना
इत्यर्थः । अदूरत्रिंशाः । अधिकचत्वारिंशाः । द्विरावृत्ताः दश द्विदशाः । विंशतिरित्यर्थः ।

अनर्घराघवे—IV. 51.

तैस्त्रिस्सप्तभिरेव राजविजयैर्येते भुजस्तम्भयोः

कृत्वा तोरणमालिकां पुनरसुं द्वाविंशमारिप्सते ।

द्रक्ष्यामि त्वयि वर्तमानमधुना तच्चापविद्याद्भुतं

शम्भोस्तस्य हि केवलेन धनुषा कृष्टेन तुष्टिर्न मे ॥ 913 ॥

द्वाविंशतेः पूरणं द्वाविंशम् । ‘तस्य पूरणे डट्’ (सू. 1849) इति डट् ।
अनेन टिलोपः ।

अनर्घराघवे—IV. 25.

रे काकुत्स्थाः कथं वः श्रुतिविषयमयं नागमद्भार्गवीयो

दुःसामन्तापचारप्रचितपितृवधामर्षनिस्तारबन्धुः ।

वारानासन्नविंशान्विशसितविषमक्षत्रजातिप्ररोहः

क्रोधादुत्कृतगर्भामिषरुधिरवसाविसगन्धिः कुठारः ॥ 914 ॥

आसन्ना विंशतिर्येषां ते आसन्नविंशाः । अनेन टिल्लोपः । ‘बहुव्रीहौ’
(सू. 851) इति डच् । ‘सङ्ख्यया’ (सू. 848) इति बहुव्रीहिः ।

८४६ । तत्र तेनेदमिति सरूपे । (२. २. २७)

ससम्पन्ते ग्रहणविषये सरूपे पदे तृतीयान्ते च प्रहरणविषये इदं युद्धं प्रवृत्त-
मित्यर्थे समस्येते कर्मव्यतिहारो द्योत्ये स बहुव्रीहिः । ‘इच्छर्म’ (सू. 866) इति
इच् । तिष्ठद्भुप्रमृतिष्विचप्रत्ययस्य पाठादव्ययीभाक्त्वमव्ययत्वं च । ‘अन्येषामपि दृश्यते’

(सू. ३५३९) इति दीर्घः । केशेषु केशेषु गृहीत्वा इदं युद्धं प्रवृत्तं केशकेशि ।
दण्डैश्च दण्डैश्च प्रहृत्येदं युद्धं प्रवृत्तं दण्डादण्डि । मुष्टीमुष्टि ।

वलीपरिणये—IV. 18.

दण्डादण्डि चलत्स्फुलिङ्गनिकरं केचित्प्रभमायुधाः

मुष्टीमुष्ट्यपरे गदागदि परेऽन्ये तोमरातोमरि ।

बाहूबाहवि बद्धवैरमपरे दुर्वारगर्वोदयाः

केशकेशि च केचिदद्भुततमं योधाः क्रुधा तेनिरि ॥ ११५ ॥

दण्डादण्डि । मुष्टीमुष्टि । गदागदि । तोमरातोमरि । बाहूबाहवि ।
केशकेशि ।

अनर्घराषवे—IV. 20.

शस्त्राशस्त्रिकथैव का नवभवद्वीर्वाणपाणिन्धमाः

पन्थानो दिवि संकुचन्ति वसुधा वन्ध्या न सूते भटान् ।

लक्ष्मीरप्यरविन्दमौघवलभीनिर्व्यूहपर्यङ्किका-

विश्रान्तैरलिभिर्न कुञ्जरघटागण्डोद्धतैर्मोदते ॥ ११६ ॥

शस्त्रैश्च शस्त्रैश्च प्रहृत्येदं युद्धं प्रवृत्तं शस्त्राशस्त्रि । अनेन बहुव्रीहिः ।
'इच्छमव्यतिहारे' (सू. ८६६) इति इच् समासान्तः । 'अन्येषामपि'
(सू. ३५३९) इति दीर्घः ।

८४७ । ओर्गुणः । (६. ४. १४६)

उवर्णान्तस्य भस्य गुणः स्यात् तद्धिते । अवादेशः ।

अस्मिन्नेव ग्रन्थे श्लो० ११५. बाहुभ्यां बाहुभ्यां प्रहृत्येदं युद्धं प्रवृत्तं बाहू-
बाहवि ।

८४८ । तेन सहेति तुल्ययोगे । (२. २. २८)

तुल्ययोगे वर्तमानं सहेत्येतत् तृतीयान्तेन प्राग्वत् । स बहुव्रीहिः ।

८४९ । वोपसर्जनस्य । (६. ३. ८२)

बहुव्रीह्यवयवस्य सहस्य सः स्याद्वा । पुत्रेण सह सपुत्रः सहपुत्रो वा गतः ।

भट्टिकाव्ये—V. 103.

पिशाचमुखधौरेयं सच्छत्रकवचं रथम् ।

युधि कद्रथवद्रीमं बभञ्ज ध्वजशालिनम् ॥ 917 ॥

सह छत्रकवचाभ्यां सच्छत्रकवचम् । 'तेन' (सू. 848) इति बहुव्रीहिः ।
अनेन विकल्पात्सभावः ।

अस्मिन्नेव ग्रन्थे श्लो० 752. सहस्रकुम्भान् । 'तेन सह' (सू. 848)
इति बहुव्रीहिः । अनेन सभावः ।

अस्मिन्नेव ग्रन्थे श्लो० 175. महसीतः सलक्ष्मणः । 'तेन सह' (सू. 848)
इति बहुव्रीहिः । अनेन सहशब्दस्य सभावविकल्पात् उभयत्रापि प्रयोगः ।

माघे—XIV. 11.

किं विधेयमनया विधीयतां

त्वत्प्रतापजितयार्थसंपदा ।

शाधि शासक जगत्रयस्य मा-

माश्रवोऽस्मि भवतः सहानुजः ॥ 918 ॥

सहानुजेन सहानुजः ।

अस्मिन्नेव ग्रन्थे श्लो० 473. सहाश्वम् ।

किरातार्जुनीये—XVIII. 16.

सहशरधि निजं तथा कार्मुकं

वपुरतनु तथैव संवर्धितम् ।

निहितमपि तथैव पश्यन्नसिं

वृषभगतिरुपाधयौ विस्मयम् ॥ 919 ॥

सह शरधिभ्यां वर्तत इति सहशरधि ।

८५० । प्रकृत्याशिधि । (६. ३. ८३)

सहशब्दः प्रकृत्या स्यादाशिधि । स्वस्ति राज्ञे सहपुत्राय सहामात्याय ।

वा० । अगोक्त्सहलेष्विति वाच्यम् । (३९९०.)

सगवे । सवत्साय । सहलाय ।

अनर्घराघवे— I. 25.

ग— स्वस्ति भवते सहपरिवाराय ॥ ९२० ॥

८५१ । बहुव्रीहौ संख्येये डजबहुगणात् । (५. ४. ७३.)

संख्येये यो बहुव्रीहिस्तस्माद्बुच् स्यात् । उपदशाः ।

वा० । संख्यायास्तत्पुरुषस्य वाच्यः । (३३४४.)

निर्गतानि त्रिंशतो निखिशानि । निर्गतत्रिंशतोऽङ्गुलिभ्यो निखिशः स्वङ्गः ।

अस्मिन्नेव ग्रन्थे श्लो० ९११. द्वे त्रीणि वा द्वित्वाणि । 'संख्ययाव्यायासन्न' (सू. ८४३) इति बहुव्रीहिः । अनेन डच् ।

अस्मिन्नेव ग्रन्थे श्लो० ५७. द्वित्वाणि । पूर्ववत् ।

अस्मिन्नेव ग्रन्थे श्लो० ८०३. निस्त्रिंशाभ्यां डच् । 'निरादयः' (वा. ३१३९. सू. ७८०.) इति समासः । टिलोपः ।

८५२ । बहुव्रीहौ सक्थ्यक्ष्णोः स्वाङ्गात्पच् (५. ४. ११३)

भ्वाङ्गवाचिसक्थ्यक्ष्यन्ताद्बहुव्रीहेः षच् स्यात् । दीर्घे सक्थिनी यस्य सः दीर्घसक्थः । जलजाक्षी । स्वाङ्गात्किम् । दीर्घसक्थि शकटम् । स्थूलाक्षा वेणुयष्टिः । 'अक्ष्णोऽदर्शनात्' (सू. ९४४.) इत्यच् ।

अस्मिन्नेव ग्रन्थे श्लो० ७५. चकोराक्षि । अनेन षच् । षित्करणात् डीष् । सम्बोधनम् ।

भट्टिकान्ये— X, 50.

अथ ददशुरुदीर्णधूमधूम्रां

दिशमुदधिव्यवधि समेतसीताम् ।

सहरघुतनयाः प्लवङ्गसेनाः

पवनसुताङ्गुलिर्दिशितामुदक्षाः ॥ ९२१ ॥

प्लवङ्गसेना उदक्षाः । षच् । षिलक्ष्णो डीष् न भवति । तस्य वैकल्पिकत्वात् ।

८५३ । अङ्गुलेर्दारुणि । (५. ४. ११४)

अङ्गुल्यन्ताद्बहुव्रीहेः षच् स्यादाख्यर्थे । पञ्च अङ्गुलयो यस्य तत्पंचाङ्गुलं दारु !
अङ्गुलिसदृशावयवं धान्यादिविक्षेपणकाष्ठमुच्यते । बहुव्रीहेः किम् । द्वे अङ्गुली
प्रमाणमस्या द्व्यङ्गुला यष्टिः । 'तत्पुरुषस्याङ्गुलेः' (सू. 786) इत्यच् ।

८५४ । द्वित्रिभ्यां ष मूर्ध्नः । (५. ४. ११५)

वा० । नेतुर्नक्षत्रेऽब्बक्तव्यः । (3360.)

मृगो नेता यासां ता मृगनेत्रा रात्रयः । पुष्यनेत्राः ।

भट्टिकाव्ये—IX. 129.

आत्रिकूटमकार्षुर्ये त्वत्का निर्जङ्गमं जगत ।

दशमूर्धन् कथं ब्रूषे तानवध्यान्महीपतेः ॥ 922 ॥

दश मूर्धानो यस्य स दशमूर्धा । अत्र षो न ।

भट्टिकाव्ये—IV. 41.

अथ संपततो भीमान्विशिलै रामलक्ष्मणौ ।

बहुमूर्धो द्विमूर्धाश्च त्रिमूर्धाश्चाहतां मृधे ॥ 928 ॥

बहुमूर्ध्नः । षो न । द्विमूर्धान् । त्रिमूर्धान् । अनेन षः ।

भट्टिकाव्ये—IV. 44.

मृगयुमिव मृगोऽथ दक्षिणेर्मा

दिशमिव दाववतीं मरावुदग्यन् ।

रघुतनयमुपाययौ त्रिमूर्धो

विषमृदिवोग्रमुखं पतत्रिराजम् ॥ 924 ॥

त्रयो मूर्धानोऽस्य त्रिमूर्धः ।

८५६ । अञ् नासिकायाः मंजायां नमं चास्थूलात् । (५. ४. ११८)

नासिकान्ताद्बहुव्रीहेरच् स्यात् नासिकाशब्दश्च नमं प्राप्नोति, न तु स्थूलपूर्वात् ।

भट्टिकाव्ये—IX. 93

बहुधा भिन्नमर्माणो भीमाः खरणसादयः ।

अग्नेवणं वर्तमाने प्रतीच्यां चन्द्रमण्डले ॥ 925 ॥

खरस्येव नासिका यस्येति खरणसः । अनेनाच् । 'पूर्वपदात्' (सू. 857)
इति णत्वम् ।

माघे—XIV. 71.

स्कन्धधूननविसारिकेसर-

क्षिप्तसागरमहाप्लवामयम् ।

उद्धृतामिव मुहूर्तमैक्षत

स्थूलनासिकवपुर्वसुन्धराम् ॥ 926 ॥

स्थूला नासिका यस्य तत् स्थूलनासिकं वपुर्यस्य सः । अस्थूलादिति निषे-
धात् न नसादेशः । नाच् ।

वा० । खुरखराभ्यां वा नस् । (3363.)

खुरणाः खरणाः । नस् । खुरणसः खरणसः ।

८५७ । पूर्वपदात्संज्ञायामगः । (८. ४. ३)

नस्य णः स्यात् संज्ञायाम् । दुरिव नासिका अस्य दुरणसः । खरणसः ।
खुरखराभ्यां वा नस् । पक्षे अच् ।

अस्मिन्नेव ग्रन्थे श्लो० 925. खरस्येव नासिका यस्येति खरणसः । अच् ।
अनेन णत्वम् ।

अस्मिन्नेव ग्रन्थे श्लो०. 197. शूर्पवन्नखानि यस्याः सा शूर्पणखा । अनेन
णत्वम् । 'नखमुखात्संज्ञायाम्' (सू. 514) इति न डीप् ।

माघे—XIII. 29.

तनुभिस्त्रिपोत्त्रनयनानवेक्षित

सरविग्रहद्युतिभिरद्युतन्नराः ।

प्रमदाश्च यत्र खलु राजयक्ष्मणः

परतो निशाकरमनोरमैर्मुखैः ॥ 927 ॥

त्रिणेतः । संज्ञायां णत्वम् ।

अस्मिन्नेव ग्रन्थे श्लो० 635. दुर्द्रुमो हन्यतेऽनेनेति द्रुघणः कुठारादिः ।

करणार्थेऽपि । अनेन णत्वम् । अरीहणादिपाठाद्वा ।

अस्मिन्नेव ग्रन्थे श्लो० 878. रामस्यायनं रामायणम् । अनेन णत्वम् ।

माघे---XIX. 61.

स्वगुणैराफलपासेराकृष्य गणिका इव ।

कामुकानिव नालीकांस्त्रिणताः सहसामुचन् ॥ 928 ॥

त्रिषु स्थानेषु मध्ये कोटयोश्च नतास्त्रिणताः शाङ्गाणि । अनेन णत्वम् ।

माघे—XIII. 19.

रथमास्थितस्य च पुराभिवर्तिन-

स्तिसृणां पुरामिव रिपोर्धुरद्विषः ।

अथ धर्ममूर्तिरनुरागभावितः

स्वयमादित प्रवयणं प्रजापतिः ॥ 929 ॥

प्रवीयते प्रथ्यतेऽनेनेति प्रवयणम् । प्राजनम् । प्राजनो दण्ड इति काशिका ।

अजेः करणे ल्युट् ।

८५८ । उपसर्गाच्च । (५. ४. ११९)

प्रादेर्यो नासिकाशब्दस्तदन्ताद्बहुव्रीहेरच्, नासिकाया नसादेशश्च । असंज्ञार्थं

वचनम् । उन्नता नासिका यस्य सः उन्नसः ।

विश्वगुणादर्शे—280.

शतमखमणिस्तोमश्यामं शयानमहीधरे

शशिसखमुखं राजीवाक्षं समुन्नतनासिकम् ।

महितचरणं घातुः पल्लवा महस्तमसः परं

हृदि लगतु मे विम्बोष्ठं तद्यथोक्तकृदाह्वयम् ॥ 980 ॥

समुन्नता नासिका यस्य तत् समुन्नतनासिकम् । नसादेशः । अथ न ।

८५९ । उपमर्गाद्बहुलम् । (८. ४. २८)

नसो नस्य णः स्याद्बहुलम् । प्रणसः ।

त्रा० । वेभ्रो वक्तव्यः । (३३६५.)

विगता नासिका अस्य विप्रः ।

त्रा० । ख्यश्च । (३३६६.)

विरुच्यः । कथं तर्हि ' विनसा हतवान्धवा ' इति भट्टिः । विगतया नासिकयो-
पलक्षिता इति व्याख्येयम् ।

भट्टिकान्ये - V. 8.

यद्यहं नाथ नायास्यं विनसा हतवान्धवा ।

नाज्ञास्यस्त्वामिदं सर्वं प्रमाद्यंध्वारदुर्बलः । १३१ ॥

विगता चाभौ नासिका च विनासिका । तत् इत्थंभूतलक्षणायां तृतीयायां
' पद्भ्रौमास् ' (सू २२८) इत्यादिना नसादेशः । विनसा उपलक्षिता ।

८६० । सुप्रातसुश्वसुदिवशारिकुक्षचतुरश्रेणीपदाजपदप्रोष्ठपदाः ।

(५.४.१२०)

एते बहुव्रीहयोऽचप्रत्ययान्ता निपात्यन्ते । शोभनं प्रातरस्य सुप्रातः । शोभनं
श्वोऽस्य सुश्वः । शोभनं दिवास्य सुदिवः । शारेरिव कुक्षिरस्य शारिकुक्षः । चतस्रोऽश्र-
योऽस्य चतुरश्रः । एण्या इव पादावस्य एणीपदः । अज्रपदः । प्रोष्ठो गौस्तस्येव
पादावस्य प्रोष्ठपदः ।

माघे — XI 67.

कृतसकलजगद्विबोधोऽवधूतान्धकारोदयः

क्षपितकुमुदतारकश्रीर्वियोगं नयन्कामिनः ।

बहुतरगुणदर्शनादभ्युपेतारूपदोषः कृती

तव वरद करोतु सुप्रातमहामयं नयकः ॥ १३१ ॥

अहां नायकः हे वरद तव सुप्रातं करोतु । शोभनं प्रातरस्येति सुप्रातः ।
शोभनप्रभातवानुच्यते । अत्र भावप्रधानो निर्देशः । तव सुप्रातं सुप्रभातत्वं करोत्वित्यर्थः ।

अस्मिन्नेव ग्रन्थे श्लो० 647. शोभनं प्रातः यस्य तत्सुप्रातम् ।

भट्टिकाव्ये—VIII. 2.

अभायत यथार्केण सुप्रातेन शरन्मुखे ।

गम्यमानं न तेनासीदगतं कामता पुरः ॥ 933 ॥

सुप्रातेन ।

भट्टिकाव्ये—V. 70.

आपीतमधुका भुञ्जैः सुदिवेवारविन्दिनी ।

सत्परिमललक्ष्मीका नापुंस्कासीति मे मतिः ॥ 934 ॥

शोभनं दिवा दिनं यस्याः सा सुदिवा ।

भट्टिकाव्ये—XI. 38.

अथानुकूलान् कुलधर्मसम्पदो

विधाय वेशान् सुदिवः पुरीजनः ।

प्रबोधकाले शतमन्युविद्विषः

प्रचक्रमे राजनिकेतनं प्रति ॥ 935 ॥

सुदिवः ।

कुमारसम्भवे—I. 32.

उन्मीलितं तूलिकयेव चित्रं

सूर्यांशुभिर्भिन्नमिवारविन्दम् ।

बभूव तस्यश्चतुरश्रशोभि

वपुर्विभक्तं नवयौवनेन ॥ 936 ॥

चतस्रोऽश्रयो यस्य तत् चतुरश्रम् ।

कुमारसंभवे — VII 88.

कृत्सोपचारां चतुरश्रवेदीं
तावेत्य पश्चात्कनकासनस्यौ ।
जायापती लौकिकमेषणीय-
मार्द्राक्षितारोपणमन्वभूताम् ॥ 937 ॥

चतस्रोऽश्रयो यस्याः सा चतुरश्रा । चतुरश्रा च सा वेदी च चतुरश्रवेदी ताम् ।

८६२ । नित्यममिच्च प्रजामेधयोः । (५. ४. १२२)

नञ्दुःसुभ्य इत्येव । असिच् स्यात् । नास्ति प्रजा यस्य सोऽप्रजाः । अप-
जसौ । दुष्प्रजाः । सुप्रजाः । अमेधाः । दुर्मेधाः । सुमेधाः ।

रघुवंशे — XVIII. 29.

तस्मिन् कुलापीडनिभे विपीडं
सम्यङ् महीं शासति शासनाङ्गाम् ।
प्रजाश्चिरं सुप्रजसि प्रजेशे
ननन्दुरानन्दजलाविलाक्ष्यः ॥ 938 ॥

शोभनाः प्रजाः यस्य सः सुप्रजाः । तस्मिन् ।

रघुवंशे — VIII. 32.

स कदाचिद्वेक्षितप्रजः
सह देव्या विजहार सुप्रजाः ।
नगरोपवने शचीसखो
मस्तां पालयितेव नन्दने ॥ 939 ॥

अवेक्षितप्रजः । नञ्दुःसुभ्य एव । नान्येभ्यः । सुप्रजाः । अत्रासिच् ।

अस्मिन्नेव ग्रन्थे श्लो० 785. दुष्टा मेधा यस्य सः दुर्मेधाः ।

चम्पूभारते — IV. 37.

ग—तत्र स दुर्मेधाः बलवदाकर्षणोद्भिदुराणि स्वेदपृषन्तीव भूषाजालकमुक्ता-
फलानि धास्यन्त्याश्चि कुरभरारकरतलनिपीडननिर्गलितां कालिन्धारासिन्धु निर्भरकुवलय-

गर्भकमाल्यरसद्वारीमश्रुभिस्सह वर्षन्त्यास्तस्याः पातिव्रत्यरुक्ष्मीनिवासस्फटिकप्रकारमिव
दुकूलमप्यपहर्तुं प्रावर्तते ॥ १४० ॥

दुर्मेधाः ।

माघे—II. 27.

षड्गुणाः शक्तयस्त्रिभुवः सिद्धयश्चोदयास्त्रयः ।

ग्रन्थानधीत्वा व्याकर्तुमिति दुर्मेधमोऽप्यलम् ॥ १४१ ॥

रघुवंशे—IV. 3.

पुरुहूतध्वजस्येव तस्योन्नयनपक्तयः ।

नवाभ्युत्थानदर्शिन्यो ननन्दुः सप्रजाः प्रजाः ॥ १४२ ॥

प्रजया सह वर्तते इति सप्रजाः । अत्रासिद्धिः ।

८६३ । धर्मादनित् केवलात् । (५. ४. १२१)

केवलात्पूर्वपदात्परो यो धर्मशब्दस्तदन्ताद्बहुव्रीहेरनित् स्यात् । कल्याणधर्मा ।
केवलात्किम् । परमः स्वो धर्मो यस्येति त्रिपदे बहुव्रीहौ मा भूत् ।

रघुवंशे—XVII. 53.

भयमुख्याः समारम्भाः प्रत्यवेक्ष्या निरत्ययाः ।

गर्भशालिसधर्माणः तस्य गूढं विपेचिरे ॥ १४३ ॥

सधर्माणः ।

माघे—I. 55.

विभिन्नशङ्खः कलुषीभवन्मुहुः

मदेन दन्तीव मनुष्यधर्मणः ।

निरस्तगाम्भीर्यमपास्तपुष्पकं

प्रकम्पयामास न मानसं न सः ॥ १४४ ॥

मनुष्यस्येव धर्मो यस्य सः मनुष्यधर्मा तस्य ।

चम्पूरामायणे— V. 28.

त्वया सह प्रस्थितचित्तवृत्ति-
 विभावरीकोकसमानधर्मा ।
 वचोऽब्रवीन्मैथिलि मन्मुखेन
 त्वां कौशलं कोसलराजपुत्रः ॥ 945 ॥

समानो धर्मो यस्य सः समानधर्मा ।

चम्पूभारते—IV. 1.

याते ततो निजपुरीं यदुवंशकेतौ
 राज्ञे मयो मणिसभां रचयांबभूव ।
 यस्या रुचं समवलोक्य शुचाधुनापि
 जीवं गतागतजुषं वहते सुधर्मा ॥ 946 ॥

शोभनो धर्मो यस्याः सा सुधर्मा । नकारान्तम् आकारान्तं वा । समासान्त-
 विधेरनित्यत्वात् नानिच् ।

चम्पूभारते—V. 99.

आपृच्छद्य तं तदनु नाकपतिः सुधर्मा-
 मासाद्य सिद्धमरुदप्सरसां समाजे ।
 प्राशंसदस्य चरितं सविधे सुरभ्या
 रोमन्थमप्यविगणय्य निश्म्यमानम् ॥ 947 ॥

सुधर्माम् । नानिच् ।

किगतार्जुनीये—XVIII. 43.

आस्तिक्यशुद्धमवतः प्रियधर्म धर्म
 धर्मात्मजस्य विहितागसि शत्रुवर्गे ।
 संप्राप्नुयां विजयमीश यया समृद्ध्या
 तां मृतनाथविभुतां वितराहवेषु ॥ 948 ॥

नानिच् ।

८६५ । दक्षिणेर्मा लुब्धयोगे । (५. ४. १२६)

दक्षिणे ईर्मं व्रणं यस्य स दक्षिणेर्मा मृगः । व्याधेन कृतव्रण इत्यर्थः ।
' दक्षिणार्लुब्धयोगाद्दक्षिणेर्मा कुरङ्गकः ' II. x. 24. इत्यमरः ।

अस्मिन्नेव ग्रन्थे श्लो० 924. दक्षिणेर्मा ।

८६६ । इच्छर्मव्यतिहारे । (५. ४. १२७)

कर्मव्यतिहारे यो बहुव्रीहिस्तस्मादिच् स्यात् समासान्तः । केशाकेशि । मुसला-
मुसलि । ' तत्र तेनेदम् ' (सू. 846) इति समासः ।

अस्मिन्नेव ग्रन्थे श्लो० 915. केशेषु केशेषु गृहीत्वेदं युद्धं प्रवृत्तं केशाकेशि ।
दण्डैश्च दण्डैश्च प्रहृत्येदं युद्धं प्रवृत्तं दण्डादण्डि । मुष्टीमुष्टि । गदागदि । तोम-
रातोमरि । बाहूबाहवि ।

८६७ । द्विदण्ड्यादिभ्यश्च । (५. ४. १२८)

द्वौ दण्डौ यस्मिन् प्रहरणे तत् द्विदण्डि प्रहरणम् । द्विमुसलि । द्विदण्ड्यादिः ५. ७.

८६८ । प्रमंभ्यां जानुनोर्जुः । (५. ४. १२९)

आभ्यां परयोर्जानुशब्दयोः जुरादेशः स्याद्बहुव्रीहौ । प्रगते जानुनी यस्य स
प्रजुः । संजुः । ' प्रजुः प्रगतजानुकः । संजुः संहतजानुके ' II. vi. 47. इत्यमरः ।

८६९ । ऊर्ध्वाद्विभाषा । (५. ४. १३०)

ऊर्ध्वजुः । ऊर्ध्वजानुः । ' ऊर्ध्वजुर्ऊर्ध्वजानुः स्यात् ' II. vi. 47. इत्यमरः ।
माघे — XI. 11.

परिशिथिलितकर्णग्रीवमामीलिताक्षः

क्षणमयमनुभूय स्वप्नमूर्ध्वजुरेव ।

रिरसयिषति भूयः शप्पमग्ने विकीर्णं

पटुतरचपलोष्ठः प्रम्फुरत्प्रोथमश्च ॥ 949 ॥

ऊर्ध्वं जानुनी यस्य स ऊर्ध्वजुः ।

८७० । धनुषश्च । (५. ४. १३२)

धनुरन्तस्य बहुव्रीहेरनडादेशः स्यात् ।

रघुवंशे—XVIII. 9.

स क्षेमधन्वानममोघधन्वा

पुत्रं प्रजाक्षेमविधानदक्षम् ।

क्षमां लम्भयित्वा क्षमयोपपन्नं

बने तपः क्षान्तरश्चचार ॥ 950 ॥

अमोघ धनुर्यस्य सोऽमोघधन्वा । अनडादेशः ।

कुमारसंभवे—IV. 23.

ऋजुतां नयतः स्मरामि ते

शरमुत्सङ्गनिषण्णधन्वनः ।

मधुना सह सस्मितां कथां

नयनोपान्तविलोकितं च तत् ॥ 951 ॥

उत्सङ्गनिषण्णमङ्गतं धनुर्यस्य तस्योत्सङ्गनिषण्णधन्वनः ।

भट्टिकाव्ये— I. 24.

आशीर्भिरभ्यर्च्य ततः क्षितीन्द्रं

प्रीतः प्रतस्थे मुनिराश्रमाय ।

तं पृष्ठतः प्रष्टमियाय नम्रो

हिंसेषु दीप्रास्त्रधनुः कुमार. ॥ 952 ॥

हिंसेषु दीप्रास्त्रधनुः । अत्रानङ् न भवति । समासान्तविधिरनित्यः ।

चम्पूभारते—IV. 48.

कान्तारवर्त्मनि मृगाः पुरतो निषण्णाः

शान्ताकृतेः सधनुषोऽपि निषङ्गिणोऽपि ।

उत्थाय तस्य पटुर्मरचारुचीरं

रोमन्थलोलचुबुकेन मुखेन जिघ्रुः ॥ 953 ॥

धनुषा सह वर्तत इति सधनुः । तस्य सधनुषः पूर्ववत् ।

अस्मिन्नेव ग्रन्थे श्लो० २३२. अधिज्यं धनुर्यस्याधिज्यधन्वा । अनडादेशः ।

अनर्घराघवे—II. 63.

ग.—भगवन्कौशिक पश्य पुरस्तादार्ये धृतधनुषि ॥ १५४ ॥

अनङ् न ।

८७१ । वा संज्ञायाम् । (५. ४. १३३)

शतधन्वा शतधनुः ।

कुमारसंभवे—II. 64.

अथ स ललितयोषिद्भ्रूलताचारुशृङ्गं

रतिवलयपदाङ्के चापमासज्य कण्ठे ।

सहचरमधुहस्तन्यस्तचूताङ्कुरास्त्रः

शतमखमुपतस्थे प्राञ्जलिः पुष्पधन्वा ॥ १५५ ॥

पुष्पं धनुर्यस्य सः पुष्पधन्वा । कामः । 'पुष्पधन्वा रतिपतिः' I. i. 26.

इत्यमरः । अनडादेशः ।

माघे—IX. 41.

अवकाशमाशु हृदये सुहृशां

गामते विक्राममुदयान्छगिनः ।

कुमुदे च पुष्पधनुषो धनुष-

श्चलितः शिलीमुखगणोऽलभत ॥ १५६ ॥

पुष्पं धनुर्यस्य स पुष्पधनुः । तस्य पुष्पधनुषः । अनङ् न ।

अस्मिन्नेव ग्रन्थे श्लो० १५०. क्षेमं धनुर्यस्य तं क्षेमधन्वानम् । तन्नामानं

पुत्रम् । अनडादेशः ।

किरातार्जुनीये—XV. 46.

विफन्नीकृतयत्रस्य क्षतवाणस्य शम्भुना ।

गाण्डीयधन्वनः खेभ्यो निश्चक्राम हुताशनः ॥ १५७ ॥

गाण्डीवं धनुर्यस्य तस्य गाण्डीवधन्वनोऽर्जुनस्य । अनडादेशः ।

चम्पूरामायणे— I. 12.

ग—तदनु हविराहरणाय धरण्यां कृतावतरणाः सर्वे गीर्वाणगणाः शतमख-
प्रमुखाश्चतुर्मुखाय दशमुखप्रतापश्रीष्मोष्मसंश्लोषणमावेद्य तेन सह शरणमिति शार्ङ्ग-
धन्वानं मन्वाना नानाविधप्रस्तुतस्तुतयः क्षीराम्बुराशिमासेदुः ॥ 958 ॥

शार्ङ्गं धनुर्यस्य तं शार्ङ्गधन्वानम् ।

चम्पूरामायणे— I. 107.

जनकः स्वकनीयांसमाजुहाव कुशध्वजम् ।

हत्वा युधि सुधन्वानं सांकाश्ये स्थापितं पुरे ॥ 959 ॥

सुधन्वा नाम कश्चित् ।

८७२ । जायाया निङ् । (५. ४. १३४)

जायान्तस्य बहुव्रीहेर्निडादेशः स्यात् ।

चम्पूरामायणे— III. 15.

ग—ततस्तेन जानकीजानिरिति जानीहि जनमिमं ममानुजमतिमनुजबलम-
बालमबलावियुक्तं युक्तमाश्रयितुं तवेति प्रत्याख्याता रामेण सौमित्रिमुपेत्य यथामनीषित-
मभाषत ॥ 960 ॥

जानकी जाया यस्य स जानकीजानिः ।

चम्पूभारते— IV. 47.

उत्थायाथ क्षितीन्द्रः क्षणमपि धरणौ स्थातुमस्यां न युक्तं

प्रत्यर्थिस्वीकृतायामिति सह सहजैः सत्यसन्धः सजानिः ।

पाणौ क्षत्तुर्निधाय प्रसुवमतितरामन्तरुत्प्यमानां

पद्भ्यां प्रापद्भनानि व्यथितहृदमुचत्पौरलोकस्तु हम्भ्याम् ॥ 961 ॥

जायया सह वर्तत इति सजानिः ।

अस्मिन्नेव ग्रन्थे श्लो० 892. युवतिर्जाया यस्य स युवजानिः । अनेन निह् ।
वलिलोपः । ' स्त्रियाः पुंव ' (सू. 831) इति पुंवद्भावः ।

८७४ । गन्धस्येदुत्पृतिसुसुरभिभ्यः । (५. ४. १३५)

एभ्यो गन्धस्य इकारोऽन्तादेशः स्यात् । उद्गन्धिः । पूनिगन्धिः । सुगन्धिः ।
सुरभिगन्धिः ।

वा० । गन्धस्येत्त्वे तदेकान्तप्रदणम् । (3368.)

एकान्त एकदेश इवाविभागेन लक्ष्यमाण इत्यर्थः । सुगन्धि पुष्पं सलिलं च ।
सुगन्धिर्वायुः । नेह । शोभना गन्धा गन्धद्रव्याणि यस्य स सुगन्ध आपणिकः ।

अस्मिन्नेव ग्रन्थे श्लो० 640. बहुकुसमविपर्देनोद्गन्धिषु उद्भूतगन्धेषु ।
इत्त्वम् ।

रघुवंशे—XVI. 47.

वनेषु सायन्तनमल्लिकानां
विजृम्भणोद्गन्धिषु कुड्मलेषु
प्रत्येकनिक्षिप्तपदः सशब्दं
संख्यामिवैषां भ्रमरश्चकार ॥ 962 ॥

विजृम्भणेन विकासेनोद्गन्धिषु उत्कटसौरभेषु । समासान्त इकारः ।

अस्मिन्नेव ग्रन्थे श्लो० 668. शोभनो गन्धो यस्य तत् सुगन्धि । इकारः
समासान्तः ।

अस्मिन्नेव ग्रन्थे श्लो० 870. सुरभिर्मनोहरो गन्धः सुरभिगन्धः । न बहु-
व्रीहिः । अत इत्वं न ।

रघुवंशे—IV. 45.

स सैन्यपरिभोगेन गजदानसुगन्धिना ।

कावेरीं सरितां पत्युः शङ्कनीयामिवाकरोत् ॥ 963 ॥

गजदानसुगन्धिना । इत्त्वम् । नैसर्गिकगन्धविक्षायामेवेकारादेशः । निरङ्कुशाः
कवयः ।

अस्मिन्नेव ग्रन्थे श्लो० 554. सदोद्वारेण सुगन्धीनां हृद्यगन्धानाम् ।
इत्वम् ।

भट्टिकाव्ये — II. 10.

अदृक्षतांभांसि नवोत्पलानि
रुतानि चाश्रौषत षट्पदानाम् ।
आघ्रायि वान् गन्धवहः सुगन्धः
तेनारविन्दव्यतिषङ्गवांश्च ॥ 964 ॥

अरविन्दानां व्यतिषङ्गः तद्वान् । अत एव सुगन्धः । गन्धस्येत्वे तदेकान्त
ग्रहणादिहेत्वाभावः । सुगन्धिरिति पाठोऽपि कविप्रयोगबाहुल्यादिष्यते ।

माघे— V. 46.

कण्डूयतः कटभुवं करिणो मदेन
स्कन्धं सुगन्धिमनुलीनवता नगस्य ।
स्थूलेन्द्रनीलशकलावलिकोमलेन
कण्ठेगुणत्वमलिनां बलयेन भेजे ॥ 965 ॥

करिणो मदेन सुगन्धिं शोभनगन्धम् । गन्धस्येत्वे तदेकान्तग्रहणं नाद्रियन्ते
कथयः ।

८७५ । अन्याग्यायाम् । (५. ४. १३६)

सूपस्य गन्धो लेशो यस्मिस्तत् सूपगन्धि भोजनम् ।

८७६ । उपमानाच्च । (५. ४. १३७)

पद्मस्येव गन्धोऽस्य पद्मगन्धिः ।

अस्मिन्नेव ग्रन्थे श्लो० 131. चूतस्येव गन्धो येषां ते चृतगन्धयः ।

किरातार्जुनीये— I. 16.

अनेकराजन्यथाश्वसंकुलं
तदीयमास्थाननिकेतनाजिरम् ।

नयत्ययुग्मच्छदगन्धिरार्द्रतां

भृशं नृपोपायनदन्तिनां मदः ॥ 966 ॥

अयुग्मच्छदस्य गन्ध इव गन्धो यस्यासावयुग्मच्छदगन्धिः । 'सप्तयुपमान' इत्यादिना बहुव्रीहिरुत्तरपदलोपश्च । अनेन इत्वम् ।

८७७ । पादस्य लोपोऽहस्त्यादिभ्यः (५. ४. १३८)

हस्त्यादिवर्जितादुपमानात्परस्य पादशब्दस्य लोपः स्याद्बहुव्रीहौ । व्याघ्रस्येव पादावस्य व्याघ्रपात् । इत्तिपादः कुमूलपादः । अत्र न । हस्त्यादिः—५. ५८.

८७८ । कुम्भपदीषु च । (५. ४. १३९)

कुम्भपद्यादिषु पादस्य लोपो डीप् च निपात्यते स्त्रियाम् । कुम्भपद्यादिः—
५. ५९.

नैषधे—III. 63.

अवाप्यते वा किमियद्भवत्या

चित्तैकपद्यामपि विद्यते यः ।

यत्रान्धकारः किल चेतसोऽपि

जिह्वेतरैर्ब्रह्म तदप्यवाप्यम् ॥ 967 ॥

एकः पादो यस्यामित्येकपदी । एकपादसंचारयोग्यो मार्गः ।

८७९ । संख्यासुपूर्वस्य । (५. ४. १४०)

पादस्य लोपः स्यात्समासान्तो बहुव्रीहौ । द्विपात् । सुपात् । 'पादोऽन्यतरस्याम्' (सू. 457) इति स्त्रियां विकल्पानीकारः ।

. अस्मिन्नेव ग्रन्थे श्लो० ३२३. सहस्रं पादा रश्मयोऽद्भ्यश्च यस्य स सहस्रपात् सूर्यः ।

रघुवंशे—XV. 96.

तस्मिन्नात्मचतुर्भागे प्राङ्नाकमधितस्थुषि ।

राघवः शिथिलं तस्थौ भुवि धर्मस्त्रिपादिव ॥ 968 ॥

त्रयः पादा यस्यासौ त्रिपात् । अकारलोपः समासान्तः ।

अस्मिन्नेव ग्रन्थे श्लो० 20. शोभनौ पादौ यस्याः सा सुपात् । समासान्त-
लोपः । 'पादोऽन्यतरस्यां' (सू. 457) इति विकल्पादनीकारः ।

भट्टिकाव्ये—IV. 3.

अवाक्छिरसमुत्पादं कृतान्तेनापि दुर्दमम् ।

भंक्त्वा भुजौ विराधाख्यं तं तौ भुवि निचखन्तुः ॥ 969 ॥

उत्पादमूर्ध्वचरणम् । संख्यासुपूर्वादन्वत्र न लोपः ।

८८० । वयसि दन्तस्य दत् । (५. ४. १४१)

संख्यासुपूर्वस्य दन्तस्य दत् इत्यादेशः स्याद्वयसि । द्विदन् । चतुर्दन् । षट्
दन्ता अस्य षोडन् । सुदन् सुदती । वयसि किम् ? द्विदन्तः करी । सुदन्तो नटः ।

अस्मिन्नेव ग्रन्थे श्लो० 14. शोभना दन्ता यस्याः सा सुदती । दन्त्रादेशे
'उगितश्च' (सू. 455) इति डीप् ।

८८३ । अग्रान्तशुद्धशुभ्रवृषवराहेभ्यश्च । (५. ४. १४५)

एभ्यो दन्तस्य दत् वा । कुड्मलाग्रदन् । कुड्मलाग्रदन्तः ।

माघे—II. 7.

द्योतितान्तःसभैः कुन्दकुड्मलाग्रदतः स्मितैः ।

स्रपितेवाभवत्तस्य शुद्धवर्णा सरस्वती ॥ 970 ॥

कुन्दकुड्मलाग्राणीव दन्ता यस्य तस्य कुन्दकुड्मलाग्रदतः । अग्रान्तपूर्वपद-
बहुव्रीहिः । समासान्तो वैभाषिको दन्त्रादेशः ।

भट्टिकाव्ये—V. 61.

गते तस्मिञ्जलशुचिः शुद्धदन्त्रावणः शिखी ।

जङ्गपूकोऽक्षमालावान् धारयो मृदलावुनः ॥ 971 ॥

शुद्धदन् शुभ्रदन्तः । दन्त्रादेशः ।

भट्टिकाव्ये—IV. 18.

उन्नसं दधती वक्तूं शुद्धदल्लोलकुण्डलम् ।

कुर्वाणा पश्यतः शंयून् स्रग्विणी सुहसानना ॥ 972 ॥

शुद्धा दन्ता यस्य तत् शुद्धदत् । दन्त्रादेशः ।

अस्मिन्नेव ग्रन्थे श्लो० ११०. शोभना दन्ता यासां ताः सुदत्यः स्त्रियः । अत्र विधानाभावात् दन्तादेशश्चिन्त्य इति केचित् । अग्रान्तेत्यादिना चकारात्सिद्धिर्गिति केचित् । सुदत्यादयः स्त्रीषु योगरूढाः । 'स्त्रियां संज्ञायां' (सू. ३८१) इति दन्तादेशात्साधव इत्यपरे । ता एव जनाः सुदतीजनाः । 'संज्ञापूर्ण्योश्च' (सू. ३३१) इति न पुंवद्भावः ।

८८४ । ककुदस्यावस्थायां लोपः । (५. ४. १४६)

अजातककुत् । पूर्णककुत् ।

८८५ । विककुत्पवते । (५. ४. १४७)

त्रीणि ककुदान्यस्य त्रिककुत् । सञ्ज्ञेया प्वेतविशेषस्य ।

८८६ । उद्विभ्यां काकुदस्य । (५. ४. १४८)

लोपः स्यात् । उक्काकुत् । विकाकुत् । काकुदं तालु ।

८८७ । पूर्णाद्विभाषा । (५. ४. १४९)

पूर्णकाकुत् । पूर्णकाकुदः ।

८८८ । सुहृद्दुर्हृदौ मित्रामित्रयोः । (५. ४. १५०)

सुदुर्भ्यां हृदयस्य हृद्भावो निपात्यते । सुहृन्मित्रम् । दुर्हृदमित्रः । अन्यत्र सुहृदयः । दुर्हृदयः ।

अस्मिन्नेव ग्रन्थे श्लो० २६६. शोभनं हृदयं येषां तान् सुहृदो मित्राणि ।

भट्टिकाव्ये—VIII. १४.

अन्यग्रमुपतिष्ठस्व वीर वायोरहं सुहृत् ।

रविर्वितपतेऽत्यर्थमाश्रस्य मयि गम्यताम् ॥ १७३ ॥

सुहृत् ।

माघे—XIX. 75.

निपातितसुहृत्स्वामिपितृव्यभ्रातृमातुलम् ।

पाणिनीयमिवालोकि धारैस्तत्समराजिरम् ॥ 974 ॥

सुहृदिति निपातः ।

८८९ । उरःप्रभृतिभ्यः कप् । (५. ४. १५१)

नित्यकवाश्रयणम् । एकवचनोत्तरपदम् । उरः प्रभृतिः—५. ६०. पुमान् । अनङ्गान् । पयः । नौः । लक्ष्मीः । इत्येकवचनान्तानि पठ्यन्ते । द्विवचनबहुवचनान्तेभ्यस्तु 'शेषाद्विभाषा' (सू. 891) इति विकल्पेन कप् । द्विपुमान् । द्विपुंसकः ।

(ग. सू.) अर्थान्नजः । (149.)

अनर्थकम् ।

रघुवंशे—I. 13.

व्यूढोरस्कौ वृषस्कन्धः सालप्रांशुर्महाभुजः ।

आत्मकर्मक्षमं देहं क्षात्रो धर्म इवाश्रितः ॥ 975 ॥

व्यूढं विपुलमुरो यस्य स व्यूढोरस्कः ।

भट्टिकाव्ये—V. 49

तेनादुष्टूषयद्रामं मृगेण मृगलोचना ।

मैथिली विपुलोरस्कं प्राक्वृषुर्मृगाजिनम् ॥ 976 ॥

विपुलमुरो यस्य सः विपुलोरस्कः । तम् ।

अस्मिन्नेव ग्रन्थे श्लो० 72. मुदितयुवमनस्काः ।

अस्मिन्नेव ग्रन्थे श्लो० 934. सती परिमल्लक्ष्मीः यस्याः सा सत्परिमल-लक्ष्मीका । अपुंस्का । एकवचनान्तयोर्लक्ष्मीशब्दपुंशब्दयोः उरः प्रभृतिषु पाठान् कप् । आपीतमधुका । 'शेषाद्विभाषा' (सू. 891) इति कप् इति व्याख्यायां वर्तते । उरःप्रभृतिषु मधुशब्दः पठितः ।

अस्मिन्नेव ग्रन्थे श्लो० 152. मध्यस्थायिशीतांशुलेखानुकरणपट्यः लक्ष्म्यः यस्याः सा तां मध्यस्थायिशीतांशुलेखानुकरणपटुलक्ष्मीम् । शेषादिति वैकल्पिकः कप् अत्र न ।

अस्मिन्नेव ग्रन्थे श्लो० 675. भिन्नाः वक्तेन्दुलक्ष्म्यः यस्याः सा भिन्नवक्तेन्दु-
लक्ष्मीः । बहुवचनान्तावयवो बहुव्रीहिः । एकवचनान्तस्यैव लक्ष्मीशब्दस्य उरःप्रभृतिषु
पाठान्न कप् । शैषिको वैभाषिक इत्यविरोधः ।

किरातार्जुनीये—VII. 16.

यातस्य ग्रथिततरङ्गसैकताभे

विच्छेदं विपयमि वारिवाइजाले ।

आतेनुखिदशवधूजनाङ्गभाजा

सन्धानं सुरधनुषः प्रभामणीनान् ॥ 977 ॥

विगतानि पयांसि यस्मात्तस्मिन् विपयमि । 'शेषाद्विभाषा' (सू. 391)
इति विकल्पान्न समासान्तः । उरःप्रभृतिपाठस्तु पयःशब्दस्यैकवचनान्तस्यैवेति न
कश्चिद्विरोधः ।

किरातार्जुनीये—V. 52.

तमनतिशयनीयं सर्वतः सारयोगाः-

दविरहितमनेकेनाङ्गभाजा फलेन ।

अकृशमकृशलक्ष्मीश्चेतसाशमितं स

खमिव पुरुषकारं शैलमभ्याससाद ॥ 978 ॥

अकृशा लक्ष्म्यो यस्य सः अकृशलक्ष्मीः इति बहुवचनाश्रितो बहुव्रीहिः ।
एवं च 'उरःप्रभृतिभ्यः' (सू. 889) इति कप्प्रत्ययानवकाशः । तत्र लक्ष्मीशब्दस्य
एकवचनान्तस्यैव पाठात् । नापि 'नद्यतश्च' (सू. 833) इत्यभ्यावकाशः । उरः
प्रभृतिपाठसामर्थ्यादेव । शैषिकस्तु वैभषिक इत्यविरोधः ।

किरातार्जुनीये—XI. 7.

जरतीमपि बिभ्राणस्तनुमप्राकृताकृतिम् ।

चकाराक्रान्तलक्ष्मीकः ससाध्वसमिवाश्रमम् ॥ 979 ॥

आक्रान्ता लक्ष्मीर्येन सः आक्रान्तलक्ष्मीकः । अत्र अनेन नित्यकबाश्रयणं एकवचनोत्तरपदस्यैव लक्ष्मीशब्दस्य । तस्यैवोरःप्रभृतिषु पाठात् । शेषादिति विकल्पाश्रयणे तु बहुवचनोत्तरपद इति विवेकः ।

भट्टिकाव्ये— V. 88.

भिन्ननौक इव ध्यायन् मतो विभ्यद्यमः स्वयम् ।
कृष्णिमानं दधानेन मुखेनास्ते निरुद्यतिः ॥ 980 ॥

भिन्ननौकः । कप् ।

किरातार्जुनीये— X. 26.

सरजसमपहाय केतकीनां
प्रसवमुपान्तिकनीपरेणुकीर्णम् ।
प्रियमधुरसनानि षट्पदाली
मलिनयति स्म विनीलवन्धनानि ॥ 981 ॥

प्रियमधुरिष्टमकरन्दा । नात्र कप् समासान्तः । पुल्लिङ्गोत्तरपदो बहुव्रीहिरिति केचित् । नपुंसकलिङ्गस्यैव मधुशब्दस्योरःप्रभृतिषु पाठात् । ' मकरन्दस्य मद्यस्य माक्षिकस्यापि वाचकः । अर्धर्चादिगणे पाठात्पुंनपुंसकयोर्मधुः ' ॥ इत्यभिधानात् ।

किरातार्जुनीये— X. 57.

सविनयमपराभिस्रुत्य साचि-
स्मितसुभगैकलसत्कपोललक्ष्मीः ।
श्रवणनियमितेन तं निदध्यौ
सकलमिवासकलेन लोचनेन ॥ 982 ॥

लसत्यः कपोललक्ष्म्यः यस्याः सा ।

८९० । इनः स्त्रियाम् । (५. ४. १५२)

बहुदण्डिका नगरी । स्त्रियां किम् । बहुदण्डी बहुदण्डिकः ग्रामः ।

अस्मिन्नेव ग्रन्थे श्लो० 94. परिणता दिक्करिणो यासु ताः परिणतदि-
क्करिकाः । समासान्तः कप् ।

माघे—XIX. 80.

बन्धौ विपन्नेऽनेकेन नरेणह तदन्तिके ।

अशोचि सैन्ये घण्टाभिर्न रेणे हतदन्तिके ॥ 983 ॥

‘ शेषात् ’ (मृ. 891) इति विकल्पात्कप् ।

८९१ । शेषाद्विभाषा (५ ४. १५४)

कबाश्रयणं वैकल्पिकम् ।

माघे—I. 14.

तमर्ध्यमघ्न्यादिकयादिपूरुषः

सपर्यया साधु स पर्यपुजत् ।

गृहानुपैतुं प्रणयादभीप्सवो

भवन्ति नापुण्यकृतां मनीषिणः ॥ 984 ॥

माघे—I. 64.

परस्य मर्माविधस्तुञ्जतां निजं

द्विजिह्वतादोषमजिह्वगामिमिः ।

तमिद्धमाराधयितुं सकर्णकैः

कुर्वन्ते भेजे फणिनां भुजङ्गता ॥ 985 ॥

कर्णाभ्यां सह वन्ति इति सकर्णकास्तैः । कप् ।

माघे—I. 63.

तदीयमातङ्गघटाविघट्टितैः

कटस्थलप्रोषितदानवारिमिः ।

गृहीतदिकर्करपुनर्निवर्तिभि-

श्चिराय याथाश्चर्यमलम्भि दिग्गजैः ॥ 986 ॥

गृहीता दिशः यैस्तैर्गृहीतदिकर्कैः । कप् ।

माघे—III. 79.

उत्सङ्गिताम्भःकणको नभस्वा-
 नुदन्वतः स्वेदलवान्ममार्ज ।
 तस्यानुवेलं व्रजतोऽधिवेल-
 मेलावनाम्फालनलञ्चगन्धः ॥ 987 ॥

उत्सङ्गिता अम्भःकणा येन सः । कप् ।

माघे—XI. 65.

क्षणमतुहिनघाम्नि प्रोष्य भूयः पुरस्ता-
 दुपगतवति पाणिग्राहवद्दिग्बधूनाम् ।
 द्रुततरमुपयाति संसमानांशुकोऽसा-
 रुपपतिरिव नीचैः पश्चिमान्तेन चन्द्रः ॥ 988 ॥

संसमानांशुकः गलद्रश्मिकः । कप् ।

अस्मिन्नेव ग्रन्थे श्लो० 675. भिन्नवक्त्रेन्दुलक्ष्मीः । बहुवचनान्तावयवो
 बहुव्रीहिः । विकल्पान्न कप् ।

८९२ । आपोऽन्यतरस्याम् । (७. ४. १५)

कप्याबन्तस्य ह्रस्वो वा न्यात् । बहुमालाकः बहुमालकः । कवभावे बहुमालः ।

नैपघे—IV. 62.

विरहिवर्गवषव्यसनाकुलं
 कलय पापमशेषकलं विधुम् ।
 पुरनिपीतसुधाकमपापकं
 ग्रहविदो विपरीतकथाः कथम् ॥ 989 ॥

निपीता सुधा यस्य तं निपीतसुधाकम् । 'शेषात्' (सू. 891) इति
 कप् । अनेन विकल्पाद्भ्रूस्वाभावः ।

चम्पूभारते—IV. 25.

त्वं ततस्तु सुखमात्मसंयुतैः
 सोदरैः सदृशमङ्गथकाः समाः ।

नीलराशिहरिनीलमेखलां

निःसपत्नमनुभुङ्क्ष्व मेदिनीम् ॥ ११० ॥

सदृशी संख्या यासां ताः सदृशसंख्यकाः । पूर्ववत् कप् । अनेन
विकल्पाद्भवः ।

चम्पूभारते—VI. 71.

अक्ष्वेलितारावमवीरवाद-

मवीक्षकश्चाघनचाटुगुम्फम् ।

अनुच्चनिःश्वासमद्वुक्रियाक-

मभूतपूर्वं तदभूत्त्रियुद्धम् ॥ १११ ॥

न विद्यते हुक्रिया यस्मिस्तदद्वुक्रियाकम् । ह्रस्वाभावः ।

नैषधे—III. 28.

शृष्वन् सदारस्तददारभावं

हृष्यन्मुहुलोम पुलोमजायाः ।

पुष्येन नालोकत नाकपालः

प्रमोदवाप्पावृतनेत्रमालः ॥ ११२ ॥

कवभावपक्षः ।

माघे—IV. 4.

सहस्रसंख्यैर्गगनं शिरोभिः

पादैर्भुवं व्याप्य वितिष्ठमानम् ।

विलोचनस्थानगतोष्णरश्मि-

निशाकरं सायुहिरण्यगर्भम् ॥ ११३ ॥

सहस्रं संख्या येषां ते सहस्रसंख्याः । कवभावपक्षः ।

८९३ । न संज्ञायाम् । (५. ४. १५५)

‘ शेषात् ’ (सू. ८११) इति प्रातः कप् न स्यात् संज्ञायाम् ।

८९४ । ईयसश्च । (५. ४. १५६)

ईयसन्तोत्तरपदान् कप् । बहवः श्रेयांसोऽस्य बहुश्रेयान् । 'गोस्त्रियोः'
(सू. 656) इति ह्रस्वे प्राप्ते—

वा० । ईयसो बहुत्रीहेर्नेति वाच्यम् । (696.)

क्वद्वयः श्रेयस्योऽस्या बहुश्रेयसी । बहुत्रीहेः किम् । अतिश्रेयसिः ।

माघे—X. 44.

संजहार सहसा परिग्न्ध-

प्रेयमीषु विरहय्य विरोधम् ।

संहिते रतिपतिस्मितमित्त-

क्रोधमाशु तरुणेषु महेषुम् ॥ 994 ॥

परिग्न्धाः प्रेयस्यो वैमतेषु परिग्न्धप्रेयमीषु । अनेन निषेधात्कवभावः ।
वार्तिकेन ह्रस्वनिषेधः ।

८९५ । वन्दिते भ्रातुः । (५. ४. १५७)

पूजितेऽर्थे यो भ्रातृशब्दस्तद्भ्रातृत्वं कप् स्यात् । प्रशस्तो भ्राता यस्य सः प्रश-
स्तभ्राता सुभ्राता । वन्दिते किम् । मूर्खभ्रातृकः ।

रघुवंशे —X. 82.

समानेऽपि हि मौभ्रात्रे यथोर्भौ गमलक्ष्मणौ ।

तथा भरतशत्रुघ्नौ प्रीत्या द्रुपदे बभूवतुः ॥ 995 ॥

शोभनाः स्निग्धा भ्रातरौ येषां ते सुभ्रातरः । 'नयृतश्च' (सू. 833) इति
कप् न भवति अनेन निषेधात् । तेषां भावः मौभ्रातृत्वं ।

अस्मिन्नेव ग्रन्थे श्लो० 899. सौभ्रातृत्वं । पूर्ववत् ।

चम्पूभारते—III. 14.

तत्सौभ्रातृशरव्यस्य द्वैधीकरणकेलये ।

भवतां मारचापेषु भवतां मा वधुक्ते ॥ 996 ॥

सौभ्रातृत्वं । पूर्ववत् ।

८९८ । सप्तमीविशेषणे बहुव्रीहौ । (२. २. ३५)

सप्तम्यन्तं विशेषणं बहुव्रीहौ पूर्वं प्रयोज्यम् । कण्ठेकालः । अत एव
ज्ञापकाद्व्यधिकरणपदो बहुव्रीहिः ।

वा० । संख्याया अल्पीयस्याः । (1417.)

द्वित्राः । द्वन्द्वेऽपि । द्वादश ।

वा० । वा प्रियस्य । (1420.)

गुडप्रियः । प्रियगुडः ।

वा० । गङ्गादेः परा सप्तमी । (1421.)

मेषसंदेशे— I. 45.

आराध्यैर्न शरवणभवं देवमुल्लङ्घिताध्वा

सिद्धद्वन्द्वैर्जलकणभयाद्वीणिभिर्मुक्तमार्गः ।

व्यालंबेथाः सुरभितनयालम्भजां मानयिष्यन्

क्रोतोमूर्त्या भुवि पणितां रन्तिदेवस्य कीर्तिम् ॥ 997 ॥

शरा बाणतृणानि तेषां वनं शरवणम् । तत्र भवो जन्म यस्य तं शरवणभवम् ।

रघुवंशे— III. 29.

अथोपनीतं विधिवद्विपश्चितो

विनुन्दुरेनं गुरवो गुरुप्रियम् ।

अवन्ध्ययत्नाश्च बभूवुरत्र ते

क्रिया हि वस्तूपहिता प्रसीदति ॥ 998 ॥

गुरुप्रियम् । प्रियगुरुम् ।

किरातार्जुनीये— XI. 53.

सोढवान्नो दशामन्त्यां ज्यायानेव गुणप्रियः ।

सुलभो हि द्विषां भङ्गो दुर्लभा सत्स्ववाच्यता ॥ 999 ॥

गुणाः प्रिया यस्य सः गुणप्रियः । प्रियगुणः । परनिपातः ।

नैषधे—VI. 65.

भैमीमुपावीणयदेत्य यत्

कलिप्रियस्य प्रियशिष्यवर्गः ।

गन्धर्वध्वः सुरमध्वरीणं

तत्काण्डनालैकधुरीणवीणः ॥ 1000 ॥

कलिप्रियस्य प्रियकलहस्य नारदस्य । बहुव्रीहौ प्रियशब्दस्य परनिपातः ।

कुमारसंभवे—IV. 38.

परलोकविधौ च माधव

नरमुद्दिश्य विलोलपल्लवाः ।

निवपेः सहकारमञ्जरीः

प्रियचूतप्रसवो हि ते सखा ॥ 1001 ॥

प्रियश्चूतप्रसवो यस्य सः प्रियचूतप्रसवः ।

अस्मिन्नेव ग्रन्थे श्लो० 948. प्रियधर्म ।

८९९ । निष्ठा । (२. २. ३६)

निष्ठान्तं बहुव्रीहौ पूर्वं स्यात् । कृतकृत्यः ।

वा० । जातिकालमुखादिभ्यः परा निष्ठा वाच्या । (1422.)

सारङ्गजग्धी । मासजाता । सुखजाता । प्रायिकं चेदम् । कृतकटः । पीतोदकः ।

भट्टिकाव्ये—V. 39.

सुखजातसुरापीतो नृजग्धौ माल्यधारयः ।

अधिरङ्गं ब्रियो दीव्यमारब्धा बलिविग्रहम् ॥ 1002 ॥

सुखजातः ।

९०० । बाहिताग्न्यादिषु । (२. २. ३७)

आहिताग्निः अग्न्याहितः । आहिताग्न्यादिः—२. १२.

वा० । प्रहरणार्थेभ्यः परे निष्ठासप्तम्यौ (1425.)

अस्युद्यतः । दण्डपाणिः । कचिन्न । विवृताग्निः ।

भट्टिकाव्ये—IX. 111.

अग्न्याहितजनप्रह्वे विजिगीषापराङ्मुखे ।

कस्माद्वा नीतिनिष्णस्य संरम्भस्तव तापसे ॥ 1003 ॥

अप्रत्याहिताः । आहिताग्रयः ।

माधे—XI. 41.

प्रतिशरणमशीर्णज्योतिरप्रत्याहितानां

विधिविहितविरिद्धैः सामिधेनीरधीत्य ।

कृतगुरुदुरितौघध्वंसमध्वर्धुवर्थै-

हुतमयमुपलीढे साधु सान्नाय्यमग्निः ॥ 1004 ॥

अप्रत्याहिताः । आहिताग्रयः ।

भट्टिकाव्ये—VI. 49.

अहं राम श्रियः पुत्रो मद्यपीत इव भ्रमन् ।

पापचर्यो मुनेः शापाज्जात इत्यवदत्स तम् ॥ 1005 ॥

मद्यपीतः । पीतमद्यः ।

अस्मिन्नेव ग्रन्थे श्लो० 1002. मुगपीतः । पीतपुरः । नरो जग्धा येन सः

नृजग्धः । जग्धनृकः । वैकल्पिको निष्ठायाः परनिपातः ।

अस्मिन्नेव ग्रन्थे श्लो० 349. भार्योदम् । उदभार्यम् । परनिपातः ।

कुमारसंभवे—V 30.

अथाजिनाषाढधरः प्रगल्भवाक्

ज्वलन्निव ब्रह्ममयेन तेजसा ।

विवेश कश्चिज्जटिलस्तपोवनं

शरीरबद्धः प्रथमाश्रमो यथा ॥ 1006 ॥

शरीरबद्धः । बद्धशरीरः ।

अस्मिन्नेव ग्रन्थे श्लो० 73. धैर्यकलिता । कलितधैया ।

भट्टिकाव्ये—IX. 61.

स्वामिनो निष्कथं गन्तुमाविष्कृतबलः कपिः ।

राज समरे शत्रून् प्रन्दुष्कृतबहिष्कृतः ॥ 1007 ॥

दुष्कृतबहिष्कृतः । परनिपातः ।

किरातार्जुनीये—XII. 43.

अनुकूलमस्य च विचिन्त्य

गणपतिभिरात्तविग्रहैः ।

शूलपरशुशरचापभृतै-

र्महती वनेचरचमूर्विनिर्ममे ॥ 1008 ॥

शूलानि परशवः शराः चापानि च तानि भृतानि यैस्तैः । 'प्रहरणार्थेभ्यः' (बा. 1425. सू. 900.) इति निष्ठायाः परनिपातः ।

किरातार्जुनीये—VI. 24.

धृतहेतिरप्यधृतजिह्वमति-

श्चरितैर्मुनीनधरयन् शुचिभिः ।

रजयांचकार विरजाः स मृगान्

कमिवेशते रमयितुं न गुणाः ॥ 1009 ॥

धृतहेतिः । न परनिपातः ।

भट्टिकाव्ये—XVII. 22.

पीडाकरममित्राणां कर्तव्यमिति शक्रजित् ।

अब्रवीत्स्वङ्गकृष्टश्च तस्या मूर्धानमच्छिनत् ॥ 1010 ॥

कृष्टः खन्नो येन सः स्वङ्गकृष्टः । निष्ठायाः परनिपातः ।

अस्मिन्नेव ग्रन्थे श्लो० 954. धृतं धनुर्येन सः धृतधनुः । समासान्तविधे-
रनित्यत्वादिह 'धनुषध' (सू. 870) इत्यनङ् न भवति । परनिपातो न ।

उत्तररामचरिते—V. 4.

अतिशयितसुरासुरप्रभावं
 शिशुमवलोक्य तवैव तुल्यरूपम् ।
 कुशिकसुतमखद्विषां प्रमाथे
 धृतधनुषं खनुन्दनं सरामि ॥ 1011 ॥

धृतधनुषं पूर्ववत् ।

अस्मिन्नेव ग्रन्थे श्लो० 881. खङ्गमुसलप्रासचक्रवाणगदाकरो ।
 खड्गादीनां बाणान्तानां द्वन्द्वैकवद्भावं कृत्वा पश्चात्तेन सहिता गदेति शाकपार्थिवत्वा-
 त्समासः । अन्यथा समुदायस्य 'जातिरप्राणिनाम्' (सू. 910) इत्येकवद्भावेन
 नपुंसकलिङ्गना स्यात् । सा करे ययोस्तौ । करशब्दस्य परनिपातः ।

अस्मिन्नेव ग्रन्थे श्लो० 892. धनुः पाणौ यस्य सः धनुष्पाणिः । पूर्वव-
 त्परनिपातः ।

अस्मिन्नेव ग्रन्थे श्लो० 626. बाणः पाणौ यस्य सः बाणपाणिः । पूर्ववत् ।

भट्टिकाव्ये—I. 17.

ततोऽभ्यगाद्वाधिसुतः क्षितीन्द्रं
 रक्षोभिरभ्याहतकर्मवृत्तिः ।
 रामं वरीतुं परिगक्षणार्थं
 राजार्जिहत्तं मधुपर्कपाणिः ॥ 1012 ॥

मधुपर्कं स्थितः पाणिर्यस्येति विग्रहः । उत्तरपदलोपिसमासः ।

॥ इति बहुव्रीहिसमासप्रकरणम् ॥

॥ अथ द्वन्द्वसमासप्रकरणम् ॥

९०१ । चार्थे द्वन्द्वः । (२. २. २९)

चम्पूरामायणे— I. ३२.

भरतस्तेषु कैकेय्यां तनयो विनयोज्वलः ।

अन्यौ लक्ष्मणशत्रुघ्नौ सुमित्रायां कृतोदयौ ॥ १०१३ ॥

लक्ष्मणश्च शत्रुघ्नश्च लक्ष्मणशत्रुघ्नौ ।

९०२ । राजदन्तादिषु परम् । (२. २. ३१)

एषु पूर्वप्रयोगार्हे परं स्यात् । दन्तानां राजा राजदन्तः ।

त्रा० । घर्माद्विध्वनियमः । (१४१८.)

अर्थघर्मौ घर्मार्थौ । दम्पती । जम्पती । जायापती । जायाशब्दस्य जभावो

दम्भावश्च निपात्यते । राजदन्तादिः— २. १.

रघुवंशे— I. ३५.

अथाभ्यर्च्य विधातारं प्रयतौ पुत्रकाम्यया ।

तौ दम्पती वसिष्ठस्य गुरोर्जग्मतुराश्रमम् ॥ १०१४ ॥

जाया च पतिश्च दम्पती ।

भट्टिकान्ये— III. ४७.

दृष्टोर्णुवानान् ककुभो बलौघान्

वितत्य शार्ङ्गं कवचं पिनङ्ग ।

तस्यौ सिसंभ्रामयिषुः शितेषुः

सौमित्रिरक्षिभ्रुवमुज्जिहानः ॥ १०१५ ॥

अक्षिणी च ऋवौ च अक्षिश्रवम् । 'अचतुर' (सू. १४५) इत्यादिनिपातना-
त्साधुः ।

भट्टिकाव्ये—IV. २७.

जेता यज्ञद्रुहां संख्ये धर्मसन्तानसूर्धने ।

प्राप्य दारुगवाणां ये मुनीनामभयं सदा ॥ १०१६ ॥

दारुश्च गावश्च दारुगवं 'अचतुर' (सू. १४५) इत्यादिना निपातः ।

माघे—XIX. ८१.

कृतैः कीर्णा मही रेजे दन्तैर्गात्रैश्च दन्तिनाम् ।

क्षुण्णलोकानुमिर्मृत्योर्मुसलोलूखलैरिव ॥ १०१७ ॥

उलूखलमुसलमिति राजदन्तादिपाठेऽपि 'समुद्राभ्राद्ध' (सू. ३४६४)
इत्यादिसौत्रादेव व्यभिचाराज्जापकात् अत्र परनिपातव्यत्ययः । उलूखलमुसले दधिपयः
आदित्वात्रैकवत् ।

अस्मिन्नेव ग्रन्थे श्लो० १२५. अग्रे वनम्याग्रेवणम् । परनिपातः । 'वनं
पुरगा' (सू. १०३९) इति णत्वम् ।

भट्टिकाव्ये - V. ६४.

कृते कानिष्ठिनेयस्य ज्यैष्ठिनेयं विवासितम् ।

को नम्रमुषितप्रणयं बहुमन्येत गधवम् ॥ १०१८ ॥

नम्रमुषितप्रणयम् । मुषितः हृतवस्त्रः । अत एव नम्रः । 'पूर्वकाल'
(सू. ७२६) इत्यादिना समासः । अनेन पूर्वकालस्य परनिपातः ।

माघे—XII. ५०.

आलोकयामास हरिर्महीधरा-

नविश्रयन्तीर्गजताः परःशताः ।

उत्पातवातप्रतिकूलपातिनी-

रुपत्यकाभ्यो बृहतीः शिखा इव ॥ १०१९ ॥

परशताः । पञ्चमी इति योगविभागात्समासः । अनेनोपसर्जनस्यापि शतशब्दस्य
परनिपातः ।

किरातार्जुनीये—XIII. 26.

परमात्मपरिमहोस्तेजः

स्फुरदुल्काकृति विक्षिपन्वनेषु ।

स जवेन पतन् परशतानां

पततां त्रात इवारवं वितेने ॥ 1020 ॥

शतात्परे परशताः । तेषाम् । पूर्ववत् ।

भट्टिकान्ये—XI. 41.

गुरुचक्रकरकर्णजिह्वै-

स्वज्ञयाग्रांगुलिसंगृहीतैः ।

रक्षांस्यनायासहृत्तैरुपास्थः

कपोललीनालिकुलैर्गजेन्द्रैः ॥ 1021 ॥

अङ्गुलेरग्रमग्राङ्गुलिः । पूर्वनिपातः ।

रधुवंशे—XIV. 21.

पितृर्नियोगाद्वनवासमेवं

निस्तीर्य रामः प्रतिपन्नराज्यः ।

धर्मार्थकामेषु समां प्रपेदे

यथा तथैवावरजेषु वृत्तिम् ॥ 1022 ॥

धर्मार्थकामेषु ।

९०३ । द्वन्द्वे घि । (२. २. ३२)

द्वन्द्वे घिसंज्ञं पूर्वं स्यात् । हरिश्च हरश्च हरिहरौ ।

वा० । अनेकप्राप्तावेकत्वं नियमः । अनियमः शेषे । (1410.)

हरिगुरुहराः । हरिहरगुरुवः ।

९०४ । अजाद्यदन्तम् । (२. २. ३३)

इदं द्वन्द्वे पूर्वं स्यात् । ईशकृष्णौ ।

वा० । बहुष्वनियमः ।

अधरथेन्द्राः इन्द्राध्वरथाः ।

अस्मिन्नेव ग्रन्थे श्लो० 690. नागेन्द्ररथाश्वम् ।

भट्टिकाव्ये—VII. 27.

एष शोकच्छिदो वीरान् प्रभो संप्रति वानरान् ।

धराशैलसमुद्राणामन्तगान्प्रहिणोम्यहम् ॥ 1023 ॥

धराशैलसमुद्राणाम् । धरासमुद्रशैलानाम् इति पाठान्तरम् । नियमो न ।

९०५ । अल्पात्तरम् । (२. २. ३४)

शिवकेशवौ ।

वा० । ऋतुनक्षत्राणां समाक्षराणामानुपूर्व्येण । (1421.)

हेमन्तशिशिरवसन्ताः । कृत्तिकारोहिण्यौ । समाक्षराणां किम् । ग्रीष्मवसन्तौ ।

वा० । लघ्वक्षरं पूर्वम् । (1413.)

कुशकाशम् ।

वा० । अभ्यर्हितं च । (1412.)

तापसपर्वतौ ।

भट्टिकाव्ये—III. 28.

चक्रन्दुरुच्चैर्नृपतिं समेत्य

तं मातरोऽभ्यर्णमुपागतास्ताः ।

पुरोहितामात्यमुखाश्च योधा

विवृद्धमन्युप्रतिपूर्णमन्याः ॥ 1024 ॥

पुरोहितामात्यौ । पुरोहितस्याभ्यर्हितत्वात्पूर्वनिपातः ।

वा० । वर्णानामानुपूर्व्येण । (1415.)

ब्राह्मणक्षत्रियविद्वद्रूद्राः ।

वा० । भ्रातृज्यायसः । (1426.)

युधिष्ठिरार्जुनौ ।

किरातार्जुनीये—I. 3.

द्विषां विघाताय विघातुमिच्छते

रहस्यनुज्ञामधिगम्य भूमृतः ।

ससौष्ट्वौदार्यविशेषशालिनीं

विनिश्चितार्थामिति वाचमाददे ॥ 1025 ॥

सुष्ठु भावः सौष्टवम् । उदारस्य भावः औदार्यम् । तयोर्द्वन्द्वः । सौष्ट्वौदार्ये । अत्रौदार्यशब्दस्यात्राद्यदन्तत्वेऽपि ' लक्षणहेत्वोः क्रियात्राः ' (सू. 3103) इत्यत्राल्प-
स्वरस्यापि हेतुशब्दस्य पूर्वनिपातमकुर्वेता मृत्रकृन्वैव पूर्वनिपातस्यानित्यत्वसूचनात् पूर्व-
निपातः ।

अस्मिन्नेव ग्रन्थे श्लो०. 20. मृदुपाणितलाङ्गुलिः । तलश्च अङ्गुलिश्चेति
द्वन्द्वः । तत्र ध्यन्ताल्पात्तरयोरल्पात्तरस्य पूर्वनिपातः । पाभ्योस्तलाङ्गुलि पाणितलाङ्गुलि ।
मृदु पाणितलाङ्गुलि यस्याः सा इति जयमङ्गलः । पाणितले चाङ्गुल्यश्च पाणितलाङ्गुल्यः ।
तलशब्दस्याप्राप्यङ्गवाचित्वात् द्वन्द्वैकवद्भावः । अङ्गुलिशब्दस्याल्पात्तरत्वेऽपि पूर्वनिपात-
व्यभिचारः । ' समुद्राभ्राद्धः ' (सू. 3464) इति सौत्रव्यभिचारलिङ्गात् । मृदवः
पाणितलाङ्गुलयो यस्याः सा तथोक्ता । नपुंसकैकशेषपूर्वपदो बहुव्रीहिः इति मल्लिनाथः ।

मेघसंदेशे—I. 37.

गच्छन्तीनां रमणवसतिं योषितां तत्र नक्तं

रुद्धालोके नरपतिपथे सूचिभेद्यैस्तमोभिः ।

सौदामिन्या कनकनिकषस्त्रिगधया दर्शयोर्वीं

तोयोत्सर्गस्तनितमुखरो मा स्म भूर्विक्ववास्ताः ॥ 1026 ॥

तोयोत्सर्गश्च स्तनितं च तोयोत्सर्गस्तनिते । ताभ्यां मुस्वरः । अल्पात्तरम् इति पूर्वनिपातो न । ' लक्षणहेत्वोः । ' (सू. ३१०३) इत्यत्र सूत्रे विपरीतनिर्देशेन पूर्वनिपात-
शास्त्रस्यानित्यत्वज्ञापनात् ।

अस्मिन्नेव ग्रन्थे श्लो० ६९०. नागेन्द्ररथाश्वेन मिश्रैः । बहुष्वनिष्माद्-
स्तानां प्राधान्याच्च बहुचोऽपि नागेन्द्रस्य पूर्वनिपातः ।

अस्मिन्नेव ग्रन्थे श्लो० १०२४. धराशैलसमुद्राणाम् ।

अस्मिन्नेव ग्रन्थे श्लो० ६०. गुरुकाव्यौ । ' लध्वक्षरं पूर्वम् ' (वा. १४१३.
सू. ९०५) इति पूर्वनिपातः ।

भट्टिकान्ये—XV. ११५.

भङ्गदेनाहसातां तौ युध्यकम्पनकम्पनौ ।

अभ्यादीद्वालिनः पुत्रं प्रजङ्घोऽपि समस्तरः ॥ १०२७ ॥

अकम्पनश्च कम्पनश्च अकम्पनकम्पनौ । ज्येष्ठत्वात्पूर्वनिपातः ।

अस्मिन्नेव ग्रन्थे श्लो० १०१३. लक्ष्मणश्च शत्रुघ्नश्च लक्ष्मणशत्रुघ्नौ ।
पूर्ववत् ।

चम्पूभारते— I. ५५.

क्षुत्पीडया स्तनरसे कलहं शिशूनां

कुन्ती तदा शमयितुं कुचकुम्भयुग्मे ।

एकं धनञ्जययुधिष्ठिरयोश्च भाग-

मेकं समीरणमुत्तस्य च संविभेजे ॥ १०२८ ॥

धनञ्जययुधिष्ठिरयो रिति ज्येष्ठस्य पूर्वनिपातो न ।

९०६ । द्वन्द्वश्च प्राणितूर्यसेनाङ्गानाम् । (२. ४. २)

एषां द्वन्द्व एकवत्स्यात् । पाणिपादम् । मारदङ्गिरुपाणविक्रम् । रथिकाश्वारोहम् ।

अस्मिन्नेव ग्रन्थे श्लो० ३२७. वाक्त्वचेन । वाक्च त्वक्चेति प्राण्यङ्गत्वा-
देकवत् । ' द्वन्द्वात् ' (सू. ९३०) इति टच् ।

नैषधे—IV. 25.

हृदि विदर्भभुवोऽश्रुभृति स्फुटं
विनमदास्यतया प्रतिबिम्बितम् ।

मुखदृगोष्टमरोपि मनोभुवा
तद्रुपमाकुसुमान्यखिलाः शराः ॥ 1029 ॥

मुखं च दृशौ च ओष्ठं च मुखदृगोष्टम् । प्राप्यङ्गत्वादेकवद्भावः ।

भट्टिकाव्ये—XV. 57.

अभैषुः कपयोऽन्वारत् कुम्भकर्णं मरुत्सुतः ।

शनैरबोधि सुग्रीवः सोऽलुञ्चीत्कर्णनासिकम् ॥ 1030 ॥

कर्णनासिकम् । प्राप्यङ्गत्वादेकवत् ।

भट्टिकाव्ये—III. 35.

श्रोत्राक्षिनासावदनं सरुक्मं
कृत्वाजिने प्राक्शिरसं विधाय ।

संचिन्त्य पात्राणि यथाविधान-
मृत्विग्जुहाव ज्वलिनं चिताग्निम् ॥ 1031 ॥

श्रोत्रे अक्षिणी नासा वदनं च तथोक्तम् । प्राप्यङ्गत्वादेकवद्भावः ।

भट्टिकाव्ये—III. 34.

उदक्षिपन् पट्टदुकूलकेतू-
नवादयन्वेणुमृदङ्गकांस्यम् ।

कंबुंश्च तारानघमन्समन्तात्
तथासयन् कुङ्कुमचन्दनानि ॥ 1032 ॥

वेणुमृदङ्गकांस्यं वंशमुरजकांस्यतालम् । 'जातिरप्राणिनाम्' (सू. 910)
इत्येकवद्भावः । न पुनस्तूर्याङ्गत्वात् । तत्र हि प्राणिनां तूर्याङ्गानां द्वन्द्वैकवद्भावः यथा-
मार्दङ्गिकपाणविकमिति ।

अस्मिन्नेव ग्रन्थे श्लो० 647. अश्वीयं च राजन्यकं च हास्तिकं च अश्वीय-
राजन्यकहास्तिकम् । सेनाङ्गत्वाद् द्वन्द्वैकवद्भावः ।

भट्टिकाल्ये—III. 55.

ऊर्जस्वलं हस्तितुरङ्गमेत-

दमूनि रत्नानि च राजभाङ्गि ।

राजन्यकं चैतदहं क्षितीन्द्र-

स्त्वयि स्थिते स्यामिति शान्तमेतत् ॥ 1032 ॥

हस्तिनश्च तुरङ्गाश्च हस्तितुरङ्गम् । सेनाङ्गत्वादेकवद्भावः ।

भट्टिकाल्ये—IV. 40.

तौ चतुर्दशसाहस्रबलौ निर्ययतुस्ततः ।

पारश्वधिकधानुष्कशाक्तीकप्राप्तिकाव्वितौ ॥ 1034 ॥

पारश्वधिकधानुष्कशाक्तीकप्राप्तिकम् । सेनाङ्गत्वादेकवद्भावः ।

अस्मिन्नेव ग्रन्थे श्लो० 690. नागेन्द्ररथाश्वम् । सेनाङ्गत्वादेकवद्भावः ।

अस्मिन्नेव ग्रन्थे श्लो० 786. रथवाजीति द्वन्द्वैकवद्भावः । तेन सहिता
नागा इति शाकपार्थिवादित्वात्समासः । अन्यथा एकवद्भावः स्यात् ।

९१० । जातिरप्राणिनाम् । (२. ४. ६.)

प्राणिवर्जजानिवाचिनां द्वन्द्व एकवत्स्यात् । धानाशष्कुलि । प्राणिनां तु
विट्शुद्धाः । द्रव्यविशेषविवक्षायां तु बदरामलकानि ।

भट्टिकाल्ये—VIII. 30.

* तां विप्रवदमानैरैत्संयुक्तां ब्रह्मराक्षसैः ।

तथावगिरमणैश्च पिशाचैर्मांसशोणितम् ॥ 1035 ॥

मांसानि शोणितानि च मांसशोणितम् । द्वन्द्वैकवद्भावः । गवाधादित्वात्साधुः ।

अस्मिन्नेव ग्रन्थे श्लो० 333. पुष्पाणि च फलानि च पुष्पफलम् ।

एकवद्भावः ।

* “ ऐद्विप्रवदमानैस्तां संयुक्तां ब्रह्मराक्षसैः ” इति पाठान्तरम् ।

भट्टिकाव्ये—II. 20.

तं यायजूकाः सहभिक्षुमुख्यै-

स्तपःकृशाः शान्त्युदकुम्भहस्ताः ।

यायावराः पुष्पफलेन चान्ये

पाणचुरर्च्या जगदर्चनीयम् ॥ 1036 ॥

पुष्पैश्च फलैश्च पुष्पफलेन । बहुप्रकृतिकद्वन्द्वैकवद्भावः अप्राणिनाम् इति प्रतिषेधे श्रयमाणं बहुत्वं विधावपि बहुत्वं गमयतीति न्यासकारवचनात् ।

भट्टिकाव्ये—III. 38.

उच्चिवियरे पुष्पफलं वनानि

सस्तुः पितृन् पिप्रियुरापगासु ।

आरेमुरित्वा पुलिनान्यशङ्कं-

छायां समाश्रित्य विशश्रमुश्च ॥ 1037 ॥

पूर्ववत् ।

अस्मिन्नेव ग्रन्थे श्लो० 1032. वेणुमृदङ्गकांस्यम् । तूर्याङ्गत्वे मार्दङ्गिकपाण-
विकम् इति स्यात् ।

अस्मिन्नेव ग्रन्थे श्लो० 971. मृच्च अलावु च मृदलावु ।

अस्मिन्नेव ग्रन्थे श्लो० 881. खड्गमुमलप्रासचक्रवाणगदाः । खड्गादीनां जातिवचनत्वेऽपि जातिप्राधान्यन्यकारेण नियतद्रव्यविवक्षया निर्देशात् बदरामलकानी-
त्यादिवत् जातिरप्राणिनाम् इत्येकवद्भावो न कृतः । कृते वा नपुंसकलिङ्गप्रसङ्गात् स्त्रीलिङ्गनिर्देशो न स्यात् । अथवा खड्गादीनां बाणान्तानां द्वन्द्वैकवद्भावं कृत्वा पश्चात्तेन सहिता गदेति शाकपार्थिवादित्वात्समासः ।

भट्टिकाव्ये—XIV. 23.

निरासू राक्षसा बाणान् प्रजहुः शूलपट्टिशान् ।

असींश्च वाहयांचक्रुः पाशैश्चाचक्रुषुस्ततैः ॥ 1038 ॥

शूलपट्टिशान् शूलसहितान्पट्टिशान् । शाकपार्थिवादित्वात्तत्पुरुषः । द्वन्द्वे-
त्त्वेन एकवद्भावः स्यात् ।

भट्टिकाव्ये—XV. 42.

ते व्यरासिपुराहन्त राक्षसं चाप्यविप्लवन् ।

अवभासन्स्वकां शक्तिं द्रुमशैलं व्यकारिषुः ॥ 1039 ॥

९११ । विशिष्टलिङ्गो नदीदेशोऽग्रामाः । (२. ४. ७)

ग्रामवर्जनदीदेशवाचिनां भिन्नलिङ्गानां समाहारे द्वन्द्व एकवत्स्यात् । उद्धयश्चे-
रावती च उद्धयेरावति । गङ्गा च शोणश्च गङ्गाशोणम् । कुरवश्च कुरुक्षेत्रं च कुरुकुरु-
क्षेत्रम् । भिन्नलिङ्गानां किम् । गङ्गायमुने । मद्रकेकयाः । अग्रामाः किम् । जाम्बवं
नगरम् शाल्किनी ग्रामः जाम्बवशाल्किन्यौ ।

९१३ । येषां च विरोधः शाश्वतिकः । (२. ४. ९)

एषां प्राभवन् । अहिनकुलन् । गोव्याघ्रम् । काकोदकम् ।

अस्मिन्नेव ग्रन्थे श्लो० 230. देवाश्चासुराश्च देवासुरास्तेर्देवासुरैः । नैकव-
द्भावः । एषां यतः कार्यत एव विरोधो, न गोव्याघ्रादिवत् शाश्वतिकः ।

९१५ । गवाश्वप्रभृतीनि च । (२. ४. ११)

यथोच्चरितानि साधूनि स्युः । गवाश्वम् दामीदासम् इत्यादि ।

गवाश्चादिः—२. १६.

अस्मिन्नेव ग्रन्थे श्लो० 735. मांसशोणितम् ।

अस्मिन्नेव ग्रन्थे श्लो० 1035. मांसशोणितम् ।

९१६ । विभाषा वृक्षमृगतृणधान्यव्यञ्जनपशुशकुन्यश्ववडवपूर्वापराधरोत्तरा-
णाम् । (२. ४. १२)

वृक्षादीनां सप्तानां द्वन्द्वः अश्ववडवेत्यादि द्वन्द्वत्रयं च प्राग्बद्धा । प्लक्षन्त्यधोषम्
प्लक्षन्त्यधोषाः । रुरुषटम् रुरुषटाः । कुशकाशं कुशकाशाः । व्रीहियवम् व्रीहि-

यवाः । दधिघृतम् दधिघृते । गोमहिषम् गोमहिषाः । शुकवकम् शुकवकाः ।
अश्वबडवम् अश्वबडवौ । पूर्वापरम् पूर्वापरे । अघरोत्तरम् अघरोत्तरे ।

वा० । फलसेनावनस्पतिमृगशकुनिक्षुद्रजन्तुधान्यतृणानां बहुप्रकृतेरेव द्वन्द्वः
एकवत् इति वाच्यम् । (1540.)

बदराणि चामलकानि च बदरामलकम् 'जातिरप्राणिनाम्' (सू. 910)
इत्येकवद्भावः । नेह, बदरामलके रथिकाश्वारोहौ पृथगन्यप्रोधौ इत्यादि । अत्र सूत्रे
येऽप्राणिनः तेषां ग्रहणं 'जातिरप्राणिनाम् ।' (सू. 910) इति नित्ये प्राप्ते
विकल्पार्थम् । पशुग्रहणं हस्त्यादिषु सेनाङ्गत्वान्नित्ये प्राप्ते 'मृगाणां मृगैरेव शकुनीनां
तैरेवोभयत्र द्वन्द्वः, अन्यैस्तु सहेतरेतरयोग एव' इति नियमार्थं मृगशकुनिग्रहणम् ।
एवं पूर्वापरमघरोत्तरमित्यपि । अश्वबडवग्रहणं तु पक्षे नपुंसकत्वार्थम् । अन्यथा परत्वात्
'पूर्ववदश्वबडवौ' (सू. 813) इति स्यात् ।

किरातार्जुनीये—XV. 50.

घने विदार्यार्जुनबाणपूगं

समाग्बाणोऽयुगलोचनस्य ।

घने विदार्यार्जुनबाणपूगं

ससार बाणोऽयुगलोचनस्य ॥ 1040 ॥

विदार्यार्जुनबाणपूगम् । द्वन्द्वैकवद्भावः ।

भट्टिकाव्ये—III. 26.

बन्धूनशक्लिष्ट समाकुलत्वा-

दासेदुषः स्नेहवशादपायम् ।

गोमायुमारङ्गगणाश्च संयक्

नायासिपुर्भीममरासिषुश्च ॥ 1041 ॥

गोमायुश्च सारङ्गाश्च गोमायुसारङ्गम् गोमायुसारङ्गा वा । विभाषैकवद्भावः ।

भट्टिकाव्ये— V. 12.

आमिक्षीयं दधिक्षीरं पुरोडाश्यं तथौषधम् ।

हविर्हैयज्ञवीनं च नाप्युपन्नन्ति राक्षसाः ॥ 1042 ॥

दधि च क्षीरं च दधिक्षीरम् । वैभाषिको व्यञ्जनद्वन्द्वः ।

भट्टिकाव्ये—XIV. 89.

चक्राणाशङ्कितो योद्धुमुत्सेहे च महारथः ।

नियेमिरे च योद्धारश्चकृपे चाश्वकुञ्जरम् ॥ 1043 ॥

अश्वकुञ्जरम् । पशुद्वन्द्वैकवद्भावः ।

भट्टिकाव्ये—XVII. 8.

अस्तुवन्वन्दिनः शब्दानन्वोन्यं चोदगावथन् ।

अनदन् सिंहनादांश्च प्राद्रेकत ह्यद्विपम् ॥ 1044 ॥

ह्यद्विपम् । पशुद्वन्द्वस्य विभाषैकवद्भावः ।

अस्मिन्नेव ग्रन्थे श्लो० 475. वाजिकुञ्जरम् । पूर्ववत् ।

भट्टिकाव्ये—VI. 76.

सर्वत्र दयिताधीनं सुव्यक्तं रामणीयकम् ।

येन जातं प्रियापाये कद्रुदं हंसकोकिलम् ॥ 1045 ॥

हंसाश्च कोकिलाश्च हंसकोकिलम् । शकुनिद्वन्द्वः ।

९१७ । विप्रतिपिद्धं चानधिकरणवाचि । (२. ४. १३)

विरुद्धार्थानामद्रव्यवाचिनां द्वन्द्व एकद्रा स्यात् । शीतोष्णम् शीतोष्णे ।

भट्टिकाव्ये—VII. 10.

कुर्माद्योगिनमप्येष स्फूर्जावान्परिमोहिणम् ।

त्यागिनं सुखदुःखस्य परिक्षेप्यम्भसामृतुः ॥ 1046 ॥

सुखदुःखस्य सुखदुःखयोः । विकल्पादेकवद्भावः ।

अस्मिन्नेव ग्रन्थे श्लो० 219. हिताहितम् हिताहिते । द्वन्द्वैकवद्भावः ।

माघे—XVI. 44.

अनपेक्ष्य गुणागुणं जनः

स्वरुचि निश्चयतोऽनुधावति ।

अपहाय महीशमार्चिच-

त्सदसि त्वां ननु भीमपूर्वजः ॥ 1047 ॥

गुणागुणम् । पूर्ववत् ।

माघे—VI. 44.

समय एव करोति बलानलं

प्रणिगदन्त इतीव शरीरिणाम् ।

शरदि हंसरवाः परुषीकृत-

स्वरमयूरमयू रमणीयताम् ॥ 1048 ॥

बलावलम् । पूर्ववत् ।

९१८ । न दधिपयआदीनि । (२. ४. ५४)

एतानि नैकवत्स्युः । दधिपयआदिः — २. १७. दधि च पयश्च दधिपयसी ।
व्यञ्जनद्वन्द्वैकवद्भावो न । इध्माबर्हिषी । निपातनादीर्घः । ऋक्सामे । वाष्पनसे ।
'अचतुर' (सू. ९45) इत्यादिना समासान्तोऽच् ।

रघुवंशे—X. 15.

प्रणिपत्य सुरास्तस्मै शमयित्वा सुरद्विषाम् ।

अथैनं तुष्टुवुः स्तुत्यमवाङ्मनमगोचरम् ॥ 1049 ॥

वाक्च मनश्च वाञ्छनसे । 'अचतुर' (सू. 945) इत्यादिनाच् । अनेन नैकवत् ।

९२१ । आनङ् ऋतो द्वन्द्वे । (६. ३. २५)

विद्यायोनिबंधवाचिनामृदन्तानां द्वन्द्वे आनङ् स्यात् । होतापोतारौ । माता-
पितरौ । ' पुत्रेऽन्यतरस्याम् ' (सू. 980) इत्यतो मण्डूकण्डुत्या पुल इत्यनुवृत्तेः
पितापुत्रौ ।

अनर्घराघवे—VI. 9.

वत्स, साधु समर्थयसे । किं पुनः स्वयमङ्गरो गर्भरूपोऽभिमनोज्ज्वलयौवराज्य-
सुलोपलालितो दुरपवाह एव । ये चास्य मातापितृबन्धमस्ते सुग्रीवस्यापि संवन्धितः
कथमेनमुत्तिष्ठमानमनुजानीयुः ॥ 1050 ॥

माता च पिता च मातापितरौ ।

९२२ । देवताद्वन्द्वे च । (६. ३. २६)

इहोत्तरपदे परे आनङ् । मित्रावरुणौ ।

वा० । वायुशब्दप्रयोगे प्रतिषेधः । (3907.)

अग्निवायू । वायवमी । 'देवताद्वन्द्वे च' (सू. 1239) इति उभयपदवृद्धिः ।
आग्निमारुतम् । ऐन्द्राचार्यस्पत्यम् ।

चम्पूभारते —XI. 14.

रिक्तं पुण्यैः मिद्वगन्धर्ववर्गे
मुक्त्वा मुक्त्वा मूर्ध्नि वीरस्य तस्य ।
दानेवाग्ने चोसदां गोष्ठिमध्ये
पूषाचन्द्रौ पुष्पवन्तावभूताम् ॥ 1051 ॥

पूषा च चन्द्रश्च पूषाचन्द्रौ । आनङ् ।

भट्टिकाव्ये — II. 41.

इतः स मित्रावरुणौ क्रिमेनौ
क्रिमिधिनौ मोमरसं पिशामू ।
जने समस्ते जनकाश्रमस्थं
रूपेण तार्वीजिहतां नृसिंहौ ॥ 1052 ॥

मित्रश्च वरुणश्च मित्रावरुणौ आनङ् ।

चम्पूरामायणे—V. 40.

नेतुं शोकरसं निशाचरपतेर्हन्तुं चमूं रक्षसां
तस्मान्तःपुरयोषितां रचयितुं मानं विना रोदनम् ।

सूर्याचन्द्रमसोः प्रवेशविकलां लङ्कापुरीमग्निना
शुद्धां कर्तुममुष्य वासवजितो जातो रणस्तोरणे ॥ 1053 ॥

सूर्याचन्द्रमसोः ।

अनर्घराघवे—VII. 133.

ईदृशाः प्रागजायन्त राजानो यदिहान्वये ।

तद्वसिष्ठचरोरैन्द्राबार्हस्पत्यस्य वैभवम् ॥ 1054 ॥

इन्द्रश्च बृहस्पतिश्च इन्द्राबृहस्पती । आनङ् । इन्द्राबृहस्पती देवते यस्य ऐन्द्रा-
बार्हस्पत्यम् । उभयपदवृद्धिः ।

९२३ । ईदग्नेः सोमवरुणयोः । (६. ३. २७)

देवताद्वन्द्व इत्येव । इतीत्वम् । अग्निश्च सोमश्च अग्नीषोमौ । अग्नीवरुणौ ।
सोमवरुणयोः किम् ।

उत्तररामचरिते—V. 45.

देवस्त्वां सविता धिनोतु समरे गोत्रस्य यस्ते पिता

त्वां मैत्रावरुणोऽभिनन्दतु गुरुर्यस्ते गुरुणामपि ।

ऐन्द्रं वैष्णवमाग्निमारुतमथो सौपर्णमोजस्तु ते

देयादेव च रामलक्ष्मणतनुज्याघोषमन्त्रो जयम् ॥ 1055 ॥

अग्निश्च मरुच्च अग्रामरुतौ । अत्र ईत्वं न । आनङ् । तयोर्दिमाग्निमारुतम् ।
उभयपदवृद्धिः । ' इद्वृद्धौ ' (सू. 925) इति इत् ।

९२४ । अग्नेस्तुत्स्तोमसोमाः । (७. ३. ७२)

अग्नेः परेषामेषां सस्य षः स्यात्समासे । अग्निष्टुत् । अग्निष्टोमः । अग्नीषोमौ ।

भट्टिकाव्ये—IX. 79.

अग्निष्टोमादिसंस्थेषु ज्योतिष्टोमादिषु द्विजान् ।

योऽरक्षीत्तस्य दृतोऽयं मानुषस्येति चाक्वदन् ॥ 1056 ॥

षत्वम् ।

९२५ । इदृद्धौ । (६. ३. २८)

वृद्धिमत्युत्तरपदे अमेरिदादेशः स्यादेवताद्वन्द्वे । अमामरुतौ देवते अस्य
आग्निमारुतं कर्म । अग्नीवरुणौ देवते अस्य आग्निवारुणम् । ' देवताद्वन्द्वे च '
(सू. 1239) इत्युभयपदवृद्धिः ।

अस्मिन्नेव ग्रन्थे श्लो० 1055. आग्निमारुतम् ।

९२६ । दिवो द्यावा । (६. ३. २९)

देवताद्वन्द्वे उत्तरपदे । द्यावाभूमी । द्यावाक्षामे ।

चम्पूभारते—II. 71.

द्यावाभूमी निरुध्वन् यदुबलरजसां श्रेणिभिः सीरपाणि-

र्वेगादागात्स वीरः स्वविनयगुरुणा शौरिणान्वीयमानः ।

आहारश्चायुधं च द्विषदवमतये येन संसेव्यमाने

ते द्वे हालाहलस्त्वं रणभुवि वरुतो नामतः कृत्यतश्च ॥ 1057 ॥

९२७ । दिवसश्च पृथिव्याम् । (६. ३. ३०)

दिव इत्येव । चाद्द्यावा । द्यौश्च पृथिवी च दिवस्पृथिव्यौ । द्यावापृथिव्यौ ।

अनर्घराघवे—I. 40.

ग— अलं च ते रामभद्रेऽपि बाल्येऽयमित्यलीकसंभावनया । दिवस्पृथिव्यो-
स्तिमिरतिरस्करिणीं तरणिरणुतरोऽपि तेजसा तिरस्करोति ॥ 1058 ॥

दिवस्पृथिव्यौ ।

रघुवंशे—X. 55.

स तेजो वैष्णवं पल्लघोर्विभजे चरुसंज्ञितम् ।

द्यावापृथिव्योः प्रत्यग्रमहर्षतिरिवातपम् ॥ 1059 ॥

द्यौश्च पृथिवी च द्यावापृथिव्यौ । चकारादिवशब्दस्य द्यावादेशः ।

९२८ । उषासोषसः । (६. ३. ३१)

उषस्रब्दस्योषासादेशो देवताद्वन्द्वे । उषासासूर्यम् ।

९.२९ । मातरपितरावुदीचाम् । (६. ३. ३२)

मातरपितरौ । उदीचां क्रिम् । मातापितरौ ।

९३० । द्वन्द्वान्चुदपहान्तात्समाहारे । (५. ४. १०६)

चवर्गान्तादपहान्ताच्च द्वन्द्वान्चुद स्यात्समाहारे । वाक्च त्वक्च वाक्त्वचम् ।
त्वक्सजम् । शमीदृषदम् । वाक्त्वचम् । छत्रोपानहम् ।

अस्मिन्नेव ग्रन्थे श्लो० ३२७. वाक्त्वचम् ।

भट्टिकाव्ये—IV. ९.

ऋग्यजुषमथीयानान्सामान्यांश्च समर्चयन् ।

बुभुजे देवसात्कृत्वा शूल्यमुख्यं च होमवान् ॥ १०६० ॥

ऋक्च यजुश्च ऋग्यजुषम् । 'अचतुर' (सू. ९४५) इत्यादिना निपाति-
तम् । अनेन ट्च् ।

वा० । सर्वो द्वन्द्वो विभाषैकवद्ववनि ।

अस्मिन्नेव ग्रन्थे श्लो० ३९६. सौमित्रिश्च सीता च सौमित्रिसीतम् । अन्य-
थानुचरशब्दस्य पचादिपु चरडिति टिक्करणात्स्त्रियां डीपि 'नद्युतश्च' (सू. ८३३) इति
कप्पसङ्गात् । समासान्तानित्यत्वेऽपि पुंवद्भावानुपरतेरिति मल्लिनाथः । सौमित्रिसीता-
नुचरस्य । सौमित्रिश्च सीता च सौमित्रिसीते । अनुचरतीत्यनुचरः । स्त्रियामनुचरी ।
'भिक्षासेना' (सू. २९३१) इत्यादिना टः । अनुचरश्चानुचरी चानुचरौ । 'पुमा-
न्स्त्रिया' (सू. ९३३) इत्येकशेषः । सौमित्रिसीते अनुचरौ यस्य तथोक्तस्येति
जयमङ्गलः ।

॥ इति द्वन्द्वसमासप्रकरणम् ॥

॥ अथैकशेषप्रकरणम् ॥

‘ सरूपाणामेकशेष एकविभक्तौ ’ (सू. 188) रामौ रामाः ।
असिन्नेव ग्रन्थे श्लो० 473. राघवौ । तयोः ।

वा० । विरूपाणामपि समानार्थकानाम् । (747.)
वक्रदण्डश्च कुटिलदण्डश्च वक्रदण्डौ कुटिलदण्डौ ।

९३३ । पुमान्स्त्रिया । (१. २. ६७)
स्त्रिया सहोक्तौ पुमान् शिष्यते । हंसी च हंसश्च हंसौ ।
भट्टिकाव्ये—VIII. 48.

स्वं कर्म कारयन्नास्ते निश्चिन्तो यज्जषध्वजः ।
स्वार्थं कारयमाणाभिर्गुणो मदविमोहितान् ॥ 1061 ॥
युवतयो युवानश्च युवानः तान् । एकशेषः ।

चम्पूभारते—I. 6.

दीपैरगारमणिभिर्दिवसायमानां
निश्चिन्वते मनसि यत्र निशां युवानः ।
कार्तान्तिकैरखिलकारनिवेदनाय
घण्टामणेरमिह्वनस्य घनारत्रेण ॥ 1062 ॥

युवानः । पूर्ववत् ।

अनर्घराघवे — IV. 24.

भस्माङ्कुरेति खुरलीकलहे कुमार-
मप्याक्षिपन् परुषरोषरसान्धचेताः ।

दुष्टोऽस्मि यः कृतमिश्रोहसितं शिवाभ्यां
तच्चापभङ्गमपि हा सघृणः शृणोमि ॥ 1063 ॥

शिवश्च शिवा च शिवौ । एकशेषः ।

९३४ । भ्रातृपुत्रौ स्वसृदुहितृभ्याम् । (१. २. ६८)

भ्राता च स्वसा च भ्रातरौ । पुत्रश्च दुहिता च पुत्रौ ।

कुमारसंभवे— I. १7.

महीभृतः पुत्रवतोऽपि दृष्टि-
स्तस्मिन्नपत्ये न जगाम वृत्तिम् ।
अनन्तपुष्पस्य मधोर्हि चूते
द्विरेफमाला सविशेषसङ्गा ॥ 1064 ॥

पुत्राश्च दुहितरश्च पुत्राः । एकशेषः ।

कुमारसंभवे— VII. 4.

एकैव सत्यामपि पुत्रपङ्क्तौ
चिरस्य दृष्टेव मृतोस्थितेव ।
आसन्नपाणिग्रहणेति पित्रो-
रुमा विशेषोच्छ्वसितं बभूव ॥ 1065 ॥

पूर्ववत् ।

चम्पुभारते— II. 13.

ग—इति व्याजस्तुतिवचनेन पौरवान्ते भार्गवान्तेवमता प्रघर्षितः पार्षिदः तेन सार्धमर्धराज्यपरिवर्तनमात्रमङ्गीकृत्य कृत्यविदां ककुदस्तौ जम्भरिपुकुम्भसंभवावुभावप्युपयमं प्रवर्तयितुं कृतनिवर्तनः सोमकान्तिकोपास्यौ पुत्रौ भागीरथीवनावसथस्य याजस्य मुनिराजस्य याजनानुग्रहेण परिजग्राह ॥ 1066 ॥

पुत्रश्च दुहिता च पुत्रौ ।

९३५ । नपुंसकमनपुंसकेनैकवच्चास्यान्यतरस्याम् । (१. २. ६९)

अक्लीबेन सहोक्तौ क्लीबं शिष्यते तच्च वा एकवत्स्यात् तल्लक्षण एव विशेषश्चेत् ।
शुक्लः पटः शुक्ला शाटी शुक्लं वस्त्रम् तदिदं शुक्लं , तानीमानि शुक्लानि ।

भट्टिकाल्ये—II. 1.

वनस्पतीनां सरसां नदीनां

तेजस्विनां कान्तिभृतां दिशां च ।

निर्याय तस्याः स पुरः समन्ता-

च्छ्रियं दधानां शरदं ददर्श ॥ 1067 ॥

वनस्पतीनां पुल्लिङ्गानां, सरसां नपुंसकलिङ्गानां, नदीनां स्त्रीलिङ्गानां, दिशां स्त्रीलिङ्गानां च तेजस्विनां कान्तिभृतां इति च विशेषणे । नपुंसकैकशेषः ।

अस्मिन्नेव ग्रन्थे श्लो० 20. मृदुपाणितलाङ्गुलिः । मृदुनी पाणितले अङ्गु-
ल्यश्च यस्याः सा तथोक्ता । नपुंसकैकशेषपूर्वपदो बहुव्रीहिः ।

किरातार्जुनीये—XVI. 8.

रथाङ्गसंकीडितमश्वहेषा

बृहन्ति मत्तद्विपबृंहितानि ।

संघर्षयोगादिव मूर्च्छितानि

हादं निगृह्णन्ति न दुन्दुभीनाम् ॥ 1068 ॥

रथाङ्गसंकीडितं नपुंसकलिङ्गम् । अश्वहेषा स्त्रीलिङ्गम् । बृंहितानि नपुंसकलिङ्गम् ।
मूर्च्छितानि सन्ति । नपुंसकैकशेषः ।

अस्मिन्नेव ग्रन्थे श्लो० 1057. आहारः पुल्लिङ्गः । आयुधम् नपुंसकलिङ्गम् ।
संसेव्यमाने ते द्वे इति नपुंसकैकशेषः ।

९३६ । पिता मात्रा । (१. २. ७०)

मात्रा सहोक्तौ पिता वा शिष्यते । माता च पिता च पितरौ । मातापितरौ वा ।

अनर्घराषवे—IV. 30.

नाराचैः कृतवीर्यनन्दनवधूवाष्पप्रियंभावुकै-

रूपाद्य क्षतजोदमर्णवमथ न्युसं पितृभ्यां पयः ।

सप्रत्यस्य समस्तबाहुजभुजः क्रोधस्य निर्वास्यतः

शुन्दानो धनुरैन्दुशेखरमहो जातो भवानिन्धनम् ॥ 1069 ॥

माता च पिता च पितरौ ताभ्याम् ।

अस्मिन्नेव ग्रन्थे श्लो० 1065. पित्रोः । पूर्ववत् ।

कुमारसंभवे—II. 7.

स्त्रीपुंसावात्मभागौ ते भिन्नमूर्तेः सिसृक्षया ।

प्रसूतिभाजः सर्गस्य तावेव पितरौ स्मृतौ ॥ 1070 ॥

अस्मिन्नेव ग्रन्थे श्लो० 204. पितरौ ।

९३७ । श्वशुरः श्वश्रवा । (१. २. ७१)

श्वशुरो वा शिष्यते । श्वश्रश्च श्वशुरश्च श्वशुरौ श्वश्रश्चशुरौ ।

९३८ । त्यदादीनि सर्वैर्नित्यम् । (१. २. ७२)

सर्वैः सहोक्तौ त्यदादीनि नित्यं शिष्यन्ते । स च देवदत्तश्च तौ ।

वा० । त्यदादीनां मिथः सहोक्तौ यत्परं तच्छिष्यते । (801.)

स च यश्च यौ । पूर्वशेषोऽपि दृश्यत इति भाष्यम् । स च यश्च तौ ।

अस्मिन्नेव ग्रन्थे श्लो० 633. युवां त्वां नक्तं चेत्यर्थः । त्यादादीनि सर्वैर्नित्यम् इत्येकशेषः ।

नैषधे—III. 102.

तुल्यावयोर्मूर्तिरभून्मदीया

दग्धा परं सास्य न ताप्यतेऽपि ।

इत्यभ्यमूयन्निव देवतापं

तस्यातनुस्त्वद्विरहाद्विघत्ते ॥ 1071 ॥

आवयोः नरस्य मम चेत्यर्थः । त्यादादेरेकशेषः ।

अस्मिन्नेव ग्रन्थे श्लो० 877. भवती च एताश्च भृत्यः । पूर्वशेषोऽपि

दृश्यत इति भाष्यम् । अतः पूर्वशेषः ।

९३९ । ग्राम्यपशुसंघेष्वतरुणेषु स्त्री । (१. २. ७३)

एषु सहविवक्षायां स्त्री शिष्यते । ' पुमान् स्त्रिया ' (सू. १३३) इत्यस्याप-
 नादः । गाव इमाः । ग्राम्य इति किम् । रुख इमे । पशुग्रहणं किम् । ब्राह्मणा इमे ।
 संघेषु किम् । एतौ गावौ । अतरुणेषु किम् । वत्सा इमे ।

॥ इत्येकशेषसमासप्रकरणम् ॥

॥ अथ सर्वसमासान्तप्रकरणम् ॥

०.४० । ऋक्पूरब्धुःपथामानक्षे । (५. ४. ७४)

अ अनक्ष इति च्छेदः । ऋगाद्यन्तस्य समासस्य अपत्ययोऽन्तावयवः स्यात् ।
अक्षे या ध्रुस्तदन्तस्य तु न । अर्धर्चः । विष्णोः पूः विष्णुपुरम् । विमलापं सरः ।
राजधुरा । अक्षे तु अक्षध्रुः । दृढधूरक्षः । सखिपथौ । रम्यपथो देशः ।

भट्टिकाव्ये—II. 42.

अजिग्रहतं जनको धनुस्तत्
येनादिदद्वैत्यपुरः पिनाकी ।
जिज्ञासमानो बलमस्य बाहो-
ईसन्नभाङ्क्षीद्रघुनन्दनस्तत् ॥ 1072 ॥

दैत्यानां पुरो दैत्यपुरः । समासान्तविधेरनित्यत्वात् नाकारप्रत्ययः ।

नैषधे—II. 89.

यदगारघटाट्टकुट्टिम-
सवदिन्दूपलतुन्दिलापया ।
मुमुचे न पतिव्रतौचिती
प्रतिचन्द्रोदयमभ्रगङ्गाया ॥ 1073 ॥

तुन्दिलापया बहुव्रीहिः ।

चम्पूरामायणे—I. 13.

सन्तापन्नं सकलजगतां शार्ङ्गचापाभिरामं
लक्ष्मीविद्युलसितमतसीगुच्छसच्छायकायम् ।
वैकुण्ठाख्यं मुनिजनमनश्चातकानां शरण्यं
कारुण्यापं त्रिदशपरिष्काल्मेघं ददर्श ॥ 1074 ॥

कारुण्यापम् । बहुव्रीहिः ।

माघे—III, 81.

लवङ्गमालाकलितावतंसा-

स्ते नालिकेरान्तरपः पिवन्तः ।

आस्वादितार्द्रकमुकाः समुद्रा-

दभ्यागतस्य प्रतिपत्तिमापुः ॥ 1075 ॥

नालिकेरान्तरित्यव्ययम् । नालिकेरफलाभ्यन्तर इत्यर्थः । अप इति पृथक्पदम् ।
समासे तु समासान्तप्रसङ्गात् ।

अस्मिन्नेव ग्रन्थे श्लो० 156. विगता धुरमं यस्याः सा त्रिधुरा । समासान्त
अकारप्रत्ययः ।

माघे—XVIII, 7.

संकीडन्ती तेजिताश्वस्य रागा-

दुद्यम्यारादप्रकायोत्थितस्य ।

रंहोभाजामक्षधूः स्यन्दनानां

हाहाकारं प्राजितुः प्रत्यनन्दत् ॥ 1076 ॥

अक्षस्य धूरक्षधूः । अनक्ष इति निषेधात् समासान्तः ।

चम्पूभारते—II, 36.

ग—ततस्ते वन्याशनैर्धन्या धारितवसुधासुधाशनाकृतयः प्रावृषमिव बकबला-
कान्तां पातालभुवमिव प्रत्यहं वर्धमानबलिशोकामङ्गराज्यसीमामिव सूर्यतनयानु-
कूलप्रतिष्ठां रविरथाक्षधुरमिवैकचकां पुरीं क्रमादाक्रम्य कस्यचिद्रूहमेधिनो गृहमध्य-
मेत्य सुखमध्यवात्सुः ॥ 1077 ॥

रविरथाक्षस्य धूः रविरथाक्षधूः ताम् ।

अस्मिन्नेव ग्रन्थे श्लो० 629. श्रुत्योः पन्थाः श्रुतिपथः । अकारप्रत्ययः ।
त्त्पुरुषः ।

रघुवंशे—IV, 38.

स तीर्त्वा कपिशां सैनैर्धद्विरदसेतुभिः ।

उत्कलादर्शितपथः कलिङ्गामिमुखो ययौ ॥ 1078 ॥

उत्कलं राजमितादर्शितः पन्था यस्य सः उत्कलादर्शितपथः । बहुव्रीहिः ।

नैषधे—II. 73.

अथ भीमभुजेन पालिता
नगरी मञ्जुरसौ धराजिता ।
पतगस्य जगाम दृक्पथं
हिमशैलोपमसौधराजिता ॥ 1079 ॥

दृशोः पन्थाः दृक्पथः तम् । तत्पुरुषः । समासान्तः ।

अस्मिन्नेव ग्रन्थे श्लो० 735. सर्वः पन्था इति सर्वपथः । 'पूर्वकाल' (सू. 726) इत्यादिना समासः । अनेन समासान्तोऽकारः । सर्वपथान् व्याप्नोतीति सर्वपथीनम् । 'तत्सर्वादेः' (सू. 1808) इति खः ।

अनर्घराषवे—IV. 66.

ग—सखे सीरध्वज, रघुराजधर्माधिकारसर्वधुरीणः शिशुरपि वत्सोऽयम् । तदस्मिन् जरसा दुर्वहं वर्णाश्रमभरमारोप्य वयमपि कापि तपोवने दिश्रीपकुशेचिनेन विधिना शेषमायुरुपबुभुक्षामहे ॥ 1080 ॥

सर्वधुरीणः सर्वभारवाही । सर्वा धूः सर्वधुरम् । 'पूर्वकाल' (सू. 726) इति समासः । अनेन समासान्तः । सर्वधुरं वहन्तीति सर्वधुरीणः । 'खः सर्वधुरात्' (सू. 1630) इति खः ।

माधे—XII. 24.

त्रस्तौ समासन्नकरेणुसूक्तता-
न्नियन्तरि व्याकुलमुत्तरञ्जुके ।
क्षिप्तावरोधाङ्गनमुत्पथेन मां
विलङ्घ्य लध्वीं करभौ बभञ्जतुः ॥ 1081 ॥

उत्पथेनापथेन । समासान्तः ।

अस्मिन्नेव ग्रन्थे श्लो० 869. अपथेन । 'पथो विभाषा' (सू. 957) इति निषेधविकल्पत् अनेन समासान्तः । 'अपथं नपुंसकम्' (सू. 815) इति नपुंसकत्वम् ।

अस्मिन्नेव ग्रन्थे श्लो० 9. अपथानि । पूर्ववत् । सर्वपथान् व्याप्नोतीति सर्वपथीना ।

९४१ । द्व्यन्तरूपसर्गेभ्योऽप ईत् । (६. ३. ९७)

अप इति कृतसमासान्तस्यानुकरणम् । एभ्योऽपस्य ईत्स्यात् । द्विगता आपो-
ऽस्मिन्निति द्वीपम् । अन्तरीपम् । प्रतीपम् । समीपम् ।

अस्मिन्नेव ग्रन्थे श्लो० 9. प्रतिगता उत्तानगा आपो यासां ताः प्रतीपाः ।
' ऋक्पूर् ' (सू. 940) इति समासान्तः । अनेन ईत् ।

९४२ । ऊदनोदेशे । (६. ३. ९८)

अनोः परस्यापस्य ऊत्स्यादेशे । अनूपो देशः ।

अस्मिन्नेव ग्रन्थे श्लो० 624. अनुगता आपो येषु ते अनूपा जलप्रायदेशाः ।
' प्रादिभ्य ' (वा. 1860. सू. 830) इति समासः । ' ऋक्पूर् ' (सू. 940) इति
समासान्तः । अनेन ऊकारः ।

अस्मिन्नेव ग्रन्थे श्लो० 14. अनुगता आपो येषु ते अनूपा नाम देशाः ।
पूर्ववत् ।

९४३ । अच्प्रत्यन्ववपूर्वात्सामलोमः (५. ४. ७५)

एतत्पूर्वात्सामलोमान्तात्समासादच् स्यात् । प्रतिसामम् । अनुसामम् । अव-
सामम् । प्रतिलोमम् । अनुलोमम् ।

वा० । कृष्णोदक्पाण्डुसंख्यापूर्वाया भूमेरजिप्यते । (5046.)

कृष्णभूमः उदग्भूमः पाण्डुभूमः द्विभूमः प्रासादः ।

वा० । संख्याया नदीगोदावरीभ्यां च । (5047.)

पञ्चनदम् । सप्तगोदावरम् । अच् इति योगविभागादन्यत्रापि । पञ्चनाभः ।

अस्मिन्नेव ग्रन्थे श्लो० 674. सप्तानां गोदावरीणां समाहारः सप्तगोदावरम् ।
अच् समासान्तः । पञ्चनदवत् ।

भट्टिकाल्ये—IX. 21.

तेषां विहन्यमानानां संघुष्टैः कर्णभेदिभिः ।

अभूद्भ्यमितत्रासमास्वान्तककुभं जगत् ॥ 1082 ॥

आस्वान्ताः ककुभो यस्य तत् आस्वान्तककुभम् । अत्राजिति योगविभागा-
त्पञ्चनाभादिवत्समासान्तः ।

रघुवंशे—XVIII. 20.

उन्नाभ इत्युद्गतनामघेय-

स्तस्यायथार्थं नतनाभिरन्ध्रः ।

सुतोऽभवत्पङ्कजनाभकल्पः

कृत्स्नस्य नाभिर्नृपमण्डलस्य ॥ 1083 ॥

योगविभागादुन्नाभपङ्कजनाभादयः ।

९४४ । अक्ष्णोऽदर्शनात् । (५. ४. ७६)

अचक्षुःपर्यायादक्ष्णः अच् समासान्तः स्यात् । गवामक्षीव गवाक्षः । गवामक्षी-
वाक्षि यस्य सः गवाक्षः ।

रघुवंशे—XI. 93.

अथ पथि गमयित्वा कृत्स्नस्योपकार्ये

कतिचिदवनिपालः शर्वरीः शर्वकल्पः ।

पुरमविशदयोध्यां मैथिलीदर्शनीनां

कुवलयितगवाक्षां लोचनैरङ्गनानाम् ॥ 1084 ॥

कुवलयितगवाक्षम् ।

९४५ । अचतुरविचतुरसुचतुरस्त्रीपुंसधेन्वतुडुहर्कसामवाङ्मनसाक्षिभ्रुवदारग-
वोर्वष्टीवपदष्टीवनक्तंदिवरालिंदिवाहर्दिवसरजसनिःश्रेयसपुरूषायुषद्वया-
युषत्रयायुषर्ग्यजुषजातोक्षमहोक्षवृद्धोक्षोपशुनगोष्ठ्वाः । (५. ४. ७७)

एते पंचविंशतिरजन्ता निपात्यन्ते । आद्यास्त्रयो बहुव्रीहयः । अविद्यमानानि
क्षत्रारि यस्य सः अचतुरः । विचतुरः सुचतुरः ।

वा० । व्युपाभ्यां चतुरोऽजिप्यते । (३३५१.)

त्रिचतुरः । चतुर्णां समीपे उपचतुराः । एकादश द्वन्द्वाः । स्त्रीपुंसौ । धेन्व-
नुडुहौ । ऋवसामे । वाञ्छनसे । अक्षिणी च भ्रुवौ च अक्षिभ्रुवम् । दाराश्च गावश्च
दारगवम् । ऊरू चाष्ठीवन्तौ चोर्वष्ठीवम् । निपातनाट्टिलोपः । पदष्ठीवम् । निपातना-
त्पादशब्दस्य पद्मावः । नक्तं च दिवा च नक्तंदिवम् । रात्रौ च दिवा च रात्रिदिवम् ।
रात्रेर्मान्तत्वं निपात्यते । अहनि च दिवा च अहर्दिवम् । वीप्सायां द्वन्द्वो निपात्यते ।
अहन्यहनीत्यर्थः । सरजसमिति साकल्येऽव्ययीभावः । बहुव्रीहौ तु सरजः पङ्कजम् ।
निश्चितं श्रेयो निःश्रेयसम् । पुरुषस्यायुः पुरुषायुषम् । ततो द्विपुः । द्वयायुषम् । त्रयायु-
षम् । ततो द्वन्द्वः । ऋग्यजुषम् । तत्स्रयः कर्मधारयाः । जातोक्षः । महोक्षः । वृद्धोक्षः ।
शुनः समीपमुपशुनम् । टिल्लोपाभावः संपसारणं च निपात्यते । गोष्ठे ध्या गोष्ठधः ।

अस्मिन्नेव ग्रन्थे श्लो० २०६. स्त्री च पुमांश्च स्त्रीपुंसौ । अच् ।

चम्पूभारते—VI. ६१.

स्त्रीपुंसयोर्भावनयौ मिथो यौ

पूर्वस्तयोर्व्रीडतिरःपटेन ।

चिरायते स्पष्टयितुं स्वरूपं

परस्तु तन्नोत्सहतेऽनुमन्तुम् ॥ १०८५ ॥

स्त्रीपुंसयोः ।

अस्मिन्नेव ग्रन्थे श्लो० १०७०. स्त्री च पुमांश्च स्त्रीपुंसौ । स्त्रीपुरुषौ ।

अच् ।

अस्मिन्नेव ग्रन्थे श्लो० १०४९. वाक्च मनश्च वाङ्मनसे । ऋक्मामे ।
दधिपयत्रादित्वात्त्रैकवद्भावः ।

अस्मिन्नेव ग्रन्थे श्लो० १०१५. अक्षिणी च भ्रुवौ चाक्षिभ्रुवम् । अजन्त-
निपातः । राजदन्तादित्वादक्षिभ्रुवं दारगवं इत्यादौ पूर्वपयोगार्हं परम् ।

अस्मिन्नेव ग्रन्थे श्लो० १०१६. दारगवम् ।

भट्टिकाव्ये—IV, ३९.

जक्षिमोऽनपराधेऽपि नरान्नक्तं दिवं वयम् ।

कुतस्त्वं भीरु यतेभ्यो द्रुद्यद्भ्योऽपि क्षमामहे ॥ 1086 ॥

नक्तं च दिवा च नक्तं दिवम् । सप्तम्यर्थवृत्त्योरव्यययोर्द्वन्द्वसमासान्तनिपातः ।

अस्मिन्नेव ग्रन्थे श्लो० 168. नक्तन्दिवम् । अहोरात्रयोरित्यर्थः ।

भट्टिकाव्ये—XX, 31.

जगन्ति घत्स्व घत्स्वेति दघती त्वं वसुन्धरे ।

अवेहि मम चारित्रं नक्तन्दिवमविच्युतम् ॥ 1087 ॥

रघुवंशे—XVII, 49.

रात्रिन्दिवविभागेषु यदादिष्टं महीक्षिताम् ।

तत्सिषेवे नियोगेन सविकल्पपराङ्मुखः ॥ 1088 ॥

रात्रौ च दिवा च रात्रिन्दिवम् । अधिकरणार्थे द्वन्द्वोऽष्पत्ययान्तो निपातिः ।

अव्ययान्तत्वादव्ययत्वम् ।

कुमारसंभवे—II, 8.

स्वकालपरिमाणेन व्यस्तरात्रिन्दिवस्य ते ।

यौ तु स्वप्नावबोधौ तौ भूतानां प्रलयोदयौ ॥ 1089 ॥

व्यस्तं रात्रिन्दिवं रात्र्यहानि यस्य तस्य ।

यद्यपि अनेन सूत्रेण रात्रौ च दिवा च रात्रिन्दिवम् इति सप्तम्यर्थे द्वन्द्व इत्युक्तम् । तथापि दोषामन्यमहः दिवामन्या रात्रिरित्यादौ कर्मार्थवद्त्रापि प्रातिपदिकार्थवृत्तित्वं कथंचित्प्रयोगबलादाश्रयणीयम् ।

माषे—I, 51.

पुरीमवस्कन्द लुनीहि नन्दनं

मुषाण रत्नानि हरामराज्ञनाः ।

विगृह्य चक्रे नमुचिद्विषा बली

य इत्थमस्वास्थ्यमहर्दिवं दिवः ॥ 1090 ॥

अहनि च दिवा चाहर्दिवम् ।

माघे—VI. 47.

कनकभङ्गपिशङ्गदलैर्दधे

सरजसारुणकेसरचारुभिः ।

प्रियविमानितमानवती रुषां

निरसनैरसनैरशृथार्थता ॥ 1091 ॥

सह रजसा सरजसम् । साकल्यार्थेऽव्ययीभावः समासान्तनिपातः । बहुव्रीह्यर्थ-
लक्षणया तु सरजस्का इत्यर्थः । अत एव 'सरजसमिति नाव्ययीभाव' इति वामनः ।
अथवा महाकविप्रयोगप्राचुर्यादव्ययीभावदर्शनं प्रायिकम् इति पक्षाश्रयणात् बहुव्रीह्यर्थोऽपि
साधुरेव । सरजसं सरजसा वा ये अरुणकेसरास्तैश्चारुभिः ।

माघे—VII. 42.

सरजसमकरन्दनिर्भरासु

प्रसवविभूतिषु भूरुहां विरक्तः ।

ध्रुवममृतपनामवाञ्छयासा-

वधरममुं मधुपस्तवाजिहीते ॥ 1092 ॥

पूर्ववत् ।

अस्मिन्नेव ग्रन्थे श्लो० 981. सह रजसा सरजसम् ।

अस्मिन्नेव ग्रन्थे श्लो० 53. निश्चितं श्रेयो निःश्रेयसम् । मुक्तिः ।
समासान्तस्य निपातः ।

अस्मिन्नेव ग्रन्थे श्लो० 50. पुरुषस्यायुः पुरुषायुषम् । निपातः । अश्वत्त-
संयोगे द्वितीया ।

रघुवंशे—I. 63.

पुरुषायुषजीविन्यो निरातङ्गा निरीतयः ।

यन्मदीयाः प्रजास्तस्य हेतुस्त्वद्भ्रमवर्चसम् ॥ 1093 ॥

पुरुषस्यायुः पुरुषायुषम् । अत्यन्तसंयोगे द्वितीया । वर्षशतमित्यर्थः । पुरुषायुषं
जीवन्तीति पुरुषायुषजीविन्यः । ' अत्यन्तसंयोगे च ' (सू. 691) इति समासः ।

अस्मिन्नेव ग्रन्थे श्लो० 1060. ऋचश्च यजूषि च ऋग्यजुषम् ।

माघे—XIV. 21.

सप्तभेदकरकल्पितस्वरं

साम सामविदसंगमुज्जगौ ।

तत्र सूतगिरश्च सूरयः

पुण्यमृग्यजुषमध्यगीषत ॥ 1094 ॥

समासान्तः द्वन्द्वैकवद्भावः ।

माघे—V. 63.

मृत्पिण्डशेखरितकोटिभिरर्धचन्द्रे

शृङ्गैः शिखाग्रगतलक्ष्ममलं हसद्भिः ।

उच्छृङ्खितान्यवृषभाः सरितां नदन्तो

रोधांसि धीरमवचस्करिरे महोक्षाः ॥ 1095 ॥

महान्त उक्षाणो महोक्षाः ।

रघुवंशे—VI. 72.

महेन्द्रमास्थाय महोक्षरूपं

यः संयति प्रातपिनाकिलीलः ।

चकार बाणैरसुराङ्गनानां

गण्डस्थलीः प्रोषितपत्रलेखाः ॥ 1096 ॥

महोक्षः ।

रघुवंशे—IV. 22.

मदोदमाः ककुब्धन्तः सरितां कूलमुदुजाः ।

लीलाखेलमनुप्रापुर्महोक्षास्तस्य विक्रमम् ॥ 1097 ॥

महोक्षाः ।

रघुवंशे—III. ३२.

महोक्षतां वत्सतरः स्पृशन्निव
द्विपेन्द्रभावं कलमः श्रयन्निव ।
रघुः क्रमाद्यौवनभिन्नशैशवः
पुपोष गाम्भीर्यमनोहरं वपुः ॥ १०९८ ॥

महोक्षः ।

भट्टिकाव्ये —IV. ३०.

लक्ष्मणं सा वृषस्यन्ती महोक्षं गौरिवाभवत् ।
मन्मथायुधसम्पातव्यथमानमतिः पुनः ॥ १०९९ ॥

महोक्षः ।

कुमारसंभवे—V. ७०.

इयं च तेऽन्या पुरतो विडम्बना
यदृढया वारणराजहार्यया ।
विलोक्य वृद्धोक्षमधिष्ठितं त्वया
महाजनः स्मेरमुखो भविष्यति ॥ ११०० ॥

वृद्धमुक्षणं वृद्धोक्षम् ।

९४६ । ब्रह्महस्तिभ्यां वर्चसः । (५. ४. ७८)

अच् स्यात् । ब्रह्मवर्चसम् । हस्तिवर्चसम् ।

वा० । पल्यराजभ्यां चेति वक्तव्यम् । (३३५२.)

पल्यवर्चसम् । राजवर्चसम् ।

अस्मिन्नेव ग्रन्थे श्लो० १०९३. ब्रह्मणो वर्चो ब्रह्मवर्चसम् ।

९४७ । अवसमन्धेभ्यस्तमसः । (५. ४. ७९)

अवसतमसम् । सन्तमसम् । अन्धयतीत्यन्धं पचाद्यच् । अन्धं तमोऽन्धतमसम् ।

अस्मिन्नेव ग्रन्थे श्लो० 881. सन्तमसम् विधुचीनां तमः । 'विष्वक्सन्त-
मसम्' I. vii. 4. इत्यमरः ।

माघे—XX. 40.

गतसन्तमसैर्जवेन भूयो
यदुयोधैर्युधि रेघिरे द्विषन्तः ।
ननु वारिधरौघरोधमुक्तः
सुतरामुत्तपते पतिः प्रभागाम् ॥ 1101 ॥

सन्तमसं विष्वक्तमः ।

अस्मिन्नेव ग्रन्थे श्लो० 582. सन्तमसैः ।

अनर्धराघवे—VII. 61.

स श्रीकण्ठकिरीटकुट्टिमपरिष्कारप्रदीपाङ्कुरो
देवः कैरवबन्धुरन्धतमसप्राग्भारकुक्षिभरिः ।
संस्कर्ता निजकान्तिमौक्तिकमणिश्रेणीभिरेण्णैदृशां
गीर्वाणाधिपतेः सुधारसवतीपौरोगवः प्रोदगात् ॥ 1102 ॥

अन्धतमसम् ।

रघुवंशे—XI. 24.

तत्र दीक्षितमृषिं ररक्षतु-
र्विघ्नतो दशरथात्मजौ शरैः ।
लोकमन्धतमसात्कमोदितौ
रश्मिभिः शशिदिवाकराविव ॥ 1103 ॥

अन्धतमसात् ।

९४८ । श्वसो वसीयःश्रेयसः । (५. ४. ८०)

वसुशब्दः प्रशस्तवाची । तत ईयसुनि वसीयः । श्वसशब्दः उत्तरपदार्थप्रशंसा-
माशीर्विषयमाह । मयूरव्यंसकादित्वात्समासः । श्वोवसीयसं श्वःश्रेयसं ते भूयात् ।

भट्टिकाव्ये—IV. 88.

श्वःश्रेयसमवासासि भ्रातृभ्यां प्रत्यभाणि सा ।

पाणिवस्त्व मानार्थं व्रजाश्वसिहि मा रुदः ॥ 1104 ॥

शोभनं श्रेयः श्वःश्रेयसम् । अच् ।

९४९ । अन्ववतसाद्रहसः । (५. ४. ८१)

अनुरहसम् । अवरहसम् । तत्तरहसम् ।

माघे—VII. 50.

इदमिदमिति भूरुहां प्रसूनै-

सुहुरभिलोभयता पुरः पुरोऽन्या ।

अनुरहसमनायि नायकेन

त्वरयति रन्तुमहो जनं मनोभूः ॥ 1105 ॥

रहस्यनुरहसम् । विभक्त्यर्थेऽव्ययीभावः । अनेन समासान्तः ।

भट्टिकाव्ये—IV. 24.

राघवं पर्णशालायामिच्छानुरहसं पतिम् ।

यः स्वामी मम कान्तावानौपकर्णिकलोचनः ॥ 1106 ॥

अनुरहसं रहसि । अव्ययीभावः । अनेनाच् । अनुरहसं विवेकप्राप्तम् ।

अनुगतो रह इति विगृह्य अनेनाजिति जयमङ्गलः ।

अनर्घराघवे—IV. 6.

प्रभाते पृच्छन्तीरनुरहसवृत्तं सहचरी-

र्नवोदा न व्रीडामुकुलितमुखीय सुखयति ।

लिखन्तीनां पत्राङ्कुरमनिशमस्यास्तु कुचयो-

ध्वमत्कारो गूढं करजपदमासां कथयति ॥ 1107 ॥

९५० । प्रतेरुसः सप्तमीश्यात् । (५. ४. ८२)

उरसि प्रत्युरसम् । विभक्त्यर्थेऽव्ययीभावः । अनेनाच् ।

माघे—XX. 48.

कृतमण्डलबन्धमुल्लसद्भिः

शिरसि प्रत्युरसं विलम्बमानैः ।

व्यरुचज्जनता भुजङ्गभोगै-

र्दलितेन्दीवरमालभारिणीव ॥ 1108 ॥

प्रत्युरसम् ।

किरातार्जुनीये—XVI. 9.

अस्मिन्यशःपौरुषलोत्पाना-

मरातिभिः प्रत्युरसं क्षतानाम् ।

मूर्च्छान्तरायं मुहुरुच्छिनत्ति

नासारशीतं करिशीकराम्भः ॥ 1109 ॥

प्रत्युरसम् । उरसि अध्युरः । अच् न ।

९५१ । अनुगवमायामे । (५. ४. ८३)

एतन्निपात्यते दीर्घत्वे । अनुगवं यानम् । 'यस्य चायामः' (सू. 670) इति समासः ।

९५३ । उपसर्गाद्ध्वनः । (५. ४. ८५)

प्रगतोऽध्वानं प्राध्वो रथः ।

अस्मिन्नेव ग्रन्थे श्लो० 786. संप्राप्ता अध्वानं समध्वाः । अध्वगता इत्यर्थः । प्रादिस्रमासः ।

चम्पूभारते—IV. 25.

ग—इत्थङ्कारं रहसि कल्पिते कैतवदुरध्वे तावुभावप्यनुषावितुं दिव्यचक्षुषा तेनान्धेन वयुन्धराश्विपतिना नवमप्रणिमण्डप्रिकप्रवेशोत्सवव्याज्जादाहृतः स्नानुजो धर्मजः

कुरुपत्तनमुपेत्य बन्धुतया प्रत्युद्गम्यमानो दुस्तरं भाविवनवासवर्षमेकैकमेकैकेन प्रणिपात-
पुण्येन सुपतरं करिष्यन्निव पितृव्यं द्वादशकृत्वः पादयोः प्राणंसीत् ॥ 1110 ॥

दुरध्वे ।

अस्मिन्नेव ग्रन्थे श्लो० 787. दुरध्वः ।

९५४ । न पूजनात् (५. ४. ६९.)

पूजनार्थात् परेभ्यः समासान्ता न स्युः । सुराजा अतिराजा । स्वतिभ्यामेव ।

माषे—XIV. 14.

तत्सुराज्ञि भवति स्थिते पुरः

कः कर्तुं यजतु राजलक्षणम् ।

उद्धृतौ भवति कस्य वा भुवः

श्रीवराहमपहाय योग्यता ॥ 1111 ॥

सुराज्ञि शुद्धक्षत्रिये । समासान्तप्रतिषेधः । 'सुराज्ञि देशे राजन्वान्'
II. i. 14. इत्यमरे बहुव्रीहिः ।

माषे—XIV. 52.

एक एव सुसर्गैष सुन्वतां

शौरिरित्यभिनयादिवोच्चकैः ।

यूपरूपकमनीनमद्भुजं

भृशघालतुलिताहुलीयकम् ॥ 1112 ॥

सुसर्गा सत्महायः । समासान्तप्रतिषेधः ।

अस्मिन्नेव ग्रन्थे श्लो० 479. सुपथा । समासान्तो न ।

९५५ । किमः क्षेपे । (५. ४. ७०)

क्षेपे यः किंशब्दस्ततः परं यत्तदन्तात्समासान्ता न स्युः । कुत्सितो राजा
किराबा । किंसखा । किंगौः । क्षेपे किम् । किराजः । किंसखः । किंगवः । 'किं क्षेपे'
(सू. 743) इति समासः ।

अस्मिन्नेव ग्रन्थे श्लो० 228. कुम्भितः सखा किंमखा ।

९५६ । नञस्तत्पुरुषात् । (५. ४. ७१)

समासान्तो न । अराजा असखा । तत्पुरुषात्किम् । अधुरम् शकटम् ।

अस्मिन्नेव ग्रन्थे श्लो० ३३7. अराज्ञि । समासान्तप्रतिषेधः ।

अस्मिन्नेव ग्रन्थे श्लो० 690. अपन्थानम् ।

अस्मिन्नेव ग्रन्थे श्लो० 869. अपथेनामार्गेण । ' ऋक्पूः ' (सू. 940)
इत्यादिना समासान्तः प्राप्तः अनेन प्रतिषिद्धः सन् ' पथो विभाषा ' (सू. 957) इति
विकल्पितः ।

अनर्घराघवे—I. 4.

यान्ति न्यायप्रवृत्तम्य नियञ्चोऽपि सहायनाम् ।

अपन्थानं तु गच्छन्ने सोद्गोऽपि विमुञ्चति ॥ 1113 ॥

पूर्ववत् ।

९५७ । पथो विभाषा । (५. ४. ७२)

नञ्पूर्वात्पथो वा समासान्तः । अपथं अपन्थाः । तत्पुरुषादित्येव । अपथो
देशः । अपथं वर्तते । ' अपथं नपुंसकम् ' (सू. 815) इति नपुंसकत्वम् ।

अस्मिन्नेव ग्रन्थे श्लो० 9. अपथानि । पूर्ववत् ।

अस्मिन्नेव ग्रन्थे श्लो० 690. अपन्थानम् । पाक्षिकः समासान्ताभावः ।

अस्मिन्नेव ग्रन्थे श्लो० 1113. अपन्थानम् । पूर्ववत् ।

॥ इति सर्वसमासान्तप्रकरणम् ॥

॥ अथालुक्समासप्रकरणम् ॥

९५९ । पञ्चम्याः स्तोकादिभ्यः । (६. ३. २)

एभ्यः पञ्चम्या अलुक् स्यात् उत्तरपदे । स्तोकांमुक्तः । एवमन्तिकार्थद्वारार्थ-
कुच्छेभ्यः । ' स्तोकांतिक ' (सू. 701) इति समासः ।

अस्मिन्नेव ग्रन्थे श्लो० 698. दूरान्मुक्ताः ।

अस्मिन्नेव ग्रन्थे श्लो० 699. दूरान्मुक्तम् ।

९६० । ओजःसहोऽम्भस्तमसस्तृतीयायाः । (६. ३. ३)

ओजसाकृतमित्यादि ।

वा० । अञ्जस उपसंख्यानम् । (३८८०.)

अञ्जसाकृतम् ।

वा० । पुंसानुजो जनुषान्ध इति च । (३८८१.)

यस्याग्रजः पुमान् स पुंसानुजः । जनुषान्धो जात्यन्धः ।

मघे—XIV. 23.

नाञ्जमानिगदितं विभक्तिभि-

र्व्यक्तिभिश्च निखिलामिरागमे ।

तत्र कर्मणि विपर्ययीनमन्

मन्त्रमूहकुशलाः प्रयोगिणः ॥ 1114 ॥

अञ्जमानिगदितः । अलुक् ।

९६२ । आज्ञायिनि च । (६. ३. ५)

मनस इत्येव । मनसा आज्ञातुं शीलमस्य मनसाज्ञायी ।

९६३ । आत्मनश्च । (६. ३. ६)

आत्मनस्तृतीयाया अलुक् स्यात् ।

वा० । पूरण इति वक्तव्यम् (३४४२.)

पूरणप्रत्ययान्ते उत्तरपदे इत्यर्थः । आत्मनापञ्चमः । पूरणे किम् । आत्म-
कृतम् ।

अनर्घराघवे—VII. ३२.

स्वरपरिभवनिःसहायद्वीर्वै-

रथ सुभांकरणैरियं तपोमिः ।

तदकृत यदसौ निजेऽपि देहे

जयति जगत्पतिरात्मनाद्वितीयः ॥ १११५ ॥

आत्मनाद्वितीयः । तृतीयाया अलुक् ।

९६४ । वैयाकरणाख्यायां चतुर्थ्याः । (६. ३. ७)

आत्मन इत्येव । आत्मनेपदम् । आत्मनेभाषा । तादर्थ्ये चतुर्थी । चतुर्थी-
ति योगविभाषात्समासः ।

९६५ । परस्य च । (६. ३. ८)

परस्मैपदम् । परस्मैभाषा ।

९६६ । हलदन्तात्सप्तम्याः संज्ञायाम् । (६. ३. ९)

हलन्ताददन्ताच्च सप्तम्या अलुक् संज्ञायाम् । त्वचिसारः ।

अस्मिन्नेव ग्रन्थे श्लो० १५४. मनसि शेत इति मनसिश्यः । 'अधिकरण'
(सू. २९२९) इत्यच् । अनेनालुक् । 'शयवासवासिषु' (सू. ९७६) इति
असंज्ञायां विभाषयालुक् ।

रघुवंशे—XVI. १४.

वृक्षेशया यष्टिनिवासभंगा-

न्मृदङ्गशब्दापगमादलास्याः ।

प्राप्ता द्वोरुकाहतशेषवर्हाः

क्रीडामयूरा वनबर्हिणत्वम् ॥ 1116 ॥

वृक्षे शेरत इति वृक्षेशयाः । ‘अधिकरण’ (सू. 2929) इत्यच् ।
‘शयवास’ (सू. 976) इत्यलुक् ।

भट्टिकाव्ये—VIII. 60.

तां प्राविशत्कपिव्याघ्रस्तरूनचलयन् शनैः ।

अत्रासयन् वनशयान् सुप्तान् शाखासु पक्षिणः ॥ 1117 ॥

वनशयान् । पूर्ववदच् । ‘शयवास’ (सू. 976) इति नालुक् ।

नैषधे—IV. 28.

विनिहितं परितापिनि चन्दनं

हृदि तथा मृतबुद्बुदमावभौ ।

उपनमन् सुहृदं हृदयेशयं

विधुरिवाङ्गगनेन्दुपरिमहः ॥ 1118 ॥

हृदयेशयम् ।

९६७ । गवियुधिभ्यां स्थिरः । (८. ३. ९५)

आभ्यां स्थिरस्य सम्य षः स्यात् । गविष्ठिरः । अत्र गवीति वचनादेवालुक् ।
युधिष्ठिरः । अत्र ‘संज्ञायां’ (सू. 721) इति सप्तमीसमासः ।

वा० । हृद्युभ्यां च । (३885.)

हृदिस्पृक्, दिविस्पृक् ।

भट्टिकाव्ये—IX. 84.

सर्वनारीगुणैः प्रष्टां विष्टरस्यां गविष्ठिराम् ।

शयानां कुष्ठले तारां दिविष्ठामिव निर्मलाम् ॥ 1119 ॥

गवि वाचि स्थिरां गविष्ठिरां सत्यवाचमित्यर्थः । अनेन षत्वम् । एतस्मादेव
निपातनादलुक् ।

अस्मिन्नेव ग्रन्थे श्लो० 44. युधिष्ठिरः ।

९६९ । मध्याद्गुरौ । (६. ३. ११)

मध्येगुरुः ।

वा० । अन्ताच्च । (३८९४.)

अन्तेगुरुः ।

९७० । अमूर्धमस्तकात्स्वाङ्गादकामे (६. ३. १२)

कण्ठेकालः ; उरसिलोमा । अमूर्धमस्तकात्किम् । मूर्धशिवः । मस्तकशिवः ।
अकामे किम् । मुखे कामोऽस्य मुखकामः ।

अस्मिन्नेव ग्रन्थे श्लो० ९६५. कण्ठेगुणत्वम् कण्ठभूषणत्वम् ।

किरातार्जुनीये—X. ५२.

सललितचलितत्रिकाभिरामाः

शिरसिजसंयमनाकुलैकपाणिः ।

सुरपतितनयेऽपरा निरासे

मनसिजजैत्रशरं विलोचनाधिम् ॥ ११२० ॥

शिरसि जाताः शिरमिजाः । ‘सप्तम्यां जनेर्डः’ (सू. ३००७) इति डः
अनेनालुक् ।

माघे — VIII. ६८.

प्रत्यंसं विलुलितमूर्धजा चिराय

स्नानार्द्रं वपुरुदवापयत्किलैका ।

नाजानादभिमत्तमन्तिकेऽभिवीक्ष्य

स्वेदाम्बुद्रवमभवत्तरां पुरस्तात् ॥ ११२१ ॥

मूर्धजाः । निषेधान्नालुक् ।

चम्पूभारते—III. १०७.

ग—अथ मुदा कथितात्मयथातथाभावो भगवान् बृहद्भानुः दन्तपटीयवनिकान्तर्नट-
त्स्मितयोर्देवकीपृथासुतयोर्धुरि गिरिदरीवसतिधुरीणविभावरीचरसरीसृपदिविषदरीशमेदुरी-

कृतदुरीहितताण्डवस्य स्वाण्डवस्य जगत्कण्ठेगडुत्वं तत्परिरक्षणदक्षस्य ऋभुक्षणस्तक्षके
पक्षपातं च विनिवेद्य युवयोः कटाक्षवलेन क्षणाद्दिघक्षामीति स्वमपेक्षितविशेषमाचक्षे

॥ 1122 ॥

कण्ठेगडुत्वम् ।

९७१ । वन्धे च विभाषा । (६. ३. १३)

हलदन्तात्सप्तम्या अलुक् । हस्तेवन्धः हस्तवन्धः । हलदन्त इति किम् ।
गुप्तिवन्धः ।

९७२ । तत्पुरुषे कृति बहुलम् । (६. ३. १४)

स्तम्बेरमः स्तम्बरमः । कर्णेजपः कर्णजपः । क्वचिन्न । कुरुचरः ।

भट्टिकाव्ये—VI. 74.

परिभाषीणि ताराणां पश्य मन्थीनि चेतसाम् ।

उद्भासीनि जलेजानि दुन्वन्त्यदयितं जनम् ॥ 1123 ॥

जले जानानि जलेजानि । 'सप्तम्यां जनेर्ङः' (सू. ३००७) । अनेनालुक् ।

भट्टिकाव्ये—V. 97.

द्विषन्वनेचराग्रघाणां त्वमादायचरो वने ।

अग्रसरो जघन्यानां मा सृः पूर्वसरो मम ॥ 1124 ॥

वने चरन्तीति वनेचरास्तापसाः । 'चरेष्टः' (सू. २९३०) इति टः ।

अस्मिन्नेव ग्रन्थे श्लो० ८६२. निशाचराः । विकल्पात्त्रालुक् ।

चम्पूगमायणे—II. 84.

ग—दाशरथिरपि शमधनजनकथितनिशिचरगणरचितकदनपरिहरणाय गहन-
जठरमवज्रगाहे ॥ 1125 ॥

निशिचराः । अलुक् ।

अस्मिन्नेव ग्रन्थे श्लो० ७०६. खे चरन्तीति खचराः । नालुक् ।

अस्मिन्नेव ग्रन्थे श्लो० ८०९. स्तम्बे रमेते इति स्तम्बेरमौ हस्तिनौ ।
हस्तिन्यच् । अनेनालुक् ।

किरातार्जुनीये—XIII. 23.

अपयन्धनुषः शिवान्तिकस्थै-

र्विवरेसद्भिरभिल्यया जिहानः ।

युगपद्दृशे विशन्वराहं

तदुपोदैश्च नभश्चरैः पृषत्कः ॥ 1126 ॥

विवरे सीदन्तीति विवरेसदः । 'सत्सू' (सू. 2975) इति किप् ।

अनेनालुक् ।

९७३ । प्रावृष्टशरत्कालदिवां जे । (६. ३. १५)

प्रावृषिजः । शरदिजः । कालेजः । दिविजः ।

भट्टिकान्ये—V. 54.

एष प्रावृषिजाम्भोदनादी भ्राता विरौति ते ।

ज्ञातेयं कुरु सौमित्रे भयात्रायस्व राघवम् ॥ 1127 ॥

प्रावृषि जातः प्रावृषिजः । सप्तम्या अटुक् ।

माघे—XVI. 75.

इति पूर इवोदकस्य यः

सरितां प्रावृषिजस्तट्टुमैः ।

कचनापि महानखण्डित-

प्रसरः क्रीडति भूमृतां गणैः ॥ 1128 ॥

प्रावृषिजः । पूर्ववत् ।

९७५ । घकालतनेषु कालनाम्नः । (६. ३. १७)

सप्तम्या विभाषयालुक् स्यात् । घे । पूर्वाह्नितरे पूर्वाह्नितरे । पूर्वाह्नितमे पूर्वाह्नितमे ।

काले । पूर्वाह्निकाले पूर्वाह्निकाले । तने । पूर्वाह्नितने पूर्वाह्नितने ।

९७६ । शयवामवासिष्वकालात् । (६. ३. १८)

विभाषयालुक् । खेशयः स्वशयः । ग्रामेवासः ग्रामवासः । ग्रामेवासी ग्राम-
वासी । हल्दन्तादित्येव । भूमिशयः ।

वा० । अपो योनियन्मत्तुषु । (3876.)

अप्सु योनिरुत्पत्तिर्यस्य सोऽप्सुयोनिः । अप्सु भवोऽप्सव्यः । अप्सुमन्तावाज्यभागौ ।

अस्मिन्नेव ग्रन्थे श्लो० 1118. हृदये शेत इति हृदयेशयं मन्मथम् ।

‘ अधिकरणे ’ (सू. 2929) इत्यच् । अनेनालुक् ।

अस्मिन्नेव ग्रन्थे श्लो० 240. हृदयेशयम् । पूर्ववत् ।

नैषधे—IV. 35.

पिकरुतश्रुतिकम्पिनि शैवलं

हृदि तया निहितं विचलद्भ्रमौ ।

सतततद्गतहृच्छयकेतुना

हतमिव स्वतनूषनघर्षिणा ॥ 1129 ॥

हृच्छयो मन्मथः ।

चम्पूभारते—V. 33.

अलकेशयोपिदलकेशयैः सुमैः

सुरभिं प्रमोदसुरभिं नमःसदाम् ।

शिखरे स तस्य महतीमुदग्दिशो

मणिदर्पणीमिव ददर्श वापिकाम् ॥ 1180 ॥

अलके शेरत इति अलकेशयास्तैः ।

अस्मिन्नेव ग्रन्थे श्लो० 1116. वृक्षे शेरत इति वृक्षेशयाः । ‘ अधिकरणे ’

(सू. 2929) इत्यच् । अनेनालुक् ।

अस्मिन्नेव ग्रन्थे श्लो० 1117. वने शेरत इति वनशयास्त्वान् । पूर्ववदच् ।

अनेन विकल्पान्नालुक् ।

कुमारसंभवे—V. 25.

शिलाशयां तामनिकेतवासिनीं

निरन्तरास्वन्तरवातवृष्टिषु ।

व्यलोकयन्नुन्मिषितैस्तडिन्मयै-

महातपःसाक्ष्य इव स्थिताः क्षपाः ॥ 1131 ॥

शिलायां शेत इति शिलाशया ताम् ।

चम्पूभारते—I. 25.

गहनमस्तशरारुमृगव्रजं

कृतवताप्यमुना जविवाजिना ।

ममृगिरे हरयो मदशालिनो

मनुजपेन गिरीशदरीशयाः ॥ 1132 ॥

हृदन्तादेवाल्लुक् नान्यत्र ।

रघुवंशे—IV. 72.

शशंस तुल्यसत्त्वानां सैन्यघोषेऽप्यसंभ्रमम् ।

गुहाशयानां सिंहानां परिवृत्यावलोकितम् ॥ 1133 ॥

गुहाशयानाम् ।

भट्टिकाव्ये—III. 16.

ज्ञात्वेङ्गितैर्गत्वरतां जनाना-

मेकां शयित्वा रजनीं सपौरः ।

रक्षन्वनेवासकृताद् भयात्तान्

प्रातश्छलेनापजगाम रामः ॥ 1134 ॥

वने बासो वनेवासः । अल्लुक् ।

माघे—XVIII. 62.

स्वर्गेवासं कारयन्त्या चिराय

प्रत्यग्रत्वं प्रत्यहं धारयन्त्या ।

कश्चिद्भेजे दिव्यनार्या परस्मिन्

लोके लोकं प्रीणयन्त्येह कीर्त्या ॥ 1135 ॥

स्वर्गेवासम् । विकल्पादल्लुक् ।

भट्टिकाव्ये—II. 26.

अपूपुञ्जन्विष्टरपाद्यमाल्यै-

रातिश्रयनिष्णा वनवासिमुख्याः ।

प्रत्यग्रहीषां मधुपर्कमिश्रं

तावासनादि क्षितिपालपुत्रौ ॥ 1136 ॥

वनवासिमुख्याः । ' वैखानसो वनेवासी ' इति यादवः । विकल्पान्नालुक् ।

९७७ । नेन्सिद्धवध्नातिषु च । (६. ३. १९)

इन्नन्तादिषु सप्तम्या अलुग्र । स्थण्डिलशायी । सांकाश्यसिद्धः । चक्रबन्धः ।

चम्पूरामायणे—II. 80.

ग— तत्क्षणं क्षणप्रभाभङ्गुरलक्ष्मीसमावेशलक्ष्मणि क्षोणीपतिशतधृतोज्जिते मुकुटे
विघटिताशं सादरं प्रणिपत्य मां पादुकाभ्यां परिष्कुरुतं युवामिति रघुवरचरणौ स्वयमेव
प्रार्थ्य प्रतिश्रयितुं स्थण्डिलशायिचरणमिव वभार भरतस्योत्तमाङ्गम् ॥ 1137 ॥

९७९ । पृष्ठा आक्रोशे । (६. ३. २१)

चौरस्यकुलम् । आक्रोशे किम् । ब्राह्मणकुलम् ।

वा० । वाग्दिक्पश्यद्भयो युक्तिदण्डहरेषु । (3897.)

वाचोयुक्तिः । दिशोदण्डः । पश्यतोहरः ।

वा० । देवानांप्रिय इति च मूर्खे । (3900.)

अन्यत्र देवप्रियः ।

वा० । शेफपुच्छलाङ्गलेषु शुनः । (8901.)

शुनश्शेफः । शुनःपुच्छः । शुनोलाङ्गलः ।

वा० । दिवश्च दासे । (3902.)

दिचोदासः ।

अस्मिन्नेव ग्रन्थे श्लो० 594. पश्यतोहरः । पश्यन्तमनादृत्य हरः । पचाद्यच् ।
‘षष्ठी चानादरे’ (सू. 635) इति षष्ठी । वाग्दिगिति अलुक् ।

चम्पूभारते III. 53.

चक्राङ्गीमदपश्यतोहरचलच्छम्पासमुन्मेषणः

पुष्पत्केतकगन्धसिन्धुविलुठत्पुष्पन्धयान्धीकृतैः ।

मेदस्वीकृतकेकिनीकलकलैर्मेषङ्कराशासुवैः

पान्थामामपमृत्युभिः कतिपयैः प्रादुर्बभूवे दिनैः ॥ 1138 ॥

पश्यतोहरः । पूर्ववत् ।

अनर्घगाधवे V. 6.

ग - भो वाचोयुक्तिज्ञ सर्वेषां विद्रावणः ग्लवहमिति समस्य व्याहृतमन्यथामि-
सन्धाय वाक्छलेन प्रत्यवतिष्ठमानो निगृहीतोऽसि । तन्मुञ्च मां भिक्षायै ॥ 1139 ॥

वाचोयुक्तिः । उक्तिप्रत्युक्त्यादिः । अलुक् ।

चम्पूरामायणे—I. 97.

ग—ततो गीर्वाणगणप्रार्थनया परित्यक्तभुवनान्तरनिर्माणकर्माणं तत्र तपः-
प्रत्युहः प्रत्युद्भूत इति पश्चिमायां दिशि पुष्करे पुष्कलं तपश्चरन्तमसुं अम्बरीषयज्ञपशु-
विनाशप्रायश्चित्तार्थं बह्वीभिर्गोभिः क्रीत्वा नरपशुतां नीयमानस्तावदचीकस्य मध्यमपुत्रः
शुनःशेफः शरणमयाचत ॥ 1140 ॥

९८० । पुत्रेऽन्यतरस्याम् । (६. ३. २२)

षष्ठ्याः पुत्रे परे अलुग्वा निन्दायाम् । दास्याःपुत्रो दासीपुत्रः । निन्दायां
किम् । ब्राह्मणीपुत्रः ।

अस्मिन्नेव ग्रन्थे ग० 177. क्षत्रियायाःपुत्रः । । अलुक् ।

९८१ । ऋतो विद्यायोनिबंधेभ्यः । (६. ३. २३)

विद्यासंबन्धयोनिबंधवाचिनः ऋदन्तात् षष्ठ्या अलुक् । होतुरन्तेवासी ।
होतुःपुत्रः । पितुरन्तेवासी । पितुःपुत्रः ।

अनर्घराघवे—III. 17.

ग—सखे सीरध्वज संहियतामञ्जलिः । अमी तूष्णीभूताः स्मः ।
कात्यायनीकामुक्कार्मुकारोपणमगप्रणयप्रवीणन दुहितुःपतिना संपत्यपर्युषितपतिजो
भूयाः ॥ 1141 ॥

दुहितुःपतिना । अलुक् ।

९८२ । विभाषा स्वसृपत्योः । (६. ३. २४)

ऋदन्तात्षष्ठ्या अलुक्वा स्वसृपत्योः परयोः ।

अनर्घराघवे VI. 54.

ग—भगवतो दिवस्पतेरिव रथो दाशरथिमुपातष्ठते ॥ 1142 ॥

दिवस्पतेरिन्द्रस्य । * अलुक् ।

९८३ । मातुःपितुभ्यामन्यतरस्याम् । (८. ३. ८५)

आभ्यां स्वसुः सस्य षो वा स्यात् समासे । अलुक्पक्षे, मातुःष्वसा मातुः-
स्वसा । पितुःष्वसा पितु स्वसा ।

भट्टिकाव्ये—IX. 80.

नासां मातृष्वसेय्याश्च रावणस्य लुलाव यः ।

मातुःस्वसुश्च तनयान् स्वरादीन् विजघान यः ॥ 1143 ॥

मातुःस्वसुः । पत्वाभावपक्षः । 'विभाषा स्वसृपत्योः' (सू. 982)
इत्यलुक् ।

९८४ । मातृपितृभ्यां स्वसा । (८. ३. ८४)

आभ्यां परस्य स्वसुः सस्य षः स्यात्समासे । मातृष्वसा । पितृष्वसा । अस-
मासे तु मातुः स्वसा । पितुः स्वसा ।

अस्मिन्नेव ग्रन्थे श्लो० 1143. मातुःस्वसा भगिनी या सा मातृष्वसा ।
षत्वम् । तस्या अपत्यं स्त्री मातृष्वसेयी । 'मातृष्वसुश्च' (सू. 1140) इति
दृगन्तलोपा ।

॥ इत्यलुक्समासप्रकरणम् ॥

॥ अथ समासाश्रयविधिप्रकरणम् ॥

९८५ । घरूपकल्पचेलड्ब्रुवगोत्रमतहतेषु उच्योऽनेकाचो ह्रस्वः ।

(६. ३. ४३)

भाषितपुंस्काद्यो ङी तदन्तस्यानेकाचो ह्रस्वः स्यात् घरूपकल्पपत्त्येषु परेषु, चेलडादिषु चोत्तरपदेषु । तरसप्तमौ घसंज्ञकौ । ब्राह्मणितरा ब्राह्मणितमा । ब्राह्मणिरूपा । ब्राह्मणिकल्पा । ब्राह्मणिचेली । ब्राह्मणिब्रुवा । ब्राह्मणिगोत्रा इत्यादि । भाषितपुंस्कात्किम् । आमलकीतरा । कुवलीतरा ।

अस्मिन्नेव ग्रन्थे श्लो० 155. ईषदममामां पागीं पागीकल्पाम् पाश्र्वन्ध-
नसदृशीम् । ' बह्वादिभ्यश्च ' (सू. 503) इति विकल्पादीकारः । अभाषितपुंस्कात्त्वात्
अनेन ह्रस्वो न भवति ।

माघे—VII. 68.

मुहुरिति वनविभ्रमाभिषङ्गा-

दतमि तदा नितरां नितम्बिनीभिः ।

मृदुतरतनवोऽलसाः प्रकृत्या

चिरमपि ताः क्रिमुष प्रयासमाजः ॥ 1144 ॥

अतिशयेन मृदुः मृदुतरा । ' केतो गुणवचनात् ' (सू. 502) इति ङीषि
अतिशयेन मृद्वी मृद्वितरा इति स्त्री । ' तसिल् ' (सू. 836) इति स्त्रियाः
पुंवद्भावः । प्रभातकल्पा । प्रियतमा इत्यादि ।

९८७ । उगितश्च । (६. ३. ४५)

उगितः परा या नदी तदन्तस्य घादिषु ह्रस्वो वा स्यात् । विदुषितरा ।
ह्रस्वाभावक्षे तु ' तसिलादिषु ' (सू. 836) इति पुंवत् । विद्वतरा ।

९८८ । हृदयस्य हृल्लेखयदण्लासेषु । (६. ३. ५०)

हृदयं लिखतीति हृल्लेखः । हृदयस्य प्रियं हृद्यम् । हृदयस्येदं हार्दम् । हृलासः ।
भट्टिकाव्ये—XX. 22.

रावणाङ्कपरिक्रिष्टा त्वं हृल्लेखकरी मम ।

मतिं बघान सुभीवे राक्षसेन्द्रं गुहाण वा ॥ 1145 ॥

हृल्लेखकरी चेतःपीडनशीला । तान्छील्ये टः । अनेन हृदादेशः ।

किरातार्जुनीये—IX. 57.

ओष्ठपल्लवविदंशरुचीनां

हृद्यतामुपययौ रमणानाम् ।

फुल्ललोचनविनीलसरोजै-

रङ्गनास्यचषकैर्मधुवारः ॥ 1146 ॥

हृद्यतां हृदयस्य प्रियताम् । 'हृदयस्य प्रियः' (सू. 1647) इति यत् ।
अनेन हृद्भावः ।

युवाद्यणि सुहृदयस्य भावः सौहृदमिति । अनेन हृद्भावः । सौहृददौहृदशब्दावणि
हृद्भावादिति वामनवचनान्नोभयपदवृद्धिः । सुहृदोऽपत्यं सौहार्दः । सुहृदो भावः सौहार्दम् ।
'हृद्भग'(सू. 1133) इत्युभयपदवृद्धिः । अस्मिन्नेव ग्रन्थे श्लो० 743. सुहृदयस्य भावः
सौहृदमिति विग्रहः ।

रघुवंशे—XIV. 15.

वेश्मानि गमः परिवर्हवन्ति ।

विश्राप्य सौहार्दनिधिः सुहृदयः ।

बाष्पायमाणो बलिमन्त्रिकेन-

मालेख्यशेषस्य पितुर्विवेश ॥ 1147 ॥

सुहृदो भावः सौहार्दम् । सौजन्यम् ।

९८९ । वा शोकप्यज्जोगेषु । (६. ३. ५१)

हृच्छोकः हृदयशोकः । सौहार्दम् सौहृदय्यम् । हृद्रोगः हृदयरोगः ।

९९० । पादस्य पदाज्यातिगोपहतेषु । (६. ३. ५२)

एषुत्तरपदेषु पादस्य पद इत्यदन्त आदेशः स्यात् । पादाभ्यामजतीति पदाजिः । पदातिः । 'अज्यतिभ्यां च' (उ. सू. ५७०) इति इण्प्रत्ययः । आजिः संग्रामः । आतिः पक्षी । 'पादे च' (उ. सू. ५७१) इति इण्प्रत्ययः । पदातिः । पदगः । पदोपहतः ।

रघुवंशे—VII. ३७.

पतिः पदातिं रथिनं रथेशः

तुरङ्गसादी तुरगाधिरूढम् ।

यन्ता गजस्याभ्यपतद्गजस्थं

तुल्यप्रतिद्वन्द्वि बभूव युद्धम् ॥ ११४८ ॥

पादाभ्यामततीति पदातिः । अनेन पदादेशः ।

चम्पूभारते—II. ११०.

द्विरदं द्विरदस्तुरगं तुरगो

रथिकं रथिकः पदगं पदगः ।

इतरेतरमेत्य रणं विदधे

दिवि नारदविस्मयनाकतरुम् ॥ ११४९ ॥

पादस्य पदादेशः ।

भट्टिकाव्ये—III. ४१.

वाचंयमान् स्थण्डिलशायिनश्च

युयुक्षमाणाननिशं मुमुक्षून् ।

अध्यापयन्तं विनयात् प्रणेसुः

पद्मा भरद्वाजमुनिं सशिश्यम् ॥ ११५० ॥

पादाभ्यां गच्छन्तीति पद्माः । 'अन्येष्वपि दृश्यते' (सू. ३०११) इति इः । 'हिमकाषिहतिषु च' (सू. ९९२) इति चकारात् पदित्यादेशः । पदिति योगविभागाद्वा पद् इत्यादेशो पद्म इति ।

९९१ । पद्यत्यतदर्थे । (६. ३. ५३)

पादस्य पत् स्यादतदर्थे यति परे । पादौ विध्यन्ति पद्याः शर्कराः । अतदर्थे किम् । 'पादार्धाभ्यां च' (सू. 2093) इति यत् । पादार्थमुदकं पाद्यम् । निषेधात्पदादेशो न ।

माषे—VIII. 14.

उत्क्षिप्तस्फुटितसरोरुहार्धमुच्चैः

सस्नेहं विह्वगस्तैरिवालपन्ती ।

नारीणामथ सरसी सफेनहासा

प्रीत्येव व्यतनुत पाद्यमूर्मिद्वस्तैः ॥ 1151 ॥

पादार्थमुदकं पाद्यम् । 'पादार्धाभ्यां च' (सू. 2093) इति यत् । अतदर्थे इति निषेधान्न पदादेशः ।

अस्मिन्नेव ग्रन्थे श्लो० 1150. पादाभ्यां गच्छन्तीति पद्माः । 'अन्येष्वपि दृश्यते' (सू. 3011) इति डः । पदिति योगविभागाद्गमोत्तरपदे पदादेशः ।

वा० । इके चरतावुपसंख्यानम् । (3958.)

पादाभ्यां चरति पदिकः । पर्पादित्वात् छन् ।

९९२ । हिमकापिहतिषु च । (६. ३. ५४)

पद्धिमम् । पत्कापी । पद्धतिः ।

अस्मिन्नेव ग्रन्थे श्लो० 752. पादौ कषन्तीति पत्कापिणः । 'सुप्यजातौ' (सू. 2988) इति ताच्छील्ये णिनिः । अनेन पदादेशः ।

भट्टिकाव्ये—XVI. 28.

मानुषो नाम पत्कापी

राजानं पुरुषाशिनाम् ।

योधयिष्यति संग्रामे

दिन्यास्त्रथदुर्जयम् ॥ 1152 ॥

पत्कापी । पादाभ्यां गमनशीलः । पादस्य पदादेशः ।

अस्मिन्नेव ग्रन्थे श्लो० 1150. पादाभ्यां गच्छन्तीति पदाः । ‘ अन्येष्वपि दृश्यते ’ (सू. 3011) इति डः । हिमकापीति चकारस्यानुक्तसमुच्चयार्थत्वाद्गमोत्तरपदे पदादेशः ।

९९४ । वा घोषमिश्रशब्देषु । (६. ३. ५६)

पादस्य पत् । पद्धोषः पादघोषः । पन्मिश्रः पादमिश्रः । पच्छब्दः पादशब्दः ।

वा० । निष्के चेति वक्तव्यम् । (3959.)

पत्त्रिकादि ।

९९५ । उदकस्योदः संज्ञायाम् (६. ३. ५७)

उदमेघः ।

वा० । उत्तरपदस्य चेति वक्तव्यम् । (3961.)

क्षीरोदः ।

चम्पूरामयणे—II. 6.

देवे स्थितेऽपि तनयं तव रामभद्रं

लोकः स्वयं भजतु नाम किमत्र चित्रम् ।

चन्द्रं विना तदुपलम्भनहेतुभूतं

क्षीरोदमाश्रयति किं तृषितश्चकोरः ॥ 1153 ॥

क्षीरमुदकं यस्य स क्षीरोदः । क्षीरसमुद्रः । उदादेशः ।

कुमारसंभवे—VII. 26.

क्षीरोदवेलेव सफेनपुंजा

पर्याप्तचन्द्रेव शरत्त्रियामा ।

नवं नवक्षौमनिवासिनी सा

भूयो बभौ दर्पणमादधाना ॥ 1154 ॥

क्षीरोदः पूर्ववत् ।

नैषधे—VI. 80.

नैनं त्यज क्षीरधिमन्थनाद्यै-

रस्यानुजायेद्द्रमितामरैः श्रीः ।

अस्मै विमथ्येक्षुरसोदमन्यां

श्राम्यन्तु नोत्थापयितुं श्रियं ते ॥ 1155 ॥

इक्षुरस एवोदकं यस्य तम् इक्षुरसोदं नामाब्धिम् । संज्ञायामुदकस्योदादेशः ।

चम्पूरामायणे—VI. 15.

पश्येदानीमुदधिपरिखापालिता कुत्र लङ्का

वाचातीतः क्व नु वनचरादागतो दुर्विपाकः ।

कर्तुं नक्तञ्चरपरिभवं कापि मायेति शङ्के

जाता सीता धरणितनया जानकी मैथिलीति ॥ 1156 ॥

उदकानि धोयन्तेऽस्मिन्नित्युदधिः समुद्रः । 'कर्मव्यधिकरणे च' (सू. ३271)

इति किः ।

९९६ । पेषंवासवाहनधिषु च । (६. ३. ५८)

उदपेषं पिनष्टि । उदवासः उदवाहनः उदधिः घटः । समुद्रे तु पूर्वेण सिद्धम् ।

कुमारसंभवे—V. 26.

निनाय सात्यन्तहिमोत्किरानिलाः

सहस्यरात्रीरुदवासतत्परा ।

परस्पराक्कन्दिनि चक्रवाकयोः

पुगे वियुक्ते मिथुने कृपावती ॥ 1157 ॥

उदके वासः उदवासः । उदादेशः ।

किरातार्जुनीये—XIV. ३6.

अनादरोपात्तधृतैकसायकं

जयेऽनुकूले सुहृदीव सस्पृहम् ।

शनैरपूर्णप्रतिकारपेलवे

निवेशयन्तं नयने बलोद्धौ ॥ 1158 ॥

बलमुदघिरिवेत्युपमितसमासः । उदकस्योदादेशः ।

९९७ । एकहलादौ पूरयितव्येऽन्यतरस्याम् । (६. ३. ५९)

उदकुम्भः । उदककुम्भः ।

अस्मिन्नेव ग्रन्थे श्लो० 1036. उदकुम्भः ।

९९८ । मन्थौदनसक्तुविन्दुवज्रभारहारवीवधगाहेषु

च । (६. ३. ६०)

उदमन्थः । उदकमन्थः । उदौदनः । उदकौदनः ।

माघे—VII. 73.

हिमलवसदृशः श्रमोदविन्दु-

नपनयता किल नूतनोढवध्वाः ।

कुचकलशकिशोरकौ कथंचित्

तरलतया तरुणेन पस्पृशाते ॥ 1159 ॥

श्रमोदविन्दून् । उदादेशः ।

माघे—I. 58.

स्पृशन् सशङ्कः समये शुचावपि

स्थितः कराग्रैरसमप्रपातिभिः ।

अघर्मघर्मोदकविन्दुमौक्तिकै-

रलंचकारास्य वधूरहस्करः ॥ 1160 ॥

उदकविन्दवः ।

कुमारसंभवे—V. 24.

स्थिताः क्षणं पक्षमसु ताडिताधराः

पयोधरोत्सेधनिपातचूर्णिताः ।

वलीषु तस्याः स्वलिताः प्रपदिरे
चिरेण नाभिं प्रथमोदविन्दवः ॥ 1161 ॥

माघे—VIII. 39.

रागान्धीकृतनयनेन नामधेय-
व्यत्यासाद्भिमुखमीरितः प्रियेण ।
मानिन्या वपुषि पतन् निसर्गमन्दो
भिन्दानो हृदयमसाहि नोदवज्रः ॥ 1162 ॥

उदकमेव वज्रः उदवज्रः । उदादेशः ।

माघे—III. 11.

स इन्द्रनीलस्थलनीलमूर्ती
रराज कर्चुरपिशङ्गवासाः ।
विमृत्वरैरम्बुरुहां रजोभि-
र्यमस्वसुश्चित्र इवोदभारः ॥ 1163 ॥

उदकस्य भारः पूर उदभारः । उदादेशः ।

माघे—VIII. 45.

आवद्धप्रचुरपरार्धकिंकिणीको
रामाणामनवरतोदगाहभाजाम् ।
नारावं व्यतनुत मेखलाकलापः
कस्मिन् वा सजलगुणे गिरां पटुत्वम् ॥ 1164 ॥

उदकस्य गाहोऽवगाहनमुदगाहः । उदादेशः ।

९९९ । इको हस्वोऽङ्यो गालवस्य । (६. ३. ६१)

इगन्तस्याङ्यन्तस्य हस्वो वा स्यात् उत्तरपदे । ग्रामणिपुत्रः ग्रामणीपुत्रः ।
इकः किम् । रमापतिः । अङ्य इति किम् । गौरीपतिः । गालवग्रहणं पूजार्थम् ।
अन्यतरस्यामित्यनुवृत्तेः ।

वा० । ह्यङ्ब्रह्मविनामव्ययानां च नेति वाच्यम् । (३९६३.)

श्रीमदः । अमङ्गः । शुक्लीभावः ।

वा० । अश्रुकुंभादीनामिति वक्तव्यम् । (३९६४.)

श्रुकुंभः । श्रुकुंसः । श्रुकुटिः । श्रुकुटिः । अत्रा कुंसो भाषणं शोभा वा यस्य
सः स्त्रीवेषधारी नर्तकः । श्रुव कुटिः कौटिल्यम् ।

किरातार्जुनीये—X. २२.

व्यथितमपि भृशं मनो हरन्ती
परिणतजम्बुफलोपभोगहृष्टा ।
परभृतयुवतिः स्वने वितेने
नवनवयोजितकण्ठगगम्यम् ॥ ११६५ ॥

जम्बवाः फलं जम्बुफलम् । ह्रस्वः ।

१००१ । उद्यापोः मंज्ञाच्छन्दमोर्बिहुलम् । (६. ३. ६३)

इति ह्रस्वो वैकल्पिकः । रेवतिपुत्रः । अजक्षीरम् ।

कुमारसंभवे—IV. १६.

प्रतिपद्य मनोहरं वयुः
पुनरप्यादिश तावदुत्थितः ।
रतिदूतिपदेषु कोकिलां
मधुरालापनिसर्गागण्डिनाम् ॥ ११६६ ॥

रतिदूतिपदेषु । दूतीशब्दस्य ह्रस्वः ।

रघुवंशे—XIV. ३३.

कलत्रनिन्दागुरुणा किलैव-
मभ्याहृतं कीर्तिविपर्ययेण ।

अयोषनेनाय इवाभितसं

वैदेहिवन्धोर्हृदयं विदद्रे ॥ 1167 ॥

वैदेह्या बन्धुः वैदेहिवन्धुः इति ह्रस्वः ।

भट्टिकाव्ये—XII. 86.

इति वचनमसौ रजनिचरपतिं

बहुगुणमसकृत्सभमभिदधत् ।

निरगमदभयः पुरुषरिपुपुरात्

नरपतिचरणौ नधितुमरिनुतौ ॥ 1168 ॥

रजनिचर इति ड्यापोरिति संज्ञायां ह्रस्वत्वमिति जयमङ्गलः । 'अर्तिसृ'

(उ. सू. 259.) इत्यनिप्रत्यये रजनिः इकारान्त एव ।

चम्पूरामायणे—VI. 12.

रहस्तदानीं रजनीचरेन्द्रः

प्रहस्तमुख्यानिदमात्रभाषे ।

इदं तु मे वाञ्छितमीक्षिनं वो

वदन्तु यद्वैरिजनोचिनं नः ॥ 1169 ॥

'कृदिकारादक्तिनः' (ग. सू. 50) इति कृदन्तस्य इकारान्तस्त्रीलिङ्गस्य च रजनिशब्दस्य रजनी इति ईकारः ।

रघुवंशव्याख्यायां सञ्जीविन्याम् उपोद्धाते—6.

कालिदासगिरां सारं

कालिदासः सरस्वती ।

चतुर्मुखोऽथवा साक्षा-

द्विदुर्नान्ये तु माहशाः ॥ 1170 ॥

काल्या दासः कालिदासः । कालीशब्दस्य ह्रस्वः ।

१००२ । त्वे च । (६. ३. ६४)

त्वप्रत्यये ड्यापोर्वा ह्रस्वः । अजत्वम् अजात्वम् । रोहिणित्वम् रोहिणीत्वम् ।

१००६ । इष्टकेषीकामालानां चित्तूलभारिषु । (६. ३. ६५)

इष्टकादीनां तदन्तानां च पूर्वपदानां चितादिषु क्रमादुत्तरपदेषु ह्रस्वः स्यात् ।
इष्टकचितम् । पकेष्टकचितम् । इषीकतूलम् । मुञ्चेषीकतूलम् । मालभारी । उत्पल-
मालभारी ।

माधे—XIII. 63.

नवहाटकेष्टकचितं ददर्श सः

क्षितिपस्य पस्यमथ तत्र संसदि ।

गगनस्पृशां मणिरुचां चयेन यत्

सदनान्युदस्मयत नाकिनामपि ॥ 1171 ॥

नवहाटकेष्टकाभिश्चिन् रचितं नवहाटकेष्टकचितम् । इष्टकाशब्दस्य ह्रस्वः ।

चम्पूभारते—XII. 18, 19.

तत्रागतेषु युधि तेषु तपोधनोऽय-

मेकोऽपि धीरतरधीरिषुवर्षुकेषु ।

निष्पण्डवास्तु वसुधेति निजव्रतेन

साकं व्यमुञ्चदभिमन्य जवादिषीकाम् ॥ 1172 ॥

अथ ब्रह्मशिरोऽस्त्रस्य प्रहितस्य किरीटिना ।

योगात्तूलपदस्येव ह्रस्वभावं जगाम सा ॥ 1173 ॥

अश्वत्थामा पाण्डवेषु इषीकां नामास्त्रं व्यमुञ्चत् । सा इषीका किरीटिप्रहित-
ब्रह्मशिरोऽस्त्रस्य योगात् तूलपदस्य योगादिव ह्रस्वभावं जगाम । इषीकायाम्बूलमिषीक-
तूलमिति ह्रस्वः ।

चम्पूभारते— XI. 57.

ततस्वकीयस्य तनुभवस्य

वधाज्जलम्नातुमना इव द्राक् ।

मन्दायमानद्युतिमालभारी

मरीचिमाली च ममज्ज सिन्धौ ॥ 1174 ॥

मन्दायमानद्युतिमालभारी ।

चम्पूरामायणे—V. 7.

उज्जैमितस्य तरसा सुरसां विजेतुं
पादौ पयोधिकलितौ पवमानसूनोः ।
तस्योत्तमाङ्गमभवद्गगनम्रवन्ती-

वीचीचयस्खलितशीकरमालभारि ॥ 1175 ॥

गगनम्रवन्ती मन्दाकिनी तस्या वीचीचयस्खलितशीकरमाला तां विभर्तीति
तथा । मालभारि । इखः ।

१००७ । कारे सत्यागदस्य । (६. ३. ७०.)

सुं स्यात् । सत्यकारः । अगदंकारः ।

वा० । अस्तोश्चेति वक्तव्यम् । (३९७३.)

अस्तुंकारः ।

वा० । धेनोर्भव्यायाम् । (३९७५.)

धेनुंभव्या ।

वा० । लोकृत्य पृणे । (३९७६.)

लोकंपृणः

वा० । इत्येऽनभ्याशस्य । (३९७७.)

अनभ्याशमित्यः । दूरतः परिहर्तव्य इत्यर्थः ।

वा० । आष्ट्राम्योरिन्धे । (३९७८.)

आष्ट्रमिन्धः । अग्निमिन्धः ।

वा० । गिलेऽगिलस्य । (३९७९.)

तिमिङ्गिलः

वा० । उष्णभद्रयोः करणे । (३९८१.)

उष्णंकरणम् । भद्रंकरणम् ।

किरातार्जुनीये—XI. 50.

उपाधत् सपत्नेषु कृष्णाया गुरुसंनिधौ ।

भावमानयने सत्याः सत्यंकारमिवान्तकः ॥ 1176 ॥

क्रियतेऽनेनेति कारः । करणे घञ् । सत्यस्य कारः सत्यंकारः । चिकी-
र्षितस्य कार्यस्यावश्यं क्रियास्थापनार्थं परहस्ते यद्दीयते स सत्यंकारः । क्रियादौ सत्यदा-
र्द्धाय प्राग्दीयमानो मूल्यैकदेशश्च ! 'क्लीबे सत्यापने सत्यंकारः सत्याकृतिस्मित्याम् ।
II. ix. 82. इत्यमरः । मुमागमः ।

नैषधे—IV. 116.

कन्यान्तःपुरवोधनाय यदधीकारान्न दोषा नृपे

द्वौ मन्त्रिप्रवरश्च तुल्यमगदङ्कारश्च तावूचतुः ।

देवाकर्णय सुश्रुतेन चरकम्योक्तेन जानेऽग्विर्लं

स्यादस्या नलदं विना न दलने तापस्य कोऽपि क्षमः ॥ 1177 ॥

अगदमपरोगं करोतीत्यगदङ्कारो वैद्यः । 'रोगहार्यगदङ्कारो भिषग्वैद्यश्चिकि-
त्सकः' II. vi. 57. इत्यमरः । कर्मण्यण् । मुमागमः ।

अनर्घराघवे—VII. 1.

तमिस्रामूर्च्छालत्रिजगदगदङ्कारकिरणे

रघूणां गोत्रस्य प्रसवितरि देवे सविनरि ।

पुरःस्थे दिवपालैस्सह परगृहावासवचनात्

प्रविष्टा वैदेही दहनमथ शुद्धा च निरगात् ॥ 1178 ॥

अगदङ्कारः । कर्मण्यण् । अनेन मुम् ।

१००८ । रात्रेः कृति विभाषा । (६. ३. ७२.)

मुन् वा स्यात् । रात्रिञ्चरः रात्रिचरः । रात्रिमटः रात्र्यटः । अत्रिदर्थमिदं
सूत्रम् । त्रिति तु 'अरुर्द्विषत्' (सू. 2942) इति नित्यमेव वक्ष्यते । रात्रिन्मन्यः ।

अस्मिन्नेव ग्रन्थे श्लो० 852. रात्रौ चरन्तीति रात्रिञ्चरा राक्षसाः । चरेष्टः ।
अनेन पक्षे मुमागमः ।

अस्मिन्नेव ग्रन्थे श्लो० ५१. रात्रौ चरतीति रात्रिचरी राक्षसी । चरेष्टः
टित्वाण्डीप् । न मुमागमः ।

अस्मिन्नेव ग्रन्थे श्लो० २४. रात्रिञ्चराः । पूर्ववन्मुम् ।

१०१२ । समानस्य छन्दस्यमूर्धप्रभृत्युदकेषु । (६. ३. ८४)

अत्र समानस्येति योगविभागाङ्गोकेऽपि क्वचित्सादेशः । सपक्षः, साधर्म्यम्,
सजातीयमित्यादि सिद्धमिति काशिका ।

नैषधे—V. २.

नात्र चित्रमनु तं प्रययौ यत्पर्वतस्स खलु तस्य सपक्षः ।

पारदस्तु जगतो गुरुच्चैर्विस्मयाय गगनं विल्लङ्घे ॥ ११७९ ॥

समानः पक्षो यस्य स सपक्षः सखा ।

अस्मिन्नेव ग्रन्थे श्लो० १४३. सधर्माणः ।

अस्मिन्नेव ग्रन्थे श्लो० २४. सुधासधर्माणम् ।

अस्मिन्नेव ग्रन्थे श्लो० १३५. साधर्म्यम् ।

चम्पूभारते—I. १८.

कुरङ्गयूनां कुरुते स्म भीतिं

गुरोः कुलस्यामृतदीधितेर्नः ।

सजातिरेषां तनुते कलङ्क-

मितीव रोषादिषुभिस्स पाण्डुः ॥ ११८० ॥

समाना अभिन्ना जातिर्यस्य स सजातिः । समानशब्दस्य सभावः ।

१०१३ । ज्योतिर्जनपदरात्रिनाभिनामगोत्ररूपस्थानवर्णवयोवचनबन्धुषु ।

(६. ३. ८५.)

एषु द्वादशसूत्रपदेषु समानस्य सः स्यात् । सज्योतिः, सजनपद इत्यादि ।

अनर्घराघवे—IV. 45.

त्वं वेदवानसि वसिष्ठगुरोस्सनाभिः
 स्वायम्भुवस्स भगवान्प्रभवो गुरुस्ते ।
 तेनातिमात्रममृणं हृदयं मदीय-
 मद्यापि न त्रुटति शाम्यतु ते कुदृष्टिः ॥ 1181 ॥

सनाभिः सपिण्डः । एकगोत्र इति यावत् ।

अनर्घराघवे—V. 27.

ग—सुग्रीवस्सनाभिरयमस्माकमस्य हि प्रभवो भगवानैक्ष्वाकस्य राजर्षिर्वशस्य
 प्रसविता सहस्रदीधितिः ॥ 1182 ॥

सनाभिः ।

भट्टिकाव्ये—XVIII. 12.

शिवाः कुष्णन्ति मांसानि भूमिः पिबति शोणितम् ।
 दशग्रीवमनाभीनां समदन्त्यामिषं स्वगाः ॥ 1183 ॥

दशग्रीवमनाभीनां दशग्रीवेण तुल्यगोत्राणाम् । समानस्य सभावः ।

माघे—III. 42.

यदङ्गनारूपसरूपतायाः
 कञ्चिद्गुणं मेदकमिच्छतीभिः ।
 आराधितोऽद्धा मनुरप्सरोभि-
 श्वके प्रजाः स्वास्तिनिमेषचिह्वाः ॥ 1184 ॥

सरूपतायास्सारूप्यात् ।

चम्पूभारते—I. 40.

तपस्विनस्तस्य तपःकृशस्य
 सरूपतामाप्तुमिवाश्रयद्विः ।

दिने दिने मे दयनीयरूपै-

रङ्गैरशेषैरतिकाश्र्यमापे ॥ 1185 ॥

सरूपताम् ।

चम्पूभारते—I. 28.

ग—अहो नरपतितापसयोः समानरूपं फलमिदमाचरितम् ॥ 1186 ॥

समानरूपम् । सभावो न ।

माघे—IV 28.

उच्चैर्महारजतराजिविराजितामौ

दुर्वर्णभित्तिरिह सान्द्रमुधासवर्णा ।

अभ्येति भस्मपरिपाण्डुरितस्सरारे-

रुद्रहिलोचनललामललाटलीलाम् ॥ 1187 ॥

सवर्णा समानवर्णा । सभावः ।

माघे—XII. 69.

व्यक्तं बलीयान्यदि हेतुरागमा-

दपूर्यत्सा जलधिं न जाह्वी ।

गाङ्गौघनिर्भस्मितशम्भुकन्धरा-

सवर्णमर्णः कथमन्यथास्य तत् ॥ 1188 ॥

सवर्णम् ।

रजुवंशे—V. 65.

ते कर्णभूषणनिपीडितपीवरांसं

शय्योत्तरच्छदविमर्दकृशाङ्गरागम् ।

सूतात्मजास्सवयसः प्रथितप्रबोधं

प्राबोधयन्नुषसि वाग्भिरुदारवाचः ॥ 1189 ॥

समानं वयः येषां ते सवयसः ।

१०१४ । चरणे ब्रह्मचारिणि । (६. ३. ८६)

ब्रह्मचारिण्युत्तरपदे समानस्य सः स्यात् । चरणः शाखा । ब्रह्म वेदः । तदध्ययनार्थं व्रतमपि ब्रह्म । तच्चरतीति ब्रह्मचारी । समानस्य सः । सब्रह्मचारी ।

१०१५ । तीर्थे ये (६. ३. ८७)

तीर्थे उत्तरपदे यादौ प्रत्यये विवक्षिते समानस्य सः स्यात् । सतीभ्यः एक-
गुरुकः । 'समानतीर्थे वासी' (सू. 1658) इति यत्प्रत्ययः ।

१०१६ । विभापोदरे । (६. ३. ८८)

यादौ प्रत्यये विवक्षित इत्येव । सोदर्यः समानोदर्यः । 'सोदराद्यः' (सू. 1660)
इति, 'समानोदरे शयितः' (सू. 1659) इति च यत् ।

भट्टिकाव्ये—VII. 88.

आत्मनः परिदेवध्वे कुर्वन्तो रामसंकथाः ।

समानोदर्यमस्माकं जटायुं च स्तुथादरात् ॥ 1190 ॥

समानोदरे शयितं समानोदर्यम् । एकोदरभ्रातरम् । यत्प्रत्ययः । अनेन
समानस्य विकल्पेन सभावाभावः ।

चम्पूभारते—I. 12.

य—यं किल पराशरसुतो निखिलावनीदेशावनाय निजजननीनिदेशावनम्रमना
मनागितराश्वर्यतपश्चर्यालङ्कर्मिणः समानोदर्यस्य विचित्रवीर्यस्य कुटुम्बिन्यामम्बालिकायां
जनयामास ॥ 1191 ॥

समानोदर्यस्य । पूर्ववत् ॥

रघुवंशे—XV 26.

स हत्वा लखणं वीरस्तदा मेने महौजसः ।

भ्रातुस्सोदर्यमात्मानमिन्द्रजिह्वशोभिणः ॥ 1192 ॥

समानोदरे शयितं सोदर्यम् । एकोदरम् । अनेन समानस्य सभावः ।

मट्टिकाव्ये—VI. 6.

आशङ्कमानो वैदेहीं स्वादितां निहतां मृताम् ।
स शत्रुघ्नस्य सोदर्यमारादायान्तमैक्षत ॥ 1193 ॥

सोदर्यम् पूर्वक्त् ।

१०१७ । दृग्दृशवतुषु । (६. ३. ८९)

सदृक् सदृशः ।

वा० । दृक्षे चेति वक्तव्यम् । (३992.)

सदृक्षः । वतुरुत्तरार्थः । 'समानान्ययोः' (वा. 2029. सू. 2974) इति कब्, किन् च । 'त्यदादिषु' (सू. 429) इति कञ्, किन् च ।

अस्मिन्नेव ग्रन्थे श्लो० 81. सदृशी । कञ् । अनेन सभावः । 'टिड्ढा' (सू. 470) इति डीप् ।

मट्टिकाव्ये—II. 45.

वृन्दिष्ठमार्चीद्वमुषाधिपानां
तं प्रेष्ठमेतं गुरुवद्गरिष्ठम् ।
सदृङ् महान्तं सुकृताधिवासं
बंदिष्ठकीर्तिर्यशसा वरिष्ठम् ॥ 1194 ॥

सदृक् समानः । 'समानान्ययोश्च' (वा. 2029. सू. 2974) इत्युप-
संख्यानात् समानशब्दोपपदात् दृशोः किन्मत्ययः । अनेन समानशब्दस्य सभावः ।

१०१८ । इदं किमोरीशुक्ती । (६. ३. ९०)

दृग्दृशवतुषु इदम ईश्, किमः की स्यात् । ईदृक् ईदृशः । कीदृक् कीदृशः ।
वतूदाहरणं वक्ष्यते ।

वा० । दृक्षे चेति वक्तव्यम् । (३992.)

ईदृक्षः । कीदृक्षः । 'आ सर्वनाम्नः' (सू. 430) । दृक्षे च । तादृक्
तादृशः तावान् तादृक्षः । दीर्घः । मत्वोत्वे । अमृदृशः अमृदृक् अमृदृक्षः ।

चम्पूभास्ते—V. 94.

ग—अमूदृशं तु तव मतं पुनरपि मम रसनां निदेशावशेषपथान्यां
निर्मिमीते ॥ 1195 ॥

अमूदृशं तव मतम् ।

अस्मिन्नेव ग्रन्थे श्लो० 81. ईदृशम् आज्ञाम् । 'त्यदादिषु' (सू. 429)
इति किन् । अनेन इदम् ईश् ।

अस्मिन्नेव ग्रन्थे श्लो० 130. कीदृशं ककुदम् । 'त्यदादिषु' (सू. 429)
इति कञ् । अनेन किमः की ।

चम्पूभास्ते—II. 33.

तस्मिन् रक्षसि नेदिष्ठे तादृक्षपरुषाक्षरे ।

अपमृत्युरिवोदस्यादनिलम्यात्मसम्भव. ॥ 1196 ॥

तादृक्षाणि । 'दृक्षे च' (वा. 8992. सू. 1018) इति आकारो-
ऽन्तादेशः ।

चम्पूरामाथणे—II. 2.

ग—तस्मादस्माभिरपि तेषां मनीषामनुसरमाणैरेतावन्तं कालं परिपालिताः
किल सकलाः प्रजाः ॥ 1197 ॥

एतावन्तम् ।

अनर्घराघवे—IV. 35.

भूमात्रं कियदेतदर्णवमयं तत्साधितं हार्यते

यद्वीरेण भवाद्दशेन वदति त्रिस्तप्तकृत्वो जयः ।

डिम्भोऽयं नवबाहुरीदृशमिदं घोरं च वीरव्रतं

तत्कोपाद्विरम प्रसीद भगवन् जात्यैव पूज्योऽसि नः ॥ 1198 ॥

भवाद्दशेन । 'आ सर्वनाम्नः' (सू. 430) इत्याकारः । कियन् ।
ईदृशः । किमः किः । इदम् ईश् ।

१०१९ । समासेऽङ्गुलेस्तङ्गः । (८. ३. ८०.)

अङ्गुलिशब्दात्सङ्गस्य सस्य मूर्धन्यः स्यात् समासे । अङ्गुलिषङ्गः । समासे किम् ।
अङ्गुल्येत्सङ्गः ।

भट्टिकाव्ये—IX. 78.

गतमङ्गुलिषङ्गत्वं भीरुष्ठानादिहागतम् ।

खादिप्याम इति प्रोचुर्नयन्तो मारुतिं द्विषः ॥ 1199 ॥

अङ्गुलिषु सङ्गो यस्य सोऽङ्गुलिषङ्गः । अनेन षत्वम् ।

१०२० । भीरोः स्थानम् । (८. ३. ८१.)

भीरुशब्दात्स्थानस्य सस्य मूर्धन्यः स्यात्समासे । भीरुष्ठानम् । असमासे तु
भीरोः स्थानम् ।

अस्मिन्नेव ग्रन्थे श्लो० 1199. भीरुष्ठां स्थानं भीरुष्ठानम् । षत्वम् ।

१०२१ । ज्योतिरायुषः स्तोमः । (८. ३. ८३.)

आभ्यां सोमस्य सस्य मूर्धन्यस्समासे । ज्योतिष्टोमः । आयुष्टोमः ।

अस्मिन्नेव ग्रन्थे श्लो० 1056. ज्योतिष्टोमादिषु ऋतुषु । षत्वम् ।

अनर्धराधवे—VII. 62.

प्राणायामोपदेष्टा सरसिर्हवने यौवनोन्मादलीला-

गोष्ठीनां पीठमर्दस्त्रिभुवनवनितानेत्रयोः प्रातराशः ।

कामायुष्टोमयज्वा शमितकुमुदिनीमौनमुद्रानुरागः

शृङ्गाराद्वैतवादी विभवति भगवानेष पीयूषभानुः ॥ 1200 ॥

कामस्यायुष्टोमः आयुर्वर्धको यागः । तस्य यज्वा कर्ता ।

१०२२ । सुषामादिषु च । (८. ३. ९८.)

सस्य मूर्धन्यः । सुषामादिः— ८. ७. शोभनं साम यस्य सः सुषामा । सुषन्धिः ।

अस्मिन्नेव ग्रन्थे श्लो० 28. शोभनं साम सान्त्वं यस्यास्तां सुषाम्नीम् । 'अन
उपधात्पिनोऽयतरस्याम्' (सू. 462) इति ङीप् ।

१०२५ । अपष्टयत्तीयात्थस्यान्यस्य दुगाशीराशास्थास्थितोत्सुकोतिकारक-
रागच्छेषु । (६.३. ९९.)

अन्यशब्दस्य दुगागमः म्यादाशीरादिषु परेषु । अन्यदाशीः । अन्यदाशा ।
अन्यदास्था । अन्यदास्थितः । अन्यदुत्सुकः । अन्यदूतिः । अन्यद्रागः । अन्यदीयः ।
अषष्ठी इत्यादि किम् । अन्यस्यान्येन वा आशीरन्याशीः ।

वा० । कारके छे च नायं निषेधः । (5048.)

अन्यस्य कारकोऽन्यत्कारकः । अन्यस्यायमन्यदीयः । गहादेराकृतिगणत्वाच्छः ।

१०२६ । अर्थे विभाषा । (६. ३. १००.)

अन्यदर्थः अन्यार्थः ।

१०२७ । कोः कत्तत्पुरुषेऽचि । (६. ३. १०१.)

अजादावुत्तरपदे । कुत्सितोऽश्वः कद्रथः कद्रथम् । तत्पुरुषे किम् । कृष्टो
राजा ।

वा० । तौ च । (3993.)

कुत्सितास्त्रयः कत्तयः ।

अस्मिन्नेव ग्रन्थे श्लो० 473. कद्रुष्णामीषदुष्णम् । 'कवं चोष्ण'
(सू. 1033) इति चकारात् कोः कद्रिति कद्रादेशः ।

१०२८ । रथवदयोश्च । (६. ३. १०२.)

कुत्सितो रथः कद्रथः । वदतीति वदः । पचाद्यच् । कुत्सितस्य वदः कद्रदः ।

अस्मिन्नेव ग्रन्थे श्लो० 917. कुत्सितो रथः कद्रथः ।

अस्मिन्नेव ग्रन्थे श्लो० 1045. कद्रदम् । वदेः पचाद्यच् । अनेन कोः
कद्रादेशः ।

अस्मिन्नेव ग्रन्थे श्लो० 227. वदतीति वदः । पचाद्यच् । कुत्सितस्य वदः कद्ददः । 'गर्हवादी तु कद्ददः' III, i, 37. इत्यमरः । अनेन कोः कदादेशः । स न भवतीति अकद्ददः ।

१०२९ । तृणे च जातौ । (६. ३. १०३.)

कुत्सितं तृणं कत्तृणम् ।

१०३० । का पथ्यक्षयोः (६. ३. १०४.)

कापथम् । काक्षः । अक्षशब्देन तत्पुरुषः । अक्षिशब्देन बहुव्रीहिर्वा ।

अस्मिन्नेव ग्रन्थे श्लो० 610. काक्षेण कुहृष्टया । इन्द्रियवाचिनाक्षशब्देन तद्विशेषश्चक्षुर्लक्ष्यते । केचित्तु न्यासकारेण तत्पुरुषाधिकारभङ्गेन बहुव्रीहिसमासान्तत्वेनापि व्याख्यानात् इहापि कुत्सितमक्षि यस्य तेन काक्षेण मयेति च व्याचक्षते ।

१०३१ । ईषदर्थे । (६. ३. १०५)

ईषज्जलं काजलम् ।

किरातार्जुनीये—XV. 25.

देवाकानिनि कावादे वाहिकास्वस्वकाहि वा ।

काकारेभमरे काका निस्वभव्यव्यभस्वनि ॥ 1201 ॥

कावादः ईषद्वादः । वाक्कलहः । अनेन कुशब्दस्य कादेशः । तद्वति कावादे । अर्शआदिभ्योऽच् ।

१०३२ । विभाषा पुरुषे । (६. ३. १०६)

कापुरुषः कुपुरुषः ।

अस्मिन्नेव ग्रन्थे श्लो० 781. कुत्सितः पुरुषः कापुरुषः । कुशब्दस्य कादेशः । 'कुगति' (सू. 761) इति समासः ।

१०३३ । कवं चोष्णे । (६. ३. १०७)

रुष्णशब्दे उत्तरपदे कवं का च वा स्यात् । कवोष्णम् कोष्णम् कदुष्णम् ।
अस्मिन्नेव ग्रन्थे श्लो० 427. कवोष्णमीषदुष्णम् । कुशब्दस्य कवादेशः ।

भट्टिकान्ये—III. 17.

अस्त्रासुरसं करुणं रुवन्तो

मुहुर्मुहुर्न्यधसिषुः कवोष्णम् ।

हा राम हा कष्टमिति ब्रुवन्तः

पराङ्मुखैस्ते न्यवृत्तन्मनोभिः ॥ 1202 ॥

कोः कवादेशः ।

अस्मिन्नेव ग्रन्थे श्लो० 832. क्वोष्णम् ईषदुष्णम् । कोः कादेशः ।

रघुवंशे—I. 84.

भुवं क्वोष्णेन कुण्डोष्ठी मेच्येनावभृथादपि ।

प्ररुवेणाभिवर्षन्ती वत्सालोकप्रवर्तिना ॥ 1203 ॥

क्वोष्णेन । किञ्चिदुष्णेन ।

नेषधे—III. 94.

विज्ञापनीया न गिरो मदर्याः

ऋघा कदुष्णो हृदि नैषधस्य ।

पित्तेन दृने रसने सितापि

सिक्तायते हंसकुलावतंस ॥ 1204 ॥

कदुष्णो ईषदुष्णे । चकारात्कोः कदादेशः ।

१०३४ । पृषोदरादीनि यथोपदिष्टम् । (६. ३. १०९.)

पृषोदरप्रकाराणि शिष्टैर्यथोच्चारितानि तथैव साधूनि न्युः । पृषदुदरं पृषोदरम् ।
तल्येपः । वारिवाहको बलाहकः । पूर्वपदस्य वः, उत्तरपदादेशश्च लत्वम् । पृषोदरादिः

माघे—XII. 19.

तूर्णं प्रणेत्ता कृतनादमुष्कैः

प्रणोदितं वेसरयुग्यमध्वनि ।

आत्मीयनेमिक्षतसान्द्रमेदिनी-

रजश्चयाक्रान्तिभयादिवादवत् ॥ 1205 ॥

वेगेन सरन्तीति वेसराः गर्दभेनाश्रयायामुत्पन्ना अध्वतराख्या भारवहाः पशु-
विशेषाः । पृषोदरादित्वात्साधुः ।

चम्पूरामायणे—I. 104.

रामाकर्षणभग्नकार्मुकभुवा ध्वानेन रोदोरुधा

दृप्तक्षत्रयशस्मितच्छदकुले जीमूतनादायितम् ।

वीरश्रीप्रथमप्रवेशसमये पुण्याहघोषायितं

सीतायाः किल मानसे परिणये माङ्गल्यतूर्यायितम् ॥ 1206 ॥

जीवस्योदकस्य मूतः पुटबन्धो येषां ते जीमूताः । तेषां नादः स इवाचरितं
जीमूतनादायितम् । जीमूतशब्दोऽनेन साधुः । भावे क्तः ।

कुमारसंभवे—I. 28.

प्रभामहत्या शिखयेव दीप-

न्निर्मार्गयेव त्रिदिवस्य मार्गः ।

संस्कारवत्येव गिरा मनीषी

तया स पूतश्च विभूषितश्च 1207 ॥

मनस ईषी मनीषी विद्वान् ।

अस्मिन्नेव ग्रन्थे श्लो० 738. पुराणस्य पुरातनस्य । अनेन साधुः ।

रघुवंशे—III. 19.

सुखश्रवा मङ्गलतूर्यनिस्वनाः

प्रमोदनृतैस्सह वारयोषिताम् ।

न केवलं सध्ननि मागधीपतेः

पथि व्यजृम्भन्त दिवौकसामपि ॥ 1208 ॥

चौरोको येषां ते दिवौकसो देवाः । अनेन साधुः ।

रघुवंशो—III. 59.

ततः प्रकोष्ठे हरिचन्दनाङ्किते

प्रमथ्यमानार्णवधीरनादिनीम् ।

रघुः शशाङ्गार्धमुखेन पत्रिणा

शरासनज्यामलुनाद्विडौजसः ॥ 1209 ॥

वेवेष्टि व्याप्नोतीति विट् व्यापकमोजो यस्य स विडौजाः । तस्य इन्द्रस्य ।

रघुवंशो—III. 57.

तयोरुपान्तस्थितसिद्धसैनिकं

गरुत्मदाशीविषभीमदशनैः ।

बभूव युद्धं तुमुलं जयैषिणो-

रघोमुखैरुर्ध्वमुखैश्च पत्निभिः ॥ 1210 ॥

आशिषि दंष्ट्रायां विषं येषां ते आशीविषास्सर्पाः । अनेन साधुः ।

वा० । दिक्शब्देभ्यस्तीरम्य तारभावो वा । (३९९९.)

दक्षिणतारम् दक्षिणतीरम् । उत्तरतारम् उत्तरतीरम् ।

१०३६ । कर्णे लक्षणस्याविष्टाष्टपञ्चमणिभिन्नच्छिन्नच्छिद्रस्रुवस्वस्तिकस्य ।

(६. ३. ११५.)

कर्णशब्दे परे लक्षणवाचकस्य दीर्घः । द्विगुणाकर्णः । लक्षणस्य किम् । शोभन-
कर्णः । अविष्टादीनां किम् । विष्टकर्णः । अष्टकर्णः । पञ्चकर्णः । मणिकर्णः ।
भिन्नकर्णः । छिन्नकर्णः । छिद्रकर्णः । स्रुवकर्णः । स्वस्तिककर्णः ।

१०३७ । नहिवृतिवृषिव्यधिरुचिमहितनिषु क्वौ । (६. ३. ११६.)

क्वन्तेषु परेषु पूर्वपदस्य दीर्घः । उपानत् । नीवृत् । प्रावृट् । मर्मावित् ।
नीरूक् । अभीरूक् । ऋतीषट् । परीतत् । क्वौ इति किम् । परिनहनम् ।

नैपथे—I. 123.

कृतावरोहस्य हयादुपानहौ

ततः पदे रेजतुरस्य विभ्रती ।

तयोः प्रवालैर्वनयोस्तथाम्बुजै-

र्वियोद्धुकामे किमु बद्धवर्मणौ ॥ 1211 ॥

उपानहौ चर्मणी पादत्राणे । 'पादत्राणे उपानहौ' इति कोशः ।

अस्मिन्नेव ग्रन्थे श्लो० 186. नितरां वर्तन्ते जना येष्विति नीवृत्तः जनपदाः ।

भट्टिकाव्ये—II. 7.

दत्तावधानं मधुलेहिगीतौ

प्रशान्तचेष्टं हरिणं जिषांसुः ।

आकर्णयन्नुत्सुकहंसनादान्

लक्ष्ये समाधिं न दधे मृगावित् ॥ 1212 ॥

मृगान्विध्यतीति मृगावित् व्याधः । 'व्यथ ताडने' क्विप् । अनेन दीर्घः ।

भट्टिकाव्ये—V. 82.

भ्रातरि न्यस्य यातो मां मृगाविन्मृगयामसौ ।

एषितुं प्रेषितो यातो मया तस्यानुजो वनम् ॥ 1213 ॥

मृगावित् । पूर्ववत् ।

भट्टिकाव्ये—V. 52.

चिरं क्लिशित्वा मर्मावित् रामो विलुभितप्लवम् ।

शब्दायमानमव्यात्सीद्भयदं क्षणदाचरम् ॥ 1214 ॥

मर्म विध्यतीति मर्मावित् मर्मभेदी । पूर्वपदस्य दीर्घः ।

अस्मिन्नेव ग्रन्थे श्लो० 771. मर्माविद्धिः । पूर्ववत् ।

अष्टिकाव्ये—VI. 74.

भृङ्गालिकोकिलकुड्भिर्वाशनैः पश्य लक्ष्मण ।

रोचनैर्भूषितां पम्पामस्माकं हृदयाविधम् ॥ 1215 ॥

हृदयं विध्यतीति हृदयावित् । क्विप् । पूर्वक्त्पूर्वस्य दीर्घः ।

१०३८ । वनगिर्योस्संज्ञायां कोटरकिंशुलकादीनाम् । (६. ३. ११७.)

कोटरादीनां वने परे किंशुलकादीनां गिरौ परे च दीर्घस्यात्संज्ञायाम् ।

कोटरादिः— ६. ३१. किंशुलकादिः— ६. ३२.

१०३९ । वनं पुरगामिश्रकामिश्रकाशारिकाकोटराग्रेभ्यः । (८. ४. ४.)

वनशब्दस्योत्तरपदस्य एभ्य एव णत्वं नान्येभ्यः । इह कोटरान्ताः पञ्च दीर्घविधौ कोटरादयो बोध्याः । तेषां कृतदीर्घाणां णत्वविधौ निर्देशो नियमार्थः । अग्रेशब्दस्य तु विध्यर्थः । पुरगावणम् । मिश्रकावणम् । सिध्रकावणम् । शारिकावणम् । कोटरावणम् । एभ्य एवेति किम् ? असिपत्रवनम् । वनस्याग्रे अग्रेवणम् । राजदन्तादिषु निपातनात्सप्तम्या अलुक् । किंशुलकागिरिः ।

अस्मिन्नेव ग्रन्थे श्लो० 925. अग्रे वनस्याग्रेवणम् । वनाग्रे । राजदन्तादित्वात्परनिपातः । अनेन णत्वम् । एतत्सूत्रनिर्देशादलुक् ।

चम्पूरामायणे—III. 29.

हा नाथ क चिरायसीति बहुशो व्याकुश्य बाष्पात्रिलं

चक्षुर्विंशु विमुञ्चतीं दशरथस्याद्यामवेक्ष्य स्तुषाम् ।

रे रे राक्षस मा वधूं प्ररुदतीं मुञ्चेति गुग्नाधिपो

रुच्वाध्वानमनल्पकोपमकरोद्ग्रेवणं रावणम् ॥ 1216 ॥

अग्रेवणम् । पूर्ववत् ।

अनर्षराघवे—VII. 29.

ग— आं देवि, आम् । इयमुत्तरेण देवदारुवनलेखा विषमशरदुरन्तसाक्षिणी ॥ 1217 ॥

देवदारुवनम् । 'द्वचूच्यन्म्यामेव' (वा. 4984. सू. 1051) इति
नियमात् चतुरक्षरात् णत्वं न ।

१०४० । वले । (६. ३. ११८.)

बलप्रत्यये परे दीर्घः स्यात्संज्ञायाम् । 'दन्तशिखात्संज्ञायां' (सू. 1920)
इति बलचि दन्तावलः । शिखावलः । कृषीवलः ।

भट्टिकाव्ये—VII. 48.

अवग्राहे यथा वृष्टिं प्रार्थयन्ते कृषीवलाः ।

प्रार्थयध्वे तथा सीतां यात सुभीवशासनात् ॥ 1218 ॥

कृषीवलाः कर्षकाः । 'रजःकृषि'ति (सू. 1919) इति बलच् । अनेन
पूर्क्स्य दीर्घः ।

अनर्घराघवे—VI. 26.

दिग्दन्तावलदन्तमौक्तिकमयद्वास्तोरणस्त्रिविणो

गीर्वाणाधिपतिप्रतीष्टनिगडोन्मृष्टान्यवन्दीशुचः ।

वीरश्रीसहपांसुकेलिसुहृदो मन्दोदरीबन्धुता-

शौटीरासुरसुन्दरीसुरभयः क्षुभ्यन्ति रक्षोगृहाः ॥ 1219 ॥

दन्तावलो हस्ती । बलच् । अनेन दीर्घः ।

१०४१ । मतां बह्वचोऽनजिरादीनाम् । (६. ३. ११९)

अमरावती । अनजिरादीनां किम् । अजिरवती । बह्वचः किम् । व्रीहिमती ।
संज्ञायामित्येव । अजिरादिः—६. ३३.

गाघे—III. 62.

निषेव्यमाणेन शिवैर्मरुद्धि-

रथ्यास्यमाना हरिणा चिराय ।

उद्रश्मिरत्नाङ्कुरघाञ्जि सिन्धा-

वाहास्त मेरावमरावती या ॥ 1220 ॥

अमरा अस्यां सन्तीत्यमरावती । दीर्घः ।

अस्मिन्नेव ग्रन्थे श्लो० १०४. द्वारवतीति संज्ञा ।

१०४२ । शरादीनाञ्च । (६. ३. १२०)

शरावती । शरादिः—६. ३३.

रघुवंशे—XV. १७.

स निवेद्य कुशावत्यां रिपुनागाङ्कुशं कुशम् ।

शगावत्यां सतां सूक्तैर्जनिताश्रुलवं लवम् ॥ १२३१ ॥

अनेन शरकुशयोर्दीर्घः ।

रघुवंशे—XIII. ६४.

विरक्तमन्ध्याकपिशं पुरस्ता-

द्यतो रजः पार्थिवमुज्जिहीते ।

शङ्के हनूमत्कथितप्रवृत्तिः

प्रत्युद्गतो मां भरतस्ससैन्यः ॥ १२२२ ॥

हनुरस्यास्तीति हनूमान् । अनेन दीर्घः ।

अस्मिन्नेव ग्रन्थे श्लो० ८१३. हनूमन्तम् ।

१०४४ । उपसर्गस्य घञ्यमनुष्ये बहुलम् । (६. ३. १२२)

उपसर्गस्य बहुलं दीर्घः स्यात् घञन्ते परे न तु मनुष्ये । परीपाकः ।

परिपाकः । अमनुष्ये किम् । निषादः ।

अस्मिन्नेव ग्रन्थे श्लो० ६०७. नीवापः ।

चम्पूराभाषणे—IV. ४०.

ग—ततमैः प्रस्तावितप्रवृत्तिस्सम्भातिः प्रोषितायुषे जटायुषे निवापाञ्जलिं
निर्वर्त्य पुरा कदाचिदामिषान्नेषणाय प्रेषितेन सुपार्श्वनाम्ना निजपुत्रेण समाम्नातं
महेन्द्रमहीधरभ्रनिर्गतदशवदननीयमानजानकीपरिदेवतं जानानम्भूक्ष्मचक्षुः पुनरेवमत्रो-
चत ॥ १२२३ ॥

निवापः ।

रघुवंशे—IV. 64.

अपनीतशिरस्त्राणाः शेषास्तं शरणं ययुः ।

प्रणिपातप्रतीकारः संरम्भो हि महात्मनाम् ॥ 1224 ॥

प्रतीकारः ।

अस्मिन्नेव ग्रन्थे श्लो० 879. प्रतिकारः ।

माघे—XIII. 62.

तदलक्ष्यरत्नमयकुक्ष्यमादरा

दग्निघातरीत इत इत्यथो नृपे ।

धवलाश्मरदिमपटलाविभावित-

प्रतिहारमाविशदसौ सदश्शनैः ॥ 1225 ॥

प्रतिहारः । 'स्त्री द्वाद्द्वारं प्रतीहारः' II. ii. 16. इत्यमरः ।

अस्मिन्नेव ग्रन्थे श्लो० 92. प्रतिहारः ।

भट्टिकाव्ये—IV. 37.

असंस्कृत्रिमसंख्यानावनुष्ठित्रिमफलाशिनौ ।

अनृत्रिमपरीवारौ पर्यभूतां तथापि माम् ॥ 1226 ॥

परित्रियतेऽनेनेति परीवारः । घञ् । दीर्घः । मृगाणाममनुष्यत्वात् ।

अस्मिन्नेव ग्रन्थे श्लो० 805. स सुग्रीवः, सपरीवारः हनुमदादिसहितः ।

कपीनाममनुष्यत्वादीर्घः ।

रघुवंशे—XV. 16.

धूमधूमो वसागन्धी ज्वालाबभ्रुशिरोरूहः ।

कव्याद्गणपरीवारश्चिताग्निरिव जङ्गमः ॥ 1227 ॥

कव्याद्गणः गृध्रादीनां गणः । स एव परिवारो यस्य सः । गृध्रादीनाममनुष्य-
त्वादीर्घः ।

अस्मिन्नेव ग्रन्थे श्लो० 920. परिवारः । अमनुष्य इति निषेधाच्च दीर्घः ।

भट्टिकाल्ये—VII. 46.

नीवारफलमूलाशानृषीनप्यतिशेरते ।

यस्या गुणा निरुद्रावास्तां द्रुतं यात पश्यत ॥ 1228 ॥

नीवारः अकृष्टपच्यधान्यम् । 'नौवृ धान्ये' (सू. ३२२३) इति घञ् ।
अनेन दीर्घः ।

भट्टिकाल्ये—VII. 53.

ययुर्विन्ध्यं शरन्मेघैः प्रावारैः प्रवरैरिव ।

प्रच्छन्नं मारुतिप्रघ्नाः सीतां द्रष्टुं प्लवङ्गमाः ॥ 1229 ॥

प्रावारैरुत्तरासङ्गैः । 'द्वौ प्रावारोत्तरासङ्गौ' II. vi. 117. इत्यमरः ।
'नृणोतेराच्छादने' (सू. ३२२९) इति घञ् । अनेन दीर्घः ।

अस्मिन्नेव ग्रन्थे श्लो० ३३८. अधीकारान् । दीर्घः ।

अनर्घराघवे—I. 7.

अपि कथमसौ रक्षोराजस्तताप जगत्रयी-

मपि कथमभृदिक्ष्वाकूणां कुले गरुडध्वजः ।

अपि कथमृषौ दैव्यो वाचः स्वतः प्रचकाशिरे

सुचरितपरीपाकस्सर्वः प्रबन्धकृतामयम् ॥ 1280 ॥

परीपाकः । दीर्घः ।

माघे—IV. 48.

मधुकरविटपानमितास्तरुप्लुक्ती-

र्विश्रतोऽस्य विटपानमिताः ।

परिपाकपिशङ्गलतारजसा

गेधध्वकास्ति कपिशं गल्ता ॥ 1281 ॥

परिपाकः । न दीर्घः ।

अस्मिन्नेव ग्रन्थे श्लो० 406. अधिकारः । न दीर्घः ।

रघुवंशे—XIV. 86.

तामेकभार्यां परिवादभीरोः

साध्वीमपि त्यक्तवतो नृपस्य ।

वक्षस्यसङ्घट्टमुखं वसन्ती

रेजे सपत्नीरहितेव लक्ष्मीः ॥ 1232 ॥

परिवादः । न दीर्घः ।

रघुवंशे—XIII. 59.

पुरं निषादाधिपतेरिदं तत्

यस्मिन्मया मौलिमणिं विहाय ।

जटासु बद्धाम्बरुदत्सुमन्त्रः

कैकेयि कामाः फलितास्तवेति ॥ 1233 ॥

निषादः । अमनुष्य इति निषेधान्न दीर्घः ।

चम्पूरामायणे—II. 54.

देव त्वतनयस्य कुन्तलभरं शीरैः स्वघेनूद्भवैः

सेक्तुं नालमरुन्धतीपतिरभूत्स्याभिषेकोत्सवे ।

सिक्तो हन्त स एष मैथिलसुताबाप्पोदकोत्पादकै-

न्यप्रोषक्षगिनैर्जटां रचयितुं शीरैर्निषादाहृतैः ॥ 1234 ॥

निषादाः । पूर्ववत् ।

१०४५ । इकः काशे । (६. ३. १२२)

इगन्तस्योपसर्गाख्य दीर्घः स्य काशे । वीकाशः । नीकाश । इकः किम् ।

प्रकाशः ।

किरातार्जुनीये—XI. 5.

आसक्तभरनीकाशैर्गैः परिकृशैरपि ।

आद्यूनः सद्गृह्ण्येव प्रायो यष्ट्यावलम्बितः ॥ 1235 ॥

आसक्तभरनीकाशैः भागकान्तसदृशैः । दीर्घः । “ निभसक्काशनीकाशप्रतीका-

शोषमादयः ” II. x. 33. इत्यमरः ।

१०४६ । अष्टनः संज्ञायाम् । (६. ३. १२५)

दीर्घः स्यात् । अष्टापदम् । संज्ञायां किम् । अष्टपुत्रः ।

माघे—III. 28.

न लङ्घयामास महाजनानां

शिरांसि नैवौद्धतिमाज्जगाम ।

अचेष्टाताष्टापदभूमिरेणुः

पादाहतो यत्सदृशं परिष्णः ॥ 1236 ॥

अष्टसु लोहेषु पदं प्रतिष्ठा अस्येत्यष्टापदं सुवर्णम् ।

कुमारसंभवे—VII. 10.

विन्यस्तवैद्धर्यशिलातलेऽस्मि-

न्नाबद्धमुक्ताफरुभक्तिचित्रे ।

आवर्जिताष्टापदकुम्भतोयैः

सतूर्यमेनां स्रपयाम्बभूवुः ॥ 1237 ॥

अष्टापदम् । पूर्ववत् । ' अष्टनः कपाले हविषि ' (वा. 3951. सू. 807)

इत्यात्वम् । अष्टकपालः ।

१०४९ । मित्रे चर्षी । (६. ३. १३०)

विश्वामित्रः । ऋषौ किम् । विश्वमित्तो माणवकः ।

चा० । शुनो दन्तदंष्ट्राकर्णकुन्दवराहपुच्छपदेषु दीर्घो वाच्यः । (5049.)

श्वादन्त इत्यादि ।

चम्पूभारते—V. 109.

मथ्यप्यसूनिह विमुञ्चति याज्ञसेनी

सा इवापदामिषमबुद्धगतिर्भवेन्नः ।

हा मादि कुन्ति युबयेर्बन्मृमिरेव

पुत्रप्रसूतिविपदोः पदतां प्रपेदे ॥ 1238 ॥

शुन इव पदप्रस्य इवापदः । मांसादमृगविशेषः । दीर्घः ।

अनर्धराषवे—I. 25.

भगवन्विश्वामित्र ।

कच्चित्कान्तरभाजां भवति परिभवः कोऽपि शौवापदो वा

प्रत्यूहेन कतूनां न खलु मखभुजो भुञ्जते वा हवीषि ।

कर्तुं वा कच्चिदन्तर्वसति वसुमती दक्षिणस्सप्ततन्तु-

र्यत्संप्राप्तोऽसि किं वा रघुकुलतपसामीदृशोऽयं विवर्तः ॥ 1239 ॥

विश्वामित्रेत्यत्र दीर्घः । शुन इव पदप्रस्येति इवापदः व्याघ्रः । अनेन दीर्घः ।

‘तस्येदम्’ (सू. 1500) इत्यण् । ‘द्वारादीनां च’ (सू. 1386) इत्यैचि शौवापद-
मिति रूपम् । ‘पदान्तस्य’ (सू. 1561) इति विकल्पे श्वापदम् ।

चम्पूरायाणे—I. 36.

तत्र सत्त्वं परित्रातुं विश्वामित्रो महामुनिः ।

सौमित्रिसहितं रामं नयत्ययमवोचत ॥ 1240 ॥

विश्वामित्रः । पूर्ववत् ।

१०५० । प्रनिग्न्तःशरेश्चुप्लक्षाम्रकार्थ्यखदिरपीयूक्षाभ्योऽमंज्ञायामपि ।

(८. ४. ५)

पृथ्यो वनस्य णत्वं स्यात् । प्रवणम् । कार्थ्यवणम् । इह षात्परत्वाष्णत्वम् ।

भट्टिकाल्ये—IX. 94.

निर्वणं कृतमुद्यानमनेनाम्रवणादिभिः ।

देवदास्वनामिश्रैरित्यूचुर्वानरं द्विषः ॥ 1241 ॥

निर्वणमिति पाठस्साधीयान् । उद्यानं निर्वणं वृक्षरहितमनेन कपिना कृतम् ।

आम्रवणादिभिरुपलक्षितम् । उभयत्रापि वननकारस्य णत्वम् ।

माधे—VI. 6.

स्मरहुताशनमुर्मुश्चूर्णतां

दधुरिवाम्रवणस्य रजःकणाः ।

निपतिताः परितः पथिकत्रजान्

उपरि ते परितेपुरतो भृशम् ॥ 1242 ॥

आम्रवणस्य । अनेन णत्वम् ।

अस्मिन्नेव ग्रन्थे श्लो० 997. शरा वाणतृणानि । तेषां वनं शरवणम् ।
अनेन णत्वम् ॥

१०५१ । विभाषौषधिवनस्पतिभ्यः । (८. ४. ६)

एभ्यो वनस्य णत्वं वा स्यात् । दूर्वावणम् दूर्वावनम् । शिरीषवणम् शिरीषवनम् ।

वा० । व्यच्ञयउभ्यामेव । (4984.)

नेह । देवदारुवनम् ।

वा० । इरिकादिभ्यः प्रतिषेधो वक्तव्यः । (4985.)

इरिकादिः— ८. ९. इरिकावनम् । मिरिकावनम् ।

अस्मिन्नेव ग्रन्थे श्लो० 1241. देवदारुणां वनं देवदारुवनम् । व्यच् इति
नियामादिह चतुरक्षराद्वननकारस्य णत्वाभावः ।

१०५२ । वाहनमाहितात् । (८. ४. ८)

आरोप्य यदुद्धते तद्वाचिस्थान्निमित्तात्परस्य वाहननकारस्य णत्वं स्यात् । इक्षु-
वाहणम् । आहितात्किम् । इन्द्रवाहनम् । इन्द्रस्वामिकं वाहनमित्यर्थः । वहतेर्ल्युटि
वृद्धिरिद्वैव सूत्रे निपातनात् ।

अस्मिन्नेव ग्रन्थे श्लो० 720. रोषस्य वाहनं रोषवाहणम् । रोषाश्रयमतिरुष्ट-
मित्यर्थः । णत्वम् ।

माधे—XII. 34.

आगच्छतोऽनूचि गजस्य घण्टयोः

स्वनं समाकर्ण्य समाकुलाङ्गनाः ।

दूरादपावर्तितभारवाहणाः

पथोऽपसल्लुस्त्वरितं चमूचराः ॥ 1243 ॥

भारस्यान्नादेर्वाहना भारवाहणाः ।

माघे—I. 8.

निसर्गचित्रोज्ज्वलसूक्ष्मपक्ष्मणा

लसद्विसच्छेदसिताङ्गसङ्गिना ।

चकासतं चारुचमूरुचर्मणा

कुथेन नागेन्द्रमिवेन्द्रवाहनम् ॥ 1244 ॥

इन्द्रवाहनमिति स्वस्वामिभावमात्रस्य विवक्षितत्वान्न णत्वम् । यथाह वामनः
'नेन्द्रवाहनशब्दे णत्वम् आहितत्वस्याविवक्षितत्वात्' इति ।

चम्पूभारते—I. 23.

कुरुतेति ततस्सहैव वासं

कुलकूटस्थकृतान्तवाहनेन ।

मदधूतविषाणमण्डलाग्ने

महिषौघे निचत्वान मण्डलाग्रम् ॥ 1245 ॥

कृतान्तवाहनेन । पूर्ववत् ।

१०५३ । पानं देशे । (८. ४. ९.)

पूर्वपदस्थान्निमित्तात्परस्य पानस्य नस्य णत्वं स्यात् देशे गम्ये । क्षीरं पानं येषां
ते क्षीरपाणा उशीनराः । सुरापाणाः प्राच्याः । पीयत इति पानम् । कर्मणि ल्युट् ।

अस्मिन्नेव ग्रन्थे श्लो० 720. रुधिरपायिणां राक्षसानाम् । अनेन
णत्वमिति जयमङ्गलः । तन्न । पिबतेस्ताच्छील्ये णिनिः 'प्रातिपदिकान्त' (सू. 1055)
इति णत्वम् ॥

१०५४ । वा भावकरणयोः । (८. ४. १०.)

पानस्येत्येव । क्षीरपानम् क्षीरपाणम् ।

वा० । गिरिनद्यादीदां वा । (4989.)

गिरिनद्यादिः— ८. १०. गिरिनदी गिरिणदी । चकनितम्बा चकणितम्बा ।

भट्टिकाव्ये—IX. 96.

सुरापाणपरिक्षीबं रिपुदर्पहरोदयम् ।

परस्त्रीवाहिणं प्रापुस्साविष्कारं सुरापिणः ॥ 1246 ॥

सुरापाणमिति भावे ल्युट् । अनेन पक्षे णत्वम् ।

चम्पूरामायणे—I. 43.

ततो भाविनि सङ्ग्रामे बद्धश्रद्धस्य ताटका ।

स्वप्राणान् रामबाणस्य वीरपाणमकल्पयत् ॥ 1247 ॥

वीरपाणम् । पूर्ववत् ।

१०५५ । प्रातिपदिकान्तनुम्बिभक्तिषु च । (८. ४. ११.)

इति णत्वं वा स्यात् । प्रातिपदिकान्ते, माषवापिणौ । नुमि, व्रीहिवापाणि । विभक्तौ, माषवापेण । पक्षे माषवापिनावित्यादि ।

अस्मिन्नेव ग्रन्थे श्लो० 720. रुधिरपायिणां रक्तपायिनां राक्षसानाम् ।

अस्मिन्नेव ग्रन्थे श्लो० 1246. परस्त्रियो वहति प्राप्नोतीति परस्त्रीवाहिणम् ।

१०५६ । कुमति च । (८. १. १६.)

कवर्गवत्युत्तरपदे प्राभवत् । हरिकामिणौ । हरिकामाणि । हरिकामेण ।

भट्टिकाव्ये—IX. 97.

सङ्घर्षयोगिणः पादौ प्रणेमुस्त्रिदशद्विषः ।

प्रहिण्वन्तो हनुमन्तं प्रमीणन्तं द्विषन्मतीः ॥ 1248 ॥

सङ्घर्षयोगिणः स्पर्षायोगिनो नित्यमत्सरिण इत्यर्थः । णत्वम् ।

अस्मिन्नेव ग्रन्थे श्लो० 1016. दाराश्च गावश्च दारगवम् । अचतुरादिना निपातः । दारगवाणामिति णत्वम् ।

अस्मिन्नेव ग्रन्थे श्लो० 406. वर्षभोग्येणेति णत्वम् ।

१०५८ । कुस्तुम्बुरुणि जातिः । (६. १. १४३.)

अत्र सुग्निपात्यते । कुस्तुम्बुरुर्धान्याकम् । क्लीबत्वमत्तन्त्रम् ।

१०५९ । अपरस्पराः क्रियासात्तत्ये । (६. १. १४४.)

सुग्निपात्यते । अपरस्परास्सार्था गच्छन्ति । सततमविच्छेदेन गच्छन्तीत्यर्थः ।

१०६० । गोष्पदं सेवितासेवितप्रमाणेषु । (६. १. १४५.)

सुट् सस्य षत्वञ्च निपात्यते । गावः पद्यन्तेऽस्मिन्देशे स गोभिस्सेवितो गोष्पदः । असेविते, अगोष्पदान्यरण्यानि । प्रमाणे, गोष्पदमात्रं क्षेत्रम् ।

नैषधे— I. 72.

द्विषद्विरेवास्य विलङ्घिता दिशो

यशोभिरेवाब्धिरकारि गोष्पदम् ।

इतीव धारामवधीर्थे मण्डली-

क्रियाश्रियामण्डि तुरङ्गमैः स्थली ॥ 1249 ॥

अस्य यशोभिरेवाब्धिः गोः पदं गोष्पदमकारि गोष्पदमात्रः कृतः । सुडागम-
षत्वयोर्निपातः ।

चम्पूरामायणे— IV. 46.

हे वीरा यूथनाथाः परिणतिपरुषः कार्ये आसीद्विषादः

कस्मादस्माकमेतज्जलनिधितरणे शक्तिरेतावतीति ।

स्मृत्वा राज्ञः प्रतिज्ञामयमनिरुप्तो लङ्घनायोन्मुखश्चे-

द्भेदः प्रादुर्भवेत्किं कथयतु पयसामास्पदे गोष्पदे वा ॥ 1250 ॥

१०६१ । आस्पदं प्रतिष्ठायाम् । (६. १. १४६.)

इति सुग्निपात्यते ।

अस्मिन्नेव ग्रन्थे श्लो० 1250. पयसामास्पदे ।

१०६२ । आश्चर्यमनित्ये । (६. १. १४७.)

अद्भुते सुट् ।

१०६३ । वर्चस्केऽवस्करः । (६. १. १४८.)

कुत्सितं वर्चो वर्चस्कमन्नमलं, तस्मिन् सुट् । अवकीर्यत इत्यवस्करः । वर्चस्के किम् । अवकरः ।

१०६४ । अपस्करो रथाङ्गम् । (६. १. १४९.)

अपकरोऽन्यः ।

१०६५ । विष्किरः शकुनौ वा । (६. १. १५०.)

पक्षे विकिरः ।

उत्तररामचरिते—II. 22.

कण्डूलद्विपगण्डपिण्डकषणोत्कम्पेन सम्पातिमि-

धर्मसंसितबन्धनैः स्वकुसुभैरर्चन्ति गोदावरीम् ।

छायावस्क्रियमाणविष्किरमुखस्याकृष्टकीटत्वचः

कूजत्कान्तकपोतकुक्कुटकुलाः कूले कुलायद्रुमाः ॥ 1251 ॥

विष्किराणां पक्षिणाम् ।

१०६६ । प्रतिष्कशश्च कशोः (६. १. १५२.)

कश गतिशासनयोः इत्यस्य प्रतिपूर्वस्य पचाद्यचि मुणित्पात्यते षत्वञ्च । सहायः पुरोयायी वा प्रतिष्कश इत्युच्यते । कशोः किम् । प्रतिगतः कशां प्रतिकशोऽथः ।

१०६७ । प्रस्कण्वहरिश्चन्द्रावृषी । (६. १. १५३.)

ऋषी इति किम् । प्रकण्वो देशः । हरिचन्द्रो माणवकः ।

१०६८ । मस्करमस्करिणौ वेणुपरित्राजकयोः । (६. १. १५४.)

मकरशब्दोऽन्युत्पन्नः । तस्य सुडिनिश्च निपात्यते । वेणुरिति किम् । मकरो माहः । मकरी समुद्रः ।

भट्टिकाव्ये—V. 63.

अधीयन्नात्मवद्विधां धारयन्मस्करिव्रतम् ।

वदन्बह्वङ्गुलिस्फोटं भ्रूविक्षेपं विलोकयन् ॥ 1252 ॥

मस्करिव्रतं परित्राजकनियमम् । निपातनात्सुट् ।

चम्पूभारते—III. 63.

ग—तदनन्तरमहस्करमदतस्करमहा महान्मस्करी रैवतकगिरिमुपस्कुन्ते तस्य नमस्करणमस्माकं श्रेयस्करणमिति पुरोधोजनबोधनात् कुतूहलिना हलिना नगरमानीयमानं बहिरपि ज्वलता विरहानलज्वालेनेव काषायवाससावगुण्ठितवपुषं सव्यसाचिशब्दमत्सरेण स्मरवीरेण प्रवासरन्ध्रमन्वीक्ष्य पन्नगपाण्ड्ययदुकुमारीणां कृते पृथगीरितां त्रिशर-काण्डीमिव त्रिदण्डीं विभ्राणं निजपल्लवकोमलिमनिर्जयशोकादिव शुष्केण पटीरदारुणा पादुकीभूय परिचर्यमाणपादयुगलं तं कुहनाभिर्धुं सम्भ्रमेण वन्दमानेषु यदुबृन्देषु मुकुन्दोऽपि सविनयमुपागतश्चेत्-पूरणावशिष्टैः स्वसोदरीप्रेमरसैरिव तीर्थजलैः पिचण्डिलं कमण्डलुं तदीयपाणोरादाय भगवन्नित इत पृहीति राजभवनमुपनीय कन्यकान्तःपुरे निवेशया-मास ॥ 1253 ॥

मस्करी सुट् ।

१०६९ । कास्तीराजस्तुन्दे नगरे । (६. १. १५५)

ईषत्तीरमस्यास्तीति कास्तीरं नाम नगरम् । अजस्येव तुन्दमस्येति अजस्तुन्दं नाम नगरम् । नगरे किम् । कातीरम् । अजस्तुन्दम् ।

१०७० । कारस्करो वृक्षः । (६. १. १५६)

कारं करोतीति कारस्करो वृक्षः । अन्यत्र कारकरः । केचित्तु कस्कादिविदं पठन्ति, न सूत्रेषु । कस्कादिः—८. ६.

१०७१ । पारस्करप्रभृतीनि च संज्ञायाम् । (६. १. १५७)

एतानि ससुट्कानि निपात्यन्ते नाम्नि । पारस्करः । किष्किन्धा ।

वा० । तद्बृहतोः करपत्योश्चोरदेवतयोस्सुट् तल्लेषध् । (3718.)

सुट् तलोपश्च । तस्करः । बृहस्पतिः ।

वा० । प्रायस्य चित्तिचित्तयोः । (३714.)

प्रायश्चित्तिः प्रायश्चित्तम् । वनस्पतिरित्यादि । आकृतिगणोऽयम् । पारस्करादिः

—६. २.

अस्मिन्नेव ग्रन्थे श्लो० 1019. परदशता असंख्या इत्यर्थः । पञ्चमीति योगविभागात्समासः । राजदन्तादित्वात् उपसर्जनस्यापि शतशब्दस्य परनिपातः । पारस्करादित्वात्सुडागमः ।

अस्मिन्नेव ग्रन्थे श्लो० 1067. वनस्पतीनां वृक्षाणाम् । पारस्करादित्वात्सुडागमः ।

भट्टिकाव्ये—VI. 145.

अस्य निर्वर्त्यं कर्तव्यं सुग्रीवो राघवाज्ञया ।

किष्किन्धाद्रिगुहां गन्तुं मनः प्रणिदधे द्रुतम् ॥ 1254 ॥

किष्किन्धा । पारकरादित्वात्सुडागमः ।

अस्मिन्नेव ग्रन्थे श्लो० 1253. तस्करः ।

रघुवंशे—I. 27.

न किलानुययुस्तस्य राजानो रक्षितुर्यशः ।

व्यावृत्ता यत्परस्वेभ्यः श्रुतौ तस्करता स्थिता ॥ 1255 ॥

अस्मिन्नेव ग्रन्थे श्लो० 1054. इन्द्रश्च बृहस्पतिश्च इन्द्राबृहस्पती । 'देवताद्वन्द्वे च' (सू. 922.) इत्यानङ् । इन्द्राबृहस्पती देवते अस्य ऐन्द्रावार्हस्पत्यम् । 'देवताद्वन्द्वे च' (सू. 1239.) इत्युभयपदवृद्धिः ।

तुंक्काममनसोरपीति मकारलोपः ।

चम्पूभारते—II. 29.

रुधिरं पातुकामेन तेन वो हन्तुमीरिता ।

अघरं पातुकामाहमस्मि ते रूपसम्पदा ॥ 1256 ॥

पातुकामेन । पातुकामा ।

॥ इति समासाश्रयविधिप्रकरणम् ॥

॥ अथ तद्धिताधिकारप्रकरणम् ॥

१०७३ । प्राग्दीव्यतोऽण् । (४. १. ८३)

‘तेन दीव्यति’ (सू. 1550) इत्यतः प्रागणधिक्रियते ।

१०७४ । अश्वपत्यादिभ्यश्च । (४. १. ८४)

एभ्योऽण् स्यात्प्राग्दीव्यतीयेष्वर्थेषु । वक्ष्यमाणस्य ष्यस्यापवादः । अश्वपत्यादिः
— ४. ८.

१०७५ । तद्धितेष्वचामादेः । (७. २. ११७)

जिति णिति च तद्धिते परे अचामादेरचो वृद्धिः स्यात् ।

१०७६ । किति च । (७. २. ११८)

किति तद्धिते च तथा । अश्वपतेरपत्यादि आश्वपतम् । गाणपतम् । गाणपत्यो मन्त्र इति तु प्रामादिकमेव ।

१०७७ । दित्यदित्यादित्यपत्युत्तरपदाण्यः । (४. १. ८५)

दित्यादिभ्यः पत्युत्तरपदाच्च प्राग्दीव्यतीयेष्वर्थेषु ष्यः स्यात् । अणोऽपवादः ।
दैत्यः ! अदितेरादित्यस्य वा आदित्यः । प्राजापत्यः । यमाच्चेति काशिकाश्याम् । याम्यः ।

वा० । पृथिव्या जाञौ । (2554.)

पार्थिवा पार्थिवी ।

वा० । देवाद्यञौ । (2555.)

दैव्यम् दैवम् ।

वा० । बहिषष्टिलोपो यञ् च । (2556.)

बाष्पः ।

वा० । ईकञ्च । (2557.)

वाहीकः ।

वा० । स्थानोऽकारः । (2559.)

अधत्थामः । पृषोदरादित्वात्सस्य तः ।

वा० । सर्वत्र गोरेजादिप्रसङ्गे यत् । (2561.)

गव्यम् ।

भट्टिकाव्ये—II. 27.

दैत्याभिभूतस्य युवामवोढं
ममस्य दोर्भिर्भुवनस्य भारम् ।
हवींषि संप्रत्यपि रक्षते तौ
तपोधनैरित्थमभाषिषाताम् ॥ 1257 ॥

दितेरपत्यानि दैत्याः । अनेन ष्यः ।

भट्टिकाव्ये—XIV. 15.

प्राच्यमांजिहिषाञ्चके प्रहस्तो रावणाज्ञया ।
द्वारं ररङ्घतुर्याम्यं महापाश्वमहोदरौ ॥ 1258 ॥

यमो देवता अस्येति याम्यम् । प्राग्दीव्यतीयेऽर्थे ष्यप्रत्ययः ।

१०७८ । उत्सादिभ्योऽञ् । (४. १. ८६)

औत्सः ।

वा० । अग्निकलिभ्यां ढग्वक्तव्यः । (2689.)

अग्नेरपत्यादि आग्नेयं, कालेयम् । उत्सादिः—४. ९.

अस्मिन्नेव ग्रन्थे श्लो० 65. सत्त्वतोऽपत्ये स्त्री सात्वती नाम हरेः पितृष्वसा ।

अनेनाञ् । 'टिड्ढाणञ्' (सू. 470.) इति डीप् ।

माघे—XVI. 14.

समरेषु रिपून्विनिध्नता शिशुपालेन समेत्य सम्प्रति ।
सुचिरं सद् सर्वसात्वतैर्भव विश्वस्तविलासिनीजनः ॥ 1259 ॥

पूर्ववदञ् ।

॥ इति तद्धिताधिकारप्रकरणम् ॥

॥ अथापत्याधिकारप्रकरणम् ॥

१०७९ । स्त्रीपुंसाभ्यां नञ्स्त्रजौ भवनात् । (४. १. ८७)

‘ धान्यानां भवने ’ (सू. 1802) इत्यतः प्रागर्थेषु स्त्रीपुंसाभ्यां क्रमात् नञ्स्त्रजौ स्तः । स्त्रैणः पौंसः । भवभावसम्बन्धसमूहहितार्थादिषु ।

अस्मिन्नेव ग्रन्थे श्लो० 86. स्त्रीषु भवाः स्त्रैणाः । स्त्रैणाश्च ता गिरश्च स्त्रैण-
गिरः । भवार्थे नञ् । यद्वा स्त्रीणां समूहः स्त्रैणम् । समूहार्थे नञ् । तस्य गिरः ।

चम्पूरामायणे— VI. 64.

ग—ततस्तं बललोऽपि स्त्रैणसमुचितेन कण्ठस्वरेण मृदुलमेवं जगाद ॥1260॥
स्त्रैणस्य स्त्रीभावस्य समुचितेन । भवार्थे नञ् ।

भट्टिकाव्ये— III. 7.

कर्णेज्जपैराहितराज्यलोभा

स्त्रैणेन नीता विहृतिं लघिन्ना ।

रामप्रवासे व्यमृशन्न दोषं

जनापवादं सनरेन्द्रमृत्युम् ॥ 1261 ॥

स्त्रैणेन स्त्रीसम्बन्धिना लघिन्ना । सम्बन्धार्थे नञ् ।

अनर्घराघवे— II. 67.

पूषा वसिष्ठः कुशिकात्मजोऽयं

त्रयस्त एते गुरवो रघूणाम् ।

महामुनेरस्य गिरा कृतोऽपि

स्त्रैणो बधो मां न मुखाकरोति ॥ 1262 ॥

स्त्रैणः स्त्रीसम्बन्धी बधः । पूर्वक्त् नञ् ।

अस्मिन्नेव ग्रन्थे श्लो० 87. हे पौंस्ति । पुंहिते पुमर्हे वा झञ् । एव
स्त्रीभ्यो हितमर्हे वा स्त्रैणं मां । नञ् । पौंस्तीति । नञ्स्त्रजोरुपसङ्ख्यानादीकारः ।

विश्वगुणादर्शे—455.

अगूढगाढस्तनकुम्भिकुम्भ-

मम्भोजडम्भोदयजैत्रनेत्रम् ।

चित्तेन धत्ते बत चोलदेश-

स्त्रैणं प्रवीणं रतिकान्तबाणम् ॥ 1263 ॥

स्त्रीणां समूहः स्त्रैणं समूहार्थे नञ् ।

१०८० । द्विगोर्लुगनपत्ये । (४. १. ८८)

इति लुक् स्यात् । पञ्चमु कपालेषु संस्कृतः पुरोडाशः पञ्चकपालः । अनपत्ये
किम् ! द्वयोर्मित्रयोरपत्यं द्वैमित्रिः । अत इञ् । तस्य न लुक् । द्वयोरहोर्भवः
द्वयहः । ' कालाट्टञ् ' (सू. 1881) अनेन ठञो लुक् ।

अस्मिन्नेव ग्रन्थे श्लो० 648. द्वौ अञ्जली समाहृतौ अञ्जलम् । ' तद्धितार्थ ' (सू. 728) इत्यादिना समाहारे द्विगुः । ' द्वित्रिभ्यामञ्जलेः ' (सू. 804) इति
समासान्तष्टञ् द्वयञ्जलमिति लक्षणया द्वयञ्जलिगृहीतमित्यर्थः । अन्यथा घटः पट
इतिवत् द्वयञ्जलं जलमिति सामानाधिकरण्यायोगात् । न तु द्वयञ्जलिः प्रमाणमस्येति
सामानाधिकरण्यासिद्धिः । द्विगोर्लुगनपत्य इति प्रमाणतद्धितलुकि समासान्तानुपपत्ति-
प्रसङ्गात् । तत्रातद्धितलुकीत्यनुवृत्तेरिति ।

१०८८ । तस्यापत्यम् । (४. १. ९२)

अपत्येऽर्थे उक्ता वक्ष्यमाणाश्च प्रत्यया वा स्युः ।

अस्मिन्नेव ग्रन्थे श्लो० 204. पर्वतस्यापत्यं स्त्री पार्वती । अनेनाण् ।
' टिड्ढाणञ् ' (सू. 470) इत्यादिना ङीप् ।

रघुवंशे—X. 49.

रावणावग्रहक्लान्तमिति वागमृतेन सः ।

अभिवृष्य मरुत्सस्यं कृष्णमेघस्तिरोदधे ॥ 1264 ॥

विश्रवसोऽपत्यं पुमानिति विग्रहे रावणः । विश्रवसशब्दान् शिवादित्वादणि विश्रवसो विश्रवणरवणावित्यन्तर्गणसूत्रेण विश्रवसशब्दस्य वृत्तिविषये रवणादेशे रावण इति सिद्धम् ।

अस्मिन्नेव ग्रन्थे श्लो० 23. रावणः । पूर्ववत् ।

१०९५ । अत इञ् (४. १. ९५)

इञ् स्यादपत्येऽर्थे । दाक्षिः ।

अस्मिन्नेव ग्रन्थे श्लो० 288. दशरथस्यापत्यं पुमान् दाशरथिः । अदन्ता-
दशरथशब्दादपत्येऽर्थे इञ् ।

भट्टिकाव्ये— V. 77.

महाकुलीन ऐक्ष्वाके वंशे दाशरथिर्मम ।

पितुः प्रियङ्करो भर्ता क्षेमकारस्तपस्विनाम् ॥ 1265 ॥

दाशरथिः । पूर्ववत् ।

भट्टिकाव्ये— XIV. 39.

ही चित्रं लक्ष्मणेनोचे रावणिश्च तिरोदधे ।

विचकार ततो रामश्शरान् संतत्रसुद्विषः ॥ 1266 ॥

रावणस्यापत्यं रावणिः । अत इञ् ।

१०९६ । बाह्वादिभ्यश्च । (४. १. ९६)

बाह्विः औडुलोमिः । बाह्वादिः— ४. १०. आकृतिगणोऽयम् ।

अस्मिन्नेव ग्रन्थे श्लो० 469. शौरिः ।

अस्मिन्नेव ग्रन्थे श्लो० 396. सुमित्राया अपत्यं पुमान् सौमितिः लक्ष्मणः ।

इञ्प्रत्ययः ।

अस्मिन्नेव ग्रन्थे श्लो० 1015. सौमितिः पूर्ववत् ।

अस्मिन्नेव ग्रन्थे श्लो० 15. सौमितिः ।

भट्टिकाव्ये—XVII. 31.

अध्यायच्छकजिद्वल्ल समाधेरचलत्र च ।

तमाह्वयत सौमित्रिरगर्जच्च भयङ्करम् ॥ 1267 ॥

सौमित्रिः ।

१०९७ । सुधातुरकङ्क च । (४. १. ९७)

चादिञ् । सुधातुरपत्यं सौधातकिः ।

वा० । व्यासवरुडनिषादचाण्डालबिम्बानां चेति वक्तव्यम् । (2611.)

१०९८ । न त्वाभ्यां पदान्ताभ्यां पूर्वो तु ताभ्यामैच् । (७. ३. ३)

पदान्ताभ्यां यकारवकाराभ्यां परस्य न वृद्धिः, किन्तु ताभ्यां पूर्वो क्रमादैचा-
बागमौ स्तः । धैयासकिः बारुडकिः इत्यादि ।

अनर्घराघवे—IV. 11.

यज्ञोपसुवशान्तये परिणतो राजा सुतं याचित-

स्तं चानीय विनीय चायुधविधौ ते जग्निरे राक्षसाः ।

त्रैयक्षं विदल्य्य कार्मुकमथ स्वीकार्यं सीतामितो

नो विद्यः कुहनाविटेन वटुना किं तेन कारिष्यते ॥ 1268 ॥

त्र्यक्षो महेशः तस्येदं त्रैयक्षम् । 'तस्येदम्' (सू. 1500.) इत्यण् ।
अनेन ऐच् ।

११०१ । नडादिभ्यः फक् । (४. १. ९९)

गोत्र इत्येव । नाडायनः । चारायणः । अनन्तरो नाडिः । नडादिः— ४.१२.

११०३ । यजिजौश्च । (४. १. १०१)

गोत्रे यौ यजिजौ तदन्तास्फक् स्यात् । गार्ग्यायणः । दाक्षायणः ।

११०५ । द्रोणपर्वतजीवन्तादन्यतरस्याम् । (४. १. १०३)

एभ्यो गोत्रे फन्वा । द्रौणायणः द्रौणिः । पार्वतायनः पार्वतिः । जैवन्तायनः
जैवन्तिः । अनादिरिह द्रोणः । अश्वत्थाम्न्यनन्तरे तूपचारात् ।

११०६ । अनृष्यानन्तर्ये विदादिभ्योऽञ् (४. १. १०४)

पुत्रस्यापत्यं पौत्रः । विदादिः—४. १३.

११०७ । गर्गादिभ्यो यञ् । (४. १. १०५)

गोत्र इत्येव । गार्ग्यः । वात्स्यः । गर्गादिः—४. १४.

अस्मिन्नेव ग्रन्थे श्लो० 626. जमदग्नेरपत्यं पुमान् जामदग्न्यः परशुरामः ।
गर्गादिपाठादपत्येऽपि गोत्रस्वारोपाद्यञ् । साक्षादपत्यत्वविवक्षायां तु ऋष्यणि जामदग््नो
भवति ।

किरातार्जुनीये—XIII. 62.

अस्त्रवेदमधिगम्य तत्त्वतः

कस्य चेह भुजवीर्यशालिनः ।

जामदग्न्यमपहाय गीयते

तापसेषु चरितार्थमायुषम् ॥ 1269 ॥

जामदग्न्यः । जमदग्नेरपत्यं, यञ् ।

११०८ । यज्जोश्च । (२. ४. ६४)

बहुत्वे लुक् स्यात् । गर्गाः । वत्साः । विदाः । उर्वाः । पौत्राः । दौहित्राः ।
लुक् न ।

१११५ । शिवादिभ्योऽण् (४. १. ११२)

गोत्रे इति निवृत्तम् । शिवस्यापत्यं शैवः । गाङ्गः । शिवादिः—४. १६. पक्षे
तिकादित्वात्फिञ् । गाङ्गायनिः । तिकादिः— ४. २२. शुभ्रादित्वाड्ढक् । गाङ्गेयः ।
शुभ्रादिः— ४. १७.

अस्मिन्नेव ग्रन्थे श्लो० 1264. विश्रवसोऽपत्यं पुमान् रावणः । विश्रवशब्दात्
शिवादित्वादणि विश्रवसो विश्रवणरवणाविति अन्तर्गणसूत्रेण विश्रवश्शब्दस्य वृत्तिविषये
रवणादेशे रावण इति सिद्धम् ।

अस्मिन्नेव ग्रन्थे श्लो० ४७४. काकुत्स्थो रामः । शिवादित्वादण् ।

भट्टिकाव्ये—V. ५६.

आध्यानः स्कन्धकण्ठासं रुषितं सहितुं रणे ।

प्रोर्णवन्तं दिशो बाणैः काकुत्स्थं भीरु कः क्षमः ॥ १२७० ॥

ककुत्स्थस्यापत्यं काकुत्स्थः । शिवादिभ्योऽण् ।

१११७ । ऋष्यन्धकवृष्णिकुरुभ्यश्च । (४. १. ११४)

ऋषयो मन्त्रद्रष्टारः । वासिष्ठः । वैश्वामित्रः । अन्धकेभ्यः, ध्वाफल्कः ।
वृष्णिभ्यः, वासुदेवः । आनिरुद्धः । शौरिः इति तु बाह्वादित्वादिञ् । कुरुभ्यः, नाकुलः ।
साहदेवः ।

रघुवंशे—V. १.

तमध्वरे विश्वजिति क्षितीशं

निश्लेषविश्राणितकोशजातम् ।

उपात्तविद्यो गुरुदक्षिणार्थी

कौत्सः प्रपेदे वरतन्तुशिष्यः ॥ १२७१ ॥

कौत्सः । अनेनाण् । इञोऽपवादः ।

१११८ । मातुरुत्संख्यासम्भद्रपूर्वायाः । (४. १. ११५)

संख्यादिपूर्वस्य मातृशब्दस्योदादेशः स्यादण्प्रत्ययश्च । द्वैमातुरः । षाण्मातुरः ।
सांमातुरः । भाद्रमातुरः । संख्या इति किम् । सौमात्रः । शुभ्रादित्वाद्द्वैमात्रेयः ।

अस्मिन्नेव ग्रन्थे श्लो० ३९९. तिसृणां मातृणामपत्यं पुमान् त्रैमातुरः ।
'तद्धितार्थ' (सू. ७२८) इत्यादिना समासः । अनेनाण् । उकारश्च ।

माघे—II. ६०.

हते हिडिम्बरिपुणा राज्ञि द्वैमातुरे युधि ।

चिरस्य मित्त्रव्यसनी सुदमो दमघोषजः ॥ १२७२ ॥

द्वयोर्मात्रोरपत्यं पुमान् द्वैमातुरः । पूर्ववत् ।

१११९ । कन्यायाः कनीन च । (४. १. ११६)

ढकोऽपवादोऽण् । तत्तन्त्रियोगेन कनीनादेशश्च । कानीनो व्यासः कर्णश्च ।
अनूढाया एवापत्यमित्यर्थः ।

११२२ । ढक् च मण्डूकात् । (४. १. ११९)

चादण् । पक्षे इञ् । माण्डूकेयः माण्डूकः माण्डूकिः ।

अस्मिन्नेव ग्रन्थे श्लो० 732. हे कूपमाण्डूकि । तत्तुल्यबुद्धे । चकाराद-
पत्याणि डीप् ।

११२३ । स्त्रीभ्यो ढक् । (४. १. १२०)

स्त्रीप्रत्ययान्तेभ्यो ढक् स्यात् । वैनतेयः । बाह्वादित्वात्सौमित्रिः । शिवादित्वा-
त्सापत्नः ।

अस्मिन्नेव ग्रन्थे श्लो० 56. सुरभेरपत्यं सौरभेयी । ढकि डीप् ।

अस्मिन्नेव ग्रन्थे श्लो० 1018. कनिष्ठाया अपत्यं पुमान् कानिष्ठिनेयः ।
ज्यैष्ठिनेयः । अनेन ढक् । कल्याण्यादित्वादिनङ् ।

भट्टिकाव्ये—IV. 35.

कृते सौभागिनेयस्य भरतस्य विवासितौ ।

पित्रा दौर्भागिनेयौ यौ पश्यन्तं चेष्टितं तयोः ॥ 1273 ॥

दुर्भगाया अपत्ये पुमांसौ दौर्भागिनेयौ । ' स्त्रीभ्यो ढक् ' (सू. 1123)
इति ढकि ' कल्याण्यादीनामिन्ङ् च ' (सू. 1131) इतीनडादेशः । ' ह्रद्ग ' (सू. 1133) इत्युभयपदवृद्धिः । सुभगाया अपत्यं पुमान् सौभागिनेयः । पूर्ववत् ।

११२५ । इत्श्चानिजः । (४. १. १२२)

इकारान्ताद्द्वयचोऽपत्ये ढक् स्यात् त्विजन्तात् । दौलेयः नैधेयः ।

भट्टिकाव्ये—II. 32.

गाधेयदिष्टं विरसं रसन्तं

रामोऽपि मायाचणमल्लचुञ्चुः ।

स्थास्तुं रणे स्मेरमुखो जगाद
मारीचमुच्चैर्वचनं महार्थिम् ॥ 1274 ॥

गाधेरपत्यं पुमान् गाधेयो विश्वामित्रः । द्वयच इत्यनुवृत्तौ अनेन ढक् ।

११२६ । शुभ्रादिभ्यश्च । (४. १. १२३)

ढक् स्यात् । शुभ्रस्यापत्यं शौभ्रेयः । शुभ्रादिः—४. १७.

माघे—XVIII. 23.

कुन्तेनोच्चैस्सादिना हन्तुमिष्टान्
नाजानेयो दन्तिनस्त्रस्यति सा ।
कर्मोदारं कीर्तये कर्तुकामान्
किं वा जात्याः स्वामिनो द्वेषयन्ति ॥ 1275 ॥

आजानेयः कुलीनाधः 'आजानेयाः कुलीनाः स्युः' II. viii. 45.
इत्यमरः । शुभ्रादित्वाढ्क् ।

अस्मिन्नेव ग्रन्थे श्लो० 212. काद्रवेयैः कद्रूपुत्रैः । अनेन ढक् । 'ढे लोपो ऽकद्रवाः' (सू. 1142) इति प्रतिषेधालोपो न ।

अनर्घराघवे—V. 33.

पितायं रेतोधास्तव तरणिरस्मत्कुलगुरु-
मनुर्वैमात्रेयस्तदपि सहजं मित्रमसि नः ।
अथापि ज्ञातेयं शिथिलयसि कापेयचपलः
शरास्तन्मे वालिक्षतजरसलोलाः प्रतिभुवः ॥ 1276 ॥

वैमात्रेयः विमातृकः ।

अनर्घराघवे—VI. 44.

ग—अरे ब्रह्मवन्द्यो ? बान्धकिनेय ? गौनमगोत्रपांसन ! ॥ 1277 ॥

बान्धकिनेयः असतीपुत्रः । 'अथ बान्धकिनेयः स्याद्बन्धुलघ्वासीपुनः' ।
II, vi, 26. इत्यमरः । शुभ्रादित्वाड्ढक् । कल्याण्यादित्वादिनङ् ।

११३१ । कल्याण्यादीनामिन्द्रं च । (४. १. १२६)

एषामिन्द्रादेशः स्यात्, ढक् च । कल्याण्यादिः—४. १८. कल्याणित्येयः ।
बान्धकित्येयः ।

अस्मिन्नेव ग्रन्थे श्लो० 1018. कानिष्ठित्येयस्य कनिष्ठापुत्रस्य ।
ज्यैष्ठित्येयं ज्येष्ठापुत्रम् । उभयत्र इन्द्रादेशः ।

अस्मिन्नेव ग्रन्थे श्लो० 1273. दुर्भगाया अपत्ये पुमांसौ दौर्भागित्येयौ ।
'स्त्रीभ्यो ढक्' (सू. 1123) इति ढक् । अनेन इन्द्रादेशः । 'हृद्भग' (सू. 1133)
इत्युभयपदवृद्धिः । मुभगाया अपत्यं प्रमान् सौभागित्येयः । पूर्ववत् ।

चम्पूभारते—VI. 83.

ग—भो भो विदितं किं भवतामपीदं संप्रति खलु मात्स्यपुरे कामपि कामिनीं
कामयमानः कीचको निशि तस्याः पतिभिरदृश्यैः पञ्चभिर्गन्धर्वैरनुरहसि स्वसंख्यापदाभि-
धेयमनीयत । तस्यै पुनरपि द्रुह्यन्तः तदनुजा अपि तथैवेति काचिदियं किंवदन्ती
कर्णात्कर्णमधिरोहति । एवं चेदसंशयं सा चतुष्पथमण्डपस्तम्भसालभञ्जिकेव सर्वकरपरा-
मर्शभाजनं पाञ्चालदुहिता । ते पुनरज्ञातवासिनः परेतपतिपवमानपाकशासनाधिनां पार-
स्त्रैणेत्यास्तस्याः पतिविडम्बकाः । तेष्वपि द्वितीयेनैव बाहुवल्गुशालिना वधूद्रुहां निहन्ता
भवितव्यम् । अहो ! सर्वत्र विशृङ्खलममीषां दौर्शील्यम् ॥ 1278 ॥

पारस्त्रैणेत्याः । इन्द्रादेशः ।

अनर्घराघवे—V. 51.

ग—अयमपि किष्किन्धेश्वरस्कन्धावारकवीरो भगवतः प्रभञ्जनस्य पारस्त्रैणेत्याः
पुत्रो हनूमान् ॥ 1279 ॥

पारस्त्रैणेत्याः । 'स्त्रीभ्यो ढक्' इति ढक् । अनेन इन्द्रादेशः । अनुशतिका-
दित्वाद्दुभयपदवृद्धिः ।

अस्मिन्नेव ग्रन्थे श्लो० 1277. बान्धकित्येयः । असतीपुत्रः । शुभ्रा-
दित्वाद्ढक् । अनेन इन्द्रं ।

अनर्धराघवे—V. ३7.

प्रकृतकान्तारकुमारभक्ति-

दौर्भागिनेयो जनकेन मुक्तः ।

मनुष्यसामन्तमुतो निषङ्गी

सहानुजस्तिष्ठति दण्डकायाम् ॥ 1280 ॥

दौर्भागिनेयः । दुर्भगाया अपत्यं पुमान् दौर्भागिनेयः । 'स्त्रीभ्यो ढक्' (सू. 1143.) इति ढक् । अनेन इनडादेशः । 'ह्रद्ग' (सू. 1133) इत्युभयपद-वृद्धिः ।

११३२ । कुलटाया वा । (४. १. १२७)

इनड्यात्रं विकल्प्यते । ढक् तु नित्यः पूर्वणैव । कौलटिनेयः कौलटेयः । सती भिक्षुक्यत्र कुलटा । या तु व्यभिचारार्थं कुलान्यटति तस्याः 'क्षुद्राभ्यो वा' (सू. 1137.) इति पक्षे ढक् । कौलटेरः ।

'कौलटेयः कौलटेरः भिक्षुकी तु सती यदि ।

तदा कौलटिनेयोऽस्याः कौलटेयोऽपि चात्मजे'

II. vi. 26, 27. इत्यमरः ।

११३३ । ह्रद्गसिन्ध्वन्ते पूर्वपदस्य च । (७. ३. १९)

इत्युभयपदवृद्धिः जिति णिति किति च ।

अस्मिन्नेव ग्रन्थे श्लो० 1147. सुहृदो भावस्सौहार्दम् ।

सौजन्यम् । युवाद्यण् । उभयपदवृद्धिः ।

अस्मिन्नेव ग्रन्थे श्लो० 743. सुहृदयस्य भावस्सौहृदम् । युवादित्वाद्यण् ।

'हृदयस्य हृत्' (सू. 988) इति हृदादेशः । वामनवचनात् नोभयपदवृद्धिः ।

अस्मिन्नेव ग्रन्थे श्लो 1273. दुर्भगाया अपत्ये पुमांसौ दौर्भागिनेयौ । ढक् । उभयपदवृद्धिः । सुभगाया अपत्यं पुमान् सौभागिनेयः । ढक् । उभयपदवृद्धिः ।

कुमारसंभवे—II. 58.

वचस्यवसिते तस्मिन् ससर्ज गिरमात्मभुः ।

गर्जितानन्तरां वृष्टिं सौभाग्येन जिगाय सा ॥ 1281 ॥

सा गीः । सुभगाया भावः सौभाग्यम् । प्यञ् । मनोहरत्वम् । अनेनोभयपद-
वृद्धिः ।

माघे—XIII. 27.

प्रतिशब्दपूरितदिगन्तरः पतन्

पुरगोपुरं प्रति स सैन्यसागरः ।

रुरुचे हिमाचलगुहामुखोन्मुखः

पयसां प्रवाह इव सौरसैन्धवः ॥ 1282 ॥

सुरसिन्धोः गङ्गाया अयं सौरसैन्धवः । 'तस्येदम्' (सू. 1500) इत्यण् ।
अनेनोभयपदवृद्धिः ।

चम्पूभारते—II. 63.

गन्धर्वाणां पत्युर्गर्वजुषस्मौरमैन्धवे तस्मिन् ।

पाथसि भङ्गः शिशिरो रोधमि भङ्गस्तु तापहेतुरभूत् ॥ 1283 ॥

माघे—III. 80.

उत्तालतालीवनसम्प्रवृत्तसमीरसीमन्तितकेतकीकाः ।

आसेदिरे लावणमैन्धवीनां चमूचरैः कच्छभुवां प्रदेशाः ॥ 1284 ॥

लवणसिन्धोरिमा लावणमैन्धव्यः । 'तस्येद' (सू. 1500) मित्यण् ।

अनेनोभयपदवृद्धिः । 'टिड्ढाणञ्' (सू. 470) इति डीप् ।

अनर्घराघवे—VII. 126.

बलिद्विषः पादनखांशुराजिभिः

स्सरारिमौलीन्दुमरीचिवीचिभिः ।

हिमाद्रिनिष्यन्दरसैः पदे पदे

विवर्धते वैवुधसैन्धवी रुचिः ॥ 1285 ॥

विबुधसिन्धोरियं वैवुधसैन्धवी । अण् । उभयपदवृद्धिः ।

११३४ । चटकाया ऐरक् । (४. १. १२८)

वा० । चटकादिति वाच्यम् । (2624.)

चटकस्य चटकाया वा अपत्यं चाटकैरः ।

वा० । खियामपत्ये लुभक्तव्यः । (2625.)

तयोरेव स्यपत्यं चटका । अजादित्वाद्वाप् ।

‘ चटकः कलविङ्कः स्यात्तस्य स्त्री चटका तयोः ।

पुमपत्ये चाटकैरः स्यपत्ये चटकैव हि ॥’ II. v. 19.

इत्यमरः ।

११३५ । गोध्याया ढक् (४. १. १२९)

शुभ्रादित्वाड्ढक् । ‘ तयो गौधेरगौधारगौधेया गोधिकात्मजे ’ II. v. 6.

इत्यमरः ।

११३६ । आरगुदीचाम् । (४. १. १३०)

गौधारः ।

११३७ । क्षुद्राभ्यो वा । (४. १. १३१)

अङ्गहीनाः शीलहीनाश्च क्षुद्राः । ताभ्यो वा ढक् । पक्षे ढक् । काणेरः काण्येयः । दासेरः दासेयः । कुलटा असती ।

‘ कौलटेयः कौलटेरः भिक्षुकी तु सती यदि ।

तदा कौलटिन्योऽस्याः कौलटेयोऽपि चात्मजे ॥ ’ II. vi. 26, 27.

इत्यमरः । ‘ कुलटाया वा ’ (सू. 1132) इति वा इनडादेशः ।

११३८ । पितृष्वसुइच्छण् । (४. १. १३२)

पैतृष्वस्त्रीयः ,

११३९ । ढकि लोपः । (४. १. १३३)

पितृष्वसुरन्तस्य लोपः स्याड्ढकि । पैतृष्वसेयः ।

११४० । मातृष्वसुश्च । (४. १. १३४)

पितृष्वसुर्थदुक्तं तदस्यापि स्यात् । मातृष्वस्त्रीयः मातृष्वसेयः ।

‘पैतृष्वसेयः स्यात्पैतृष्वस्त्रीयश्च पितृष्वसुः ।

सुतो मातृष्वसुश्चैवम्’ II. vi. 25. इत्यमरः ।

अस्मिन्नेव ग्रन्थे श्लो० 1143. मातृष्वसुरपर्यं स्त्री मातृष्वसेयी । ढकि
अन्त्यलोपश्च । ‘मातृपितृभ्यां स्वसा’ (सू. 984) इति षत्वम् । ‘टिड्ढाणञ्’
(सू. 470) इति डीप् ।

११४१ । चतुष्पाद्भ्यो ढञ् । (४. १. १३५)

११४२ । ढे लोपोऽकट्ट्राः । (६. ४. १४७)

कट्टूमिन्नस्योवर्णान्तस्य भस्य लोपः स्याड्ढे परे । कामण्डलेयः । कमण्डलु-
शब्दश्चतुष्पाज्जातिविशेषे ।

११४४ । केकयमित्रयुप्रलयानां यादेरियः । (७. ३. २)

एषां यकारादेः इयादेशः स्यात् ङिति णिति किति च तद्धिते परे ।

अस्मिन्नेव ग्रन्थे श्लो० 877. केकयस्यापर्यं स्त्री कैकेयी । ‘जनपदशब्दात्’
(सू. 1186.) इत्यञ् । ‘टिड्ढाणञ्’ (सू. 470.) इति डीप् । यस्य इयादेशः ।

माघे—IV. 64.

प्रालेयशीतमचलेश्वरमीश्वरोऽपि

सान्द्रेमर्चमवसनावरणोऽधिशेते ।

सर्वतुर्निर्वृत्तिकरे निवसन्नुपैति

न द्वन्द्वदुःखमिह किञ्चिदकिञ्चनोऽपि ॥ 1286 ॥

प्रलयादागतं प्रालेयं हिमम् । ‘तत आगतः’ (सू. 1453.) इत्यण् । अनेन
यशब्दस्य इयादेशः ।

माधे—IX. 87.

इत्थं नारीर्घटयितुमलं कामिमिः काममासन्

प्रालेयांशोस्सपदि रुचयश्शान्तमानान्तरायाः ।

आचार्यत्वं रतिषु विलसन् मन्मथश्रीविलासा

हीप्रत्यूहप्रशमकुशलाः शोधवध्वक्रुरासाम् ॥ 1287 ॥

प्रालेयं पूर्ववत् ।

११४५ । दाण्डिनायनहास्तिनायनाथर्वणिकजैद्धाशिनेयवाशिनायनिभ्रौण-
हत्यर्धैवत्यसारवैक्ष्वाकर्मैत्रेयहिरण्मयानि । (६. ४. १७४)

एतानि निपात्यन्ते । मैत्रेयः । मैत्रेयी ।

अस्मिन्नेव ग्रन्थे श्लो० 1265. इक्ष्वाकूणामयमैक्ष्वाकः । अनेन निपातनादु-
कारलोपः ।

रघुवंशे—XV. 49.

अथ धूमाभिताम्राक्षं वृक्षशाखावलम्बिनम् ।

ददर्श कच्चिदैक्ष्वाकस्तपस्यन्तमधोमुखम् ॥ 1288 ॥

इक्ष्वाकुवंशप्रभव ऐक्ष्वाको रामः । ' कोपधादण् ' (सू. 1356) इत्यणि कृते
ऽनेन उकारलोपनिपातः ।

रघुवंशे—XV. 61.

इलाध्यस्त्यागोऽपि वैदेह्याः पत्युः प्राग्वंशवासिनः ।

अनन्यजानेस्सैवासीद्यस्माज्जाया हिरण्मयी ॥ 1289 ॥

हिरण्मयी सौवर्णी । अनेन निपातः । पूर्ववत् ।

अस्मिन्नेव ग्रन्थे श्लो० 43. हिरण्यस्य विकारः हिरण्मयी । अनेन निपातः
पूर्ववत् ।

अस्मिन्नेव ग्रन्थे श्लो० 109. हिरण्यस्य विकारो हिरण्मयम् । पूर्ववत् । स्त्री
चेद्वित्वाङ्डीप् । अथर्वाणमधीते । आथर्वणिकः । वसन्तादिभ्यष्टक् । निपातनाद्विलेपो न ।

११४७ । अतिभृगुकुत्सवसिष्ठगोतमाङ्गिरोभ्यश्च । (२. ४. ६५)

एभ्यो गोलप्रत्ययस्य लृक् स्यात्कृते बहुत्वे, न तु स्त्रियाम् । अत्रयः ।
भृगवः । कुत्साः । वसिष्ठाः । गोतमाः । अङ्गिरसः ।

अस्मिन्नेव ग्रन्थे श्लो० 1271. कौन्सः । 'ऋग्यन्धक' (सू. 1117)
इत्यण् । बहुत्वे लृक् स्यात् ।

११५३ । राजस्वशुराद्यत् । (४. १. १३७)

वा० । राज्ञो जातावेवेति वाच्यम् । (2627.)

११५४ । ये चाभावकर्मणोः । (६. ४. १६८)

यादौ तद्विते परेऽन् प्रकृत्या स्यात्, न तु भावकर्मणोः । राजन्यः श्वशुर्यः ।
जातिग्रहणात् शूद्रादावुत्पन्नो राजनः ।

अस्मिन्नेव ग्रन्थे श्लो० 494. राज्ञोऽपयानि पुमांभो राजन्याः । क्षत्रियाः ।
यत् । प्रकृतिभावः ।

रघुवंशे—IV. 87.

सत्रान्ते सचिवमखः पुरास्क्रियामि-

गुर्वीमिः शमितपराजयव्यलीकान् ।

काकुत्स्थश्चिरविरशोऽनुकावगोषान्

राजन्यान् स्वपुरनिवृत्तयेऽनुमेने ॥ 1290 ॥

राजन्यान् । पूर्ववत् ।

अनर्घराघवे—IV. 17.

राजन्यरुधिराम्भोधिकृतत्रिषवगो मुनिः ।

प्राप्तः परशुरामोऽयं न विद्मः किं करिष्यति ॥ 1291 ॥

राजन्यः । पूर्ववत् ।

अस्मिन्नेव ग्रन्थे श्लो० 1060. सामसु साधून् सामन्यान् । 'तत्र साधुः'
(सू. 1650) इति यत् । अनेन प्रकृतिभावः ।

भट्टिकान्ये—II. 44.

क्षिप्रं ततोऽध्वन्यतुरङ्गायायी

यविष्ठवद्वृद्धतमोऽपि राजा ।

आख्यायकेभ्यः श्रुतसूनुवृत्ति-

रम्लानयानो मिथिलामगच्छत् ॥ 1292 ॥

अध्वानमलं गामिन्यः अध्वन्याः । शीघ्रगा इत्यर्थः । ‘अध्वनो यत्सौ’
(सू. 1817) इति यत्प्रत्ययः । अनेन प्रकृतिभावात्तु टिलोपः ।

रघुवंशे—IV. 1.

स राज्यं गुरुणा दत्तं प्रतिपद्याधिकं बभौ ।

दिनान्ते निहितं तेजः सवित्रेव हुताशनः ॥ 1293 ॥

राजः कर्म राज्यं प्रजापरिपालनात्मकम् । ‘पत्यन्तपुरोहितादिभ्यो यत्’
(सू. 1793) इति यत् । ‘अभावकर्मणोः’ इति निषेधात्तु प्रकृतिभावः ।

११५५ । अन् । (६. ४. १६७)

अणि अन् प्रकृत्या स्यादभावकर्मणोः ।

माघे—IX. 25.

वसुधान्तनिस्सृतमिवाद्दिपतेः

पटलं फणामणिसहस्ररुचाम् ।

स्फुरदंशुजालमथ शीतरुचः

ककुभं समस्क्रुस्त माघवनीम् ॥ 1294 ॥

मघोनः इमां माघवनीम् । मघवन् अन्नन्तः । ‘तस्येदम्’ (सू. 1500)
इत्यण् । प्रकृतिभावः । ‘आत्माध्वानौ खे’ (सू. 1671) इति प्रकृतिभावे आत्म-
नीनम् । ‘तक्षन्नलोपश्च’ (ग. सू. 81. सू. 1310) तक्षकीयः ।

माघे—IV. 65.

नवनगवनरेखाश्याममध्याभिराभिः

स्फटिककटकभूमिर्नाटयत्येष शैलः ।

अहिपरिकरभाजो भास्मनैरङ्गरागै-

रधिगतधवल्लिम्नः शूलपाणेरभिख्याम् ॥ 1295 ॥

भास्मनैः भस्ममयैः । वैकारिकोऽण्प्रत्ययः । अनेन प्रकृतिभावात् 'नस्तद्धिते'
(सू. 679) इति नास्ति टिलोपः ।

११५६ । संयोगादिश्च । (६. ४. १६६)

इन् प्रकृत्या स्यादणि परे । चक्रिणोऽपत्यं चाक्रिणः ।

११५७ । न मपूर्वोऽपत्येऽवर्मणः (६. ४. १७०)

मपूर्वोऽन् प्रकृत्या न स्यादपत्येऽणि । भाद्रसामः । मपूर्वः किम् । सौत्वनः ।
अपत्ये किम् । चर्मणा परिवृतश्चार्मणो रथः । अवर्मणः किम् ? चक्रवर्मणोऽपत्यं
चाक्रवर्मणः ।

वा० । वा हितनाम्न इति वाच्यम् । (4215.)

हितनाम्नोऽपत्यं हैतनामः हैतनामनः ।

चम्पूरामायणे—III. 12.

ग—ततः परमहर्षेण महर्षिणा प्रणीताभिराशीर्भिस्सह मुरशासनशरासनं
सरसिजाखं सौत्रामणं तूणीरयुग्मं रुक्ममयकोशं खड्गञ्च प्रतिगृह्य तदाज्ञया गोदावर्या-
स्तटनिकटप्रकटितां पञ्चवटीमसेवत ॥ 1296 ॥

सुत्राम्ण इदं सौत्रामणम् । 'तस्येदम्' (सू. 1500) इत्यण् । 'तस्यापत्यम्'
(सू. 1088) इत्यणि न प्रकृतिभावः ।

अनर्घराषवे—II. 65.

दिकूलङ्गषकीर्तिधौतवियतो निर्व्याजवीर्योद्धता-

स्ते यूयं रघवः प्रसिद्धमहसो यैः सोऽपि देवाधिपः ।

विभ्राणैरसुराधिराजविजयक्रीडानिदानं षनुः

पौलोमीकुचपत्रभङ्गरचनाचातुर्यमध्यापितः ॥ 1297 ॥

पुलोन्नोऽपत्यं स्त्री पौलोमी । 'तस्यापत्यम्' (1088) इत्यण् । डीप् । अनेन
न प्रकृतिभावः ।

अनर्घराघवे—VI. 24.

एताः पश्य पलादपत्तनभुवः मौत्रामणीनां दृशा-

मस्त्राम्भोभिरदेवमातृकगृहारामाभिरामश्रियः ।

एतासु प्रतिघाति-विक्रमकथोपालम्भवैतण्डिकैः

कृमेन्द्रध्वजिनीजयानुकृतिभिर्दिम्भैरपि क्रीडितम् ॥ 1298 ॥

सौत्रामणीनाम् । 'तस्येदम्' (सू. 1088) इत्यण् । अतः प्रकृतिभावः ।

अस्मिन्नेव ग्रन्थे श्लो० 1295. भास्मनैः भस्मयैः । वैकारिकोऽण् । अतः
प्रकृतिभावः ।

अस्मिन्नेव ग्रन्थे श्लो० 59. चर्मणो विकारे चार्मणे । 'तस्य विकारः'
(सू. 1514) इत्यण् । कोशे टिलोपो वक्तव्य इति नियमात्कोशादन्यत्र टिलोपाभावः ।

११५८ । ब्राह्मोऽजातो । (६. ४. १७१)

योगविभागोऽत्र कर्तव्यः । ब्राह्म इति निपात्यतेऽनपत्येऽणि । ब्राह्मं हविः ।
ब्रह्मणोऽपत्यं ब्राह्मणः ।

भट्टिकाव्ये—IV. 4.

आहिषातां रघुध्याघ्नौ शरभङ्गाश्रमं ततः ।

अध्यासितं श्रिया ब्राह्मचा शरणं शरणैषिणाम् ॥ 1299 ॥

ब्राह्मचा ब्रह्मसम्बन्धिण्या 'तस्येदम्' (सू. 1500) इत्यण् । डीप् । अजाता-
विति व्यतिरिक्तार्थे निपातनाट्टिलोपः ।

चम्पूरामायणे—III. 12.

प्रभाभिवाकीं तमसां निहन्त्रीं

ब्राह्मीं दधानं नियमेन लक्ष्मीम् ।

तपोनिधिं शौर्यनिधिः प्रपन्नः

स्वनाम सङ्कीर्त्य ननाम रामः ॥ 1300 ॥

ब्राह्मीम् । पूर्ववत् ।

अनघराघवे— I. 22.

यः क्षत्रदेहं परितक्ष्य टङ्कै-

स्तपोमथैर्ब्राह्मणमुच्चकार ।

परोरजोभिः स्वगुणैरगाधः

स गाधिपुत्रोऽपि गृहानुपैति ॥ 1301 ॥

ब्राह्मणं देहं ब्राह्मणजातिसम्बद्धम् । ब्राह्मणमिति जातिपरम् । तेन ब्राह्मण इदं ब्राह्मणमित्यणि कृते ' ब्र.होऽजातौ ' (सू. 1158) इति टिलोपो न भवति । यद्यपि विशुद्धमातापितृयोनिजत्वं ब्राह्मणत्वमिति सर्वतान्त्रिकसिद्धं, तथापि क्षत्रियजातस्य परशुरामस्य योजनगन्धिजातस्य व्यासस्य च ब्राह्मण्यं तपःप्रभावाद्यथा, तथास्यापीत्यदोषः ।

११५९ । औक्षमनपत्ये । (६. ४. १७३)

अणि टिलोपो निपात्यते । औक्ष पदम् । अनपत्ये किम् । उक्ष्णोऽपत्यमौक्षणः ।

११६१ । क्षत्राद्धः । (४. १. १३८)

क्षत्रियः जातवित्येव । क्षात्रिरन्यः ।

११६२ । कुलात्स्वः । (४. १. १३९)

कुलीनः । तदन्तादपि । आढ्यकुलीनः ।

११६३ । अपूर्वपदादन्यतरस्यां यद्दृक्कञ्जा । (४. १. १४०)

कुलादित्येव । पक्षे स्वः । कुल्यः कौलेयकः कुलीनः । पदग्रहणं किम् । बहुकुल्यः बाहुकुलेयकः बहुकुलीनः ।

अस्मिन्नेव ग्रन्थे श्लो० 66. कुलयाम् । अर्हार्थे साध्वर्थे वा यदिति मङ्गिनाथः । ' तत्र साधुः ' (सू. 1650) इति यदिति जयमङ्गलः ।

११६४ । महाकुलादञ्खञौ । (४. १. १४१)

अन्यतरस्यामित्यनुवर्तते । पक्षे खः । माहाकुलः माहाकुलीनः महाकुलीनः ।

अस्मिन्नेव ग्रन्थे श्लो० 66. माहाकुलीम् महाकुलापत्यम् । अञ् ।
'टिड्ढाणञ्' (सू. 470) इति डीप् । माहाकुलीनस्य महाकुलापत्यस्य । खञ् ।

अस्मिन्नेव ग्रन्थे श्लो० 1265. महाकुलस्यापत्यं पुमान् महाकुलीनः ।
विकरूपादनुवृत्तः खप्रत्ययः ।

११६५ । दुष्कुलाड्ढक् । (४. १. १४२.)

पूर्ववत्पक्षे खः । दौष्कुलेयः दुष्कुलीनः ।

अस्मिन्नेव ग्रन्थे श्लो० 66. दौष्कुलेयेन दुष्कुलापत्येन । ढक् ।

११६६ । स्वसुरुछः । (४. १. १४३)

स्वस्तीयः ।

श्रीमद्रामायणे—I. Lxiii. 4.

स्वस्तीयं मम राजेन्द्र द्रष्टुकामो महीपतिः ।

तदर्थमुपयातोऽहमयोध्यां रघुनन्दन ॥ 1302 ॥

११६७ । भ्रातुर्व्यञ्च । (४. १. १४४)

चाच्छः । भ्रातृव्यः । भ्रात्रीयः ।

भट्टिकाव्ये—XV. 120.

द्रुतमलास्त सुग्रीवो भ्रातृव्यं शत्रुसङ्घात् ।

मुष्टिना कौम्भकर्णिञ्च क्रुद्धः प्राणैरतित्यजत् ॥ 1303 ॥

भ्रातृव्यं भ्रातुरपत्यम् । व्यत्प्रत्ययः ।

११६९ । रेवत्यादिभ्यष्टक् । (४. १. १४६)

रेवत्यादिः—४. २०.

११७० । ठस्येकः । (७. ३. ५०)

ठस्येकादेशः स्यात् । रैवतिकः ।

अस्मिन्नेव ग्रन्थे श्लो० ११. लावण्यं कान्तिविशेषोऽन्यास्तीति लावणिकम् । लावण्यवत् । 'अत इनिठतौ' (सू. १९२२) इति ठन्त्यये इकादेशः । 'यस्येति' (सू. ३११) इति लोपे 'हलस्तद्धितस्य' (सू. ४७२) इति यकारलोपः । अन्यत्र तु लवणं पण्यमस्येति लावणिकः लवणव्यवहारी । लवणाट्टञ् ।

११७५ । कुर्वादिभ्यो ण्यः । (४. १. १५१)

कुर्वादिः—४. २१. अपत्ये कौरव्या ब्राह्मणाः वावदृक्वाः । सम्राजः क्षत्रिये, साम्राज्यम् । साम्राजोऽन्यः ।

नैषधे—III. ४२.

पीयूषधारानघराभिरन्तस्तासां रसोदन्वति मज्जयामः ।

रम्भादिसौभाग्यरहःकथाभिः काव्येन काव्यं सृजतादृताभिः ॥ १३०४ ॥

कवेरपत्येन पुंसा काव्येन शुक्रेण । ण्यः ।

अस्मिन्नेव ग्रन्थे श्लो० ६०. काव्यः शुकः । पूर्ववत् ।

११७७ । उदीचामिञ् । (४. १. १५३)

वा० । तक्ष्णोऽण उपसंख्यानम् । (२५४०.)

ताक्ष्णः । पक्षे ताक्ष्ण्यः ।

११७८ । तिकादिभ्यः फिञ् । (४. १. १५४)

११७९ । कौमल्यकार्मार्याभ्यां च । (४. १. १५५)

अपत्ये फिञ् । कौमल्यस्यापत्यं कौमल्यायनिः । कर्मारस्यापत्यं कार्मार्यायणिः

वा० । छागवृषयोरपि । (२६४३.)

छाग्यायनिः वापर्यायणिः ।

भट्टिकाव्ये—VII. 92.

प्रियामहे न गच्छामः कौसल्यायनिवल्भाम् ।

उपलभ्यामपश्यन्तः कौनारी पततां वर ॥ 1305 ॥

कोसलानां राजा कोसलः । तस्यास्तं पुमान् कौसल्यायनिः । उत्तरकोसले-
श्वरापत्यम् दाशरथी रामः । अनेन परमप्रकृतेः कोसलशब्दादपर्यये फिञ् ।
तत्सन्नियोगात्कोसलशब्दस्य कौसल्यभावनिपानः । अत एव भाष्यवार्तिकयोरपि कोसल-
कर्मारित्यादिना मूलप्रकृतेरेव प्रत्ययो दर्शितः । कौसल्याया अपत्यमित्यर्थे फिजिति
जयमङ्गलादयः । तदमत् । तदा स्त्रीभ्यो ढकि कौसलेय इति स्यात् । फस्यायत्नादेशः ।

११८५ मनोज्ञातावञ्च्यतां पुक् च । (४. १. १६१)

मानुषो मनुष्यः ।

भट्टिकाव्ये—IV. 22.

मानुषानभिलष्यन्ती रोचिष्णुर्दिव्यधर्मिणी ।

त्वमप्सरायमाणेह स्वतन्त्रा कथमञ्चसि ॥ 1306 ॥

मनोरपत्यानि मानुषाः । अञ् पुक् च ।

रघुवंशे—II. 33.

तमार्यगृह्यं निगृहीतधेनुर्मनुष्यवाचा मनुवंशकेतुम् ।

विस्माययन्विस्मितमात्मवृत्तौ सिद्धोरुसत्त्वं निजगाद सिद्धः ॥ 1307 ॥

मनुष्यः ।

११८६ । जनपदशब्दात्क्षत्रियादञ् । (४. १. १६८)

जनपदक्षत्रिययोर्वाचकादञ् स्यादपत्ये । ऐक्ष्वाकः । 'दाण्डिनायन' (सू. 1145)
इति सूत्रे निपातनाद्विलोपः ।

वा० । पूरोरण् वक्तव्यः । (2670.)

पौरवः ।

वा० । पाण्डोर्ङ्यण् । (2671.)

पाण्ड्यः ।

अस्मिन्नेव ग्रन्थे श्लो० 1288. इक्ष्वाकुवंशप्रभव ऐक्ष्वाको रामः ।
‘कोपघादण्’ (सू. 1856) इत्यणि कृते ‘दाण्डिनायन’ (सू. 1145) इति
सूत्रे निपातनादुकारलोपः ।

चम्पूभारते—II. 11.

पार्थमेव पुरतो निधाय ते
पौरवास्तदनु सन्निधौ गुरोः ।
भक्तिभिर्व्यनमयन्निजं शिरः
पार्षदस्तु परिभूतिलज्जया ॥ 1308 ॥

पौरवा ।

रघुवंशे—IV. 49.

दिशि मन्दायते तेजो दक्षिणस्यां रवेरपि ।
तस्यामेव रघोः पाण्ड्याः प्रतापं न विषेहिरे ॥ 1309 ॥

पाण्डूनां जनपदानां राजानः पाण्ड्याः ।

११८८ । अञ्जमगधकलिङ्गमुरमसादण् । (४. १. १७०)

अजोऽपवादः । व्यच्, आङ्गः वाङ्गः सौङ्गः । मागधः । कालिङ्गः । सौरमसः ।
तस्य राजन्यप्येवम् ।

रघुवंशे—III. 5.

न मे हिया शंसति किञ्चिदीप्सिनं
स्पृहावती वस्तुषु केषु मागधी ।
इति स्म पृच्छत्यनुवेलमादृतः
प्रियासखीरुत्तरकोसलेश्वरः ॥ 1310 ॥

मगधस्य राज्ञोऽपत्यं स्त्री मागधी सुदक्षिणा । अणि डीप् ।

रघुवंशे—VI. 40.

प्रतिजग्राह कालिङ्गस्तमल्लैर्गजसाधनः ।
पक्ष्छेदोद्यतं शकं शिलावर्षीव पर्वतः ॥ 1311 ॥

कलिङ्गानां राजा कालिङ्गः । अण् ।

रघुवंशे—IV. ३५.

अनघ्राणां समुद्धर्तुस्तस्मात्सिन्धुरयादिव ।

आत्मा संरक्षितस्सुभ्रैः वृत्तिमाश्रित्य वैतसीम् ॥ 1812 ॥

सुभ्रैः सुभ्रदेशीयैः । सुभ्रादयः शब्दा जनपदवाचिनः क्षत्रियमाचक्षते ।

चम्पूभारते—X. 64.

वङ्गं कङ्ककुलामिषं धृतविपलिङ्गं कलिङ्गं पुन-

र्भोजं भाजनमापदां यमपुरीसीमायुधं मागधम् ।

चोलं दुःखनिचोलचितमिषुभिः कुर्वन्सुर्वाधिभू-

पुत्रस्तत्र दिनावसानसमये रुन्धे स्म सिन्धूद्रहम् ॥ 1813 ॥

वङ्गमिति पाठोऽनुपासभङ्गादुपेक्ष्यः । वङ्गं वङ्गदेशाधिपतिम् । जनपदशब्द-
स्सर्वत्र तदधिपक्षत्रियवाची । कलिङ्गम् ।

रघुवंशे—IV ३६.

वङ्गानुत्खाय तरसा नेता नौसाधनोद्यतान् ।

निचखान जयस्तम्भान् गङ्गास्रोतोऽन्तरेषु सः ॥ 1814 ॥

११८९ । वृद्धेत्कोमलाजादाञ्ज्यङ् । (४. १. १७२)

वृद्धात्, आम्ब्रष्टय सौवीर्यः । इत्, आवन्त्यः । कौसल्यः । अजादस्यापत्य-
माजाद्यः ।

माघे—I. 75.

ओमित्युक्तवतोऽथ शार्ङ्गिण इति व्याहृत्य वाचं नभ-

स्तस्मिन्नुत्पतिते पुरस्सुरमुनाविन्दोः श्रियं विभ्रति ।

शत्रूणामनिशं विनाशपिशुनः क्रुद्धस्य चैद्यं प्रति

व्योम्नीव भ्रुकुटिच्छलेन वदने केतुश्चकारास्पदम् ॥ 1815 ॥

चेदीनां जनपदानां राजा चैद्यः । व्यङ् ।

अस्मिन्नेव ग्रन्थे श्लो० 6३4. चैद्येन ।

अस्मिन्नेव ग्रन्थे श्लो० 215. कौसलस्य राज्ञोऽपत्यं स्त्री कौसल्या । ज्यङ् ।
यङश्चाप् ।

अस्मिन्नेव ग्रन्थे श्लो० 342. कौसल्या । पूर्ववत् ।

११९२ । ते तद्राजाः । (४. १. १७४)

अजादय एतत्संज्ञाः स्युः ।

११९३ । तद्राजस्य बहुषु तेनैवास्त्रियाम् (२. ४. ६२)

बहुष्वर्थेषु तद्राजस्य लुक् स्यात् तदर्थकृते बहुत्वे न तु स्त्रियाम् । इक्ष्वाक्यः ।
पञ्चाल इत्यादि ।

रघुवंशे— III. 70.

अथ स विषयव्यावृत्तात्मा यथाविधि सुनवे

नृपतिककुन्दं दत्त्वा यूने सितातपवारणम् ।

मुनिवनतरुच्छायां देव्या तया सह शिश्रिये

गलितवयसामिक्ष्वाकूणामिदं हि कुलवतम् ॥ 1316 ॥

इक्ष्वाकूणामिक्ष्वाकोर्गोत्रापत्यानाम् । तद्राजसंज्ञकत्वादणो लुक् ।

अस्मिन्नेव ग्रन्थे श्लो० 581. इक्ष्वाकूणामिक्ष्वाकुवंश्यानाम् । तद्राजत्वाद्बहु-
ष्वणो लुक् ।

रघुवंशे— XIII. 61.

जलानि या तीरनिस्वातयूषा वहत्ययोध्यामनु राजधानीम् ।

तुरङ्गमेधावभृतावतीर्णैरिक्ष्वाकुभिः पुष्यतरीकृतानि ॥ 1317 ॥

इक्ष्वाकुभिरिक्ष्वाकुगोत्रापत्यैः । तद्राजत्वादणो लुक् ।

११९४ । कम्बोजाल्लुक् । (४. १. १७५)

अस्मात्तद्राजस्य लुक् । कम्बोजः ।

वा० । कम्बोजादिभ्य इति वक्तव्यम् । (2674.)

कम्बोजादिः—४. २४. चोलः । शकः । द्व्यज्जलक्षणस्याणो लुक् । केरुः ।
यवनः । अजो लुक् ।

रघुवंशे—IV. 69.

कम्बोजास्समरे सोढुं तस्य वीर्यमनीश्वराः ।

गजालानपरिक्लिष्टैरङ्गोलैरसार्धमानताः ॥ १३१८ ॥

कम्बोजा राजानः । कम्बोजास्समरे इति पाठस्युगपः । दीर्घपाठे तु कम्बो-
जोऽभिजने येषामित्यर्थः । सिन्ध्वादित्वाद्गण् । अत्र न लुक् ।

अस्मिन्नेव ग्रन्थे श्लो० 1818. चोलम् । 'द्व्यज्जमगध' (सू. 1188)

इत्यण् । कम्बोजादित्वालुक् ।

१२०० । क्रौड्यादिभ्यश्च । (४. १. ८०)

स्त्रियां प्यङ्प्रत्ययः स्यात् । क्रौड्यादिः—४. ६०. 'यङश्चाप्' (सू. 528)
क्रौड्या , ष्याड्या ।

(ग. सू.) 'सूतयुक्त्याम्' 55.

सूर्या ।

(ग. सू.) 'भोजक्षत्रिये' 56.

भोज्या ।

अस्मिन्नेव ग्रन्थे श्लो० 75. भोजस्य राज्ञोऽपत्यां स्त्रियं भोज्याम् इन्दु-
मतीम् । 'क्रौड्यादिभ्यश्च' (सू. 1200) इत्यत्र 'भोजक्षत्रिय' इत्युपसङ्ख्यानान्
प्यङ्प्रत्ययः । 'यङश्चाप्' (सू. 528) इति चाप् ।

॥ इति अपत्याधिकारप्रकरणम् ॥

॥ अथ चातुरार्थिकप्रकरणम् ॥

१२०२ । तेन रक्तं रागात् । (४. २. १.)

रज्यतेऽनेनेति रागः । कषायेण रक्तं वस्त्रं काषायम् । माञ्जिष्ठम् ।

रघुवंशे—XV. 77.

काषायपरिवीतेन स्वपदार्पितचक्षुषा ।

अन्वमीयत शुद्धेति शान्तेन वपुषैव सा ॥ 1319 ॥

कषायेण रक्तं काषायम् । अनेनाण् ।

किरातार्जुनीये—VII. 36.

आकीर्णं बलरजसा घनारुणेन

प्रक्षोभैस्सपदि तरङ्गितं तटेषु ।

मातङ्गोन्मथितसरोजरेणुपिङ्गं

माञ्जिष्ठं वसनमिवाम्बु निर्भभासे ॥ 1320 ॥

माञ्जिष्ठं वसनम् ।

१२०३ । लाक्षारोचनादृठक् । (४. २. २.)

लाक्षिकः । रौचनिकः ।

वा० । शकलकर्दमाभ्यामुपसङ्ख्यानम् । (2679.)

शाकलिकः । कार्दमिकः । 'आभ्यामणपि' इति वृत्तिकारः । शाकलः । कार्दमः

वा० । नीर्या अन् । (2680.)

नीर्या रक्तं नीलम् ।

वा० । पीतास्कन् । (2681.)

पीतकम् ।

वा० । हरिद्रामहारजनाभ्यामञ् । (2682.)

हारिद्रम् । माहारजनम् ।

भट्टिकाव्ये—V. 62.

कमण्डलुकपालेन शिरसा च मृजावता ।

संबन्धय लाक्षिके वस्त्रे मात्राः सम्भाण्ड्य दण्डवान् ॥ 1321 ॥

लाक्षया रक्ते लाक्षिके । अनेन ठक् ।

किरातार्जुनीये—V. 45.

क्षिपति योऽनुवनं विततां बृह-

द्वृहतिकामिव रौचनिकीं रुचम् ।

अयमनेकहिरण्यकन्दर-

स्तव पितुर्दयितो जगतीधरः ॥ 1322 ॥

रोचनया रक्तां रौचनिकीम् । अनेन ठक् । 'टिड्ढाणञ्' (सू. 470)

इति डीप् ।

किरातार्जुनीये—X. 54.

सरभसमवलम्ब्य नीलमन्या

विगलितनीवि विलोलमन्तरीयम् ।

अभिपतितुमनाः ससाध्वसेव

च्युतरशनागुणसन्दितावतस्थे ॥ 1323 ॥

नीक्ष्या रक्तं नीलम् । नीक्ष्या अन् । अन्तरीयम् ।

१२०४ । नक्षत्रेण युक्तः कालः । (४. २. ३)

पुष्येण युक्तं पौषमहः । पौषी रात्रिः । 'नक्षत्रे च ङपि' (सू. 642) इति तृतीयासप्तम्यौ ।

अस्मिन्नेव ग्रन्थे श्लो० 139. पौष्यां पुष्यनक्षत्रयुक्तायां पौर्णमास्यां तिथौ । 'पुष्ययुक्ता पौर्णमासी पौषी' I. iii. 14. इत्यमरः । अनेनाण् । 'टिड्ढाणञ्' (सू. 470) इति डीप् ।

मेघसंदेशे—I. 2.

तस्मिन्नद्रौ कतिचिदबलाविप्रयुक्तस्स कामी
नीत्वा मासान् कनकवलयभ्रंशरिक्तप्रकोष्ठः ।
आषाढस्य प्रथमदिवसे मेघमाश्लिष्टसानुं
वप्रकीडापरिणतगजप्रेक्षणीयं ददर्श ॥ 1324 ॥

आषाढनक्षत्रेण युक्ता पौर्णमासी आषाढी । अनेनाण् । डीप् । ततोऽणि
आषाढो मासः ।

अस्मिन्नेव ग्रन्थे श्लो० 607. मघासु मघायुक्तकाले । अनेनाणि 'लुबविशेषे',
(सू. 1205) इति तस्य लुपि ' लुपि युक्तव्यक्तिवचने ' (सू. 1294) इति
प्रकृतिलिङ्गवचनत्वात् स्त्रीलिङ्गबहुत्वे । ' नक्षत्रे च लुपि ' (सू. 642) इति लुबन्ता-
नक्षत्रवाचकशब्दाद्वैकल्यिकी सप्तमी ।

१२११ । परिवृतो रथः । (४. २. १०)

वल्लैः परिवृतो वालो रथः । रथः क्रिम् । वल्लेण परिवृतः कायः । ' रथे
काम्बलवालाद्याः कम्बलादिभिरावृते ' II. viii. 55. इत्यमरः ।

१२१२ । पाण्डुकम्बलादिनिः । (४. २. ११)

पाण्डुकम्बलेन परिवृतः पाण्डुकम्बली । पाण्डुकम्बलशब्दो राजास्तरणवर्णकम्बलस्य
वाचकः । ' पाण्डुकम्बलसंवीतस्यन्दनः पाण्डुकम्बली ' II. Viii. 55. इत्यमरः ।

१२१३ । द्वैपवैयाघ्रादञ् । (४. २. १२)

द्वीपिनो विकारः द्वैपम् । तेन परिवृतो द्वैपो रथः । एवं वैयाघ्रः । ' उभौ तु
द्वैपवैयाघ्रौ द्वीपिचर्मावृते रथे ' II. viii. 54. इत्यमरः ।

१२१४ । कौमारापूर्ववचने । (४. २. १३)

कौमार इत्यविभक्तिको निर्देशः । अपूर्वत्वे निपातनमिदम् । अपूर्वपतिं कुमारी
पतिरूपपन्नः कौमारः पतिः । यद्वा अपूर्वपतिः कुमारी पतिमुपपन्ना कौमारी भार्या ।

अस्मिन्नेव ग्रन्थे श्लो० 1305. अनूढपूर्वायाः स्त्रिया वोढा कौमारः । तस्य स्त्री कौमारीम् । अनेन पाणिग्रहणापूर्वत्वेऽण्प्रत्ययान्तनिपाते डीप् । अकृतपूर्वदारपतिं लब्धवतीं कौमारीमिति जयमङ्गलः ।

१२१५ । तत्रोद्धृतममत्रेभ्यः (४. २. १४)

शरावे उद्धृतः शाराव ओदनः । उद्धरतिरिहोद्धरणपूर्वके निधाने वर्तते । तेन सप्तमी । उद्धृत्य निहित इत्यर्थः ।

१२१६ । स्थण्डिलाच्छयितरि व्रने । (४. २. १५)

स्थण्डिले शेते स्थाण्डिलो भिक्षुः ।

१२१७ । संस्कृतं भक्षाः । (४. २. १६)

सप्तम्यन्तादण् स्यात्संस्कृतेऽर्थे । भ्राष्ट्रे संस्कृता भ्राष्ट्रा यवाः ।

१२१८ । शूलोखाद्यत् । (४. २. १७)

अणोऽपवादः । शूले संस्कृतं शूल्यं मांसम् । उखा पात्रविशेषः । तस्यां संस्कृत-मुख्यम् ।

अस्मिन्नेव ग्रन्थे श्लो० 1060. शूले काष्ठाम्रे, उखायां स्याख्यां संस्कृतं मांसं शूल्यमुख्यञ्च ।

१२१९ । दध्नष्टक् । (४. २. १८)

दध्नि संस्कृतं दाधिकम् ।

१२२० । उदश्वितोऽन्यतरस्याम् । (४. २. १९)

ठक् स्यात् । पक्षेऽण् ।

१२२१ । इसुसुक्तान्तात्कः । (७. ३. ५१)

इस्, उस्, उक् त एतदन्तात्परस्य ठस्य कः स्यात् । उदकेन श्वयति वर्धत इत्युदधित् । तत्र संस्कृतः औदधित्कः । औदधितः ।

अस्मिन्नेव ग्रन्थे श्लो० 434. भवत्या इदं भावत्कं भवदीयम् । ' भक्तष्टक्-छसौ ' (सू. 1839) इति ठकि, पुवंद्वावे ठक्छसौरुपसङ्ख्यानान्पुवंद्वावेऽनेन कः ।

१२२३ । मास्मिन्यौर्णमासीति । (४. २. २१)

इतिशब्दात्संज्ञायामिति लभ्यते । पौषी पौर्णमास्यस्मिन् पौषो मासः ।

अस्मिन्नेव ग्रन्थे श्लो० 1324. अषाढनक्षत्रेण युक्ता पौर्णमासी आषाढी ।
'नक्षत्रेण युक्तः कालः' (मू. 1204) इत्यण् । आषाढी पौर्णमासी अस्मिन्मास इत्याषाढो
मासः । अनेन संज्ञायामण् ।

१२२५ । विभाषा फाल्गुनीश्रवणाकार्तिकीचैत्रीभ्यः । (४. २. २३)

एभ्यष्टग्वा । पक्षेऽण् । फाल्गुनिकः फाल्गुनो मासः । श्रावणिकः श्रावणः ।
कार्तिकिकः कार्तिकः । चैत्रिकः चैत्रः ।

१२२६ । साम्य देवता । (४. २. २४)

इन्द्रो देवता अस्येति पेन्द्रं हविः । पाशुपतम् । बार्हस्पतन् ।

नैषधे—IV. 38.

शशिमयं दहनास्त्रमुदित्वरं

मनसिजस्य विमृश्य वियोगिनी ।

झटिति वारुणमश्रुमिषादसौ

तदुचितं प्रतिशस्त्रमुपाददे ॥ 1325 ॥

वारुणं वरुणदेवताकम् । अनेनाण् ।

१२२७ । कस्येत् । (४. २. २५)

कशब्दस्य इदादेशः स्यात्पत्ययसन्नियोगेन । को ब्रह्मा देवता अस्येति कायं
हविः । श्रीदेवता अस्येति श्रायम् ।

१२२८ । शुक्राद्धन् । (४. २. २६)

शुक्रियम् ।

१२३१ । महेन्द्राद्भागौ च । (४. २. २९)

चाच्छः । महेन्द्रियं माहेन्द्रं महेन्द्रीयं हविः ।

भट्टिकाव्ये—V. 11.

अध्वरेष्वग्निचित्वत्सु सोमसुत्वत् आश्रमान् ।

अत्तु महेन्द्रियं भागमैति दुध्वचवनोऽधुना ॥ 1326 ॥

महेन्द्रो देवता अस्य महेन्द्रियम् । षः ।

१२३२ । सोमाद्दृचण् । (४. २. ३०)

सौम्यम् । टित्वाण्डीप् । सौमी ऋक् ।

१२३३ । वाय्वृतुपित्रुपसो यत् । (४. २. ३१)

वायव्यम् । ऋतव्यम् ।

१२३४ । गीडृतः । (७. ४. २७)

पित्र्यम् । उपस्यम् ।

रघुवंशे—XI. 64.

पित्र्यमंशमुपवीतलक्षणं मातृकञ्च धनुरुर्जितं दधत् ।

यम्ससोम इव घर्मदीधितिः सद्विजिह्व इव चन्दनद्रुमः ॥ 1327 ॥

पितुरयं पित्र्यः । अनेन यत्प्रत्ययः ।

रघुवंशे—IV. 4.

सममेव समाक्रान्तं द्वयं द्विरदगामिना ।

तेन सिंहासने पित्र्यमखिलञ्चारिमण्डलम् ॥ 1328 ॥

पितुरागतं पित्र्यम् । 'पितुर्थञ्च' (सू. 1458) इति यत् ।

१२३५ । द्यावापृथिवीशुनासीरमरुत्वद्ग्रीपोमवास्तोष्पतिगृहमेधाच्छ च ।

(४. २. ३२)

चाद्यत् । द्यावापृथिवीयम् द्यावापृथिव्यम् । शुनासीरीयम् शुनासीर्यम् ।

१२३६ । अग्नेर्हृक् । (४. २. ३३)

आग्नेयम् ।

अनर्घराषवे — I. 30.

एतस्मै समराङ्गणप्रणयिने निष्ठेन कः प्रञ्जल-

द्वम्भोलियुतिमण्डलोद्धटमुजस्तम्भाय जम्भारणे ;

निर्यद्विर्बहिरेष रोषदहनज्योतिःस्फुलिङ्गैरिव

स्वै रज्यद्विरपीक्षणैः समतनोदाग्नेयमस्त्रं द्विमाम् ॥ 1329 ॥

आग्नेयमग्निदेवताकमलम् ।

१२३८ । महाराजप्रोष्ठपदाट्टञ्ज । (४. २. ३५)

महाराजिकम् । प्रोष्ठपदिकम् ।

१२३९ । देवताद्वन्द्वे च । (७. ३. २१)

अत्र पूर्वोत्तरपदयोराद्यचो वृद्धिः स्यात् त्रिति णिति किति च परे । आग्निमारु-
तम् । ऐन्द्रावार्हस्पत्यम् ।

अस्मिन्नेव ग्रन्थे श्लो० 1052. अग्निमरुतौ देवते अस्य आग्निमारुतम् ।

अस्मिन्नेव ग्रन्थे श्लो० 1054. इन्द्रश्च वृद्धस्पतिश्च इन्द्रावृहस्पती ।
'देवताद्वन्द्वे च' (मू. 922) इत्यानङ् । इन्द्रावृद्धस्पती देवते अस्य ऐन्द्रावार्हस्प-
त्यम् । अनेनोभयपदवृद्धिः ।

१२४० । नेन्द्रस्य परस्य । (७. ३. २२)

परस्येन्द्रस्य वृद्धिर्न स्यात् । सौमेन्द्रः ।

१२४१ । दीर्घाच्च वरुणस्य । (७. ३. २३)

दीर्घात्परस्य वरुणस्य न वृद्धिः । ऐन्द्रावरुणम् । दीर्घात्तिकम् । आग्निवारुणी-
मनङ्गाहीमालमेत ।

वा० । पूर्णमासादण् वक्तव्यः । (2707.)

पूर्णे मासोऽस्यां वर्तत इति पौर्णिमासी तिथिः ।

१२४२ । पितृव्यमातुलमातामहपितामहाः । (४. २. ३६)

एते निपात्यन्ते ।

वा० । पितुर्भातरि व्यत् । (2708.)

पितुर्भाता पितृव्यः ।

वा० । मातुर्डुल्च् । (2708.)

मातुर्भाता मातुलः ।

वा० । मातृपितृभ्यां पितरि डामहच् । (2709.)

मातुः पिता मातामहः । पितुः पिता पितामहः ।

वा० । मातरि पिच्च । (2710.)

मातामही, पितामही । ' पितुर्भाता पितृव्यश्च मातुर्भाता तु मातुलः '

II. vii. 31. ' पितामहः पितृपिता ' II. vii. 33. मातुर्मातामहाद्येवं ' II. vii. 33 इत्यमरः ।

भट्टिकाव्ये—XVII. 32.

अकृप्यदिन्द्रजित्त्र पितृव्यश्चागदद्वचः ।

त्वमत्राजायथा देहं इहापुप्यः सुरामिपैः ॥ 1330 ॥

पितृव्यं पितृभातरं विभीषणम् । पितृशब्दाद्भातरि व्यन्त्रिपातितः ।

अस्मिन्नेव ग्रन्थे श्लो० 974. पितृव्यः पितुर्भाता । मातुलः मातुर्भाता ।

अनेन व्यङ्गुलजन्तौ निपातितौ ।

भट्टिकाव्ये—XV. 118.

आघूर्णिष्ठां क्षतौ क्षमाञ्च तावाशिश्चियतामुमौ ।

मातुलौ विह्वलौ दृष्ट्वा कुम्भं बालिसुतो नगैः ॥ 1381 ॥

मातुलौ । पूर्ववत् ।

अस्मिन्नेव ग्रन्थे श्लो० 558. मातुलस्य । पूर्ववत् ।

अस्मिन्नेव ग्रन्थे श्लो० 397. मातुः पिता मातामहः । ढामहच्प्रत्ययान्तो
निपातः ।

स्तोत्ररत्ने—65.

अकृत्रिमत्वच्चरणारविन्दप्रेमप्रकर्षावधिमात्मवन्तम् ।

पितामहं नाथमुनिं विलोक्य प्रसीद मद्द्रुतमचिन्तयित्वा ॥ 1332 ॥

पितुः पिता पितामहः ।

१२४३ । तस्य समूहः । (४. २. ३७)

इत्यण् । काकानां समूहः काकम् । बाकम् । 'पुरुषाद्वधविकारसमूहतेन-
कृतेषु' (वा० 3000. सू. 1672) इति ढञ् । पौरुषेयं पुरुषसमूहः ।

अस्मिन्नेव ग्रन्थे श्लो० 1037. अपां समूहः आपम् । अनेनाण् ।

नाघे—II. 4.

रत्नम्भेषु सङ्क्रान्तप्रतिमास्ते चकाशिरे ।

पृकाकिनोऽपि परितः पौरुषेयावृता इव ॥ 1333 ॥

पौरुषेयम् । ढञ् ।

१२४४ । भिक्षादिभ्योऽण् । (४. २. ३८)

भिक्षाणां समूहो भैक्षम् । गर्भिणीनां समूहो गर्भिणम् । ' भैक्षं भिक्षाकदम्बकम् '
II. vii. 46. इत्यमरः । ' गणिकादेस्तु गणिक्यं गर्भिणं यौवतं गणे II. vi.
22. इत्यमरः ।

नैषधे—II. 41.

अवधृत्य दिवोऽपि यौवतै-

र्न सहाधीतवतीमिमामहम् ।

कतमस्तु विधातुराशये

पतिरस्या वसतीत्यचिन्तयम् ॥ 1334 ॥

यौवतैः युवतिसमूहैः । भिक्षादित्वात्समूहार्थेऽण्प्रत्ययः ।

माघे—XIX. 27.

स कार ना नार का स का य सा द द सा य का ।

र सा ह वा वा ह सा र ना द वा द द वा द ना ॥ 1335 ॥

सर्वतो भ्रमणात् सर्वतोभद्रास्त्र्यश्चित्रबन्धः । आराः अरीणां समूहाः । भिक्षा-
दिभ्योऽण् ।

अमिन्नेव ग्रन्थे श्लो० 296. पादातानाम् पदातिसमूहानाम् । पूर्ववत् ।

चम्पूभारते—XI. 6.

पादातं पादातं रथ्या रथ्यां च हास्तिकं गजता ।

अश्वीथं चाश्वीथं द्रागभिदुद्राव कम्पितमहीकम् ॥ 1336 ॥

पादानम् । पूर्ववत् ।

चम्पूभारते—III. 101.

क्रीडती मण्डलीभूय कृष्णयोरप्सु र्यौवने ।

तटिन्यास्तटयोः प्रान्ते ताटके इव रेजतुः ॥ 1337 ॥

र्यौवने । पूर्ववत् ।

१२४५ । इनण्यनपत्ये । (६. ४. १६१)

अनपत्यार्थेऽणि परे इन् प्रकृत्या स्यात् । इति टिलोपो न । गर्भिणीनां समूहो
गार्भिणम् । ' मस्यादे ' (वा० ३१२३. सू. ३३६) इति पुंवद्भावः । हस्तिनीनां समूहो
हास्तिकम् । ठक् । नाण् ।

भट्टिकाव्ये—VII. 43.

सांराविणं न कर्तव्यं यावन्नायाति दर्शनम् ।

संष्टयां तु वैदेह्यां निग्रहो बोऽर्थवानरेः ॥ 1338 ॥

समन्ताद्भावः सांराविणम् । ' अभिविधौ भाव इनुण् ' (सू. ३२१३) इति
सम्पूर्वाद्भौतेरिनुण्प्रत्ययः । ' अणिनुणः ' (सू. ३२१९) इति ततोऽण् । अनेन
प्रकृतिभावात् ' नस्तद्धिते ' (सू. ६७९) इति न टिलोपः ।

१२४६ । गोत्रोक्षोष्टोरभ्रराजराजन्यराजपुत्रवत्स-

मनुष्याजाद्वुञ् (४. २. ३९)

एभ्यस्समूहे वुञ् स्यात् ।

१२४७ । युवोरनाकौ (७. १. २)

यु वु एतयोरनुनामिकयोः क्रमात् अन अक एतावादेशौ स्तः । ग्लुचुकायनीनां समूहो ग्लौचुकायनकम् । औक्षकमित्यादि ।

वा० । प्रकृत्या अके राजन्यमनुष्ययुवानः । (4214.)

राजन्यकम् । मानुष्यकम् । 'तत आगत' (सू. 1458) इत्यणि तु मानुषः ।

वा० । वृद्धाच्चेति वक्तव्यम् । (2716.)

वार्षिकम् । इति समूहार्थं वुञ् । वृद्धस्य भावो वार्षिकमित्यत्र तु 'द्वन्द्वमनोज्ञा दिभ्यश्च' (सू. 1798) इति वुञ् । 'वृद्धसङ्घेऽपि वार्षिकम्' II. viii. 40. इत्यमरः ।

माघे—V. 62.

उत्तीर्णभारलघुनाप्यलघूलघुपौष-

मौहित्यनिःसहारेण तरोरघस्तात् ।

रोमन्थमन्थरचलद्गुरुसास्त्रमासां-

चके निमीलदलसेक्षणमौक्षकेण ॥ 1339 ॥

औक्षकेण । उक्षणां समूहेन । वुञ् ।

माघे—V. 65.

विभ्राणमायतिमतीमवृथा शिरोधिं

प्रत्यग्रतामतिरसामधिकं दधन्ति ।

लेलोष्ठमौष्ट्रकमुदग्रमुखं तरूणा-

मभ्रंलिहानि लिलिहे नवपलवानि ॥ 1340 ॥

औष्ट्रकमुष्ट्रसमूहः । वुञ् ।

माधे—XVIII. 80.

आयान्तीनामविरतरयं राजकानीकिनीना-

मित्थं सैन्यैस्सममलघुभिः श्रीपतेरुर्मिमद्भिः ।

आसीदोषैर्मुहुरिव महद्वारिधेरापगानां

डोलायुद्धं कृतगुरुतरध्वानमौद्धत्यभाजाम् ॥ 1341 ॥

राज्ञां समूहाः राजकानि । वुञ् ।

माधे—XV. 5.

स निकामधर्मितमभीक्षणमधुवदवधूतराजकः ।

क्षितवहुलजलबिन्दुवपुः प्रलयार्णवोत्थित इवादिमूकरः ॥ 1342 ॥

राज्ञां समूहो राजकम् ।

भट्टिकाव्ये—II. 52.

अनेकशो निर्जितराजकस्त्वं

पितृनतार्प्सीर्नृपरक्तोर्यैः ।

संक्षिप्य संरम्भमसद्विपक्षं

कास्थाभकेऽस्मिस्तव राम रामे ॥ 1343 ॥

राजकानि ।

भट्टिकाव्ये—XXI. 13.

प्रणमन् ब्रह्मणा प्रोक्तो राजकाधिपतिस्ततः ।

नाशोत्स्यन्मैथिली लोके नाचरिप्यदिदं यदि ॥ 1344 ॥

राजकानाम् ।

अनर्षराधवे—IV. 16.

सर्वराजकदुर्धर्षं सर्वदेवमयं धनुः ।

भञ्जता रामभद्रेण विजिम्भे भुवनत्रयम् ॥ 1345 ॥

राजकम् ।

अस्मिन्नेव ग्रन्थे श्लो० 647. राजन्यानां समूहो राजन्यकम् । वुञ् ।

माघे—II. 114.

उपेयिवांसि कर्तारः पुरीमाजातशात्रवीम् ।

राजन्यकान्युपायज्ञैरेकार्थानि चरन्तव ॥ 1346 ॥

राजन्यकानि ।

अस्मिन्नेव ग्रन्थे श्लो० 1083. राजन्यकम् ।

अनर्घराघवे—IV. 7.

ग—अद्भो ! यतः प्रभृति वैदेहीवराणाय प्रदितेन पुरोधसा कथ्यमानं ककुत्स्य-
कुलकुमारस्य मानुष्यकातिशयमशृणवम्, ततः प्रभृति कष्टं दशामनुभवामि ॥1347॥

योपघाद्बुद्ध् । मानुष्यकं मनुष्यकर्म ।

रघुवंशे—I. 60.

उपपन्नं ननु शिवं सप्तस्वङ्गेषु यस्य मे ।

दैवीनां मानुषीणाञ्च पतिकर्ता त्वमापदाम् ॥ 1348 ॥

मनुष्येभ्य आगतानां मानुषीणाम् । 'तत आगत' (सू. 1453) इत्यणि
डीप् । न प्रकृतिभावः ।

नैषधे—I. 77.

फलानि पुष्पाणि च पल्लवे करे

वयोऽतिपातोद्गतवातवेपिते ।

स्थितैस्समाधाय महर्षि्वार्धका-

द्वने तदातिथ्यमशिक्षि शाखिभिः ॥ 1849 ॥

महर्षीणां वार्धकात् वृद्धसमूहात् । अनेन समूहार्थे वुञ् ।

रघुवंशे—I. 8.

शैशवेऽभ्यस्तविद्यानां यौवने विषयैषिणाम् ।

वार्धके मुनिवृत्तीनां योगेनान्ते तनुत्यजाम् ॥ 1350 ॥

वृद्धस्य भावो वार्धकम् वृद्धत्वम् । 'द्वन्द्वमनोज्ञादिभ्यश्च' (सू. 1798)
इति भावार्थे वुञ् ।

१२४८ । केदाराद्यञ् च (४. २. ४०)

चाद्गुञ् । कैदार्यम् कैदारकम् ।

वा० । गणिकाया यजिति वक्तव्यम् । (2719.)

गाणिक्यम् । ' कैदारकं स्यात्कैदार्ये क्षेत्रे कैदारिकं गणे ' II. ix. 11.

' गणिकादेस्तु गाणिक्यम् ' II. vi. 22. इत्यमरः ।

१२४९ । ठञ्कवचिनश्च । (४. २. ४१)

चात्केदारादपि । कवचिनां समूहः कावचिकम् । कैदारिकम् ।

माघे—XII. 42.

स व्रीहिणां यावदपासितुं गताः

शुकान्मृगैस्तावदुपद्रुतश्रियाम् ।

कैदारिकाणामभितस्समाकुलः

सहासमालोकयति स्म गोपिकाः ॥ 1351 ॥

कैदारिकाणां क्षेत्रसमूहानाम् । चकाराट्ठञ् ।

१२५० । ब्राह्मणमाणववाडवाद्यत् । (४. २. ४२)

ब्राह्मण्यम् । माणव्यम् । वाडव्यम् ।

वा० । पृष्ठादुपसङ्ख्यानम् । (2720.)

पृष्ठयम् ।

१२५१ । ग्रामजनबन्धुभ्यस्तल् (४. २. ४३)

ग्रामता । जनता । बन्धुता ।

वा० । गजसहायाभ्यां चेति वक्तव्यम् । (2721.)

गजता । सहायता ।

भट्टिकाव्ये—III. 11.

गतो वनं श्वो भवितेति रामः

शोकेन देहे जनतातिमात्रम् ।

धीरास्तु तत्र च्युतमन्यवोऽन्ये

दधुः कुमारानुगमे मनांसि ॥ 1352 ॥

जनानां समूहो जनता । समूहार्थे तल्पत्ययः ।

माघे—XII. 31.

तैर्वैजयन्तीवनराजिराजिभिः

गिरिप्रतिच्छन्दमहामतङ्गजैः ।

बह्व्यः प्रसर्पञ्जनतानदीशतै-

र्भुवो बलैरन्तरयांबभूविरै ॥ 1353 ॥

जनता ।

माघे—V. 14.

छायामपास्य महतीमपि वर्तमाना-

मागामिनीं जगृह्विरे जनतास्तरूणाम् ।

सर्वो हि नोपगतमप्यपचीयमानं

वर्धिष्णुमाश्रयमनागतमप्युपैति ॥ 1354 ॥

जनता, पूर्ववत् ।

अस्मिन्नेव ग्रन्थे श्लो० 629. जनता । पूर्ववत् ।

भट्टिकाव्ये—III. 23.

तास्सान्त्वयन्ती भरतप्रतीक्षा

तं बन्धुता न्यक्षिपदाशु तैले ।

दृतांश्च राजात्मजमानिनीषूत्

प्रास्थापयन्मन्त्रिमतेन यूनः ॥ 1355 ॥

बन्धुता बन्धुसमूहः । सामूहिकस्तल् ।

माघे—VI. 19.

न खलु दूरगतोऽप्यतिवर्षते
महमसाविति बन्धुतयोदितैः ।
प्रणयिनो निशमय्य वधूर्बहिः
स्वरमृतैरमृतैरिव निर्ववौ ॥ 1856 ॥

बन्धुतया । पूर्ववत् ।

अस्मिन्नेव ग्रन्थे श्लो० 266. बन्धूनां समूहो बन्धुता । पूर्ववत् ।

चम्पूभारते—V. 69.

तस्मिन् व्रते स्वपनलब्धमुरारिसाह्य-
स्त्यागो तनोस्तदनु बन्धुतया निषिद्धः ।
तस्माद्द्वनात्पुनरपि प्रतिपद्य धैर्यं
घुष्यह्रलो निववृते कुरुराजधानीम् ॥ 1857 ॥

बन्धुतया । पूर्ववत् ।

अस्मिन्नेव ग्रन्थे श्लो० 1019. गजताः गजसमूहान् ।

अस्मिन्नेव ग्रन्थे श्लो० 1336. गजता । पूर्ववत् ।

१२५६ । अचित्तहस्तिधेनोष्ठक् । (४. २. ४७)

साक्तुकम् । हाम्तिकम् । धैनुकम् ।

अस्मिन्नेव ग्रन्थे श्लो० 647. हस्तिनां समूहो हास्तिकम् । ठक् ।

अस्मिन्नेव ग्रन्थे श्लो० 1334. हास्तिकम् ।

अस्मिन्नेव ग्रन्थे श्लो० 678. हास्तिकानि ।

१२५७ । केशाश्वाभ्यां यञ्छावन्यतरस्याम् । (४. २. ४८)

पक्षे ठाणौ । केशाद्यञ्ठकौ । अश्वाच्छाणौ । कैश्यम् कैशिकम् । अधीय
आश्वम् ।

नैषधे—IV. 114.

रचय चारुमते स्तनयोर्वृतिं

गणय केशिनि कैश्यमसंयतम् ।

अवगृह्णाण तरङ्गिणि नेत्रयो-

र्जलझराविति शुश्रुविरे गिरः ॥ 1358 ॥

कैश्यं केशसमूहम् । यञ् ।

चम्पूभारते—IV. 37.

दृष्ट्वा भिया सदसि धावनमाचरन्त्याः

कैश्ये चकार स कराङ्गुलिमानताङ्ग्याः ।

वक्षेरुहेषु च महीपपुरंध्रिवर्गा

नासाग्रसीम्नि सुधियश्च नदीसुताद्याः ॥ 1859 ॥

कैश्ये ।

चम्पूभारते—II. 32.

इत्येनां भाषमाणां रजनिचररतिः क्रोधलिङ्गैः स्फुलिङ्गै-

र्दग्धेवाक्षगोरभीक्षणं स्फुटघटितभुजास्फोटवाचाटिनाशः ।

विभ्रागो बभ्रुकैश्यं त्वमिह वससि को मृत्युववत्रार्धजग्धो

दुर्बुद्धे तिष्ठ यासि क पुनरिति गिरा मेदुरः प्रादुरासीत् ॥1360॥

कैश्यम् ।

चम्पूभारते—XI. 33.

निजप्रियाकैश्यकृषोऽस्य शत्रो-

र्निर्भिद्य वक्षः पिबतोऽसृग्ग्भः ।

समीरसूनोश्च पिशाचिकानां

सपीतिकेल्यां कलहो बभूव ॥ 1361 ॥

कैश्यम् ।

माघे—XVIII. 5.

वर्धाबद्धा धौरितेन प्रयाता-

मश्वीयानामुच्चकैरुच्चलन्तः ।

रौक्मा रेजुः स्यासका मूर्तिभाजो

दर्पस्येव व्यासदेहस्य शेषाः ॥ 1362 ॥

अश्वीयानामश्वसमूहानाम् । छप्रत्ययः ।

अस्मिन्नेव ग्रन्थे श्लो० 647. अध्वानां समूहोऽश्वीयम् ।

अस्मिन्नेव ग्रन्थे श्लो० 1336. अश्वीयम् ।

किरातार्जुनीये—XV. 24.

विभिन्नपातिताश्वीयनिरुद्धरथवर्त्मनि ।

हतद्विपनगष्ट्यूतरुधिराम्बुनदाकुले ॥ 1363 ॥

अश्वीयम् । पूर्ववत् । ' वृन्दे त्वथीयमाश्ववत् ' II. viii. 49. इत्यमरः ।

१२५८ । पाशादिभ्यो यः । (४. २. ४९)

पाश्या । तृण्या । धूम्या । वन्या । वात्या । पाशादिः—४. २९.

चम्पूभारते—VIII. 66.

वार्यैस्तपोधनवरेण्यमनःखलीनै-

स्तृण्यां मुहुः कबलयञ्जगदार्तिरूपाम् ।

नीचान्विधातुमसुरान्निजशृङ्गतुर्यान्

कोपादुदेप्यति चयः कुहनातुरङ्गः ॥ 1364 ॥

तृणानां समूहस्तृण्या । यप्रत्ययः ।

चम्पूभारते—VIII. 69.

श्रुत्वा ततः परमतं पुरुषोत्तमात्ते

फेनायमानरणसंनहनाब्धिपूराः ।

आराधयन् विधिवदस्त्रगणं इमशाने

पीतां वमन्तमिव कान्तिमिवेण धूम्याम् ॥ 1365 ॥

धूमानां समूहो धूम्या ।

चम्पूभारते—III. 116.

हुताशनपरित्रासादुच्चलन्त्या वनश्रियः ।

कवरीव श्लथावेगात्कापि धूम्या खमानशे ॥ 1366 ॥

धूम्या ।

असिन्नेव ग्रन्थे श्लो० 93. धूम्याम् ।

असिन्नेव ग्रन्थे श्लो० 675. वात्या । वातसमूहः ।

असिन्नेव ग्रन्थे श्लो० 259. वात्या ।

वा० । वातात्समूहे च । (3220.)

वातूलः ।

चम्पूरामायणे—VI. 72.

वातूल इव तूलानां वानराणां रणाजिरे ।

विद्रावणस्ततो मायाविद्रावणसुतोऽभवत् ॥ 1367 ॥

वातूलः ।

१२५९ । खलगोरथात् । (४. २. ५०)

खल्या । गव्या । रथ्या ।

माघे—XVIII. 3.

रथ्याघोषैर्वृहणैर्वारणाना-

मैक्यं गच्छन् वाजिनां ह्येषया च ।

व्योमव्यापी स्मृतं दुन्दुभीना-

मन्यक्तोऽभूदीशितेव प्रणादः ॥ 1368 ॥

स्थानां समूहो रथ्या । समूहार्थे यत् ।

अस्मिन्नेव ग्रन्थे श्लो० 1336. रथ्या ।

१२६० । इनितकथ्यचश्च । (४. २. ५१)

खल्लोरथेभ्यः क्रमादेते स्युः । खलिनी । गोत्रा । रथकथ्या ।

वा० । खलादिभ्य इनिर्वक्तव्यः । (2735.)

डाकिनी । कुट्टुम्बिनी । खलादिः—४. ३०. ' त्रिषु द्वैपादयो रथ्या रथकट्या रथव्रजे ' II. viii. 56. इत्यमरः । ' गोत्रा गोनिचये भूम्याम् ' इति मेदिनी ।

चम्पूभारते—VI. 20.

ग—अनन्तरं स्ववशा पाञ्चालसुता भृशमादृतकङ्कतमतिरसोत्पादनचणमधिकशो-
भनाटनपाटवमाश्रितगन्धर्वकुलमाकलितगोत्रान्तरं पञ्चधा रूपमुदञ्चयन्ती पञ्चापि पतीन-
नुयातवती ॥ 1369 ॥

गोत्रा गोवृन्दः ।

चम्पूभारते—VII. 1.

आरूढे दामर्कविम्बे परेषुः

साकं सैन्यैः सार्वभौमः कुरूणाम् ।

पार्थादेकां विभ्रदाहृत्य गोत्रां

मात्स्यादन्यां तत्पुरं हर्तुमागात् ॥ 1370 ॥

गोत्रा ।

१२६२ । राजन्यादिभ्यो वुञ् । (४. २. ५३)

राजन्यकः । राजन्यादिः—४. ३१.

१२६३ । भौरिक्याद्यैषुकार्यादिभ्यो विधल्भक्तलौ । (४. २. ५४)

भौरिकीणां विषयो देशः भौरिकिविषम् । ऐषुकारिभक्तम् । भौरिक्यादिः—

४. ३२. ऐषुकार्यादिः—४. ३३.

१२६५ । सङ्ग्रामे प्रयोजनयोद्धृभ्यः (४. २. ५६)

सोऽस्य इत्यनुवर्तते । सुभद्रा प्रयोजनमस्य सङ्ग्रामस्येति सौभद्रः । भरता योद्धारोऽस्य सङ्ग्रामस्येति भारताः ।

१२६८ । श्येनतिलस्य पाते जे । (६. ३. ७१)

श्येन तिल एतयोर्मुमागमः स्यात् अपत्यये परे पातशब्द उत्तरपदे । श्येन-पातोऽस्यां श्यैनम्पाता मृगया । तिलपातोऽस्यां वर्तते तैलपाता स्वघा ।

१२६९ । तदधीते तद्वेद । (४. २. ५९)

व्याकरणमधीते वेद वा वैयाकरणः ।

१२७० । क्रतूक्थादिसूत्रान्ताट्ठक् । (४. २. ६०)

वा० । आख्यानाख्यायिकेतिहासपुराणेभ्यश्च । (३७४६.)

अनर्घराघवे—IV. 64.

मुचरितमिदमैतिहासिकानां

हृदि न विरंस्यति यत्तवैष पुत्रः ।

भृगुमुत्तपरशूद्राद्विराजां

सहजविजित्वरमाचर्ष्य नेत्र ॥ 1371 ॥

इतिहासः पुगवृत्तं तद्विद्वन्त्येतिहासिकाः । अनेन ठक् ।

अनर्घराघवे—I. 32.

ग—भगवन् सर्वाद्भुतनिधे भगवन्तमनुगन्तुमुक्तिप्रत्युक्तिऋया के वधे एव किल विशङ्कुसङ्कीर्तनोपाख्यानवारद्वानः पौराणिकाः कथयन्ति ॥ 1372 ॥

पौराणिकाः ।

१२७१ । क्रमादिभ्यो वुन् । (४. २. ६१)

क्रमकः । क्रमादिः—४. ३५.

१२७३ । वसन्तादिभ्यष्टक् । (४. २. ६३)

वासन्तिकः । अथर्वाणमधीते आथर्वणिकः । ' दाण्डिनायन ' (सू. 1145)
इति सूत्रे निपातनाद्विलोपो न ।

१२७५ । गाथिविदधिकेशिगणपणिनश्च । (६. ४. १६५)

एतेऽणि प्रकृत्या स्युः । इति टिलोपो न । पाणिनो गोत्रापत्यं पाणिनः । ततो
यूनि इञ् पाणिनिः ।

अस्मिन्नेव ग्रन्थे श्लो० 974. पाणिनिना प्रोक्तं पाणिनीयम् । अनेन
पाणिनिरिति सिद्धम् । ततः ' तेन प्रोक्तम् ' (सू. 1481) इति छः ।

१२८० । तेन निर्वृत्तम् । (४. २. ६८)

कुशाम्बेन निर्वृत्ता कौशाम्बी नगरी ।

चम्पूरामायणे—I. 53.

ग—पुरा खलु कुशेशयासनजन्मा कुशाम्बिधानो राजर्षिः कुशाम्बप्रमुत्तैश्चतुर्भिः
कौशाम्बीमहोदयधर्मारण्यगिरित्रजाख्यानां पुरीणां कर्तृभिः पुत्री बभूव ॥ 1373 ॥

कौशाम्बी ।

१२८१ । तस्य निवासः । (४. २. ६९)

इत्यण् । शिवीनां निवासो देशः शैवः ।

किरातार्जुनीये—I. I.

श्रियः कुरूणामधिपस्य पालिनी

प्रजासु वृत्तिं यमयुङ्क्त वेदितुम् ।

स वर्णिलिङ्गी विदितस्समाययौ

युधिष्ठिरं द्वैतवने वनेचरः ॥ 1374 ॥

कुरूणां निवासाः कुरवो जनपदाः । अनेनाण् । ' जनपदे लुप् ' (सू. 1293)
इति लुप् । ' लुपि युक्त ' (सू. 1294) इति प्रकृतिवलिङ्गवचने ।

किरातार्जुनीये—I. 17.

सुखेन लभ्या दधतः कृषीवलै-

रकृष्टपत्न्या इव सस्यसम्पदः ।

वितन्वति क्षेममदेवमातृका-

ध्विराय तस्मिन्कुरवश्चकासति ॥ 1375 ॥

कुरवः ।

१२८२ । अदूरभवश्च । (४. २. ७०)

विदिशाया अदूरभवं नगरं वैदिशम् । चकारेण प्रागुक्तास्त्रयोऽर्थ्यास्सन्निधाप्यन्ते ।
तेन वक्ष्यमाणप्रत्ययानां चातुरर्थिकत्वं सिध्यति ।

भट्टिकाल्ये—VI. 73.

नन्दनानि मुनीन्द्राणां रमणानि वनौकसाम् ।

वनानि भेजतुर्वीरौ ततः पाम्पानि राघवौ ॥1876 ॥

पम्पाया अदूरभवानि पाम्पानि । अनेनाण् ।

१२८७ । सङ्कलादिभ्यश्च । (४. २. ७५)

सङ्कलेन निर्वृत्तं साङ्कलम् । पौष्कलम् । सङ्कलादिः—४. ३७.

१२९२ । वृञ्जल्लण्कठजिलमेनिग्दृञ्च्ययफक्फिजिञ्च्यककठकोऽरीहणकृशा-
श्वर्यकुमुदकाशतृणप्रेक्षाश्मसग्विसङ्काशचलपक्षकर्णसुतङ्गमप्रगादि-
न्वराहकुमुदादिभ्यः । (४. २. ८०)

सप्तदशभ्यः सप्तदश क्रमात्सुश्चतुरर्थ्याम् । अरीहणादिभ्यो वृञ् । अरीहणेन
निर्वृत्तमारीहणकम् । अरीहणादिः—४. ३९. कृशाश्वादिभ्यश्छण् । कार्शाश्रीयम् ।
कृशाश्वादिः—४. ४०. ऋश्यादिभ्यः कः । ऋश्यकम् । ऋश्यादिः—४. ४१.
कुमुदादिभ्यश्छच् । कुमुदिकम् । कुमुदादिः—४. ४२. काशादिभ्य इलः । काशिलः ।
काशादिः—४. ४३. तृणादिभ्यः सः । तृणसम् । तृणादिः—४. ४४. प्रेक्षा-
दिभ्य इनिः । प्रेक्षी । प्रेक्षादिः—४. ४५. अश्मादिभ्यो रः । अश्मरः । अश्मादिः—

४. ४६. सरुयादिभ्यो ढञ् । सारुवेयम् । सारुयादिः—४. ४७. सङ्काशादिभ्यो ष्यः । साङ्काश्यम् । सङ्काशादिः—४. ४८. बलादिभ्यो यः । बल्यम् । बलादिः—४. ४९. पक्षादिभ्यः फक् । पाक्षायणः । पक्षादिः—४. ५०.

(ग. सू.) पथः पन्थ च । १७.

पान्थायनः । कर्णादिभ्यः फिञ् । कर्णायनिः । कर्णादिः—४. ५१. सुतङ्गमादिभ्य इञ् । सौतङ्गमिः । सुतङ्गमादिः—४. ५२. प्रगद्यादिभ्यो व्यः । प्रागद्यः । प्रगद्यादिः—४. ५३. वराहादिभ्यः कक् । वाराहकः । वराहादिः—४. ५४. कुमुदादिभ्यष्ठक् । कौमुदिकः । कुमुदादिः—४. ५५.

अस्मिन्नेव ग्रन्थे श्लो० ६३५. द्रुः द्रुमो हन्यतेऽनेनेति द्रघुणः । कुठारादिः । 'करणेऽयोविद्रुषु' (सू. ३२५९) इति करणार्थे हन्तेरप्प्रत्ययो घनादेशश्च । अरीहणादिपाठात् णत्वम् ।

अस्मिन्नेव ग्रन्थे श्लो० ९५९. सङ्काशेन निर्वृते माङ्काश्यम् । तस्मिन् पुरे । 'सङ्काशादिभ्यो ष्यः' इति ष्यप्रत्ययः ।

१२९३ । जनपदे लुप् । (४. २. ८१)

जनपदे वाच्ये चातुरर्थिकस्य लुप् स्यात् ।

अस्मिन्नेव ग्रन्थे श्लो० १३७४. कुरूणां निवासः कुरवो जनपदाः । 'तस्य निवासः' (सू. १२८१) इत्यण् । जनपदे लुप् ।

अस्मिन्नेव ग्रन्थे श्लो. १३७५. कुरवः ।

१२९४ । लुपि युक्तवच्चित्तिवचने । (१. २. ५१)

लुपि सति प्रकृतिवद्विभ्रवचने स्तः । पञ्चालानां निवासो जनपदः पञ्चालाः ।

कुरवः । अङ्गाः । वङ्गाः । कलिङ्गाः ।

अस्मिन्नेव ग्रन्थे श्लो० १३७४. कुरूणाम् ।

अस्मिन्नेव ग्रन्थे श्लो० ६०७. मघासु मघायुक्तकाले । 'नक्षत्रेण युक्तः कालः' (सू. १२०४.) इत्यण् । 'लुबविशेषे' (सू. १२०५.) इति तस्य लुपि अनेन प्रकृतिलिङ्गवचनत्वात् स्त्रीलिङ्गवहुत्वे । 'नक्षत्रे च लुपि' (सू. ६४२.) इति लुबन्तानक्षत्रवाचकशब्दाद्वैकल्पिकी सप्तमी ।

१३०० । विशेषणानां चाजातेः । (१. २. ५२)

वा० । हरीतक्यादिषु व्यक्तिः । (715.)

हरीतक्याः फलानि हरीतक्यः । हरीतक्यादिः— ४. ८५.

१३०२ । शर्कराया वा । (४. २. ८३)

अस्माच्चातुरर्थिकस्य वा लुप्स्यात् ।

१३०३ । ठक्छौ च । (४. २. ८४)

शर्कराया एतौ स्तः । कुमुदादौ वराहादौ च पाठात्पक्षे ठक्कौ । वामहणसा-
मर्थ्यात् पक्षे औत्सर्गिकोऽण् । तस्य लुब्बिकरूपः । षड्रूपाणि । शर्करा शार्करम्
शार्करिकम् शर्करीयम् शर्करिकम् शर्करकम् । 'शर्करादिभ्योऽण्' (सू. 2062.)
शर्करेशार्करम् ।

१३०४ । नद्यां मतुप् । (४. २. ८५)

इक्षुमती ।

१३०५ । मध्वादिभ्यश्च । (४. २. ८६)

मतुप्स्याच्चातुरर्थिकः । मधुमान् । मध्वादिः— ४. ५७.

१३०६ । कुमुदनडवेतसेम्यो डमतुप् । (४. २. ८७)

कुमुद्वान् । नड्वान् । वेतस्वान् ।

वा० । महिषाच्चेति वक्तव्यम् । (2761.)

महिष्मानाम देशः ।

अस्मिन्नेव ग्रन्थे श्लो० 11. कुमुद्वतीम् कुमुदिनीम् । डमतुप् । 'उगितश्च'
(सू. 455.) इति डीप् ।

अनर्घराषवे—II. 84.

निष्ठाचराणां तमसां निहन्ता

पुरोऽयमुद्रच्छति रामचन्द्रः ।

अथोलसद्विर्नयनैर्मुनीना-

मयं कुमुद्वानजनि प्रदेशः ॥ 1377 ॥

कुमुद्वान् । पूर्ववत् ।

अनर्घराघवे—V. 18.

विन्ध्यगिरिराजकन्यान्तःपुरमेतास्तरङ्गमालिन्यः ।

वेतस्वतीभिरद्विस्तौर्थत्रिकगुणनिकां दधते ॥ 1378 ॥

वेतस्वतीभिः । ड्मत्तुपि डीप् ।

१३०७ । नडशादाड्ड्वलत् । (४. २. ८८)

नड्वलः । ' शादो जम्बालघासयोः ' III, iii, 90. इत्यमरः । शाद्वलः ।

रघुवंशे—XVIII. 5.

तस्यानलौजास्तनयस्तदन्ते

वंशश्रियं प्राप नलाभिधानः ।

यो नड्वलानीव गजः परेषां

बलान्यमृद्धान्नलिनाभवक्तुः ॥ 1379 ॥

नड्वलानि नडप्रायस्थलानि । ड्वलत् ।

रघुवंशे—II. 17.

स पल्वलोतीर्णवराहयूथा-

न्यावासवृक्षोन्मुखवर्हिणानि ।

ययौ मृगाध्यासितशाद्वलानि

श्यामायमानानि वनानि पश्यन् ॥ 1380 ॥

शादाः शष्पाण्येषु देशेषु सन्तीति शाद्वलाः । ड्वलत् ।

अस्मिन्नेव ग्रन्थे श्लो० 627. शाद्वलाः । शादप्रायप्रदेशाः । ' नडप्राये नड्वान् नड्वल इत्यपि । कुमुद्वान् कुमुदप्राये वेतस्वान् बहुवेतसे । शाद्वलश्शादहरिते ' II. i. 10—11. इत्यमरः ।

१३०८ । शिखाया वलच् । (४. २. ८९)

शिखावलः ।

१३०९ । उत्करादिभ्यश्छः । (४. २. ९०)

उत्करीयः । उत्करादिः— ४. ५८.

१३१० । नडादीनां कुक् च । (४. २. ९१)

नडकीयम् । नडादिः— ४. ५९.

(ग. सू.) तक्षत्रलोपश्च । ४१.

तक्षकीयः ।

॥ इति चातुरर्थिकप्रकरणम् ॥



॥ अथ शैषिकप्रकरणम् ॥

१३१२ । शेषे । (४. २. ९२)

अपत्यादिचतुरर्थ्यन्तादन्योऽर्थः शेषः । तत्राणादयः स्युः । चक्षुषा गृह्यते चाक्षुषं रूपम् । श्रावणः शब्दः । औपनिषदः पुरुषः । दृषदि पिष्टा दार्षिदास्सक्तवः । उल्लखले क्षुण्णः औल्लखलो यावकः । अधैरुख्यत इत्याश्रो रथः । चतुर्भिर्ख्यते चातुरं शकटम् ।

१३१३ । राष्ट्रावारपाराद्वखौ । (४. २. ९३)

आभ्यां क्रमाद्वखौ स्तः शेषे । राष्ट्रियः । अवारपारीणः ।

वा० । अवारपाराद्विगृहीतादपि । (2771.)

वा० । विपरीताच्चेति वक्तव्यम् । (2772.)

अवारीणः । पारीणः । पारावारीणः ।

१३१४ । ग्रामाद्यखौ । (४. २. ९४)

ग्राम्यः ग्रामीणः ।

१३१५ । कत्र्यादिभ्यो ढकञ् । (४. २. ९५)

कुत्सितास्त्रयः कत्रयः । तत्र जातादिः कत्रियकः । नागरेयकः ।
ग्रामादित्यनुवृत्तेः ग्रामेयकः ।

भाषे — XIV. 64.

ग्राम्यभावमपहातुमिच्छवो योगमार्गपतितेन चेतसा ।

दुर्गमेकमपुनर्निवृत्तये यं विशन्ति वशिनं मुमुक्षवः ॥ 1331 ॥

ग्रामे भवा ग्राम्याः । यप्रत्ययः ।

भाषे — XII. 38.

गोष्ठेषु गोष्ठीकृतमण्डलासनान्

सनादमुत्थाय मुहुस्स वरगतः ।

ग्राम्यान्पश्यत्कपिशं पिपासतः
स्वगोलसङ्कीर्तिनभावितात्मनः ॥ 1382 ॥

ग्राम्यान् । पूर्ववत् ।

माधे—XII. 37.

कोशातकीपुष्पगुलुच्छकान्तिमि-
मुल्लैर्विनिद्रोस्वणवाणचक्षुषः ।
ग्रामीणवध्वस्तमलक्षिता जनै-
श्विरं वृतीनामुपरि व्यलोकयन् ॥ 1383 ॥

ग्रामेषु भवा ग्रामीणाः । खञ्प्रत्ययः ।

१३१६ । कुलकुक्षिग्रीवाभ्यः श्वास्थलङ्कारेषु । (४. २. ९६)

कौलेयकः श्वा । कौक्षेयकोऽसिः । प्रैवेयकोऽलङ्कारः । ‘कौलेयकस्सारमेयः ,
II. x. 22. ‘कौक्षेयको मण्डलाग्रः’ II. viii. 90. ‘प्रैवेयकं कण्ठभूषा ,
II. vi. 104. इत्यमरः ।

अस्मिन्नेव ग्रन्थे श्लो० 656. तीक्ष्णकौक्षेयकाणां निशितासीनाम् । ढकञ्-
प्रत्ययः ।

अनर्घराघवे—VI. 17.

श्रुत्वा दाशरथी सुवेरुकटके साटोपमर्धे घनु-
ष्टङ्कारैः परिपूरयन्ति ककुभः प्रोज्जन्ति कौक्षेयकान् ।
अभ्यस्यन्ति तथैव चित्तफलके लङ्कापतेस्तत्पुन-
र्वेदेहीकुचपत्रवल्लिरचनाचातुर्थमर्थे कराः ॥ 1384 ॥

कौक्षेयकान् । पूर्ववत् ।

१३१७ । नद्यादिभ्यो ढक् । (४. २. ९७)

नादेयम् । माहेयम् । वाराणसेयम् । नद्यादिः—४. ६१.

१३१८ । दक्षिणापश्चात्पूरसस्त्यक् । (४. २. ९८)

दक्षिणा इत्याजन्तमव्ययम् । दक्षिणात्यः । पाश्चात्यः । पौरुष्यः ।

रघुवंशे—IV. 62.

संप्रामस्तुमुलस्तस्य पाश्चात्यैरश्वसाधनैः ।

शार्ङ्गकृजितविज्ञेयप्रतियोधे रजस्यभूत् ॥ 1385 ॥

पाश्चात्यैः । त्यक् ।

चम्पूभारते—VIII. 11.

पाश्चात्यपाथोनिधिपार्श्वभागे

सम्पृथ कुक्षिं सलिलस्य पूरैः ।

सजातियथाच्च्युतिमाश्रितस्य

क्रमं दधौ यो घनश्चावकस्य ॥ 1386 ॥

पश्चाद्भवः पाश्चात्यः । पश्चिमः ।

रघुवंशे—IV. 34.

पौरस्त्यानेवमाक्रामंस्तांस्ताञ्जनपदाञ्जयी ।

प्राप तालीवन्द्दशममुपकण्ठं महोदधेः ॥ 1387 ॥

पुरोभवान् पौरस्त्यान् प्राच्यान् । त्यक् ।

अनर्घराघवे—II. 78.

तथा पौरस्त्यायां दिशि कुमुदकेदारकलिका-

कपाटघ्नीमिन्दुः किरणलहरीमुल्लयति ।

समन्तादुन्मीलद्दहलजलबिन्दुस्तत्रकिन्नो

यथा पुञ्जायन्ते प्रतिगुडकमेणाङ्गमणयः ॥ 1388 ॥

पौरस्त्यायां पूर्वस्यां दिशि ।

अनर्घराघवे—IV. 3.

इतः पौरस्त्यायां ककुभि विवृणोति क्रमदल-

त्तमिस्रमर्मापि किरणकलिकामम्बरमणिः ।

इतो निष्कामन्ती नवरतिगुरोः प्रोञ्छति बधुः

स्वकस्तूरीपत्राङ्कुरमकरिकामुद्रितमुरः ॥ 1889 ॥

पौरस्त्यायाम् । पूर्ववत् ।

१३१९ । कापिश्याः ष्फक् । (४. २. ९९)

कापिश्यां जातादि कापिशायनं मधु । कापिशायनी द्राक्षा ।

माघे—X. 4.

कापिशायनसुगन्धि विघूर्णन्

उन्मदोऽधिशयितुं समशेत ।

फुल्लदृष्टि वदनं वनिताना-

मञ्जचारु चषकं च षडंघ्रिः ॥ 1890 ॥

कापिशायनेन मघेन ।

१३२१ । द्युप्रागपागुदक्प्रतीचो यत् । (४. २. १०१)

दिव्यम् । प्राच्यम् । अपाच्यम् । उदीच्यम् । प्रतीच्यम् ।

अस्मिन्नेव ग्रन्थे श्लो० 1258. प्राचि भवे प्राच्यं पूर्वद्वारम् ।

१३२४ । अव्ययाच्यप् । (४. २. १०४)

वा० । अमेहकतसित्रेभ्य एव । (2779.)

अमान्तिकसहार्थयोः । अमात्यः । इहरयः । कत्यः । ततस्त्यः । तत्रत्यः ।

वा० । त्यब्नेर्धुव इति वक्तव्यम् । (2780.)

नित्यः ।

चम्पूरामायणे—II. 36.

सिद्धार्थको महामात्यस्तत्परित्यागमब्रवीत् ।

सरयुपातितानेकप्रजामरणकारणात् ॥ 1891 ॥

अमात्यः ।

अस्मिन्नेव ग्रन्थे श्लो० 1023. अमाशब्दस्सहार्थे । सह राज्ञा कार्येषु भवती-
त्यमात्यः ।

अस्मिन्नेव ग्रन्थे श्लो० 515. क भवा कृत्या ।

माघे—III. 76.

विक्रीय दिश्यानि धनान्युरूणि

द्वैप्यानसावुत्तमलाभभाजः ।

तरीषु तत्रत्यमफल्गु भाण्डं

सांयत्रिकानावपतोऽभ्यनन्दत् ॥ 1392 ॥

तत्र भवं तत्रत्यम् ।

वा० । निसो गते । (2781.)

१३२५ । ह्रस्वात्तादौ तद्धिते । (८. ३. १०१)

ह्रस्वादिणः परस्य सस्य षः स्यात् तादौ तद्धिते । निर्गतो वर्णाश्रमेभ्यः निष्ठयः
षण्डालादिः ।

अस्मिन्नेव ग्रन्थे श्लो० 28. ज्योतिष्टमाम् उत्कृष्टतेजोभृताम् । षत्वम् ।

वा० । अरण्याणः । (2782.)

आरण्यास्सुमनसः । 'अरण्यान्मनुष्ये' (सू. 1353) इति वुच् । आरण्यकः ।

माघे—VIII. 10.

आघ्राय श्रमजमनिन्धगन्धबन्धुं

निःश्वासधसनमसक्तमङ्गनानाम् ।

आरण्यास्सुमनस ईषिरे न भृङ्गै-

रौचित्यं गणयति को विशेषकामः ॥ 1393 ॥

अरण्ये भवा आरण्याः । णप्रत्ययः । ततष्टाप् ।

रघुवंशे—V. 15.

शरीरमात्रेण नरेन्द्र तिष्ठन्

आभासि तीर्थमतिपादितर्द्धिः ।

आरण्यकोपात्तफल्प्रसूतिः

स्तम्बेन नीवार इवावशिष्टः ॥ 1394 ॥

अरण्ये भवा आरण्यका मनुष्याः । ' अरण्यान्मनुष्ये ' (सू. 1353) इति
बुञ् ।

१३२६ । ऐषमोह्यःश्वसोऽन्यतरस्याम् । (४. २. १०५)

एभ्यस्त्यब्वा । पक्षे वक्ष्यमाणौ ट्युट्युलौ । ऐषमस्त्यम् ऐषमस्तनम् । ह्यस्त्यम्
ह्यस्तनम् । श्वस्त्यम् श्वस्तनम् । पक्षे शौवस्तिकं वक्ष्यते । ' श्वस्त्युट् च ' (सू. 1385)
श्वस्त्युट् वा स्यात्तस्य तुडागमश्च । ' द्वारादीनाञ्च ' (सू. 1386) इत्यौजागमः ।
अस्मिन्नेव ग्रन्थे श्लो० 478. श्रोभवा विद्यमानाः शौवस्तिकाः । ठञि
तुडागमः । औजागमः ।

१३३५ । वृद्धिर्यस्याचामादिस्तद्वृद्धम् । (१. १. ७३)

यस्य समुदायस्याचां मध्ये आदिर्वृद्धिस्तद्वृद्धसंज्ञं स्यात् ।

१३३६ । त्यदादीनि च । (१. १. ७४)

वृद्धसंज्ञानि स्युः । त्यदादिः सर्वादौ द्रष्टव्यः । सर्वादिः— १. १.

१३३७ । वृद्धाच्छः । (४. २. ११४)

शालीयः । मालीयः । तदीयः ।

रघुवंशे—XV. 11.

तस्य मार्गवशादेका बभूव वसतिर्यतः ।

रथस्वनोत्कण्ठमृगे वाल्मीकीये तपोवने ॥ 1395 ॥

वाल्मीकीये वाल्मीकिसम्बन्धिनि । छप्रस्थयः ।

माघे—II. 8.

भवद्विरामवसरप्रदानाय वचांसि नः ।

पूर्वरङ्गः प्रसङ्गाय नाटकीयस्य वस्तुनः ॥ 1396 ॥

माटके भवं नाटकीयम् ।

अस्मिन्नेव ग्रन्थे श्लो० 632. राजत्रजीयैः राजसङ्घसम्बन्धिभिः ।

चम्पूभारते— I. 11.

ग—या खलु पुरा कुरुधराधिपपराधसमेधितक्रोधेन हलधरेण निजायुधेन
हटात्कर्षणशिक्षया समुत्क्षिप्तदक्षिणक्षितिभागा तदीयभुवनभूषणायमानां भोगवतीमात्मना
विजेतुं भागीस्थीपाथःपथेनावतीर्थं कृतप्रस्थानेवाद्यापि परिदृश्यते ॥ 1१97 ॥

तस्येदं तदीयम् ।

नैषधे— II. 108.

भ्रमणरयविकीर्णस्वर्णभासा खगेन

कचन पतनयोभ्यं देशमन्विष्यताघः ।

मुखविधुमदसीयं सेवितुं लम्बमानः

शशिपरिधिरिवोच्चैर्मण्डलस्तेन तेने ॥ 1३98 ॥

अमुष्या अयं अदसीयः । वृद्धाच्छः । त्यदादिवृद्धसंज्ञा ।

अस्मिन्नेव ग्रन्थे श्लो० 461. अस्माकमिदमस्मदीयम् ।

चम्पूरामायणे— IV. 5.

मलयगिरिचरोऽयं मन्मथाधोरणाज्ञा-

मथितपथिकवर्गो मारुतव्याल्लहस्ती ।

विरचयति मदीये शैत्यसौरभ्यमान्यै-

स्त्रिविधमदसमृद्धो मानसे वप्रलीलाम् ॥ 1३99 ॥

ममेदं मदीयम् ।

चम्पूरामायणे— II. 79.

स्वतस्सिद्धं यस्मिन्नितरदुरवापं विजयते

सुमित्रापुत्रत्वाद्पि जगति रामानुजपदम् ।

यदीयाक्षिद्वन्द्वप्रतिनिधि भवेदम्बुज्युगं

निशीथे निर्निद्रे यदि तमपि साक्षादकृत सः ॥ 1400 ॥

यदीयम् ।

माघे—I. 26.

हरत्यघं सम्प्रति हेतुरेष्यतः

शुभस्य पूर्वाचरितैः कृतं शुभैः ।

शरीरभाजां भवदीयदर्शनं

व्यक्ति कालत्रितयेऽपि योग्यताम् ॥ 1401 ॥

भवदीयम् ।

१३३८ । एङ् प्राचां देशे । (१. १. ७५)

वा० । वा नामधेयस्य वृद्धसंज्ञा वक्तव्या । (576.)

वैवदत्तः । देवदत्तीयः ।

१३३९ । भवतष्टकृच्छसौ । (४. २. ११५)

वृद्धाद्भवत एतौ स्तः । भावत्कः । भवदीयः । 'ठक्छसोश्च' (वा. 8929. सू. 836) इति पुंवद्भावः ।

अस्मिन्नेव ग्रन्थे श्लो० 434. भक्त्या इदं भावत्कं भवदीयम् । ठक् पि पुंवद्भावः । 'इष्टुस्' (सू. 1221) इति कः ।

१३४० । काश्यादिभ्यष्टृञ्जिठौ । (४. २. ११६)

(ग. सू.) । आपदादिपूर्वपदात्कालान्तात् । 74.

आपत्कालिका । काश्यादिः—४. ६३. आपदादिः—४. ६३.

१३५३ । अरण्यान्मनुष्ये । (४. २. १२९)

वुञ् । 'अरण्याणः' (वा. 2782. सू. 1325) इत्यस्यापवादः ।

वा० । पथ्यध्यायन्यायविहारमनुष्यहस्तिष्विति वाच्यम् । (2819.)

आरण्यकः पन्था अध्यायो न्यायो विहारो मनुष्यो हस्ती वा ।

वा० । वा गोमयेषु । (2820.)

आरण्यका आरण्या वा गोमयाः ।

अस्मिन्नेव ग्रन्थे श्लो० 1394. अरण्ये भवा आरण्यका मनुष्याः ।

उत्तररामचरिते—I. 22.

पुत्रसंक्रान्तलक्ष्मीकैर्यदृष्टेक्ष्वाकुभिर्धृतम् ।

धृतं बाल्ये तदार्येण पुण्यमारण्यकव्रतम् ॥ 1402 ॥

आरण्यकानां व्रतम् ।

अनर्घराघवे—IV. 60.

ग—वत्स अपशस्तः खलु आरण्यकानां जनपदेषु चिरप्रचारः । तत्क पुन-
स्मान्नेपथसि ॥ 1403 ॥

आरण्यकानाम् ।

१३५४ । विभापा कुरुयुगन्धराभ्याम् । (४. २. १३०)

वुञ् । कौरवकः कौरवः । यौगन्धरकः यौगन्धरः ।

१३५७ । कच्छादिभ्यश्च । (४. २. १३३)

देशवाचिभ्योऽण् । काच्छः । सैन्धवः । कच्छादिः—४. ६५.

१३६२ । गहादिभ्यश्च । (४. २. १३८)

छः स्यात् । गहीयः । गहादिः—४. ६६.

(ग. सू.) कुम्जनस्य परस्य च । 89.

जनकीयम् । परकीयम् ।

(ग. सू.) देवस्य च । 90.

देवकीयम् ।

(ग. सू.) वेणुकादिभ्यश्छण् वाच्यः । 91.

वैणुकीयम् वैत्रकीयम् । औत्तरपदकीयम् ।

किरातार्जुनीये—VII. 14.

संवाता मुहुरनिलेन नीयमाने
दिव्यस्त्रीजघनवरांशुके विवृत्तिम् ।
पर्यस्यत्पृथुमणिमेखलांशुजालं
संब्रजे युतकमिवान्तरीयमूर्वोः ॥ 1404 ॥

अन्तरे भवमन्तरीयम् अर्धोऽशुकम् ।

माघे—IV. 5.

कच्चिज्जलापायविपाण्डुसणि
धौतोत्तरीयप्रतिमच्छषीनि ।
अभ्राणि विभ्राणमुमाङ्गसङ्ग-
विभक्तभस्मानमिव सरारिम् ॥ 1405 ॥

उत्तरीयम् ।

१३६४ । राज्ञः क च । (४. २. १४०)

बृद्धत्वाच्छे सिद्धे तत्सन्नियोगेन कादेशमात्रं विधीयते । राजकीयम् ।

१३६७ । पर्वताच्च । (४. २. १४३)

पर्वतीयः ।

माघे—XII. 51.

शैलाधिरोहाभ्यसनाधिकोद्भुरैः
पयोधैरैरामलकीवनाश्रिताः ।
तं पर्वतीयप्रमदाश्चत्पिरे
विकासविस्फारितविभ्रमेक्षणाः ॥ 1406 ॥

पर्वतो निवासो येषां ते पर्वतीयाः किरातादयः । छप्रत्ययः

रघुवंशे—IV. 77.

तत्र जन्यं रघोर्घोरं पर्वतीयैर्गणैरभूत् ।

नाराचक्षेपणीयाश्मनिष्पेवोत्पतितानलम् ॥ 1407 ॥

पर्वते भवैः पर्वतीयैः । पूर्ववत् ।

१३६८ । त्रिभाषाऽमनुष्ये । (४. २. १४४)

मनुष्यभिन्नेऽर्थे पर्वताच्छो वा स्यात् । पक्षेऽण् । पर्वतीयानि पार्वतानि वा फलानि ।

१३७० । युष्मदस्मदोरन्यतरस्यां खञ्च । (४. ३. १)

चाच्छः । पक्षेऽण् । युवयोर्युष्माकं वा अथ युष्मदीयः । अस्मदीयः । 'त्यदादीनि च' (सू. 1३३6) इति वृद्धसंज्ञा । वृद्धाच्छः ।

१३७१ । तस्मिन्नणि च युष्माकास्माकौ । (४. ३. २)

युष्मदस्मदोरेतावादेशौ स्तः खञ्जणि च । यौष्माकीणः । आस्माकीनः । यौष्माकः । आस्माकः ।

माघे—VIII. 50.

आस्माकी युवतिदृशामसौ तनोति

छायैव श्रियमनपायिनी किमेभिः ।

मत्वैवं स्वगुणपिधानसाभ्यसूयैः

पानीयैरिति विदधाविरेऽञ्जनानि ॥ 1408 ॥

अस्माकमियमास्माकी अस्मदीया । 'युष्मदस्मदोः' (सू. 1३70) इत्यण् । अनेनास्माकादेशः । 'टिड्ढाण् (सू. 470) इति ङीप् ।

१३७२ । तवकममकावेकवचने । (४. ३. ३)

एकार्थवाचिनोर्युष्मदस्मदोस्तवकममकौ स्तः खञ्जणि च । तावकीनः तावकः । मामकीनः मामकः ।

चम्पूभारते—V. 25.

प्रीतेन तेन पुनरप्यधिपः कपीना-

मूचे तथा युधि भवानधुनार्थयेऽहम् ।

कर्तुं तनुं नयनयोः पथि तावकीनां

तत्तादृशीमुदधिपल्वल्लासवित्रीम् ॥ 1409 ॥

तावकीनां तव सम्बन्धिनीम् । 'युष्मदस्मदोः' (सू. 1370) इति खञ्
अनेन तवकादेशः । स्वस्येनादेशश्च ।

चम्पूरामायणे—V. 51.

बाहुचन्दननिषङ्गकोटरादुद्धृतो रघुपतेऽशरोगः ।

प्राणवायुमविनीत तावकं कालयापनमपास्य पास्यति ॥ 1410 ॥

तवायं तावकः । 'युष्मदस्मदोः' (सू. 1370) रित्यण् । अनेन तवकादेशः ।

नैषधे—II. 52.

न सुवर्णमयी तनुः परं ननु किं वागपि तावकी तथा ।

न परं पथि पक्षपातितानवलम्बे किमु मादृशोऽपि सा ॥ 1411 ॥

तवेयं तावकी । 'युष्मदस्मदोः' (सू. 1370) इत्यणि ङीप् ।

चम्पूरामायणे—II. 29.

मा भूत्त्वपदपद्मयोररुणिमा कान्तारसञ्चारतः

पाणौ पाटलिमा मनाक् प्रसरतु ज्याकर्षणादेव मे ।

कैकेयीपरिभूततातवचने नम्रो भवान्मा स्म भूत्

किञ्चिन्मामकमार्थं शौर्धजलधे नम्रं धनुर्वर्तताम् ॥ 1412 ॥

ममेदं मामकम् । 'युष्मदस्मदोः' (सू. 1370) इत्यण् । अनेन ममकादेशः ।

छे तु—

१३७३ । प्रत्ययोत्तरपदयोश्च । (७. २. ९८)

इति त्वमौ । मदादेशः । त्वदादेशः । त्वदीयः । मदीयः । स्वत्पुत्रः । मत्पुत्रः

भट्टिकाव्ये—III. 82.

नैतन्मतं मत्कमिति ब्रुवाणः सहस्रशोऽसौ शपथानशप्यत् ।

बद्धाश्रयमानः पितरं सरामं लुठयन् सशोको भुवि रीरुदावान् ॥ 1418 ॥

अहं ग्रामणीरस्य मत्कं मत्कर्तृकम् । 'स एषां ग्रामणीः' (सू. 1878.)
इति कन्प्रत्ययः । अनेन मदादेशः ।

भट्टिकाव्ये—VIII. 16.

संश्रुण्व कपे मत्कैस्सङ्गच्छस्व वनैः शुभैः ।

समारन्त ममाभीष्टास्सङ्करपास्त्वय्युपागते ॥ 1414 ॥

अहमेषां ग्रामणीः मत्कानि । मत्स्वामिकानीत्यर्थः । पूर्ववत् ।

चम्पूरामायणे—IV. 17.

सन्त्रस्य पूर्वममुतस्तव बन्धुरेष

भेजे यथाद्रिमकुतोभयमृश्यम्कम् ।

भर्ता ममायमपि राम शरैरभेद्यं

प्राप्तो मदीयहृदयच्छलमद्रिदुर्गम् ॥ 1415 ॥

मदीयम् ।

भट्टिकाव्ये—XVIII. 26.

दिशो वृशनुवते दसास्त्वत्कृतां जहति स्थितिम् ।

क्षोद्यन्ति च नः क्षुद्रा हसन्तस्त्वां विपद्रतम् ॥ 1416 ॥

त्वत्कृताम्, त्वदादेशः ।

भट्टिकाव्ये—IX. 125.

मन्त्रियोगाच्च मारीचः पलायनपरायणः ।

युक्तसारहितो रामं ममारामहरन्वने ॥ 1417 ॥

मन्त्रियोगात् । अस्मादो मदादेशः ।

१३७८ । मध्यान्मः । (४. ३. ८)

मध्यमः ।

भट्टिकाव्ये—VIII. ३७.

शतसाहस्रमारक्षं मध्यमं रक्षसां कपिः ।

ददर्श यत्कृतान्तोऽपि म्रियेतासाद्य भीषणम् ॥ 1418 ॥

मध्ये भवं मध्यमम् ।

अस्मिन्नेव ग्रन्थे श्लो० 1140. मध्यमपुत्रः ।

१६८० । द्वीपादनुसमुद्रं यञ् । (४. ३. १०)

समुद्रस्य समीपे यो द्वीपस्तद्विषयाद्द्वीपशब्दात् यञ् स्यात् । द्वैप्यम् । द्वैप्या ।

अस्मिन्नेव ग्रन्थे श्लो० 1392. द्वैप्यान् समुद्रद्वीपवासिनः पोतवणिजः ।

१३८१ । कालाट्ठञ् । (४. ३. ११)

कालवाचिभ्यष्ठञ् स्यात् । मासिकम् । सांवत्सरिकम् । सायंप्रातिकः । कथं तर्हि 'शार्धरस्य तमसो निषिद्धये' इति (कुमारसंभवे—VIII. 58) कालिदासः, 'अनुदितौषसराग' इति (किरातार्जुनीये—IX. 8) भारविः ; समानकालीनं, प्राकालीनमित्यादि च । अप्रभ्रंशा एवैत इति प्रामाणिकाः । 'तत्र जातः' (सू. 1393.) इति यावत्कालाधिकारः ।

(ग. सू.) आपदादिपूर्वपदात्कालान्तात् । 74.

इति ठञ्जिठौ । आपत्कालिकी आपत्कालिका ।

अनर्धराघवे—II. 10.

ग— अये प्राभातिकी भुवनस्य लक्ष्मीः ॥ 1419 ॥

प्राभातिकी, प्रभातमवा ।

चम्पूभारते—VII. 49.

वीणामुनीन्द्रो विजयस्य युद्धं
नीरुन्ध्रभावेन निरीक्षमाणः ।
आनन्दजैरश्रुभिरेव चक्रे
हस्तापितैराह्निककृत्यमग्रे ॥ 1420 ॥

अहि भवमाह्निकम् ।

किरातार्जुनीये—IX. 8.

आकुलश्चलपतत्त्रिकुलानामारवैरनुदितौषसरागः ।
आययावहरिदश्वविपाण्डुस्तुस्यतां दिनमुखेन दिनान्तः ॥ 1421 ॥

उषसि भवः औषसः । 'सन्धिवेला' (सू. 1387) इत्यादिना योगविभा-
गादण् । अन्यथा कालाट्ठञ् स्यात् । 'आकालिकडाघन्तवचने' (सू. 1777)
इत्याकालिकट् । समानकालावाघन्तौ यस्येत्याकालिकः । समानकालस्याकालादेशः ।
आशुविनाशीत्यर्थः ।

अस्मिन्नेव ग्रन्थे श्लो० 78. समानकालावाघन्तावस्यामाकालिकीम् ।
अकालभवत्वात् उत्पत्त्यनतरं विनाशनीत्यर्थः । समानकालाट्ठञ् ।

अस्मिन्नेव ग्रन्थे श्लो० 79. पूर्ववत् ।

नैषधे—I. 21.

अघारि पद्मेषु तदङ्घ्रिणा घृणा
क तच्छयच्छायलवोऽपि पल्लवे ।
तदास्य दास्येऽपि गतोऽधिकारितां
न शारदः पार्विकशर्वरीश्वरः ॥ 1422 ॥

पर्वणि भवः पार्विकः । 'नस्तद्धिते' (सू. 679.) इति टिलोपः ।

१३८४ । निशाप्रदोषाभ्यां च । (४. ३. १४)

वा ठञ् स्यात् । नैशिकम् नैशम् । प्रादोषिकम् प्रादोषम् ।

अनर्घराघवे—VII. 72.

प्राचीनाचलचुम्बिचन्द्रमणिभिर्निव्यूढपाथं निजै-
रिर्न्यासैरुडुभिर्निजेन वपुषा दत्तार्धलाजाञ्जलि ।

अन्तःप्रौढकलङ्कतुच्छमभितः सान्द्रं परिस्तीर्यते
विम्बादङ्कुरभग्ननैशिकतमस्सन्दोहमिन्दोर्महः ॥ 1423 ॥

नैशिकं निशाभवम् । ठञ् ।

किरातार्जुनीये—V. 2.

तपनमण्डलदीपितमेकत-
स्सततनैशतमोवृतमन्यतः ।
हसितमिन्नतमिस्रचयं पुरः
शिवमिवानुगतं गजचर्मणा ॥ 1424 ॥

नैशेन निशि भवेन तमसा वृतम् ।

माषे—XI. 37.

करजदशनचिह्नं नैशमङ्गेऽन्यनारी-
जनितमिति सरोषामीर्ष्यया शङ्कमानाम् ।
स्सरसि न खलु दत्तं मत्तयैतत्त्वयैव
स्त्रियमनुनयतीत्थं व्रीडमानां विलासी ॥ 1425 ॥

निशायां भवं नैशम् । अण् ।

१३८५ । श्वसस्तुट् च । (४. ३. १५)

धस्शब्दाट्ठञ् वा स्यात्तस्य तुडागमश्च । शौवस्तिकम् ।

अस्मिन्नेव ग्रन्थे श्लो० 478, श्वो भवा विद्यमानाः शौवस्तिकाः । ठञि
तुडागमः ।

१३८६ । द्वारादीनाञ्च । (७. ३. ४)

इत्यैजागमः । द्वारादिः— ८. २.

अस्मिन्नेव ग्रन्थे श्लो० 75. द्वारे नियुक्ता दौवारिकी । 'तत्र नियुक्तः'
(सू. 1620) इति ठक् । ऐजागमः ।

भट्टिकाव्ये—XII. 7.

दौवारिकाभ्याहतशक्रदृतं

सोपायनोपस्थितलोकपालम् ।

साशङ्कभीष्मासविशन्निशाटं

द्वारं ययौ रावणमन्दिरस्य ॥ 1426 ॥

दौवारिकः ।

अस्मिन्नेव ग्रन्थे श्लो० 478. श्वो भवा विद्यमाना शौवस्तिकाः । ‘श्वस-
स्तुट् च’ (सू. 1385.) इति ठञि तुडागमः । अनेन ऐजागमः ।

अस्मिन्नेव ग्रन्थे श्लो० 1239. शुन इव पदमस्येति श्वापदो व्याघ्रः ।
‘अन्येषामपि’ (सू. 3539) इति दीर्घ इति व्याख्या । तन्न । ‘शुनो दन्त
(वा. 5049, सू. 1049) इति दीर्घः । ‘तस्येदम्’ (सू. 1500) इत्यणि
अनेन ऐजागमः शौवापदम् । ‘पदान्तस्यान्यतरस्याम्’ (सू. 1561) इत्यैज्वा ।

१३८७ । सन्धिवेलाद्यृतुनक्षत्रेभ्योऽण् । (४. ३. १६)

सन्धिवेलादिभ्य ऋतुभ्यो नक्षत्रेभ्यश्च कालवृत्तिभ्योऽण् स्यात् । सन्धिवेलादिः—
४. ६७. सन्धिवेलायां भवं सान्धिवेलम् । ग्रैष्मम् । तैषम् ।

माघे—IX. 15.

अथ सान्द्रसान्ध्यकिरणारुणितं

हरिहेतिह्रति मिथुनं पततोः ।

पृथगुत्पपात विरहार्तिदल-

द्धृदयस्त्रुतासृगनुल्लिप्तमिव ॥ 1427 ॥

सान्ध्याः सन्ध्यायां भवाः । अण् ।

अस्मिन्नेव ग्रन्थे श्लो० 1422. शरदि भवश्शरदः । ऋत्वाण् ।

अस्मिन्नेव ग्रन्थे श्लो० 1421. उषसि भवः औषसः । योगविभागाद् ।
अन्यथा कालाद्गु स्यात् ।

किरातार्जुनीये—IX. 11.

औषसातपभयादपलीनं वासरच्छविविरामपटीयः ।

सन्निपत्य शनकैरिव निम्नादन्धकारमुदवाप समानि ॥ 1428 ॥

औषसः । पूर्ववत् ।

१३८८ । प्रावृष एण्यः । (४. ३. १७)

इत्येप्यप्रत्ययः ।

रघुवंशे—I. 36.

स्निग्धगम्भीरनिर्घोषमेकं स्वन्दनमास्थितौ ।

प्रावृषेण्ये पयोवाहं विद्युदैरावताविव ॥ 1429 ॥

प्रावृषि भवः प्रावृषेण्यः । एण्यप्रत्ययः । 'प्रावृषष्टप्' (सू. 1394)

इति लृप् । प्रावृषि जातः प्रावृषिकः ।

१३८९ । वर्षाभ्यष्टक् । (४. ३. १८)

वर्षासु साधु वार्षिकं वासः । 'कालात्साधुगुण्यत्पच्यमानेषु' (सू. 1418)

इति साध्वर्थे ।

रघुवंशे—IV. 16.

वार्षिकं सञ्जहारेन्द्रो धनुर्जितं रघुर्दधौ ।

प्रजार्थसाधने तौ हि पर्यायोद्यतकार्मुकौ ॥ 1430 ॥

वर्षासु भवं वार्षिकम् । ठक् ।

रघुवंशे—XII. 25.

प्रययावातिथेयेषु वसन् ऋषिकुलेषु सः ।

दक्षिणां दिशमुक्षेपु वार्षिकेऽपि व भारतकरः ॥ 1431 ॥

वर्षासु भवानि वार्षिकाणि । ठक् ।

१३९० । सर्वत्राण् च तलोपश्च । (४. ३. २२)

हेमन्तादण् स्यात्तलोपश्च वेदलोकयोः । चकारात् पक्षे ऋत्वण् । हैमनम्
हैमन्तम् ।

अस्मिन्नेव ग्रन्थे श्लो० 67. हेमन्ते भवः हैमनः । हेमन्तशब्दाच्चैषिकोऽण्
तकारलोपश्च ।

माधे—VI. 77.

कान्ताजनेन रहसि प्रसभं गृहीत-
केशे रते स्मरसहासवतोषितेन ।
प्रेम्णा मनस्यु रजनीष्वपि हैमनीषु
के शेरते स्म रसहासवतोषितेन ॥ 1432 ॥

हेमन्ते भवा हैमन्यः । हेमन्तशब्दादण् । तकारलोपश्च । 'टिड्ढा'
(सू. 470) इति डीप् ।

१३९१ । सायञ्चिरम्प्राह्णप्रगेऽव्ययेभ्यष्ट्युट्युलौ तुद् च ।

(४. ३. २३)

सायमित्यादिभ्यश्चतुर्भ्योऽव्ययेभ्यश्च कालवाचिभ्यः ट्युट्युलौ स्तः, तयोस्तु
च । तुटः प्रागनादेशः । सायन्तनम् । चिरन्तनम् । प्राह्णप्रगयोरेदन्तत्वं निपात्यते ।
प्राह्णेतनम् । प्रगेतनम् । दोषातनम् । दिवातनम् ।

वा० । चिरपरुत्परारिभ्यस्तनो वक्तव्यः । (2842.)

चिरन्नम् । परुन्नम् । परारिन्नम् ।

वा० । अग्रादिपश्चाद्धिमच् । (2844.)

अग्रिमम् । आदिमम् । पश्चिमम् ।

वा० । अन्ताश्च । (2845.)

अन्तिमम् ।

अस्मिन्नेव ग्रन्थे श्लो० ५५. साये सायं वा भवा सायन्तनी । ट्युः ।
दित्वान्डीप् । दिवा भवां दिवातनीम् । पूर्ववत् । सदा भवा सदातनी । पूर्ववत् ।

माघे—VI. 72.

मुदमब्दभुवामपां मयूराः

सहसायन्त नदी पपाट लाभे ।

अलिनारमतालिनी शिलीन्ध्रे

सह सायन्तनदीपपाटलाभे ॥ 1433 ॥

सायं भवस्सायन्तनः । ट्युः । तुडागमः ।

माघे—I. 15.

न यावदेतावुदपश्यदुत्थितौ

जनस्तुषाराङ्गनपर्वताविव ।

स्वहस्तदत्ते मुनिमासने मुनि-

श्चिरन्तनस्तावदभिन्यवीविशत् ॥ 1434 ॥

चिरन्तनः पुराणः । पूर्ववत् ।

अस्मिन्नेव ग्रन्थे श्लो० 441. पुराभवं पुरातनम् । ट्युः ।

रघुवंशे—I. 20.

तस्य संवृतमन्त्रस्य गूढाकारेङ्कितस्य च ।

फलानुमेयाः प्रारम्भाः संस्काराः प्राक्तना इव ॥ 1435 ॥

प्राग्भवाः प्राक्तनाः ।

अस्मिन्नेव ग्रन्थे श्लो० 695. सदा भवः सनातनः नित्यः ।

भट्टिकान्ये—VI. 13.

इदं नक्तन्तनं दाम पौष्पमेतद्दिवातनम् ।

शुचेवोद्बध्य शाखायां प्रम्लायति तथा विना ॥ 1436 ॥

नक्तं भवं नक्तन्तनम् । दिवा भवं दिवातनम् ।

कुमारसंभवे—IV. 46.

अथ मृदनवधूरुपप्लवान्तं व्यसनकृशा परिषालयाम्बभूव ।

शशिन इव दिवातनस्य रेखा किरणपरिक्षयधूसरा प्रदोषम् ॥ 1437 ॥

दिवातनस्य । पूर्वक्त् ।

रघुवंशे—XIII. 76.

भूयस्ततो रघुपतिर्विलसत्पताक-

मध्यास्त कामगति साबरजो विषानम् ।

दोषातनं बुधवृहस्पतियोमदृश्य-

स्तारापतिस्तरलविद्युदिवाभ्रवृन्दम् ॥ 1438 ॥

दोषा भवं दोषातनम् ।

भट्टिकाव्ये—VII. 51.

उदकशतवर्लिं कोटया सुषेणं पश्चिमां तथा ।

दिशं प्रास्त्रापयद्राजा वानराणां कृतस्वरः ॥ 1439 ॥

पश्चाद्भवां पश्चिमाम् । डिमच् ।

चम्पूभारते—I. 4.

प्रीप्सेषु शीतकरकान्तकृतोदरासु

यद्रोपुराग्रिमदरीषु पथागतस्य ।

विश्रम्यतो रविहयस्य विलम्बनेषु

चिह्नं तदीयदिनसन्ततिदीर्घभावः ॥ 1440 ॥

अग्रिमाः ।

चम्पूभारते—IV. 13.

ग. तत्र नानाजनपदमेदिनीवल्लभमल्लमकुटमणिकिरणपल्लविते यज्ञवाटे लिपथगा-
पृथातनूजाभ्यां नियुक्तो वैमान्यैर्भ्रातृभिर्जितुभन्नचनसबनेषु पृथक्पृथगगक्षधितया स्वना-
प्यातिथ्याय निमन्त्र्यस्राग्णेन वीक्षितेतेषु उल्लता हेमपात्रेषु परिष्कियमाणपाणितल्लसह-
देवः निखिलभक्तजनकृत्यनिर्वहणभारेणोत्र निमृतावयवं सम्यक्कल्पेचनपक्षमयुगल्लपङ्क्ति-

परस्परवैमुख्यवदान्यरूपकोमलिमानं महर्षिजनवलयमध्यमहेन्द्रनीलरत्नं चिरत्नं पुमांसं
समासाद्य प्रथममर्धेण परिपूजयाञ्चके ॥ 1441 ॥

चिरत्नम् । लप्रत्ययः ।

अनर्घराघवे—II. 11.

पीत्वा भृशं कमलकुड्मलशुक्तिकोषा
दोषातनीं तिमिरवृष्टिमथ स्फुटन्तः ।
निर्यन्मधुव्रतकदम्बमिषाद्रमन्ति
विभ्रन्ति कारणगुणानिव मौक्तिकानि ॥ 1442 ॥

दोषातनीम् ।

अनर्घराघवे—II. 43.

इह वनेषु स कौतुकवामनो
मुनिरतस तपांसि पुरातनः ।
तमिव वामवलोवच तपस्विनो
नयनमद्य मनागुदमीमिलन् ॥ 1443 ॥

पुरातनः ।

नैषधे—III. 62.

करेण बाञ्छेव विधुं विधर्तुं
यमित्थमात्थादरिणी तमर्थम् ।
पातुं श्रुतिभ्यामपि नाधिकुर्वे
वर्णं श्रुतेर्वर्णं इवान्तिमः किम् ॥ 1444 ॥

अन्ते भवोऽन्तिमः । डिमच् ।

वा० । नवस्य न्वादेशो लतनपस्वाश्च प्रत्यया वक्तव्याः । (सू. 2093)

नूलम् । नूतनम् । नवीनम् ।

वा० । नश्च पुराणे प्रात् । (8328.)

प्रशब्दात्तो वक्तव्यः, चात्पूर्वोक्ताः । पणम् । प्रत्नम् । प्रतनम् । प्रीणम् ।

चम्पूभारते—II. 19.

सविनयमथ दर्शितं महीयः

सचिववरेण पुरोचनेन शत्रोः ।

जतुगृहमभजन्त तत्र पार्था

जगदिव नूत्नमशेषवस्तुपूर्णम् ॥ 1445 ॥

नूत्नम् नवम् ।

चम्पूभारते—I. 1.

करुणार्णं वो विधत्तां करटमदधुनील्लोलकल्लोलमाला-

खेलल्लोलम्बकोलाहलमुखरितदिक्चक्रवालान्तरालम् ।

प्रतनं वेतण्डरलं सततपरिचलत्कर्णतालप्ररोह-

द्राताङ्कुराजिहीर्षादरविवृतफणाशृङ्गभूषाभुजङ्गम् ॥ 1446 ॥

प्रतनं पुराणम् ।

१३९२ । विभाषा पूर्वाह्लापराह्लाभ्याम् । (४. ३. २४)

आभ्यां ट्युट्युलौ वा स्तः तयोस्तुट् च । पक्षे ठञ् । पूर्वाह्लेतनम् । अपराह्लेतनम् । ' घकालतनेषु ' (सू. 975) इत्यलुगवा ।

१३९३ । तत्र जातः (४. ३. २५)

जात इत्यर्थेऽणादयो घादयश्च स्युः । सुप्ते जातः सौमः । औत्सः । राष्ट्रियः । अवारपारीण इत्यादि ।

नैषधे—IV. 61.

असितमेकसुराशितमप्यमू-

न्न पुनरेष विधुर्विशदं विषम् ।

अपि निपीय सुरैर्जनितक्षयं

स्वयमुदेति पुनर्नवमार्णवम् ॥ 1447 ॥

अर्णवे जातमार्णवम् । अण् ।

१३९४ । प्रावृषष्टप् । (४. ३. २६)

‘प्रावृष षण्यः’ (सू. 1388) इत्येष्यस्यापवादः । प्रावृषि जातः प्रावृषिकः ।
अस्मिन्नेव ग्रन्थे श्लो० 1128. प्रावृषि जातः प्रावृषिकः । ठप् । ठस्येकः ।

१४०१ । पूर्वाह्लापराह्लाद्रामूलप्रदोषावस्कराद्बुन् । (४. ३. २८)

पूर्वाह्लकः । अपराह्लकः । आर्द्रकः । मूलकः । प्रदोषकः । अवस्करकः ।

१४०२ । पथिः पन्थि च । (४. ३. २९)

पथि जातः पन्थिकः ।

१४०७ । श्रविष्ठाफल्गुन्यनूराधास्वातितिष्यपुनर्वसुहस्तविशाखाषाढाबहुला-
ल्लुक् । (४. ३. ३४)

एभ्यो नक्षत्रवाचिभ्यः परस्य जातार्थप्रत्ययस्य लुक् स्यात् ।

१४०८ । लुक्तद्वितलुकि । (१. २. ४९)

तद्वितलुकि सत्युपसर्जनस्त्रीप्रत्ययस्य लुक् स्यात् । श्रविष्ठासु जातः श्रविष्ठः ।
फल्गुन इत्यादि ।

वा० । चित्रारेवतीरोहिणीभ्यः स्त्रियामुपह्वयानम् । (2857.)

चित्रायां जाता चित्रा । रेवती । रोहिणी । आभ्यः अनेन लुकि कृते पिप्प-
ल्यादेराकृतिगणत्वात्पुनर्डीप् ।

वा० । फल्गुन्याषाढाभ्यां टानौ वक्तव्यौ । (2858.)

स्त्रियामित्येव । फल्गुनी । अषाढा ।

वा० । श्रविष्ठाषाढाभ्यां छण् वक्तव्यः । (2859.)

आविष्टीयः । आषादीयः ।

अस्मिन्नेव ग्रन्थे श्लो० 1165. जम्बाः फले जम्बु । 'जम्बा वा' (सू. 1544) इत्यणभावपक्षेऽपि 'फले लुक्' (सू. 1541) इति लुक् । अनेन स्त्रीप्रत्ययनिवृत्तिः ।

अस्मिन्नेव ग्रन्थे श्लो० 971. अलाब्वा विकारः फलमलाबु । ओरञ् । 'फले लुक्' (सू. 1541) इति लुक् । अनेन स्त्रीप्रत्ययनिवृत्तिः ।

अस्मिन्नेव ग्रन्थे श्लो० 1439. उदक् । उदीची दिशम् । उदीचीशब्दात्प्रथमान्तात् 'दिक्शब्देभ्यः' (सू. 1974) इत्यस्तातिप्रत्यये 'अञ्चेलुक्' (सू. 1980) इति लुकि अनेन स्त्रीप्रत्ययस्यापि लुक् ।

भट्टिकाव्ये—XIV. 16.

प्रययाविन्द्रजित्प्रत्यगियाय स्वयमुत्तरम् ।

समध्यासिसिपाञ्चके विरूपाक्षः पुरोदरम् ॥ 1448 ॥

प्रत्यक् । पूर्ववत् ।

माघे—VI. 34.

द्विरददन्तवलक्षमलक्ष्यत

स्फुरितभृङ्गमृगच्छवि केतकम् ।

घनघनौघविघट्टनया दिवः

कृशशिरां शस्त्रिखण्डमिव च्युतम् ॥ 1449 ॥

केतक्याः पुष्पं केतकम् । 'पुष्प' (वा. 2950. सू. 1545) इत्यणो लुकि अनेन स्त्रीप्रत्ययस्यापि लुक् ।

१४१३ । कृतलब्धक्रीतकुशलाः । (४. ३. ३८)

तत्तेत्येव । सुधने कृतो लब्धः क्रीतः कुशले वा सौध्नः ।

१४१५ । उपजानूपकर्णोपनीवेष्टक् । (४. ३. ४०)

औपजानुकः । औपकर्णिकः । औपनीविकः ।

भट्टिकाव्ये— IV. 25.

वपुश्चान्द्रनिकं यस्य कार्णवेष्टनिकं मुखम् ।

सङ्ग्रामे सर्वकर्माणि पाणी यस्यौपजानुकौ ॥ 1450 ॥

उपजानु जानुसमीपे भवौपजानुकौ । ठक् ।

अस्मिन्नेव ग्रन्थे श्लो० 1106. उपकर्णमिति समीपार्थेऽव्ययीभावः । तत्र प्रायभवे औपकर्णिके । ठक् ।

भट्टिकाव्ये— IV. 26.

बद्धो दुर्वलरक्षार्थमसिर्येनौपनीविकः ।

यश्चापमाश्मनप्ररुधं सेपुं धत्तेऽन्यदुर्वहम् ॥ 1451 ॥

उपनीवि नीविसमीपे भवः औपनीविकः । ठक् ।

माषे— X. 60.

प्राप्य नाभिनदमज्जनमाशु प्रस्थितं निवसनग्रहणाय ।

औपनीविकमरुन्ध किल स्त्री बल्लभस्य करमात्मकराभ्याम् ॥ 1452 ॥

उपनीवि नीविसमीपे प्रायेण भवमौपनीविकम् । ठक् ।

१४१६ । सम्भूते । (४. ३. ४१)

सुधने सम्भवति सौधनः ।

१४१७ । कौशाड्ढञ् । (४. ३. ४२)

कौशेभ्य वस्त्रम् ।

अस्मिन्नेव ग्रन्थे श्लो० 1320. ¹ कौशेयं कृमिकोशोत्थम् ।

१४१८ । कालात्साधुपुण्यत्पच्यमानेषु । (४. ३. ४३)

1. इदमुदाहरणम् कौशेयं वसनमिवेति पाठे.

हेमन्ते साधुर्हेमन्तः प्राकारः । वसन्ते पुष्प्यन्ति वासन्त्यः कुन्दलताः । शरदि
पच्यन्ते शारदाः शाल्यः । ' वर्षाभ्यष्टक् ' (सू. 1389.) वर्षासु साधुर्वार्षिकः ।

१४१९ । उप्ते च (४. ३. ४४)

हेमन्ते उष्मन्ते हैमन्ता यवाः ।

१४२८ । तत्र भवः (४. ३. ५३)

सुधने भवः सौधनः ।

१४२९ । दिगादिभ्यो यत् (४. ३. ५४)

दिश्यम् । वर्धम् । दिगादिः—४. ६८.

अस्मिन्नेव ग्रन्थे श्लो० 1392. दिक्षु भवानि दिश्यानि ।

माधे—V. 54.

आजिघ्रति प्रणतमूर्धनि बाल्हिदेश्ये

तस्याङ्गसङ्गमसुखानुभवोत्सुखायाः ।

नासाविरोकपवनोलसितं तनीयो

रोमाञ्चतामिव जगाम रजः पृथिव्या ॥ 1453 ॥

बाल्हिदेश्ये । अनेन भवार्थे यत्प्रत्ययः । तदन्तविधिस्तु मृग्यः ।

अस्मिन्नेव ग्रन्थे श्लो० 853. मेघ्यैः मेघभवेः ।

मट्टिकाव्ये—I. 13.

निष्ठां गते दत्रिमसम्भतोषे

विहित्रिमे कर्मणि राजपत्न्यः ।

प्राशुर्हुतोच्छिष्टमुदारवंश्या-

स्तिस्रः प्रसोतुं चतुरस्रपत्रान् ॥ 1454 ॥

उदारवंश्याः महाकुलप्रसूताः । दिगादियतः तदन्तविधिनिषेधात् राजवंश्यादिषु
साध्वर्थे य इति वामनः ।

१४४२ । वर्गान्ताच्च । (४. ३. ६३)

कवर्गीयम् ।

१४४३ । अशब्दे यत्स्वावन्यतरस्याम् । (४. ३. ६४)

पक्षे पूर्वेषु छः । मद्दर्ग्यः । मद्दर्गीणः । मद्दर्गीयः ।

भट्टिकाष्ये— II. 48.

लब्धां ततो विश्वजनीनवृत्ति-

स्तामात्मनीनामुदबोढ समः ।

सद्गलमुक्ताफलभर्मभूषां

संबंहयन्ती रघुवर्ग्यलक्ष्मीम् ॥ 1455 ॥

रघुवर्गे भवां रघुवर्ग्याम् । यत् । वर्गान्ताच्चेत्यनुवृत्तौ अशब्दे इति यत् ।

१४३० । शरीरावयवाच्च । (४. ३. ५५)

इति भवार्थे यत् । दन्त्यम् । कर्ण्यम् । 'शरीरावयवाद्यत्' (सू. 1666) इति हितार्थे यत् ।

अस्मिन्नेव ग्रन्थे श्लो० 142. नसि भवा नस्या ।

माघे VIII. 57.

वक्षोभ्यो घनमनुलेपनं यद्ना-

मुत्तंसानाहरत वारि मूर्धजेभ्यः ।

नेत्राणां मदरुचिरक्षतैव तस्थौ

चक्षुष्यः खलु महतां परैरलङ्घयः ॥ 1456 ॥

चक्षुषि भवश्चक्षुष्यः ।

अस्मिन्नेव ग्रन्थे श्लो० 678. मूर्धनि भवा मूर्धन्याः । यत् । 'ये च' (सू. 1667) इति प्रकृतिभावात् 'नस्तद्विने' (सू. 679) इति टिलोपो न ।

१४३३ । दतिकुक्षिकलशिवस्त्यस्त्यहेर्दम् । (४. ३. ५६)

दातेयम् । कौक्षेयम् । कलशिर्षटः । तत्र भवं कालशेयम् ।

अस्मिन्नेव ग्रन्थे श्लो० ३१. अहिषु भवानाहेयान् । ढञ् ।
'कुरुकुक्षि' (सू. १३१६) इति ढकञि कौक्षेयकोऽसिः ।

१४३४ । ग्रीवाभ्योऽण् च । (४. ३. ५७)

चाड्ढञ् । प्रैवम् प्रैवेयम् ।

रघुवंशो—IV. ४८.

भोगिवेष्टनमार्गेषु चन्दनानां समर्पितम् ।

नास्रसत्करिणां ग्रैवं त्रिपदीच्छेदिनामपि ॥ १४५७ ॥

ग्रीवासु भवं ग्रैवं कण्ठबन्धनम् । अण् ।

माघे—XVIII. १०.

घण्टानादो निस्स्वनो डिण्डिमानां

ग्रैवेयाणामारवो वृहितानि ।

आमेतीव प्रत्यवोचन् गजाना-

मुत्साहार्थं वाचमाघोरणस्य ॥ १४५८ ॥

ग्रीवासु भवानां ग्रैवेयाणाम् कण्ठशृङ्खलानाम् । ढञ् । 'कुरुकुक्षिग्रीवाभ्यः'
(सू. १३१६) इति ढकञि प्रैवेयकम् । 'प्रैवेयकं कण्ठभूषा' II. vi. १०४.
इत्यमरः ।

१४३५ । गम्भीराञ्ज्यः । (४. ३. ५८)

गम्भीरे भवं गाम्भीर्यम् ।

वा० । पञ्चजनादुपसंख्यानम् । (२८६८.)

पाञ्चजन्यः ।

माघे—III. २१.

प्रवृद्धमन्द्राम्बुदधीरनादः

कृष्णार्णवाभ्यर्णचरैकहंसः ।

मन्दानिलापूरकृतं दधानो

निध्वानमश्रयत पाञ्चजन्यः ॥ १४५९ ॥

पञ्चजनो नाम कश्चिदसुरः । तत्र भवः पाञ्चजन्यः । ज्यः । 'षहिर्देव-
पञ्चजनेभ्यश्चेति वक्तव्यम्' इति ज्य इति व्याख्यायां वर्तते ।

१४३७ । अन्तःपूर्वपदाट्ठञ् । (४. ३. ६०)

अव्ययीभावादित्येव । वेदमन्यन्तोऽन्तर्वेदमम् । 'अनश्च' (सू. 641) इति
समासान्तष्टच् । 'नस्तद्धिते' (सू. 679) इति टिलोपः । तत्र भवमान्तर्वेदिकम् ।

वा० । अध्यात्मादेष्टजिप्यते । (2869.)

अध्यात्मं भवमाध्यात्मिकम् । अध्यात्मादिः— ४. ७०. अध्यात्मादिग-
कृतिगणः ।

अस्मिन्नेव ग्रन्थे श्लो० 78. समानकालावाद्यन्तावस्यामाकालिकीम् । अकाल-
भवत्वादुत्पत्त्यनन्तरं विनाशिनीमित्यर्थः । 'आकालिक' (सू. 1777) इति समान-
कालाट्ठक् । प्रकृतेराकालादेशः । केचिदकालशब्दादेवाध्यात्मादित्वाद्भवार्थे ठजित्याहुः ।

अनर्घराघवे—VI. 55.

दर्पोऽयं भवतस्सुरासुरचमूदोःकाण्डकण्डूविष-

ज्वालाजाङ्गलिकेन जङ्गलभुजां पत्यापि न त्याजितः ।

येनैन्द्रे रथवर्मणी रघुशिशोरस्योपनीते त्वया

राजद्विष्टमिदं विधाय स कथं शक्तोऽपि वर्तिष्यते ॥ 1460 ॥

'जाङ्गली विषविद्यायाम्' इति मेदिनीकारः । जाङ्गलीमधीते वेति वा जाङ्गलिकः ।
अध्यात्मादित्वाद्ठजिति व्याख्या । 'विषवैद्यो जाङ्गलिकः' I. vii. 18. इत्यमरः ।

१४३८ । अनुशतिकादीनाञ्च । (७. ३. २०)

एषामुभयपदवृद्धिः स्यात् जिति गिति किति च । आधिदैविकम् । आधि-
भौतिकम् । ऐहलौकिकम् । पारलौकिकम् । अनुशतिकादिः— ७. ४.

अस्मिन्नेव ग्रन्थे श्लो० 260. सार्वलौकिकः । सर्वस्मिन् लोके विदितः ।
'लोकसर्वलोकौट्ठञ्' (सू. 1710) इति ठजि अनेनोभयपदवृद्धिः ।

अस्मिन्नेव ग्रन्थे श्लो० 1283. सौरसैन्धवे सुरसिन्धुसम्बन्धिनि । ' तस्येदम् ' (सू. 1549) इत्यपि उभयपदवृद्धिः । ' हृद्गसिन्धु ' (सू. 1133) इत्युभयपदवृद्धिः ।

रघुवंशे—X. 14.

योगनिद्रान्तविशद्वैः पावनैरवलोकनैः ।

भृग्वादीननुगृह्णन्तं सौखशायनिकानृषीन् ॥ 1461 ॥

सुखशयनं पृच्छन्तीति सौखशायनिकाः । ' पृच्छन्तौ ' (वा. 2953, सू. 1549.) इति ठक् । अनेनोभयपदवृद्धिः ।

रघुवंशे—VIII. 26.

अकरोच्च तर्दौर्ध्वदैहिकं

पितृभक्त्या पितृकार्यकल्पवित् ।

न हि तेन तथा तनुत्यजः

तनयावर्जितपिण्डकाङ्क्षिणः ॥ 1462 ॥

और्ध्वदैहिकं देहादूर्ध्वं भवतीति तत्तिलोदकपिण्डदानादिकम् । ' ऊर्ध्वदेहाच्चेति वक्तव्य ' मिति ठक् । अनेनोभयपदवृद्धिः ।

चम्पूरामायणे—II. 72.

ग ---अथ यथाविधिविहितौर्ध्वदैहिकं गमितचतुर्दशदिवसं दिवसकरकुलहितेन पुरोहितेन नगरवृद्धेश्च सार्धं अमात्याः समुपेत्य मकुटभरणाय प्रार्थयामासुः ॥ 1463 ॥

और्ध्वदैहिकम् । पूर्ववत् ।

अस्मिन्नेव ग्रन्थे श्लो० 30. और्ध्वदैहिकीम् । पूर्ववत् । ' टिड्ढाणञ् ' (सू. 470) इत्यादिना डीप् ।

अनर्घराघवे—V. 32.

दृष्यत्पौलस्त्यकण्डूमिदुरभुजभरोष्मायमाणः कपीन्द्रो

नार्यं नस्सन्दधीत् क्वचिदपि हि विधौ नैव साहाय्यकामः ।

सोऽहं सुग्रीवमेतद्वमनदृढतरं मित्तमिच्छामि पश्चात्

पारस्त्रैण्यपुत्रव्ययशिथिलशुचं शक्रमाराधयामि ॥ 1464 ॥

परस्त्रिया अपत्यं पारस्त्रैण्यः । स्त्रीभ्यो ढक् । कल्याण्यादित्वादिनङ् ।
अनुशक्तिकादित्वादुभयपदवृद्धिः ।

चम्पूरामायणे—V. 13.

एषा राक्षससार्धभौमनगरी रक्षश्चमूरक्षिता

तस्येदं सदनं सुवर्णशिखरं विभ्राणमभ्रावलिम् ।

एतत्पुष्पकमाहृतं धनपतेरित्यादरान्मारुते-

स्तत्रादर्शयद्विन्दुदीपकिरणप्रद्योतिताशा निशा ॥ 1465 ॥

सार्धभौमः । उभयपदवृद्धिः ।

अस्मिन्नेव ग्रन्थे श्लो० 1280. दुर्मगाया अपत्यं पुमान् दौर्भागिनेयः ।
स्त्रीभ्यो ढक् । कल्याण्यादित्वात् इनङ् । 'हृद्ग' (सू. 1133.) इत्युभयपदवृद्धिः ।

१४४१ । जिह्वामूलाङ्गुलेच्छः (४. ३. ६२)

जिह्वामूलीयम् । अङ्गुलीयम् ।

रघुवंशे—VI. 18.

कुशेशयाताम्रतलेन कश्चित्

करेण रेखाध्वजलाञ्छनेन ।

रत्नाङ्गुलीयप्रभवानुविद्धा-

नुदीरयामास सलीलमक्षान् ॥ 1466 ॥

अङ्गुलीपु भवानि अङ्गुलीयानि उर्मिकाः । छप्रत्ययः ।

अस्मिन्नेव ग्रन्थे श्लो० 216. अङ्गुलौ भवमङ्गुलीयम् । छः । अङ्गुलीयमे-
वाङ्गुलीयकम् । स्वार्थे कः ।

अस्मिन्नेव ग्रन्थे श्लो० 336. अङ्गुलीयकमस्यै प्रायच्छत् । पूर्ववत् ।

१४४२ । वर्गान्ताच्च । (४. ३. ६३)

कवर्गीयम् ।

१४४३ । अशब्दे यत्त्वावन्यतरस्याम् । (४. ३. ६४)

पक्षे पूर्वेण छः । मद्गर्थः । मद्गर्गीणः । मद्गर्गीयः ।

अस्मिन्नेव ग्रन्थे श्लो० 1455. रघुवर्गे भवा रघुवर्ग्या । वर्गान्ताच्चेत्यनु-
वृत्तावनेन यत् ।

१४४४ । कर्णललाटात्कन्नलङ्कारे । (४. ३. ६५)

कर्णिका । ललाटिका ।

चम्पूभारते— IV. 2.

ग — तत्क्षणमनितिनिक्षया त्वमष्टादशकृत्वो दृष्टापजयोऽस्ययं पुनरितरः किशोर
इति कृष्णावुभावप्यवधीर्य हि डिञ्चवककुटुम्बशोकोदयादारभ्य प्रवीरजनकर्णिकामौक्तिका-
यमानकीर्तैरात्मनः संमुखीनं दृढतरपरिकरबन्धं जरासन्धं गन्धवहनन्दनः पञ्चदशदिनानि
नियुध्य तेषां त्रिभागपरिसङ्ख्याभिधानपदाभिधेयेन सह योजयामास ॥ 1467 ॥

कर्णिका । कन् । 'प्रत्ययस्थात्' (सू. 463) इति स्त्रियां कात्पूर्वस्येत्वम् ।

कुमारसंभवे— V. 55.

तदा प्रभृत्युन्मदना पितुर्गृहे

ललाटिकाचन्दनधूसरालका ।

न जातु बाला लभते स्म निर्वृतिं

तुपारसङ्घातशिलातलेष्वपि ॥ 1468 ॥

ललाटस्यालङ्कारः ललाटिका तिलकः । कन्प्रत्ययः । पूर्ववत् ।

१४५३ । तत आगतः । (४. ३. ७४)

सुध्नादागतः सौध्नः ।

अस्मिन्नेव ग्रन्थे श्लो० 1३48. देवेभ्य आगतानां दैवीनाम् । मनुष्येभ्य
आगतानां मानुषीणाम् । अनेनाणि 'टिड्ढाण्' (सू. 470) इत्यादिना डीप् ।

रघुवंशे—V. 9.

नीवारपाकादिकडङ्करीयैरामृश्यते जानपदैर्न कञ्चित् ।

कालोपपत्नातिथिकल्प्यभागं वन्द्ये शरीरस्थितिमाघने वः ॥ 1469 ॥

जनपदेभ्य आगतैर्जानपदैः । पूर्ववदण् ।

१४५४ । ठगायस्थानेभ्यः । (४. ३. ७५)

शुल्कशालाया आगतः शौन्कशालिकः ।

१४५६ । विद्यायोनिस्म्वन्धेभ्यो वृञ् । (४. ३. ७७)

औपाध्यायकः । पैतामहकः ।

१४५७ । ऋतष्टञ् । (४. ३. ७८)

हौतृकम् । भ्रातृकम् ।

रघुवंशे—VIII. 6.

अधिकं शुशुभे शुभंयुना द्विनयेन द्वयमेव सङ्गतम् ।

पदमृद्धमजेन पैतृकं विनयेनास्य नवं च यौवनम् ॥ 1470 ॥

पितुरागतं पैतृकम् । ठञ् ।

रघुवंशे—XVII. 28.

वितानसहितं तत्र भेजे पैतृकमासनम् ।

चूडामणिभिरुद्वृष्टपादपीठं महीक्षिताम् ॥ 1471 ॥

पैतृकम् । पूर्ववत् ठञ् ।

रघुवंशे—XI. 64.

पित्र्यमंशमुपवीतलक्षणं मातृकञ्च घनूर्जितं दधत् ।

यस्ससोम इव घर्मदीधितिः सद्विजिह्व इव चन्दनद्रुमः ॥ 1472 ॥

मातुरयं मातृकः ।

१४५८ । पितुर्यञ्च । (४. ३. ७९)

चात् टञ् । पित्र्यम् पैतृकम् ।

अस्मिन्नेव ग्रन्थे श्लो० 1328. पितुरागतं पित्र्यम् । अनेन यत् ।

अस्मिन्नेव ग्रन्थे श्लो० 589. पितुरागतं पैतृकम् । पितुर्यञ्चेति चकारात् ऋतष्ठञ् ।

चम्पूभारते—IV. 76.

शिलीमुखाम्भ्यां शिवसव्यसाचिनोः

समुज्जिताभ्यां युगपत्किरेस्तनौ ।

समं विभज्यायुरभुज्यत क्षणात्

सहोदराभ्यामिव पैतृकं धनम् ॥ 1473 ॥

पैतृकम् । पूर्ववट्टञ् ।

१४६० । नञः शुचीश्वरक्षेत्रज्ञकुशलनिपुणानाम् । (७. ३. ३०)

नञः परेषां शुच्यादिपञ्चानामादेरचो वृद्धिः पूर्वपदस्य तु वा विदादौ परे ।

आशौचम् अशौचम् । आनैश्वर्यम् अनैश्वर्यम् । आक्षेत्रज्ञम् अक्षेत्रज्ञम् ।

आकौशलम् । अकौशलम् । आनैपुणम् अनैपुणम् ।

चम्पूभारते—I. 50.

सामोदो भीमसम्भृतिसम्भृताशौचवत्तया ।

सङ्कुचन्निव संस्पर्शे समीरो मन्दमाववौ ॥ 1474 ॥

आशौचम् । उभयत्र वृद्धिः ।

अनर्घराघवे—V. 3.

ग—ततश्च शावाशौचमास्थितस्य क्षत्रियस्य प्रतिषिद्धमलमहणमिति छिद्रा-
न्वेषिभिर्जनस्थानवास्तव्यैः खरदूषणप्रभृतिभिस्तत्र विराधो नाम राक्षसः तीक्ष्णः
प्रहितः ॥ 1475 ॥

शावमाशौचमिति पाठे उभयपदवृद्धिः । शावाशौचमित्यत्र अशौचमित्येकत्र
वृद्धिः ।

माघे—XVIII. 49.

कञ्चिद्दूरादायतेन द्रवीयः-

प्रासप्रोतस्रोतसान्तःक्षतेन ।

हस्ताग्नेण प्रासमेवाग्रतोऽभू-

दानैश्वर्यं वारणस्य ग्रहीतुम् ॥ 1476 ॥

अनीश्वरस्य भावः आनैश्वर्यम् । असामर्थ्यम् । ब्राह्मणादित्वान् प्यञ् ।
उभयपदवृद्धिः ।

माघे—XVI. 30.

प्रकटान्यपि नैपुणं महत्परवाच्यानि चिराय गोपितुम् ।

विवरीतुमथात्मनो गुणान् भृशमाकौशलमार्थचेतसाम् ॥ 1477 ॥

आकौशलं अकौशलम् । विकल्पेन नञ्पूर्वपदस्यापि वृद्धिः । त्वतलौ प्रतिषिद्धौ ।

१४६२ । मयट् च । (४. ३. ८२)

तत आगतः । सममयम् । विषममयम् । देवदत्तमयम् ।

माघे—VI. 61.

हिमकृतावपि ताः स्म भृशस्विदो

युवनयम्सुतरामुपकारिणि ।

प्रकटयत्यनुगागमकृत्रिमं

स्मरमयं रमयन्ति विलासिनः ॥ 1478 ॥

स्मरादागतं स्मरमयम् । अनेन मयट् ।

किरातार्जुनीये—II. 36.

अपनेयमुदेतुमिच्छता निमिरं रोषमयं धियाँपुरः ।

अविभिद्य निशाकृतं तमः प्रभया नांशुमताप्युदीयते ॥ 1479 ॥

रोषमयं रोषादागतम् ।

महिकाव्ये—V. 48.

ततश्चित्रीयमाणोऽसौ रत्नहेममयो मृगः ।

यथामुखीनस्सीतायाः पुप्फुवे बहु लोभयन् ॥ 1480 ॥

रत्नानां हेमश्च विकारो रत्नहेममयो मृगस्सन् । ‘मयङ् वैतयोः’

(सू. 1528) इति विकारे मयट् ।

१४६३ । प्रभवति । (४. ३. ८३)

तत इत्येव । हिमवतः प्रभवति हैमवती गङ्गा ।

रघुवंशे—IV. 45.

स सैन्यपरिभोगेन गजदानमुगन्धिना ।

कावेरीं सरितां पत्युश्शङ्कनीयामिवाकरोत् ॥ 1481 ॥

कावेरी ।

‘तस्मै प्रभवति सन्तापादिभ्यः’ (सू. 1765) सन्तापाय प्रभवति सान्तापिकः । सांप्रामिकः ।

१४६४ । विदूराञ्ज्यः । (४. ३. ८४)

विदूरात्प्रभवति वैदूर्यो मणिः ।

अस्मिन्नेव ग्रन्थे श्लो० 618. विदूरात्प्रभवन्तीति वैदूर्याणि । बालवायजमणयः । ज्यप्रत्ययः ।

१४६८ । शिशुकन्दयमसभद्वन्द्वेन्द्रजननादिभ्यश्छः । (४. ३. ८८)

शिशूनां कन्दनं शिशुकन्दः । तमधिकृत्य कृतो ग्रन्थः शिशुकन्द्रीयः । यमस्य सभा यमसमम् । क्लीबत्वं निपातनात् । यमसमीयः । किरातार्जुनीयम् । इन्द्रजननादि-
राकृतिगणः । इन्द्रजननीयम् विरुद्धभोजनीयम् ।

किरातार्जुनीयव्याख्यायां—I. 5.

मल्लिनाथकविस्सोऽयं मन्दात्मानुजिघृक्षया ।

तत्किरातार्जुनीयाख्यं काव्यं व्याख्यातुमिच्छति ॥ 1482 ॥

किरातश्चार्जुनश्च किरातार्जुनौ तावधिकृत्य कृतं काव्यं किरातार्जुनीयम् ।
मालविकाग्निमित्रियम् ।

१४६९ । सोऽस्य निवासः (४. ३. ८९)

सुधुनो निवासोऽस्य सौमित्रः । 'तस्य निवासः' (सू. 1281) शिवीनां
निवासो देशः शैबः ।

१४७० । अभिजनश्च । (४. ३. ९०)

सुधुनोऽभिजनोऽस्य सौमित्रः । यत्र स्वयं वसति स निवासः । यत्र पूर्वैरुषितं
सोऽभिजन इति विवेकः ।

१४७३ । सिन्धुतक्षशिलादिभ्योऽणञौ । (४. ३. ९३)

सिन्ध्वादिभ्योऽण् तक्षशिलादिभ्योऽञ् स्वादुक्तेऽर्थे । सिन्ध्वादिः— ४. ७४.
तक्षशिलादिः— ४. ७५. मैन्धवः । तक्षशिला नगरी अभिजनोऽस्य ताक्षशिलः ।

अस्मिन्नेव ग्रन्थे श्लो० 1318. क्वाभ्यो जास्समर इति पाठे सिन्ध्वादित्वाद्ण् ।
'क्वभ्यो जादिभ्य इति वक्तव्यम्' (वा० 2674. सू. 1194) इति लुकि,
क्वभ्यो जाः ।

क्वभ्यो जादिः— ४. २४.

१४७५ । भक्तिः । (४. ३. ९५)

सोऽस्येत्यनुवर्तते । भज्यते सेव्यत इति भक्तिः । सुधुनो भक्तिरस्य सौमित्रः ।

माघे— II. 26.

सर्वकार्यशरीरेषु मुक्त्वाङ्गस्कन्धपञ्चकम् ।

सौगतानामिवात्मान्यो नास्ति मन्त्रो महीभृताम् ॥ 1483 ॥

सुगतो भक्तिर्भजनीयो येषां ते सौगताः बौद्धाः ।

१४७७ । महाराजाट्टञ्ज । (४. ३. ९७)

महाराजिकः । 'महाराजपोष्ठपदाट्टञ्ज्' (सू. 1288) महाराजिकम् ।

१४७८ । वासुदेवार्जुनाभ्यां वुन् । (४. ३. ९८)

वासुदेवकः । अर्जुनकः ।

१४८१ । तेन प्रोक्तम् । (४. ३. १०१)

पाणिनिना प्रोक्तं पाणिनीयम् ।

अम्मिल्लेव ग्रन्थे श्लो० १७४ पाणिनीयमष्टाध्यायीव्याकरणम् । छप्रत्ययः ।

१४८२ । तित्तिन्विरतन्तुग्वण्डिकोखाच्छण । (४. ३. १०२)

तित्तिरिणा प्रोक्तमधीयते तैत्तिरीयाः ।

अनर्घराघवे—III. 13.

यजंषि तैत्तिरीयाणि मूर्तानि वमति स यः ।

स योगी याज्ञवल्क्यस्त्वां वेदान्तानध्यजीगपत् ॥ 1484 ॥

तित्तिरिमुनिना प्रकर्षेणानूद्धानि तैत्तिरीयाणि ।

१४९० । पाराशर्यशैलालिभ्यां भिक्षुनटसूत्रयोः । (४. ३. ११०)

पाराशर्येण प्रोक्तं भिक्षुसूत्रमधीयते पाराशरिणो भिक्षवः । शैलालिनो नटाः ।
'शैलालिनस्तु शैलपा जाया जीवा कृशाश्विनः । मयना इत्यपि नटाः' II, x. 12.
इत्यमरः । 'भिक्षुः परिव्राट् कर्मन्दी पाराशर्योप मस्करा' II, vii. 41. इत्यमरः ।

१४९१ । कर्मन्दकृशाश्वदिनिः । (४. ३. १११)

भिक्षुनटसूत्रयोरित्येव । कर्मन्देन प्रोक्तमधीयते कर्मन्दिनो भिक्षवः । कृशाश्विनो
नटाः ।

१४९२ । तेनैकदिक् । (४. ३. ११२)

सुदाभ्राद्रिणा एकदिक् सौदामिनी ।

माघे—XVII. 69.

अन्यूनोन्नतयोऽतिमात्रपृथवः पृथ्वीधरश्रीभूत-

स्तन्वन्तः कनकावलीभिरुपमां सौदामिनीदामभिः ।

वर्षन्तश्शममानयन्नुपलसच्छृङ्गारलेखायुधाः

काले कालियकायकालवपुषः पांसून् गजाम्भोमुचः ॥ 1485 ॥

सुदाम्ना पर्वतेनैकदिशः सौदामिन्यो विद्युतः । अनेनाणि डीप् ।

१४९५ । उपज्ञाते । (४. ३. ११५)

पाणिनिनोपज्ञाते पाणिनीयम् ।

१४९६ । कृते ग्रन्थे । (४. ३. ११६)

वररुचिना कृतो वाररुचो ग्रन्थः ।

१४९७ । संज्ञायाम् । (४. ३. ११७)

तेनेत्येव । अग्रन्थार्थमिदम् । मक्षिकामिः कृतं माक्षिकं मधु ।

१४९९ । क्षुद्राभ्रमरवटरपादपादञ् । (४. ३. ११९)

तेन कृते संज्ञायाम् । क्षुद्रामिः कृतं क्षौद्रम् । आमरम् । वाटरम् । पादपम् ।

रघुवंशे—IV. 63.

मल्लापवर्जितैस्तेषां शिरोमिः श्मश्रुलैर्महीम् ।

तस्तार सरषाव्यामैस्म क्षौद्रपटलैरिव ॥ 1486 ॥

क्षुद्रामिः कृतानि क्षौद्राणि मधूनि । अञ् ।

अस्मिन्नेव ग्रन्थे श्लो० 352. भ्रमरैः कृतं भ्रामरं मधु । संज्ञायामञ् ।

१५०० । तस्येदम् । (४. ३. १२०)

उपगोरिदमौपगवम् ।

अस्मिन्नेव ग्रन्थे श्लो० 60. चन्द्रस्येमां चान्द्रीम् । अणि डीप् ।

अस्मिन्नेव ग्रन्थे श्लो० 137. सूर्यस्येमा. सौर्यः । 'सूर्यतिष्य' (सू. 499)

इति यत्लोपः । अणि डीप् ।

अस्मिन्नेव ग्रन्थे श्लो० 800. वासवस्येमा वासव्यः । अणि डीप् ।

चम्पूभारते—III. 16.

तस्मिन्नभस्तरणिमुत्पतिते मुनीन्द्रे

सा तेषु पञ्चसु समं ववृते मृगाक्षी ।

साङ्गन्दनेषु विटपिण्डिव दानलक्ष्मी-

मानोभवेषु जयसिद्धिरिवाशुगेषु ॥ 1487 ॥

संक्रन्दनस्येमे साङ्गन्दनाः । मनोभवस्येमे मानोभवाः । अण् ।

वा० । समिधामाधाने षेण्यण् । (2912.)

सामिधेन्यो मन्त्रः । सामिधेनी ऋक् ।

१५०१ । रथाद्यत् । (४. ३. १२१)

रथ्यं चक्रम् । ' तद्वहति रथयुग ' (सू. 1627) रथं वहति रथ्यः अश्वः ।

१५०४ । हलसीराट्ठक् । (४. ३. १२४)

हालिकम् । सैरिकम् । ' हलसीराट्ठक् (सू. 1633) इलं वहति हालिकः ।

' तेन दीव्यति खनति जयति जितं ' (सू. 1550) हलेन खनति हालिकः । सीरेण खनति सैरिकः । ' खनत्यनेन तद्रोढाम्येदं हालिकसैरिकौ ' II. ix. 64. इत्यमरः ।

१५०५ । इन्द्राद्रुन्वैर्गैर्भुनिकयोः । (४. ३. १२५)

काकोल्लकिका । कुत्सकुशिकिका ।

वा० । वैरे देवापुरादिभ्यः प्रतिषेधः । (2914)

दैवासुरम् ।

॥ इति शैषिकप्रकरणम् ॥

॥ अथ प्राग्दीव्यतीयप्रकरणम् ॥



१५१४ । तस्य विकारः । (४. ३. १३४)

वा० । अश्मनो विकारे टिलोपो वक्तव्यः । (4185.)

अश्मनो विकारः आश्मः । भास्मन । मार्तिकः ।

अस्मिन्नेव ग्रन्थे श्लो० 1295. भास्मनैः भस्ममयैः । वैकारिकोऽण् । ‘अन्’ (सू. 1155) इति प्रकृतिभावात् ‘नस्तद्धिते’ (सू. 679) इति नास्ति टिल्लेषः ।

अस्मिन्नेव ग्रन्थे श्लो० 1451. अश्मैवाश्मनम् । स्वार्थेऽण् । विकारार्थे टिल्लोपो नान्यत्र । ‘पुरुषाद्घविकारसमूहतेनकृतेषु’ (वा० ३०००. सू. 1672) पुरुषस्य विकारः पौरुषेयः । ढञ् ।

१५१५ । अवयवे च प्राण्यौषधिवृक्षेभ्यः । (४.३.१३५)

चाद्विकारे । मयूरस्यावयवो विकारो वा मायूरः । मौर्विम् । पैप्पलम् ।

१५१६ । विल्वदिभ्योऽण् । (४. ३. १३६)

वैल्वम् । विल्वदिः— ४. ७९.

चम्पूरामायणे— V. 53.

ग—रावणोऽपि विभीषणभाषणमङ्गीकृत्य प्लवङ्गमानानामङ्गेषु लाङ्गलमेव वरम् । तदेतत्कार्पासवाससा संवीतं वह्निसात्कृत्य चत्वरं चत्वरं घोषानुद्धोष्य सप्रहारं नगरीं परितः सञ्चारयतेति राक्षसानादिदेश ॥ 1488 ॥

कार्पासम् ।

१५१७ । कोपधाच्च । (४. ३. १३७)

अण् । तर्कुं, तर्कवम् ।

१५१८ । त्रपुजतुनोः षुक् । (४. ३. १३८)

आभ्यामण् स्याद्विकारे, एतयोः पुगागमश्च । त्रापुषम् । जातुषम् ।

चम्पूभारते—II. 62.

अस्त्रमात्मसमनामदैवतं

सम्प्रयुज्य समरे घनस्रयः ।

तत्र तस्य रथमग्रवर्तिनं

जातुषाल्यसहायमातनोत् ॥ 1489 ॥

चम्पूभारते—II. 100.

अथ जातुषाल्यसमर्पणात्कृतं

परिपोषमस्य वपुषोऽभिवीक्षितुम् ।

स्पृहयालवः किल पृथासुताः क्रमात्

परिचक्रमुर्दुतवहं वधूसखाः ॥ 1490 ॥

१५१९ । ओरञ् । (४. ३. १३९)

दैवदारवम् । भाद्रदारवम् । 'ओरञ्' । (सू. 1283) इति तु चातुरर्थिकः ।

१५२१ । पलाशादिभ्यो वा । (४. ३. १४१)

पालाशम्, खादिरम्, कारीरम् । पलाशादिः ४. ८०.

१५२२ । शम्याः प्लञ् । (४. ३. १४२)

शामीलं भस्म । षित्वान्डीष्, शामीली सुक् ।

१५२३ । मयड्वैतयोर्भाषायामभक्ष्याच्छादनयोः । (४. ३. १४३)

मयडा स्याद्विकारावयवयोः । अश्ममयम् । आश्मनम् ।

अस्मिन्नेव ग्रन्थे श्लो० 1480. रत्नानां हेमश्च विकारो रत्नहेममयो मृगः ।

१५२४ । नित्यं वृद्धशरादिभ्यः । (४. ३. १४४)

आम्रमयम् । शरमयम् । शरादिः— ४. ८१.

वा० । एकाचो नित्यम् । (505१.)

त्वङ्मयम् । वाङ्मयम् ।

अनर्घराघवे— I. 12.

ग—भाव, तत्पस्तूयताम्, अस्य हि मौद्गल्यानां ब्रह्मर्षीणामन्वयमूर्धन्यस्य मुरारि-
नामधेयस्य बालबाल्मीकेर्वाङ्मयममृतविन्दुनिप्यन्दि कन्दलयति कौतुकं मे ॥1491॥

वाङ्मयं वचनविकारः । विकारार्थे मयट् ।

अस्मिन्नेव ग्रन्थे श्लो 1३7. अपां विकारोऽम्मयो जलमयः । शरादिः—
६. ३३. 'शरादीनां च' (सू. 1042) शरावती कुशावतीति दीर्घः ।

१५२५ । गोश्च पुरीषे । (४. ३. १४५)

गोः पुरीषं गोमयम् ।

माघे—III. 48.

शुक्राङ्गनीलोपलनिर्मितानां लिप्तेषु भासा गृहदेहलीनाम् ।

यस्यामलिन्देषु न चकुरेव मुग्धाङ्गनागोमयगोमुखानि ॥ 1492 ॥

गोः पुरीषं गोमयम् ।

१५३२ । प्राणिरजतादिभ्योऽञ् । (४. ३. १५४)

शौकम् । बाकम् । राजतम् ।

माघे—XII. 11.

नानाविधविष्कृतसामजस्वरः

सहस्रकर्त्मा चपलैर्दुरघ्ययः ।

गान्धर्वमूयिष्ठतया समानतां

स सामवेदस्य दधौ बलोदधिः ॥ 1493 ॥

गन्धर्वा अश्वः तत्कर्म गान्धर्वम् । अञ् ।

माघे—IV. 13.

यत्राधिरूढेन महीरुहोच्चै-

रुन्निद्रपुष्पाक्षिसहस्रभाजा ।

सुराधिपाधिष्ठितहस्तिमल्ल-

लीलां दधौ राजतगण्डशैलः ॥ 1494 ॥

रजतस्य विकारो राजतः । अञ् ।

अस्मिन्नेव ग्रन्थे श्लो० 64. काञ्चनस्य विकारं काञ्चनीम् । अञि डीप् ।

अस्मिन्नेव ग्रन्थे श्लो० 33. हेम्नो विकारो हैमी । अञ् । 'नस्तद्धिते'
(सू. 679) इति टिलोपः । रजनादिः— ४. ८३.

१५३५ । उष्ट्राद्बुञ् (४. ३. १५७)

प्राण्यजोऽपवादः । औष्ट्रकः । 'गोत्रोश्चोष्ट्र' (सू. 1246) इति समूहे वुञ् ।

१५३७ । एण्या ढञ् । (४. ३. १५९)

ऐणेयम् । एणस्य तु ऐणम् । 'ऐणेयमेण्याश्चर्माद्यमेणस्यैणसुमे त्रिषु'
II. v. 8. इत्यमरः ।

अस्मिन्नेव ग्रन्थे श्लो० 59. एणी हरिणीभेदः । तद्विक्रभृता ऐणेयी ।
तस्यां त्वचि ।

अनर्घराधवे—IV. 27.

जटां धत्ते मूर्धा परशुधनुषी बाहुशिल्परं

प्रकोष्ठो रौद्राक्षं वलयमिषुदण्डानपि करः ।

प्ररूढप्रौढास्त्रवणविकटरौद्राद्भुतमिदं

प्रशान्तामैणोयीं त्वचमपि च वक्षः कलयति ॥ 1495 ॥

एण्या विकारः ऐणोयी । एण्या ढञ् ।

१५३८ । गोपयसोर्यत् । (४. ३. १६०)

गव्यम् पयस्यम् ।

१५३९ । द्रोश्च (४. ३. १६१)

द्रुवृक्षस्तस्य विकारोऽवयवो वा द्रव्यम् ।

१५४१ । फले लुक् । (४. ३. १६३)

विकारावयवप्रत्ययस्य लुक् स्यात्फले । आमलक्याः फलमामलकम् । ' लुक्-
द्वितलुकि ' (सू. 1408) इति स्त्रीप्रत्ययस्य निवृत्तिः ।

अस्मिन्नेव ग्रन्थे श्लो० 971. अलाब्वा विकारः फलमलावु । ओरञ् । लुक् ।
स्त्रीप्रत्ययनिवृत्तिः ।

अस्मिन्नेव ग्रन्थे श्लो० 1165. जम्ब्वाः फलं जम्बु । ' जम्ब्वा वा ' (सू. 1544) इत्यणभावपक्षे ओरञि अनेन लुक् । स्त्रीप्रत्ययनिवृत्तिः ।

१५४२ । प्रक्षादिभ्योऽण् (४. ३. १६४)

प्राक्षम् ।

१५४३ । न्यग्रोधस्य च केवलस्य । (७. ३. ५)

नैयग्रोधम् ।

१५४४ । जम्ब्वा वा । (४. ३. १६५)

जम्बूशब्दात्फलेऽण् वा स्यात् । जाम्बवम् । पक्षे ओरञ् । तस्य लुक् । जम्बु ।

अस्मिन्नेव ग्रन्थे श्लो० 1165. जम्ब्वाः फलं जम्बु । ओरञि लुकि स्त्री-
प्रत्ययनिवृत्तिः ।

१५४५ । लुप् च । (४. ३. १६६)

जम्ब्वाः फलं जम्बूः । ' बर्हितं च फले जम्ब्वा जम्बूः स्त्री जम्बु जाम्बवम् ' II. iv. 19. इत्यमरः ।

वा० । पुष्पमूलेषु बहुलम् । (2950.)

अस्मिन्नेव ग्रन्थे श्लो० 1449. केतक्याः पुष्पं केतकम् । अणो लुकि नादि-
वृद्धिः । ' लुक्तद्वितलुकि ' (सू. 1408) इति स्त्रीप्रत्ययस्यापि लुक् ।

रघुवंशे—IV. 55.

मुरलामारुतोद्भूतमगमत्कैतकं रजः ।

तद्योधवारवाणानामयत्नपटवासताम् ॥ 1496 ॥

अत्र न ।

अस्मिन्नेव ग्रन्थे श्लो० 607. मघासु मघायुक्तकाले । ' नक्षत्रेण युक्तः कालः ' (सू. 1204) इत्यणि ' लुबविशेषे ' (सू. 1205) इति तस्य लुपि ' लुपि युक्तवत् ' (सू. 1294) इति प्रकृतिलिङ्गवचने ' नक्षत्रे ' (सू. 642) इति वैकल्पिकी सप्तमी ।

१५४६ । हरीतक्यादिभ्यश्च । (४. ३. १६७)

एभ्यः फलप्रत्ययस्य लुप् स्यात् । हरीतक्यादीनां लिङ्गमेव प्रकृतिवत् । हरीतक्याः
फलानि हरीतक्यः । हरीतक्यादिः— ४. ८५.

१५४७ । कंसीयपरशव्ययोर्यञ्जौ लुक्च । (४. ३. १६८)

कंसीयपरशव्यशब्दाभ्यां यञ्जौ स्तः छयतोश्च लुक् । कंसः पानभाजनम् ।
' वृत् ' (उ. सू. 342) इत्यौणादिकः सप्रत्ययः । कंसाय हितं कंसीयम् । ' तस्मै
हितं ' (सू. 1665) इति छः । तस्य विकारः कांस्यम् । यञ् । परशवे हितं परशव्यम्,
तस्य विकारः पारशवः ।

अस्मिन्नेव ग्रन्थे श्लो० 1032. कंसीयस्य विकारः कांस्यः । तालादिः ।
यञ् । छस्य लुक् ।

माघे—XV. 81.

दयिताय सासवमुदस्तमपतदवसादिनः करात् ।

कांस्यमुपहितसरोजपतद्भ्रमरौघभारगुरु राजयोषितः ॥ 1497 ॥

कंसः पानभाजनम् । कमेरौणादिकस्सप्रत्ययः । तस्मै हितं कंसीयं लोहविशेषः ।
प्राक्कीतीयश्छः । तस्य विकारः कांस्यम् पानपात्रम् । अनेन यज्ञे । छस्य लुक् ।

॥ इति प्राग्दीव्यतीयप्रकरणम् ॥



॥ अथ ठगधिकारप्रकरणम् ॥



१५४८ । प्राग्वहतेष्टकृ । (४. ४. १)

तद्धृतीत्यतः प्राक् ठमविक्रियते ।

वा० । तदाहेति माशब्दादिभ्य उपसङ्ख्यानम् । (2951.)

माशब्दादिः— ४. ८६.

अनर्घराघवे—IV. 50.

ग—आः पाप दुर्मुख वसिष्ठ इव विश्वामित्र इव स्वस्तिवाचनिको
ब्राह्मणस्ते परशुरामः ॥ 1498 ॥

स्वस्तिवाचनमाह स्वस्तिवाचनिकः । ठक् । 'उत्तरपदस्य' (सू. 1396)
इति वृद्धिः ।

१५४९ । स्वागतादीनां च । (७. ३. ७)

ऐच् न स्यात् । स्वागतमित्याह स्वागतिकः । स्वागतादिः— ७. ३.

वा० । आहौ प्रभूतादिभ्यः । (2952.)

प्रभूतमाह प्राभूतिकः । प्रभूतादिः— ४. ८७.

वा० । पृच्छतौ सुखातादिभ्यः । (2953.)

सुखातं पृच्छति सौखातिकः । सौखशायनिकः । सुखातादिः— ४. ८८.

वा० । गच्छतौ परदारादिभ्यः । (2954.)

पारदारिकः । गौरुतल्पिकः । परदारादिः— ४. ८९.

रघुवंशे—VI. 61.

विन्व्यस्य संस्तम्भयिता महाद्रेः

निशशेषपीतोज्झितसिन्धुराजः ।

प्रीत्यांश्चमेघावभृथार्द्रमूर्तेः

सौस्त्रातिको यस्य भवत्यगस्त्यः ॥ 1499 ॥

सुस्त्रातं पृच्छतीति सौस्त्रातिकः । ठक् ।

अस्मिन्नेव ग्रन्थे श्लो० 1461. सुखशयनं पृच्छतीति सौखशायनिकः ।
ठक् । उभयपदवृद्धिः ॥

चम्पूभारते—XI. 28.

ग— तदनु तत्र परस्परसङ्घट्टनजनितम्फुलिङ्गज्याजेन निपीतपूर्वान् रुधिरशीक-
रानजीर्णशङ्कया वमन्तीभिः पट्टसवलरीभिश्च कवचधोत्पाटनमृष्टिपाटवमेव संग्रामदेशदेशि-
कसदेशाद्भ्यसितुमवनीतलमवतीर्णैः पयोधरपटलैरिव खेटकमण्डलैश्च युगपदेव बहुविध-
वीरयोधजनप्रवेशसौकर्याय तरणिरन्ध्रसरणिं विशालयितुमिव वियत्तले दूरमुच्चलिताभि-
शक्तिभिश्च प्रतिक्षणक्षपितविपक्षकुलवृत्तान्तं मुहुर्मुहुरटनिमुखेन कथयितुमिव धानुष्कर्णा-
भ्यांशं प्रत्यागतैः कोदण्डदण्डैश्च युद्धविलोकनबद्धकौतुकसिद्धयौवतकुचमण्डलनिजकुम्भतार-
तम्यपरिचिचीपयेव दूरं नभसि करान् प्रसारयद्भिः गुण्डारमण्डलैश्च विचित्रतरचक्रचङ्कम-
णमिषेण पदात्पदमपि न गन्तव्यमिति विमननिरोधकुण्डलानामिव कुर्वद्भिरर्वद्भिश्च
शोणितपङ्कशोणितैर्वेगसम्भ्रमविदार्यमाणधरणीरन्ध्रनिर्गतवरफणीन्द्रफणासहस्रमणिकिरणधोर-
णीमसृणितैरिव चक्रैस्संकीडद्भिः शताङ्गैश्च भयानकैः सकलसुरजनतनुरूहसौखशायनिके
समीके ॥ 1500 ॥

सौखशायनिके । पूर्ववत् ।

चम्पूभारते—XI. 13.

दिङ्मूलशैलकुहरेशयकेसरीन्द्र-

सौखप्रसुप्तिकमहापटहारेण ।

कर्णा बलेन करनर्तितकालपृष्ठो

जन्यस्थलीमथ रथेन जवाज्जगाहे ॥ 1501

सुखप्रसुप्तं पृच्छतीति सौखप्रसुप्तिकः । ठक् ।

अनर्घराघवे—II. 3.

दिङ्मण्डलीमुकुटमण्डनपद्मराग-

रत्नाङ्कुरे किरणमालिनि गर्भितेऽपि ।

सौखप्रसुप्तिकमधुव्रतचक्रवाल-

वाचालपङ्कजवनीसरसाः सरस्यः ॥ 1502 ॥

सौखप्रसुप्तिकाः । पूर्ववत् ।

१५५० । तेन दीव्यति खनति जयति जितम् । (४. ४. २)

अक्षैर्दीव्यति आक्षिकः । अभ्रद्या खनति आभ्रिकः । हलेन खनति हालिकः ।
सैरिकः । अक्षैर्जयति आक्षिकः । अक्षैर्जितमाक्षिकम् ।

अनर्घराघवे—IV. 4.

अयं मृदुमृणालिनीवनविलासवैहासिक-

स्त्विषां वितपते पतिस्सपदि दृश्यमाना निजाः ।

स्तनौ पुलकयन्ति चोत्पलदृशां प्रियोरःस्थले

विपर्ययितवृत्तयो घुमृणपङ्कपत्राङ्कुराः ॥ 1503 ॥

विहासो विहसितम् । तेन दीव्यतीति वैहासिकः । ठक् ।

१५५१ । संस्कृतम् । (४. ४. ३)

दध्ना संस्कृतं दाधिकम् । मारीचिकम् ।

१५५२ । तरति । (४. ४. ५)

उडुपेन तरति औडुपिकः ।

१५५४ । गोपुच्छाट्टञ् । (४. ४. ६)

गौपुच्छिकः ।

१५५५ । नौ द्व्यचष्टन् । (४. ४. ७)

नाविकः । घटिकः । बाहुभ्यां तरति बाहुका स्त्री ।

१५५६ । चरति । (४. ४. ८)

चर गतिभक्षणयोः । तृतीयान्ताद्गच्छति भक्षणतीत्यर्थयोः ठक् स्यात् । इस्तिना
चरति हास्तिकः । शाकटिकः । दध्ना भक्षणयति दाधिकः ।

रघुवंशे—IX. 58.

श्वगणिवागुरिकैः प्रथमाभ्यिंतं

व्यपगतानल्लदस्यु विवेश सः ।

स्थिरतुरङ्गमभूमि निपानवत्

मृगवयोगवयोपचितं वनम् ॥ 1504 ॥

वागुरा मृगबन्धनरज्जुः । तथा चरन्तीति वागुरिकाः जालिकाः । अनेन ठक् ।

रघुवंशे—X. 47.

वैमानिकाः पुण्यकृतस्त्यजन्तु मरुतां पथि ।

पुष्पकालोकसंक्षोभं मेघावरणतत्पराः ॥ 1505 ॥

विमानैश्चरन्तीति वैमानिकाः । ठक् ।

१५५८ । पर्पादिभ्यः ष्टन् । (४. ४. १०)

पर्पेण चरति पर्पिकः । पर्पिकी । येन पीठेन पङ्कवश्चरन्ति स पर्पः ।

पर्पादिः— ४. ९०. अधिकः । रथिकः ।

अस्मिन्नेव ग्रन्थे श्लो० 1149. रथेन चरति रथिकः । ष्टन् ।

१५५९ । श्वगणाट्ठञ् च । (४. ४. ११)

चात् ष्टन् ।

१५६० । श्वादेरिजि । (७. ३. ८)

ऐज् न । श्वभ्रस्त्राप्तयं श्वाभ्रिः । श्वादेष्टिः ।

वा० । इकारादाविति वाच्यम् । (4512.)

श्वगणेन चरति श्वगणिकः । श्वगणिकी । ठञ् । 'टिड्ढ' (सू. 470)

इति डीप् । श्वगणिकः । श्वगणिकी । षिट्ठैरादिभ्यो डीप् ।

भट्टिकाव्ये—XI. 46.

विधृतनिशितशस्त्रैस्तघृतं यातुघानै-

रूजठरमुखीभिस्सङ्कुलं राक्षसीभिः ।

१ श्वगणिकशतकीर्ण वागुराक्मृगीभि-
र्वनमिव सभयाभिर्देववन्दीभिरासीत् ॥ 1506 ॥

श्वगणेन चरन्ति श्वगणिकाः । छन् । श्वगणा विद्यन्ते येषामिति श्वगणिनः ।
' अत इनिठनौ ' (सू. 1922) इति इनिः ।

अस्मिन्नेव ग्रन्थे श्लो० 1504. शुनां गणः । स एषामस्तीति श्वगणिनः ।
पूर्ववदिनिः ।

१५६१ । पदान्तस्यान्यतरस्याम् । (७. ३. ९)

श्वादेरङ्गस्य पदशब्दान्तस्थैज्वा । श्वापदस्येदं श्वापदं, शौवापदम् ।

अस्मिन्नेव ग्रन्थे श्लो० 1289. शुन इव पदमस्येति श्वापदो व्याघ्रः ।
' अन्येषामपि ' (सू. 3539) इति दीर्घः इति व्याख्याने । तत्र । ' शुनो दन्त ' (सू. 1049) इति दीर्घः । ' तस्येदं ' (सू. 1500) इत्यणि ' द्वारादीनां च ' (सू. 1386) इत्यैजागमोऽनेन विकल्पितः ।

१५६२ । वेतनादिभ्यो जीवति । (४. ४. १२)

वेतनेन जीवति वैतनिकः । धानुष्कः । वेतनादिः— ४. ९१. ' भृत्को
भृतिभुक् कर्मकरो वैतनिकश्च सः ' II. x. 15. इत्यमरः । ' धन्वी धनुष्मान्
धानुष्कः ' II. viii. 70. इति ' शस्त्राजीवे ' II. viii. 68. इति चामरः ।

१५६३ । वस्त्रक्रयविक्रयाट्ठन् (४. ४. १३)

वस्त्रेण मूल्यात् जीवति वस्त्रिकः । क्रयविक्रयग्रहणं सङ्घानविगृहीतार्थम् ।
क्रयविक्रयिकः । क्रयिकः । विक्रयिकः ।

माघे—V. 24.

यावत्स एव समयस्सममेव तावत्
अन्याकुलाः पटमयान्यभितो वितत्य ।

पर्यापतत्क्रयिकलोकमगण्यपण्य-

पूर्णापणा विपणिनो विपणीर्विभेजुः ॥ 1507 ॥

क्रयेण जीवतीति क्रयिकः । ' क्रिय इकन् ' (उ. सू. 201) इत्यौणादिक
इकन् । क्रयिकः ।

१५६४ । आयुधाच्छ च । (४. ४. १४)

चाट्ठन् । आयुधेन जीवति आयुधीयः आयुधिकः ।

माघे—XVIII. 11.

यातैश्चातुर्विध्यमस्त्रादिभेदा-

दव्यासङ्गैस्सौष्ठवालाघवाच्च ।

शिक्षाशक्ति प्राहरन् दर्शयन्तो

मुक्तामुक्तैरायुधैरायुधीयाः ॥ 1508 ॥

आयुधीया आयुधजीविनः । ' शस्त्राजीवे काण्डवृष्टायुधीयायुधिकास्समाः '
II. viii. 68. इत्यमरः ।

उत्तररामचरिते—IV. 28.

ग— धिक् चपल । किमुक्तवानसि, तीक्ष्णदण्डधरा ह्यायुधीयश्रेणयः शिशोरपि
दृसां वाचं न सहन्ते । राजपुत्रश्चन्द्रकेतुररिविमर्दनः । सोऽप्यपूर्वारण्यदर्शनकुतुहलाक्षि-
सहृदयो न यावदायाति तावत्त्वरितमनेन तरुगहनेनापसर्प ॥ 1509 ॥

आयुधेनास्त्रेण जीवन्तीति आयुधीयाः ।

१५६५ । हरत्युत्सङ्गादिभ्यः (४. ४. १५)

उत्सङ्गेन हरति औत्सङ्गिकः । उत्सङ्गादिः— ४. ९.२.

१५६६ । भस्त्रादिभ्यः छन् । (४. ४. १६)

भस्त्रया हरति भस्त्रिकः । पित्वान्डीप् । भस्त्रिकी । भस्त्रादिः— ४. ९.३.

१५६७ । विभाषा विवधात् । (४. ४. १७)

विवधेन हरति विवधिकः । पक्षे ठक् । वैवधिकः । वीवधादपि छन् । वीवधिकः
वीवधिकी । विवधवीवधशब्दौ उभयतोवद्वशिवये स्कन्धवाद्ये काष्ठे वर्तेते ।

चम्पूभारते—III. ३७

कालेन सङ्गततमां कटुतामवेत्य
स्वर्गीकसामथ मुधारसनिस्पृहाणाम् ।
अभ्रलिहान्फलवतस्तटनारिकेलान्
सद्य्वात्मजासलिलवैवधिकानमस्त ॥ १५१० ॥

विवधेन हरति वैवधिकः । ठक् ।

१५६८ । अण् कुटिलिकायाः । (४. ४. १८)

कुटिलिका व्याधानां गतिविशेषः, कर्मरिपकरणभूतं लोहं च । कुटिलिकया
हरति मृगानङ्गारान्वा कौटिलिको व्याधः कर्मरिश्च ।

१५६९ । निर्वृत्तेऽक्षयतादिभ्यः । (४. ४. १९)

अक्षयतेन निर्वृत्तमाक्षयतिकं वैरम् । अक्षयतादिः । --४. ९४.

१५७० । त्वेर्मभिनत्यम् । (४. ४. २०)

त्रिप्रत्ययान्तप्रकृतिकात्तृतीयान्तात्त्रिवृत्तेऽर्थे मप् स्यान्नित्यम् । कृत्या निर्वृत्तं
कृत्रिमम् । पक्तिमम् ।

वा० । भावप्रत्ययान्तादिमव्यक्तव्यः । (२९५९.)

पाकेन निर्वृत्तं पाकिमम् । त्यागिमम् । 'द्वितः त्रिः' । (सू. ३२६६) इति त्रिः

भट्टिकाव्ये — VII. ६७.

निषानिघनरुच्छत्रे तस्मिंस्ते लब्धिमैः फलैः ।

तृप्तास्तां आजथुमतीं पपच्छुः कस्य पूरियम् ॥ १५११ ॥

लब्धिमैर्लभनिर्वृत्तैः लब्धैः । डुलभष् । मप् ।

अस्मिन्नेव ग्रन्थे श्लो० 256. विपक्तिमम् । डुपचष् पाके क्तिः ।

अस्मिन्नेव ग्रन्थे श्लो० 1454. दत्तिमो दानेन निर्वृत्तः । डुडाञ् दाने
'द्वितः क्तः' (सू. ३266) त्रेर्मन्त्रित्यम् । ददादेशः । विद्विन्त्रिमे विधिनिर्वृत्ते ।
विहित इत्यर्थः । पूर्ववत्प्रत्यये डुडाञ् घातोर्हिरादेशः ।

अस्मिन्नेव ग्रन्थे श्लो० 63. कृत्रिमं क्रियानिर्वृत्तम् । डुकृञ् करणे
क्तिः । मप् ।

१५७२ । संसृष्टे । (४. ४. २२)

दध्ना संसृष्टे दाधिकम् ।

१५७३ । चूर्णादिनिः । (४. ४. २३)

चूर्णेः संसृष्टाश्चूर्णिनोऽपूपाः ।

१५७४ । लवणाल्लुक् । (४. ४. २४)

लवणेन संसृष्टो लवणस्वरूपः । लवणं शाकम् । 'लवणाट्टञ्' (सू. 1602)
लवणं पथ्यमस्येति लावणिकः ।

१५७५ । मुद्गादण् । (४. ४. २५)

मौद्ग ओदनः ।

१५७६ । व्यञ्जनैरुपसिक्ते । (४. ४. २६)

ठक् । दध्ना उपसिक्तं दाधिकम् ।

१५७७ । ओजस्सहोऽम्भमा वर्तते (४. ४. २७)

ओजसा वर्तते औजसिकः शूरः । साहसिकश्चौरः । आम्भसिको मत्स्यः ।

नैषधे—VI. 68.

यत्रावदत्तामतिभीय भैमी

त्यज त्यजेदं सखि साहसिकयम् ।

त्वमेव कृत्वा मदनाय दत्से

बाणान् प्रमूनानि गुणेन सज्जान् ॥ 1512 ॥

सहसा वर्तते इति साहसिकः अविमृश्यकारी । अनेन ठक् । तस्य कर्म
साहसिक्यम् । ब्राह्मणादित्वात् प्यञ् ।

अनर्घराघवे—IV. 49.

जातस्सोऽहं दिनकरकुले क्षत्रियश्रोत्रियेभ्यो
विश्वामित्रादपि भगवतो दृष्टिदिव्यास्त्रपारः ।
अस्मिन्वंशे कथयतु जनो दुर्यशो वा यशो वा
विप्रे शस्त्रग्रहणगुरुणस्साहसिक्याद्धिभेमि ॥ 1513 ॥

साहसिक्यम् । पूर्ववत् ।

१५७८ । तत्प्रत्यनुपूर्वमीपलामकूलम् । (४. ४. २८)

द्वितीयान्नादस्माद्धर्तते इत्यस्मिन्नर्थे ठक् स्यात् । क्रियाविशेषणत्वाद् द्वितीया ।
प्रतीपे वर्तते प्रातीपिकः । आन्वीपिकः । प्रातिलोमिकः । आनुकूलिकः ।

अस्मिन्नेव ग्रन्थे श्लो० ७४. प्रतिकूले वर्तते इति प्रातिकूलिकीं प्रतिकूल-
वर्तिनीम् । ठक् । 'टिड्ढाणञ्' (मृ. ४७०) इति डीप् ।

१५७९ । परिमुग्वं च । (४. ४. २९)

परिमुग्वं वर्तते पारिमुखिकः । चात्वारिपार्थिकः ।

वा० । वृद्धेर्वृथुषिभावो वक्तव्यः । (२९६५.)

वार्षुषिकः ।

१५८१ । कुसीददशैकादशात्पुन्युचौ । (४. ४. ३१)

कुसीदं वृद्धिस्तदर्थे द्रव्यं कुसीदम् । तत्प्रयच्छतीति कुसीदिकः । कुसीदिकी ।

१५८३ । रक्षति । (४. ४. ३३)

समाजं रक्षति सामाजिकः ।

नैषधे—V. 110.

यामिकाननुपमृद्य च मादृक्
तां निरीक्षितुमपि क्षमते कः ।

रक्षिण्यजयचन्द्रचरिते

पुंसि विश्वसिति कुत्र कुमारी ॥ 1514 ॥

यामान् रक्षन्तीति यामिकाः प्रहररक्षकाः । अनेन ठक् ।

१५८४ । शब्ददर्दुरं करोति । (४. ४. ३४)

शब्दं करोति शाब्दिकः । दार्दुरिकः ।

१५८५ । पक्षिमत्स्यमृगान्हन्ति । (४. ४. ३५)

पक्षिणो हन्ति पाक्षिकः । शाकुनिकः । मायूरिकः । मास्यिकः । मैनिकः ।
मार्गिकः । हारिणिकः । सारङ्गिकः ।

१५९१ । धर्मं चरति । (४. ४. ४१)

धार्मिकः ।

वा० । अधर्माच्चेति वक्तव्यम् । (2966.)

आधर्मिकः ।

१५९३ । समवायान्ममवैति । (४. ४. ४३)

सामवायिकः सामृष्टिकः ।

माघे— II. 113.

अज्ञातदोषैर्दोषज्ञैर्दूद्भ्योभयवेतनैः ।

मेघाद्दशत्रोरभिव्यक्तशासनैस्सामवायिकाः ॥ 1515 ॥

सामवायिकाः सङ्घमुख्यास्सचिवादयः । ठक् ।

अनर्धराषवे— IV. 15.

ग— शृणु बत्से, कार्यज्ञासि । अस्ति वनौकसां मन्त्री जान्बवान् । स मतन्ना-
श्रमवास्तव्यामुपसृत्य श्रमणां नाम सिद्धशरीमभ्यार्यतवान् । यथास्य बालिनो द्वैराज्येन
क्षीणा लुब्धापवारिताः प्रकृतयः किक्किन्धायां कुमारसुग्रीबमभिषेक्ष्यमाणाः सामवायिकं
रामभद्रमपेक्षन्ते ॥ 1516 ॥

समवायः सैन्यसमूहः । तं समवैति आगत्य मिलितो भवतीति सामवायिकः ।
ठक् ।

१५९४ । परिषदो ण्यः । (४. ४. ४४)

परिषदं समवैति पारिषद्यः ।

१५९५ । सेनाया वा । (४. ४. ४५)

ण्यः स्यात् । पक्षे ठक् । सैन्याः । सैनिकाः । ' सेनायां समवेता ये सैन्यास्ते
सैनिकाश्च ते ' II, viii. ६२. इत्यमरः ।

अस्मिन्नेव ग्रन्थे श्लो० १६३. सेनायां समवेतास्सैन्याः । ष्यप्रत्ययः ।

माघे—XIX, ३२.

कृतोरुवेगं युगपद्व्यजिगीषन्त सैनिकाः ।

विपक्षं बाहुपरिधैर्जङ्घामिरितरेतरम् ॥ १५१७ ॥

सेनायां समवेतास्सैनिकाः । अनेन पाक्षिकष्ठक् ।

भट्टिकाव्ये—XIV, १७.

शुश्राव रामस्तत्सर्वं प्रतस्थे च ससैनिकः ।

विस्फारयाञ्चकारास्त्रं बबन्धाथ च बाणधी ॥ १५१८ ॥

ठक् ।

किरातार्जुनीये—XII, ४८.

हरसैनिकाः प्रतिभयेऽपि गजमदसुगन्धिकेसरैः ।

स्वस्थमभिददृशिशरे सहसा प्रतिबोधजृम्भितमुखैर्मृगाधिपैः ॥ १५१९ ॥

हरसैनिकाः । ठक् ।

१६०१ । तदस्य पण्यम् । (४. ४. ४१)

अपूपाः पण्यमस्य आपूपिकः ।

१६०२ । लवणाट्टञ्ज् । (४. ४. ५२)

लावणिकः ।

अस्मिन्नेव ग्रन्थे श्लो० ११. लवणं पण्यमस्येति लावणिकः लवणव्यवहारी ।
लवणेन संसृष्टो लवणस्सूपः । लवणालुक् ।

१६०३ । किसरादिभ्यः ष्टन् । (४. ४. ५३)

किसरं पण्यमस्य किसरिकः । पित्वाण्डीष् । किसरिकी । किसर, उशीर, नरुद
इत्यादि किसरादयः । सर्वे सुगन्धिद्रव्यविशेषवाचिनः । किसरादिः— ४. ९६.

१६०४ । शलालुनोऽन्यतरस्याम् । (४. ४. ५४)

शलालुकः । ष्टन् । शलालुकः । ठक् ।

१६०५ । शिल्पम् । (४. ४. ५५)

मृदङ्गवादनं शिल्पमस्य मार्दङ्गिकः ।

चम्पूभारते— V. 50.

अभ्रंलिहस्य वटभूमिरुहस्तलेऽसौ
स्थित्वाशृणोत्तदनु वैणिकगीतिरीतिम् ।
सङ्गीतभङ्गिरसिकं सह बन्धुवर्गै-
राकारयन्निव सुराधिपगायकेन्द्रम् ॥ 1520 ॥

वैणिकः ।

१६०६ । मड्डुकझझरादन्यतरस्याम् । (४. ४. ५६)

मड्डुकवादनं शिल्पमस्य माड्डुकः । माड्डुकिकः । झार्झरः । झार्झरिकः ।

१६०७ । प्रहरणम् । (४. ४. ५७)

तदस्येत्येव । असिः प्रहरणमस्य आसिकः । धानुष्कः । 'वितनादिभ्यो जीवति'
(सू. 1562) इत्यपि धानुष्कः ।

भट्टिकाव्ये—IV. 10.

वसानस्तन्त्रकनिमे सर्वाङ्गीणे तरुत्वचौ ।

काण्डीरः खाङ्गिकरशार्ङ्गी रक्षन्विप्रांस्तनुत्रवान् ॥ 1521 ॥

खङ्गः प्रहरणमस्य खाङ्गिकः । अनेन ठक् । खङ्गिक इति पाठे खङ्गोऽस्यास्तीति
खङ्गिकः । 'अत इनिठनौ' (सू. 1922) इति ठन् ।

माघे—II. 28.

अनिर्लोडितकार्यस्य वाग्जालं वाग्मिनो वृथा ।

निमित्तादपराद्धेषोर्धानुष्कस्येव वल्गितम् ॥ 1522 ॥

धनुः प्रहरणमस्येति धानुष्को धन्वी । ठक् ।

अस्मिन्नेव ग्रन्थे श्लो० 1034. धानुष्काः । प्रासिकाः ।

१६०८ । परश्वथाट्टञ्ज च । (४. ४. ५८)

पारश्वथिकः ।

अस्मिन्नेव ग्रन्थे श्लो० 1034. परश्वथः प्रहरणमेषां पारश्वथिकाः ।

१६०९ । शक्तियष्टयोरीकक् (४. ४. ५९)

शाक्तीकः । याष्टीकः ।

अस्मिन्नेव ग्रन्थे श्लो० 1034. शक्तिः प्रहरणमेषां शाक्तीकाः । ईकक् ।

अस्मिन्नेव ग्रन्थे श्लो० 610. यष्टिः प्रहरणमेषां याष्टीकाः । ईकक् ।

१६१० । अस्ति नास्ति दिष्टं मतिः । (४. ४. ६०)

तदस्येत्येव । अस्ति परलोक इत्येवं मतिर्यस्य स आस्तिकः । नास्तीति मति-
र्यस्य स नास्तिकः । दिष्टमिति मतिर्यस्य स दैष्टिकः ।

अस्मिन्नेव ग्रन्थे श्लो० 948. परलोके मतिरस्तीत्यास्तिकः । ठक् ।

माघे—XVI. 7.

अहितादनपत्रपल्लसन्नतिमात्रोज्झितभीरनास्तिकः ।

विनयोपहितस्त्वया कुतः सदृशोऽन्यो गुणवानविस्मयः ॥ 1523 ॥

नास्ति परलोक इति मतिरस्येति नास्तिकः । ठक् ।

माघे—II. 88.

नालम्बते दैष्टिकतां न निषीदति पौरुषे ।

शब्दार्थौ सत्कविरिव द्वयं विद्वानपेक्षते ॥ 1524 ॥

दिष्टं मतिरस्येति दैष्टिकः दैवप्रमाणकः । ठक् ।

१६११ । शीलम् । (४. ४. ६१)

अपूपभक्षणं शीलमस्य आपूपिकः ।

किरातार्जुनीये—IX. 74.

अन्योन्यरक्तमनसामथ विभ्रनीनां

चेतोभुवो हरिसखाप्सरसां निदेशम् ।

वैबोधिकध्वनिविभावितफश्चिमार्घा

सा संहृतेव परिवृत्तिमियाय रात्रिः ॥ 1525 ॥

विबोधः प्रबोधनं शीलमेषां ते वैबोधिकाः वैतालिकाः । ठक् ।

१६१३ । कर्मस्ताच्छील्ये । (६. ४. १७२)

कर्म इति ताच्छील्ये णे टिलोपो निपात्यते । कर्मशीलः कर्मः ।

१६१६ । हितं भक्षाः । (४. ४. ६५)

अपूपभक्षणं हितमस्मै आपूपिकः ।

१६१७ । तदस्मै दीयते नियतम् । (४. ४. ६६)

अग्रभोजनं नियतं दीयतेऽस्मै आग्रभोजनिकः ।

१६१८ । श्राणामांसौदनाट्टिटन् । (४. ४. ६७)

श्राणा नियतं दीयतेऽस्मै श्राणिकः । टित्वात् श्राणिकी । मांसौदनिकः ।

मांसिकः । औदनिकः ।

१६१९ । भक्तादणन्यतरस्याम् । (४. ४. ६८)

पक्षे ठक् । भक्तमस्मै नियतं दीयते भक्तः भक्तिकः ।

१६२० । तत्र नियुक्तः । (४. ४. ६९)

इति ठक् । आकरे नियुक्तः आकरिकः ।

अनर्घराषवे—VI. 18.

ग—अथ वत्स, गोपुरगौलिमकबलाध्यक्षेण वत्सेन नरान्तकेन किं प्रति-
पन्नम् ॥ 1526 ॥

गुल्मस्सेना, घट्टं वा । तत्र नियुक्तो गौलिमकः । ठक् ।

अस्मिन्नेव ग्रन्थे श्लो० 1426. दौवारिकाः द्वारे नियुक्ताः । ठक् ।
'द्वारादीनाम्' (सू. 1386) इत्यैच् ।

अस्मिन्नेव ग्रन्थे श्लो० 75. द्वारे नियुक्ता दौवारिकी । ठक् । ऐजागमः ।
'टिड्ढाणञ्' (सू. 470) इति डीप् ।

१६२१ । अगारान्ताट्ठन् । (४. ४. ७०)

देवागारे नियुक्तो दैवागारिकः ।

१६२४ । निकटे वसति । (४. ४. ७३)

नैकटिको भिक्षुः ।

अस्मिन्नेव ग्रन्थे श्लो० 860. ग्रामस्यान्तिके क्रोशमात्रं त्यक्त्वा यतयो ये
निवसन्ति ते नैकटिकाः । ठक् ।

१६२५ । आवसथात्प्ल । (४. ४. ७४)

आवसथे वसति आवसथिकः । षित्वान्डीष् । आवसथिकी ।

॥ इति ठगधिकारप्रकरणम् ॥

॥ अथ प्राग्घितीयप्रकरणम् ॥



१६२६ । प्राग्घिताद्यत् । (४. ४. ७५)

‘ तस्मै हितम् ’ (सू. 1665) इत्यतः प्राग्यदधिक्रियते ।

१६२७ । तद्वहति रथयुगप्रासङ्गम् । (४. ४. ७६)

रथं वहति रथ्यः । युग्यः । वत्सानां दमनकाले स्कन्धे यत्काष्ठमासज्यते स प्रासङ्गः । तं वहति प्रासङ्ग्यः । ‘ रथ्यो वोढा रथस्य यः ’ II. viii. 47. इत्यमरः । ‘ खलुगोरथात् ’ (सू. 1259) इति समूहार्थे यत् । रथ्या ।

१६२८ । धुरो यड्ढञौ । (४. ४. ७७)

धुर्यः । धौरैयः ।

रघुवंशे—I. 54.

अथ यन्तारमादिश्य धुर्यान्विश्रामयेति सः ।

तामवारोहयत्पत्नीं रथादवततार च ॥ 1527 ॥

धुरं वहन्तीति धुर्याः । यत्प्रत्ययः ।

अस्मिन्नेव ग्रन्थे श्लो० 917. धुरं वहन्तीति धौरैयाः । ढक् ।

अस्मिन्नेव ग्रन्थे श्लो० 57. धौरैयीभिः । ढकि ‘ टिड्ढाण् ’ (सू. 470)

इति डीप् ।

भट्टिकाव्ये—XVII. 99.

ततः शतसहस्रेण रामः प्रौर्णोन्निशाचरम् ।

बाणानामक्षिणोद्दुर्यान् सारथिं चादुनोद् द्रुतम् ॥ 1528 ॥

धुर्यान् अध्वान् । यत् ।

अस्मिन्नेव ग्रन्थे श्लो० 1122. धुरीणाः । ‘ खः सर्वधुरात् ’ (सू. 1630)

इति योगविभागात्खः ।

१६३० । खः सर्वधुरात् । (४. ४. ७८)

सर्वधुरं वहतीति सर्वधुरीणः ।

अस्मिन्नेव ग्रन्थे श्लो० 1080. सर्वधुरीणः सर्वभारवाही । स्वप्रत्ययः ।

१६३१ । एकधुराल्लुक् च । (४. ४. ७९)

एकधुरं वहति एकधुरीणः । एकधुरः ।

अनर्घराघवे— I. ३९.

कूर्मराजमुजगाधिपगोत्रप्रावदिकरिभिरेकधुरीणः ।

भां प्रसूय कथमस्तु विगीतो हा पार्थविमुखो रघुवंशः ॥ 1529 ॥

एकधा चासौ धृष्व एकधुरा । ' ऋऋपूः (सू. ९४०) इत्यादिना समासान्तोऽच् । ' खः सर्वधुरात् ' (सू. 1630) इत्यनुवृत्तेः अनेन खः ।

अस्मिन्नेव ग्रन्थे श्लो० 1000. एकधुरं वहन्तीति एकधुरीणाः । समा इत्यर्थः । खः ।

१६३२ । शकटादण् । (४. ४. ८०)

शकटं वहति शाकटो गौः ।

१६३३ । हलसीराट्ठक् । (४. ४. ८१)

हलं वहति हालिकः । सैरिकः । ' हलसीराट्ठक् ' (सू. 1504) तस्येदमित्यर्थे ठक् । हालिकम् । सैरिकम् । ' मतजनहलात् ' (सू. 1649) इति यत् । हलस्य कर्षो हल्यः ।

१६३४ । संज्ञायां जन्या । (४. ४. ८२)

जनौ वधूः । तां वहति प्रापवति जन्या ।

१६३५ । विध्यत्यधनुषा । (४. ४. ८३)

द्वितीयान्ताद्विध्यतीत्यर्थे यत्स्यात् । पादौ विध्यन्ति पद्याशर्कराः । ' पद्यत्यतदर्थे ' (सू. ९९१) इति पादस्य पत् । अतदर्थे किम् । पादार्कमुदकं पाद्यम् । निषेधात्पदादेशो न ।

१६३६ । धनगणं लब्धा । (४. ४. ८४)

तृन्नन्तमेतत् । धन लब्धा धन्यः । गणं लब्धा गण्यः ।

अस्मिन्नेव ग्रन्थे श्लो० 630. धनं लब्धा धन्यः पुण्यवान् । यत् ।

१६३७ । अन्नाणः । (४. ४. ८५)

अन्नं लब्धा भान्नः ।

१६३८ । वशं गतः । (४. ४. ८६)

वश्यः परेच्छानुसारी ।

१६३९ । पदमस्मिन्दृश्यम् । (४. ४. ८७)

पद्यः कर्ममः । नातिशुष्क इत्यर्थः ।

१६४१ । संज्ञायां धेनुष्या । (४. ४. ८९)

धेनुशब्दस्य षुगागमो यत्प्रत्ययश्च स्वार्थे निपात्यते संज्ञायाम् । ' धेनुष्या बन्धके स्थिता ' II, ix, 72. इत्यमरः ।

१६४२ । गृहपतिना संयुक्ते ज्यः । (४. ४. ९०)

गृहपतिर्यजमानः तेन संयुक्तो गार्हपत्योऽग्निः ।

चम्पूरामायणे—I. 21.

ग—एतेऽपि पावका रूढिशङ्कावहां हुतवहारूपां वहन्तस्तद्रूहे गार्हपत्य-
पुरोगाः पौरोगवधुरं दधते ॥ 1530 ॥

गार्हपत्यः ।

१६४३ । नौवयोधर्मत्रिपमूलमूलमीतातुलाभ्यस्तार्थितुल्यप्राप्यवध्यानाम्यस्रम-
समितसमितेषु । (४. ४. ९१)

नावा तार्थं नाव्यम् । वयसा तुल्यो वयसः । धर्मेण प्राप्यं धर्मम् । विषेण
वध्यो विष्यः । मूलेनानाम्यं मूल्यम् । मूलेन समो मूल्यः । सीतया समितं सीत्यम्
क्षेत्रम् । तुलया समितं तुल्यम् ।

माघे XII. 76.

अव्याहतक्षिप्रगतैस्समुच्छ्रिता-

ननुज्झितद्राघिममिर्गरीयसः ।

नाव्यं पयः केचिदतारिषुर्भुजैः

क्षिपद्विरूर्मीनपरैरिवोर्मिभिः ॥ 1531 ॥

नावा तार्यं नाव्यम् । ' नाव्यं त्रिखिन्नं नौतार्यं ' I. ix. 10. इत्यमरः ।

रघुवंशे—IV. 31.

मरुपृष्ठान्युदस्भांसि नाव्यास्वुपतरा नदीः ।

विपिनानि प्रकाशानि शक्तिमत्वाच्चकार सः ॥ 1532 ॥

नौभिस्तार्या नाव्याः । यत् ।

नैषधे—I. 56.

अथ श्रिया भर्त्सितमत्स्यलाञ्छनः

समं वयस्यैः स्वरहस्यवेदिभिः ।

पुरोपकण्ठोपवने किलेक्षिता

दिदेश यानाय निदेशकारिणः ॥ 1533 ॥

वयसा तुल्या वयस्याः स्निग्धाः । यत् ।

अस्मिन्नेव ग्रन्थे श्लो० 107. वयसा तुल्या वयस्या ।

१६४४ । धर्मपथ्यर्थन्यायादनपेते । (४. ४. ९२)

धर्मादनपेते धर्म्यम् । पथ्यम् । अर्थ्यम् । न्याय्यम् ।

भट्टिकाव्ये—VI. 24.

तथाऽतोपि क्रियां धर्म्यां स कालेनामुक्तकचित् ।

महतां हि क्रिया नित्या छिद्रे नैवावसीदति ॥ 1534 ॥

धर्म्यां धर्मादनपेताम् । यत् ।

अस्मिन्नेव ग्रन्थे श्लो० 106. धर्म्यासु ।

भट्टिकाव्ये—II. 28.

तान्प्रत्यवादीदथ राघवोऽपि
यथेप्सितं प्रस्तुत कर्म धर्म्यम् ।
तपोमरुद्धिर्भवतां शराम्निः
सन्धुक्ष्यतां नोऽरिसमिन्धनेषु ॥ 1535 ॥

धर्म्यम् ।

भट्टिकाव्ये—VII. 44.

प्रम्राहैरिव पत्राणामन्वेष्या मैथिली कृतैः ।
ज्ञातव्या चेङ्गितैर्धर्म्यैर्ध्यायन्ती राघवागमम् ॥ 1536 ॥

धर्म्यैः ।

भट्टिकाव्ये—XII. 85.

दत्तः स्वदोषैर्भवता प्रहारः
पादेन धर्म्ये पथि मे स्थितस्य ।
स चिन्तनीयस्सह मन्त्रिमुख्यैः
कस्यावयोर्लाघवमादधातु ॥ 1537 ॥

धर्म्ये ।

माघे—II. 10.

उत्तिष्ठमानस्तु परो नोपेक्ष्यः पथ्यमिच्छता ।
समौ हि शिष्टैराम्नातौ वत्स्यन्तावामयस्स च ॥ 1538 ॥

पथोऽनपेतं पथ्यम् । यत् ।

रघुवंशे—IV. 6.

परिकल्पितसान्निध्या काले काले च वन्दिषु ।
स्तुत्यं स्तुतिमिर्ध्याभिरुपतस्थे सरस्वती ॥ 1539 ॥

अर्ध्याभिः अर्ध्यादनपेताभिः । यत् ।

भट्टिकाव्ये—VII. 41.

न्याय्यं यद्यत्र तत्कार्यं पर्यायेणाविरोधिभिः ।

निशोपशायः कर्तव्यः फलोच्चायश्च संहतैः ॥ 1540 ॥

न्यायादनपेतं न्याय्यम् । यत् । 'परिन्योः' (सू. ३२०९) इति निपूर्वादिणो
घञ् । न्यायः ।

भट्टिकाव्ये—VII. 20.

शैले विश्रयिणं क्षिप्रमनादरिणमभ्यमी ।

न्याय्यं परिभवी ब्रूहि पापमव्यथिनं कपिम् ॥ 1541 ॥

न्याय्यं न्यायादनपेतम् । यत् ।

रघुवंशे—II. 55.

सेयं स्वदेहार्पणनिष्क्रयेण

न्याय्या मया मोचयितुं भवतः ।

न पारणा स्याद्विहता तवैवं

भवेदलुप्तश्च मुनेः क्रियार्थः ॥ 1542 ॥

न्याय्या न्यायादनपेता ।

कुमारसंभवे—VI. 87.

इदमत्रोत्तरं न्याय्यमिति बुद्ध्या विमृश्य सः ।

आददे वचसामन्ते मङ्गलालङ्कृतां सुताम् ॥ 1543 ॥

न्याय्यम् ।

१६४५ । छन्दसो निर्मिते (४. ४. ९३)

छन्दसा निर्मितं छन्दस्यम् । इच्छया कृतमित्यर्थः ।

१६४६ । उरसोऽण् च । (४. ४. ९४)

चाद्यत् । उरसा निर्मितः पुत्र औरसः । उरस्यः ।

१६४७ । हृदयस्य प्रियः (४. ४. ९५)

हृद्यो देशः । यत्पत्ययः । 'हृदयस्य हृल्लेख' (सू. 988) इति हृदादेशः ।
सुहृदयस्य भावः सौहृदम् । युवादित्वाद्घ् । पूर्ववत् हृदादेशः । सुहृदोऽपत्यं सौहार्दः ।
'हृद्भग' (सू. 1183) इत्युभयपदवृद्धिः ।

अस्मिन्नेव ग्रन्थे श्लो० 1146. हृद्यताम् ।

१६४९ । मतजनहलात्करणजल्पकर्षेषु । (४. ४. ९७)

मतं ज्ञानध् । तस्य करणं भावस्साधनं वा मत्यम् । जनस्य जल्पो जन्यः ।
हलस्य कर्षो हल्यः ।

१६५० । तत्र साधुः । (४. ४. ९८)

अग्रे साधुः अग्रयः । सामसु साधुः सामन्यः । 'ये चाभावकर्मणोः'
(सू. 1154) इति प्रकृतिभावः । कर्मण्यः । शरण्यः ।

अस्मिन्नेव ग्रन्थे श्लो० 1060. सामसु साधून् सामन्यान् । यत् । प्रकृति-
भावः ।

अस्मिन्नेव ग्रन्थे श्लो० 66. कुले साध्वीं कुल्याम् । यत् ।

रघुवंशे—VI. 21.

असौ शरण्यः शरणोन्मुखाना-

मगाधसत्वो मगधप्रतिष्ठः ।

राजा प्रजारञ्जनलब्धवर्णः

परंतपो नाम यथार्थनामा ॥ 1544 ॥

शरणे रक्षणे साधुः शरण्यः ।

अस्मिन्नेव ग्रन्थे श्लो० 1454 उदारवंश्या महाकुलपसूताः । वंशे भवाः
वंश्याः । 'दिगादिभ्यो यत्' (सू. 1429) इति भवार्थे यत् । दिगादियत्तदन्त-
विधिनिषेधात् राजवंश्यादयः साध्वर्थे य इति वामनः ।

१६५१ । प्रतिजनादिभ्यः खञ् । (४. ४. ९९)

प्रतिजनं साधुः प्रातिजनीनः । सांयुगीनः । सार्वजनीनः । वैश्वजनीनः ।
प्रतिजनादिः— ४. ९८.

चम्पूभारते—X. 93.

सापि शक्तिरभिहत्य नराशं

सांयुगीनजनसंनुतशौर्यम् ।

वायुमूनुपरिघादिव भीता

वासवस्य सविधं प्रतिषेदे ॥ 1545 ॥

सांयुगीनेन रणे साधुना । 'सांयुगीनो रणे साधुः' II. viii 78

इत्यमरः ।

चम्पूभारते—X. 38.

आश्चर्यस्थूललक्षं तदनु दिविषदामन्तरिक्षस्थितानां

क्षोणीन्द्राणां रिपूणामसुमृगहरणे कूटयन्त्रायमाणम् ।

गन्धर्वैः केसराढ्यैर्मदमधुभिरिमैः केतुपत्रैश्शताङ्गैः

पद्मव्यूहं व्यतानीत्पथनभुवि गुरुस्सांयुगीनाग्रगण्यः ॥ 1545 ॥

सांयुगीनाः ।

कुमारसंभवे—II. 57.

संयुगे सांयुगीनं तपुद्यतं प्रसहेत कः ।

अंशाद्वते निषिक्तस्य नीललोहितरेतसः ॥ 1547 ॥

संयुगे साधुः सांयुगीनः ।

रघुवंशे—XI. 30.

इत्यपास्तमखविघ्नयोस्तयो-

स्सांयुगीनमभिनन्द्य विक्रमम् ।

ऋत्विजः कुलपतेर्यथाक्रमे

वाग्यतस्य निरवर्तयन्क्रियाः ॥ 1548 ॥

सांयुगीनम् ।

अनर्घराघवे—IV. 20.

ग—अदह यथा मृष्टभोजिना कृतान्तेन प्रत्यवसितास्ते सांयुगीनाः ॥ 1549 ॥

१६५२ । भक्ताणः । (४. ४. १००)

भक्ते साधवो भक्ताः शालयः । ' भक्तादणन्यतरस्याम् ' (सू. 1619) इति त्वण् ।

१६५३ । पारिषदो ष्यः । (४. ४. १०१)

पारिषद्यः । पारिषद इति योगविभागाणोऽपि । पारिषदः । ' परिषदो ष्यः ' (सू. 1594) परिषदं समवैति पारिषद्यः ।

१६५४ । कथादिभ्यष्टक् । (४. ४. १०२)

कथायां साधुः काथिकः ।

अस्मिन्नेव ग्रन्थे श्लो० 298. वैतण्डिकैः । कथादिः— ४. ९. ९.

१६५५ । गुडादिभ्यष्टञ् । (४. ४. १०३)

गुडे साधुर्गौडिक इक्षुः ।

१६५६ । पथ्यतिथिवसतिस्वपतेर्दञ् । (४. ४. १०४)

पथि साधु पाथेयम् । आतिथेयम् । वसनं वसतिः । तत्र साधुर्वासतेयी रात्रिः । स्वापतेयं घनम् ।

चम्पूरामायणे—IV. 43.

पर्याप्तप्रमदमुपेयुषां कपीनां

पन्थानं दशमुखमार्गमार्गणाय ।

पाथेयीकृतकपिराजशासनानां

पाथोधिर्नयनपथातिथिर्बभूव ॥ 1550 ॥

पाथेयीकृतं पाथेयशब्दाच्चिच्रः ।

अस्मिन्नेव ग्रन्थे श्लो० 58. अतिथिषु साध्वीमातिथेयीम् । ढञि डीप् ।

रघुवंशे—V. 2.

स मृण्मये वीतहिरण्मयत्वा-

त्पान्ने निघायार्घ्यमनर्घशीलः ।

श्रुतप्रकाशं यशसा प्रकाशः

प्रत्युज्जगामातिथिमातिथेयः ॥ 1551 ॥

अतिथिषु साधुरातिथेयः ।

माघे—XIV. 38.

तत्प्रतीतमनसामुपेयुषां

द्रष्टुमाह्वनमग्रजन्मनाम् ।

आतिथेयमनिवारितातिथिः

कर्तुमाश्रमगुरुस्स नाश्रमत् ॥ 1552 ॥

अतिथिषु साधु आतिथेयम् । ढञ् ।

कुमारसंभवे—V. 31.

तमातिथेयी बहुमानपूर्वया

सपर्यया प्रत्युदियाय पार्वती ।

भवन्ति साम्येऽपि निविष्टचेतसां

वपुर्विशेषेष्वतिगौरवाः क्रियाः ॥ 1553 ॥

अतिथिषु साध्वी आतिथेयी । ढञि ङीप् ।

अस्मिन्नेव ग्रन्थे श्लो० 1431. अतिथिषु साधूनि आतिथेयानि ।

अनर्घराषवे—IV. 69.

ग—हा वत्से जानकि, निशाचराणामातिथेयीमवितुं दशरथगृहे प्रविष्टासि

॥ 1554 ॥

भट्टिकाव्ये—IV. 8.

वनेषु वासतेयेषु निवसन्पर्णसंस्तरे ।

शयशोत्थायं मृगान्विध्यन् नातिथेयो विचक्रमे ॥ 1555 ॥

वसतौ साधुषु वासतेयेषु । वसतियोग्येषु । अतिथिषु साधुरातिथेयः । ढञ् ।

माघे—XIV. 9.

स्वापतेयमधिगम्य धर्मतः

पर्यपालयमवीवृषञ्च यत् ।

तीर्थगामि करवै विघानत-

हसञ्जुषस्व जुहवानि चानले ॥ 1556 ॥

स्वपतौ स्वामिनि साधु स्वापतेयं वित्तम् । दम् ।

१६५७ । सभाया यः । (४. ४. १०५)

सभ्यः ।

माघे—XIV. 53.

इत्थमत्र विततक्रमे क्रतौ

वीक्ष्य धर्ममथ धर्मजन्मना ।

अर्घदानमनुचोदितो वच-

स्सभ्यमभ्यधित शन्तनोस्सुतः ॥ 1557 ॥

सभायां साधु सभ्यं वचः । यप्रत्ययः ।

१६५८ । समानतीर्थे वासी । (४. ४. १०७)

वसतीति वासी । समाने तीर्थे गुरौ वसतीति सतीर्थ्यः । ' तीर्थे ये ' (सू. 1015) इति समानस्य सः ।

१६५९ । समानोदरे शयित ओ चोदात्तः । (४. ४. १०८)

समाने उदरे शयितः समानोदर्यो भ्राता । ' विभाषोदरे ' (सू. 1016) इति वैकल्पिकसमानस्य सभाषः ।

१६६० । सोदराद्यः । (४. ४. १०९)

सोदर्यः । अर्थः प्राग्बत् ।

अस्मिन्नेव ग्रन्थे श्लो० 1190. समानोदरे शयितं समानोदर्यमेकोदरभ्रातरम् ।
‘समानोदरे’ (सू. 1659) इति यप्रत्ययः । ‘विभाषोदरे’ (सू. 1066) इति
विकल्पेन समानस्य सभावाभावः ।

अस्मिन्नेव ग्रन्थे श्लो० 1191 समानोदर्यस्य ।

अस्मिन्नेव ग्रन्थे श्लो० 1192. समानोदरे शयितं सोदर्यम् एकोदरम् ।
अनेन यप्रत्ययः । समानस्य सभावः ।

अस्मिन्नेव ग्रन्थे श्लो० 1193. समानोदरे शयितं सोदर्यम् । अनेन यः ।
‘विभाषोदरे’ (सू. 1066) इति समानस्य सभावः ।

नैषथे—I. 58.

अथान्तरेणावट्टुगामिनाध्वना

निशीथिनोनाथमहस्महोदरैः ।


निगालगाद्देवमणेरिवोत्थितै-

र्विराजितं केसरकेशरश्मिभिः ॥ 1558 ॥

सहोदरैः ।

॥ इति प्राग्घितीयप्रकरणम् ॥

॥ अथ छयद्विधिप्रकरणम् ॥



१६६१ । प्राक् क्रीताच्छः । (५. १. १)

‘ तेन क्रीतं ’ (सू. 1702) इत्यतः प्राक् छोऽधिक्रियते ।

१६६२ । उगवादिभ्यो यत् । (५. १. २)

(ग. सू.) शुनस्सम्प्रसारणं वा च दीर्घत्वम् । 96.

शून्यम् । शून्यम् ।

(ग. सू.) ऊघसोऽनङ् च । 97.

ऊघन्यः ।

चम्पूरामायणे — III, 39.

सप्राणा चेज्जनकतनया किं न तिष्ठेत् मखं

हिंसैस्सस्त्वैर्न खलु निहता रक्तसिक्ता न पृथ्वी ।

गोदावर्या पुलिनविहृतिं रामशून्या न कुर्या-

द्युक्तं नक्तञ्चरकवलनात्सर्वथा संस्थिता सा ॥ 1559 ॥

शून्या । गवादिः — ५. १.

१६६४ । विभाषा हविःपूर्णादिभ्यः । (५. ४. ४)

आमिक्ष्यं दधि । आमिक्षीयम् । पुरोडाश्यामन्तण्डुलाः पुरोडाशीयाः । अपूप्यम्
अपूपीयम् । अपूपादिः — ५. २.

अस्मिन्नेव ग्रन्थे श्लो० 1042. दध्ना सहितं पयः आमिक्षा । तस्यै हित-
मामिक्षीयम् । पुरोडाशाय द्वितं पुरोडाश्यम् । आमिक्षापुरोडाशयोर्द्विविष्टादनेन
छयतौ । हितार्थे छयताविति जयमङ्गलः । तादर्थ्यं इति मल्लिनाथः ।

१६६५ । तस्मै हितम् । (५. १. ५)

वत्सेभ्यो हितो वत्सीयो गोधुक् । शङ्कवे हितं शङ्कव्यं दारु । गव्यं हविष्यम् ।
'हितयोगे' (वा. 1461. सू. 580) इति चतुर्थी ।

अस्मिन्नेव ग्रन्थे श्लो० 692. सवनाय हितः सवनीयः । तदर्थो वा सवनीयः ।
प्राक्क्रीतीयः छप्रत्ययः । तदीयानि सावनीयानि ।

अस्मिन्नेव ग्रन्थे श्लो० 1082. कंसाय हितं कंसीयम् । छप्रत्ययः ।

अनर्घराघवे— II. 35.

प्रज्ञातब्रह्मतत्त्वोऽपि स्वर्गीयैरेष खेलति ।

गृहस्थसमयाचारप्रक्रान्तैः सप्ततन्तुभिः ॥ 1560 ॥

स्वर्गीयैः स्वर्गहितैः । छः ।

१६६६ । शरीरावयवाद्यत् । (५. ४. ४)

दन्त्यम् । कण्ठ्यम् ।

वा० । नस्त्रासिकायाः । (3497.)

नस्यम् । नाभ्यम् । हितार्थे यत् । 'शरीरावयवाच्च' (सू. 1430) इति
भवार्थे यत् । मूर्धन्यः । 'ये चाभावकर्मणोः' (सू. 1154) इति प्रकृतिभावः ।

१६६७ । ये च तद्धिते । (६. १. ६१)

यादौ तद्धिते परे शिरश्शब्दस्य शीर्षनादेशः स्यात् । शीर्षण्यः ।

वा० । वा केशेषु । (3498.)

शीर्षण्याः, शिरस्या वा केशाः ।

१६६८ । खलायवमाषतिलवृषब्रह्मणश्च । (५. १. ७)

खलाय हितं खल्यम् । यव्यम् । माष्यम् । तिर्य्यम् । वृष्यम् । ब्रह्मण्यम्
चाद्रथ्या ।

१६७० । आत्मन्विश्वजनभोगोत्तरपदास्वः । (५. १. ९)

१६७१ । आत्माध्वानौ खे । (६. ४. १६९)

एतौ खे प्रकृत्या स्तः । आत्मने हितमात्मनीनम् । विश्वजनीनम् । मातृ-
भोगीणः । पितृभोगीणः । राजभोगीणः ।

वा० । पञ्चजनादुपसङ्ख्यानम् । (2996.)

पञ्चजनीनम् ।

वा० । सर्वजनाट्टञ् खश्च । (2997.)

सार्वजनिकः । सर्वजनीनः ।

वा० । महाजनाट्टञ् । (2998.)

माहाजनिकः ।

(ग. सू.) आचार्यादणत्वञ्च । 184.

आचार्यभोगीणः ।

माघे—V. 44.

नोच्चैर्यदा तरुजलेषु ममुस्तदानी-

माधोरणैरभिहिताः पृथुमूलशाखाः ।

बन्धाय चिच्छिदुरिभास्तरसात्मनैव

नैवात्मनीनमथ वा क्रियते मदान्धैः ॥ 1561 ॥

आत्मने हितमात्मनीनम् । प्रकृतिभावे 'नस्तद्धिते' (सू. 679) इति
टिलोपाभावः ।

अस्मिन्नेव ग्रन्थे श्लो० 1455. विश्वस्मै जनाय हिता विश्वजनीना । आत्मने
हितामात्मनीनाम् । प्रकृतिभावादि पूर्ववत् । विश्वजनीनेत्यत्र ख एव ।

माघे—I. 41.

तदिन्द्रसन्दिष्टमुपेन्द्र यद्वचः

क्षणं मथा विश्वजनीनमुच्यते ।

समस्तकार्येषु गतेन धुर्यता-

महिद्विषस्तद्भवता निश्च्यताम् ॥ 1562 ॥

विश्वजनीनम् । पूर्ववत् । विश्वजनेषु साधुः वैश्वजनीनः । 'प्रतिजनादिभ्यः खञ्' (सू. 1651) इति खञ् ।

किरातार्जुनीये—XIII. 69.

आत्मनीनमुपनिष्ठते गुणाः

सम्भवन्ति विरमन्ति चापदः ।

इत्यनेकफलभाजि मा स्म भू-

दर्थिता कथमिवार्यसङ्गमे ॥ 1563 ॥

आत्मनीनम् ।

अस्मिन्नेव ग्रन्थे श्लो० 50. स्वभोगाय हितां स्वभोगीनाम् । खः ।

अस्मिन्नेव ग्रन्थे श्लो० 814. सर्वभोगाय हितं सर्वभोगीणम् ।

अनर्घराघवे—VI. 50.

कुशिकसुनसपर्यादृष्टदिव्यास्त्रतन्त्रो

भृगुपतिसहयुध्वा वीरभोगीणबाहुः ।

दिनकरकुलकेतुः कौतुकोत्तानचक्षु-

बहुमतरिपुकर्मा कार्मुकी रामभद्रः ॥ 1564 ॥

वीरभोगीणः ।

१६७१ । आत्माध्वानौ खे । (६. ४. १६९)

एतौ खे प्रकृत्या स्तः । 'अध्वनो यस्त्रौ' (सू. 1817) अलंगामीत्यर्थे यस्त्रौ स्तः । अध्वानमलं गच्छति अध्वन्यः । अध्वनीनः । 'ये चाभावकर्मणोः' (सू. 1154) अनेन सूत्रेण च प्रकृतिभावः ।

अस्मिन्नेव ग्रन्थे श्लो० 647. अध्वानमलंगामी अध्वनीनम् । 'अध्वनो यस्त्रौ' (सू. 1817) इति खः । अनेन प्रकृतिभावः ।

चम्पूभारते—I. 35.

निन्दने पितृभिस्तसैर्निरपत्यधनः पुमान् ।

अध्वनीनैरतिश्रान्तरैरवकेशीव पादपः ॥ 1565 ॥

अध्वनीनैः ।

भट्टिकाव्ये - XVIII, 34.

उन्मुच्य स्रजमात्मीयां मां स्रजयति को हसन् ।

नेदश्रत्यासने को मे कहें मे वदति प्रियम् ॥ 1566 ॥

आत्मीयाम् । छः । न प्रकृतिभावः ।

१६७२ । सर्वपुरुषाभ्यां णढञौ । (५. १. १०)

वा० । सर्वाणो वेति वक्तव्यम् । (2999.)

सर्वस्मै हितं सार्वम् । सर्वायम् ।

वा० । पुरुषाद्वधविकारसमूहतेनकृतेषु । (3000.)

पुरुषस्य वधः पौरुषेयः इत्यादि ।

माघे—XIV. 4.

बह्वपि प्रियमयं तव ब्रुवन्न व्रजत्यनृतवादितां जनः ।

सम्भवन्ति यद्दोषदूषिते सार्वं सर्वगुणसम्पदस्त्वयि ॥ 1567 ॥

हे सार्वं सर्वहित । णप्रत्ययः ।

अस्मिन्नेव ग्रन्थे श्लो० 1833. पुरुषाणां समूहेन पौरुषेयेण । ढञ् ।

१६७५ । छदिरुपधिबलेढञ् । (५. १. १३)

रघुवंशे—XIV. 77.

पुष्पं फलं चार्तिवमाहरन्त्यो

बीजं च बालेयमकृष्टरोहि ।

विनोदयिष्यन्ति नवाभिषङ्गा-

मुदारवाचो मुनिकन्यकास्त्वाम् ॥ 1568 ॥

बलये हितं बालेयम् ।

अनर्घराघवे—II. 20.

बालेयतण्डुलच्छिन्नेपकदध्रितामि-

रेताभिरग्निशस्त्रेषु सधर्मिणीभिः ।

तत्रासहेतुमपि दण्डमुदस्यमान-

माभ्रातुमिच्छति मृगे मुनयो हसन्ति ॥ 1569 ॥

बालेया । ढञ् ।

१६७९ । परिखाया ढञ् । (५. १. १७)

पारिखेयी भूमिः ।

॥ इति छयद्विधिप्रकरणम् ॥

॥ अथाहीयप्रकरणम् ॥



१६८० । प्राग्बतेष्टुञ् । (५. १. १८)

‘तेन तुल्यं’ (सू. 1778) इति वतिं वक्ष्यति । ततः प्राक् उजधिक्रियते ।

१६९२ । शतमानविंशतिकसहस्रवसनादण् । (५. १. २७)

एभ्योऽण् स्यात् । शतमानेन क्रीतं शतमानम् । वैशतिकम् ! सहस्रम् । वासनम् ।

अनर्घराषवे—VII. 5.

त्वदर्थीयक्रव्यात्कपिकुलकबन्धयतिक्रैः

करालेयं भूमिर्भुवनभयमद्यापि तनुते ।

अभूवन्नम्भोधेरिह रुधिरमद्यो युवतयः

सहस्रं साहस्रास्त्रिदिवयुवतीनां च पतयः ॥ 1570 ॥

साहस्राः सहस्रपरिमाणाः । सहस्रं परिमाणं येषां ते साहस्राः । अण् ।

अस्मिन्नेव ग्रन्थे श्लो० 1034. चतुर्दशसाहस्रम् । चतुर्दशसहस्राणि परिमाणमस्येत्यस्मिन्नर्थे अनेनाण् । ‘संख्यायायास्संबत्सरसंख्यस्य च’ (सू. 1752) इत्युत्तरपदवृद्धिः ।

अस्मिन्नेव ग्रन्थे श्लो० 1418. शतसहस्रं परिमाणमस्येति शतसाहस्रम् । अण् । उत्तरपदवृद्धिः ।

१७०६ । पुत्राच्छ च । (५. १. ४०)

चाद्यत् । पुत्रीयः पुत्र्यः ।

रघुवंशे—X. 4.

ऋश्यशृङ्गादयस्तस्य सन्तस्सन्तानकाङ्क्षिणः ।

आरेभिरे यतात्मानः पुत्रीयामिष्टिमृत्विजः ॥ 1571 ॥

पुत्रीयां पुत्रनिमित्ताम् । छप्रत्ययः ।

चम्पूरामायणे—I. 12.

ग— सोऽपि सुमन्त्रवचनाच्छान्ताधिः शान्ताकुटुम्बिनं सम्बन्धिनं मुनिमानीय
वसिष्ठादिष्टमध्वमेधाध्वरं सरयूरोधसि विधाय तत्र पुत्रीयामिष्टिं विधिवत्कर्तुमार-
भ्त ॥ 1672 ॥

पुत्रीयाम् ।

१७०७ । सर्वभूमिपृथिवीभ्यामणजौ । (५. १ ४१)

सर्वभूमेर्निमित्तं संयोग उत्पातो वा सार्वभौमः । पार्थिवः । सर्वभूमिशब्दोऽनुशति-
कादिषु पठ्यते ।

१७०८ । तस्येश्वरः । (५. १. ४२)

१७०९ । तत्र विदित इति च । (५. १ ४३)

सर्वभूमेरीश्वरः सर्वभूमौ विदितो वा सार्वभौमः पार्थिवः ।

रघुवंशे— IX. 4.

जनपदे न गदः पदमादधा-

वसिभवः कुत एव सपत्न्यः ।

क्षितिरभूत्फलवत्यजनन्दने

शमरतेऽमरतेजसि पार्थिवे ॥ 1573 ॥

पृथिव्या ईश्वरे पार्थिवे । अण् ।

अस्मिन्नेव ग्रन्थे श्लो० 675. पार्थिवानाम् । पूर्ववत् ।

१७१० । लोकसर्वलोकाट्ठञ् । (५. १. ४४)

तत्र विदित इत्यर्थे लौकिकः । सार्वलौकिकः । अनुशतिकादित्वादुभयपदवृद्धिः ।

अस्मिन्नेव ग्रन्थे श्लो० 260. सार्वलौकिकः सर्वस्मिन् लोके विदितः ।

ठञ् । उभयपदवृद्धिः ।

१७२४ । संख्यायासंज्ञामङ्गलताध्ययनेषु । (५. १. ५८)

इति कन् ।

अस्मिन्नेव ग्रन्थे श्लो० 154. पञ्चानां सङ्घः पञ्चकम् । सङ्घार्थे कन्प्रत्ययः ।

माघे—XVIII. 70.

रामेण त्रिस्सप्तकृत्वो हृदानां

चित्रं चक्रे पञ्चकं क्षत्रियास्तैः ।

रक्ताम्भोमिस्तक्षणादेव तस्मिन्

संख्येऽसंख्याः प्रावहन्दीपवत्य् ॥ 1574 ॥

पञ्चकम् । पूर्ववत् ।

१७२५ । पङ्क्तिर्विंशतिर्विंशच्चत्वारिंशत्पञ्चाशत्षष्टिमसप्त्यशीतिनव-
तिशतम् । (५. १. ५९.)

एते रूढिशब्दा निपात्यन्ते ।

भट्टिकाव्ये—VII. 91.

त्रिंशत्तममहोऽतीतं मत्वा प्रत्यागमावधिम् ।

अकृतार्था विपीदन्तः परलोकमुपासहे ॥ 1575 ॥

त्रिंशत् ।

भट्टिकाव्ये—IX. 3.

ततोऽशीतिसहस्राणि किङ्कराणां समादिशत् ।

इन्द्रजित्स्मृर्विनाशाय मारुतेः क्रोधमूर्च्छितः ॥ 1576 ॥

अशीतिः ।

चम्पूरामायणे—I. 21.

ग— एष मृगाङ्कोऽपि मृगयायासपरिश्रान्तिविश्रान्त्यै ससम्भ्रमं नमज्जनपरिवृते

मज्जनगुहाभिमुखे दशमुखे तत्रत्यविचित्रतरशातकुम्भस्तम्भाग्रप्रत्यग्रप्रत्युत्सफटिकशिलासाल-

भञ्जिकापुञ्जकरतलकलितनिजोपलमयकलशमुखादच्छाच्छामविच्छिन्नधाराम्बुधारां निज-
कराभिमर्शादापादयन् प्रसादपिशुनानां शुनासीरचिरकाङ्क्षितानां विंशतिविधवीक्षणानां
क्षणमात्रं पात्रं भवति ॥ 1577 ॥

विंशतिः ।

१७२६ । पञ्चदशतौ वर्गे वा । (५. १. ६०)

पञ्च परिमाणमस्य पञ्चद्वर्गः । दशत् । पक्षे, 'संख्यायाः' (सू. 1724)
इति के पञ्चकः ।

१७२८ । तदर्हति । (५. १. ६३)

लब्धुं योग्यो भवतीत्यर्थे द्वितीयान्ताट्टजादयः स्युः । श्वेतच्छत्रमर्हति श्वैतच्छ-
त्रिकः । ठञ् । 'तदर्ह' (सू. 1780) इति वतौ विधिमर्हति विधिवत् ।

१७२९ । छेदादिभ्यो नित्यम् । (५. १. ६४)

छेदं नित्यमर्हति छैदिको वेतसः ।

१७३० । शीर्षच्छेदाद्यच्च । (५. १. ६५)

शिरश्छेदं नित्यमर्हति शीर्षच्छेद्यः शैर्षच्छेदिकः । यट्ठकोस्संनियोगेन शिरसः
शीर्षभावो निपात्यते । 'वभ्यः शीर्षच्छेद्य इमौ समौ' III. i. 45. इत्यमरः ।

अस्मिन्नेव ग्रन्थे श्लो० 705. शीर्षच्छेद्यं शीर्षच्छेदाहम् । यत् ।

रघुवंशे—XV. 51.

तपस्यनधिकारित्वात्प्रजानां तमघावहम् ।

शीर्षच्छेद्यं परिच्छिद्यं नियन्ता शस्त्रमाददे ॥ 1578 ॥

शीर्षच्छेद्यम् ।

१७३१ । दण्डादिभ्यो यत् । (५. १. ६६)

एभ्यो यस्यात् । दण्डमर्हति दण्डचः । अर्ध्यः । वध्यः । दण्डादिः— ५. ७.

रघुवंशे— I. 25.

स्थित्यै दण्डयतो दण्ड्यान् परिणेतुः प्रसूतये ।

अप्यर्थकामौ तस्यस्तां धर्म एव मनीषिणः ॥ 1579 ॥

दण्डमर्हन्तीति दण्ड्याः । यत् ।

अस्मिन्नेव ग्रन्थे श्लो० 564. वध्यः वधार्हः ।

माघे—XV. 20.

स्वयमेव शन्तनुतनूज यमिह गणमर्घ्यमभ्यधाः ।

तत्र मुररिपुरयं कतमो यमनिन्द्य वन्दिवदभिष्टुषे वृथा ॥ 1580 ॥

अर्घ्यमर्घार्हम् । यत् ।

अस्मिन्नेव ग्रन्थे श्लो० 984. अर्घ्यं पूजार्हम् । अनेन यत् । अर्घार्थं पूजार्थं द्रव्यमर्घ्यम् । 'पादार्वाभ्यां च' (सू. 2993) इति तादर्थ्यं यत् ।

१७३३ । कडङ्करदक्षिणाच्छ च । (५. १. ६९)

चाद्यत् । कडं करोतीति विग्रहेऽत एव निपातनात्कच् । कडङ्करं माषमुद्रादि-
काष्ठमर्हतीति कडङ्करीयो गौः । कडङ्कर्यः । दक्षिणामर्हतीति दक्षिणीयः । दक्षिण्यः ।
'दक्षिणीयो दक्षिणाहस्तत्र दक्षिण्य इत्यपि' III. i. 5. इत्यमरः ।

अस्मिन्नेव ग्रन्थे श्लो० 1469. कडङ्करं बुसमर्हन्तीति कडङ्करीया गोमहिषा-
दयः । छः ।

अस्मिन्नेव ग्रन्थे श्लो० 76. दक्षिणीयम् । छः ।

अनर्घराघवे—VII. 140.

वीरमिन्द्रजितं जित्वा दिष्ट्या वर्धयतो जगत् ।

अभये दक्षिणीयस्ते गीर्वाणग्रामणीरपि ॥ 1581 ॥

दक्षिणीयो दक्षिणार्हः । इन्द्रजिज्जयेन इन्द्रस्याप्यभये दक्षिणा भवता दत्तेति ।

भट्टिकाव्ये—II. 29.

प्रतुष्टुः कर्म ततः प्रकृतैस्तेर्यैर्ज्ञियैर्द्रव्यगुणैर्यथावत् ।

दक्षिण्यदिष्टं कृतमात्विजीनैस्तद्यातुधानैश्चिचिते प्रसर्पत् ॥ 1582 ॥

दक्षिणामर्हन्तीति दक्षिण्याः महामुनयः । यत् ।

१७३४ । स्थालीविलात् । (५. १. ७०)

स्थालीविलमर्हन्ति स्थालीविलीयाः स्थालोविल्याः तण्डुलाः । पाकयोग्या इत्यर्थः ।

१७३५ । यज्ञर्त्विग्भ्यां घस्त्रजौ । (५. १. ७१)

यथासंख्यं रतः । यज्ञमृत्विजं वा अर्हति यज्ञियः आर्त्विजीनो यजमानः ।

वा० । यज्ञर्त्विग्भ्यां तत्कर्माह्तीत्युपसंख्यानम् । (३०५२.)

यज्ञियो देशः । आर्त्विजीन ऋत्विक् ।

भट्टिकाव्ये—XIV. 99.

प्रतोदा जगलुर्वाममानञ्चुर्यज्ञिया मृगाः ।

ददाल भूः पुपूरे द्यौः कपीनामपि निस्वनैः ॥ 1583 ॥

यज्ञिया यज्ञार्हा मृगाः । घः ।

भट्टिकाव्ये—VII. 45.

वेदिवत्सपरिमाहा यज्ञियैस्संस्कृता द्विजैः ।

दृश्या मासतमादहः प्रागनिन्दितवेषभृत् ॥ 1584 ॥

यज्ञियैः यज्ञार्हैः । घः । द्विजैः ।

अस्मिन्नेव ग्रन्थे श्लो० 1582. यज्ञियैः यज्ञकर्माह्णैः द्रव्यगणैः पशुसोमादिभिः ।

आर्त्विजीनैः ऋत्विक्कर्माह्णैः । उभयत्र यथासङ्ख्यं घस्त्रजौ ।

॥ इत्यार्हायप्रकरणम् ॥

॥ अथ ठञधिकारप्रकरणम् ॥



१७३७ । संशयमापन्नः । (५. १. ७३)

सांशयिकः ।

१७३८ । योजनं गच्छति । (५. १. ७४)

यौजनिकः ।

वा० । क्रोशशतयोजनशतयोरुपसङ्ख्यानम् । (३०५५.)

क्रोशशतं गच्छति क्रौशशतिकः । यौजनशतिकः ।

१७३९ । पथः ष्कन् । (५. १. ७५)

पो ङीर्षथः । पन्थानं गच्छति पथिकः । पथिकी । 'पथः पन्थ च'
(सू. 1402) पथि जातः पन्थकः । वुन् ।

माघे—VI. 29.

पटलमम्बुमुचां पथिकाङ्गना

सगद्दि जीवितसंशयमेप्यति ।

सनयनाम्बुसखीजनसम्भ्रमा-

द्विधुरवन्धुरवन्धुरमैक्षत ॥ 1585 ॥

पथिकः । 'तत्र कुशलः पथः' (सू. 186३) इति वुन् । पथि कुशलः
पथिकः ।

१७४० । पन्थो ण नित्यम् । (५. १. ७६)

पन्थानं नित्यं गच्छति पान्थः । पान्था ।

अस्मिन्नेव ग्रन्थे श्लो० 1195. पान्थाम् ।

१७४२ । कालात् । (५. १. ७८)

‘व्युष्टादिभ्योऽण्’ (सू. 1769) इत्यतः प्रागधिकारोऽयम् ।

१७४३ । तेन निर्वृत्तम् । (५. १. ७९)

अहा निर्वृत्तमाह्निकम् । ठञ् । ‘तेन निर्वृत्तम्’ (सू. 1280) कुशाम्बेन निर्वृत्ता कौशाम्बी नगरी । अण् ।

अनर्घराघत्रे—II. ३०.

ग—यज्ञवाटमधिष्ठाय क्रमेण कृताह्निकस्य भगवतः कौशिकस्य प्रत्यनन्तरी-
भावः ॥ 1586 ॥

अहा दिवसेन निर्वृत्तमाह्निकम् । ठञ् । ‘अहृष्टलोरेव’ (सू. 789) इति
नियमात् टिलोपाभावः ।

अस्मिन्नेव ग्रन्थे श्लो० 1420. आह्निककृत्यम् । अहा निर्वृत्तमाह्निकम् । अहि
भवमाह्निकम् । कालाट्ठञ् ।

१७४४ । तमधीष्टो भृतो भृतो भावी । (५. १. ८०)

अधीष्टः सत्कृत्य व्यापारितः । भृतो वेतनेन क्रीतः । भूतः स्वसत्तया व्याप्त-
कालः । भावी तादृश एवानागतकालः । मासमधीष्टो मासिकोऽध्यापकः । मासं भृतो
मासिकः कर्मकरः । मासं भृतो मासिको व्याधिः । मासं भावी मासिक उत्सवः ।

१७४५ । मासाद्वयसि यत्स्वजौ । (५. १. ८१)

मासं भृतो मास्यः मासीनः ।

१७४६ । द्विगोर्यप् । (५. १. ८२)

द्वौ मासौ भृतो द्विमास्यः ।

१७४७ । षण्मासाण्यच्च । (५. १. ८३)

षण्मास्यः । यप् । षण्मास्यः । प्यत् । षण्मासिकः । ठञ् ।

१७५२ । सङ्ख्यायाः संवत्सरसङ्ख्यस्य च । (७. ३. १५)

उत्तरपदस्य वृद्धिः स्यात् ।

अस्मिन्नेव ग्रन्थे श्लो० 1034. चतुर्दशसाहस्रम् ।

अस्मिन्नेव ग्रन्थे श्लो० 1418. शतसाहस्रम् ।

१७५३ । वर्षाल्लुक् च । (५. १. ८८)

वर्षशब्दान्ताद् द्विगोर्वा खः । पक्षे ठञ् वा च लुक् । ग्रीणि रूपाणि ।
द्विवर्षीणो व्याधिः । द्विवार्षिकः । द्विवर्षः ।

१७५५ । चित्तवति नित्यम् । (५. १. ८९)

वर्षशब्दान्ताद् द्विगोः प्रत्ययस्य नित्यं लुक् स्याच्चेतने प्रत्ययार्थे । द्विवर्षो
दारकः ।

अस्मिन्नेव ग्रन्थे श्लो० 741. षड्वर्षाणि भूतः षड्वर्षः । 'तद्धितार्थ' (सू. 728) इति समासः । 'तमधीष्टो' (सू. 1744) इत्यनुवृत्तौ अनेन तद्धितस्य लुक् । 'विको विंशतिवर्षस्तु' इति निघण्टुः । विंशतिवर्षाणि भूतो विंशतिवर्षः ।

१७५९ । तस्य च दक्षिणा यज्ञारण्येभ्यः । (५. १. ९५)

द्वादशाहस्य दक्षिणा द्वादशाहिकी । अकालादपि । आमिष्टोमिकी । वाजपेयिकी ।

अस्मिन्नेव ग्रन्थे श्लो० 76. राजसूयस्य दक्षिणा राजसूयिकीः । ठञ्जि
डीप् ।

१७६३ । सम्पादिनि । (५. १. ९२)

तेनेत्येव । कर्णवेष्टकाभ्यां सम्पादि कार्णवेष्टकिकं मुखम् । कर्णालङ्काराभ्या-
मवश्यं शोभत इत्यर्थः ।

अस्मिन्नेव ग्रन्थे श्लो० 1450. चन्दनेन सम्पाद्यवश्यं प्राप्तशोभं भवतीति
चान्दनिकम् । कर्णवेष्टनाभ्यां सम्पादि कार्णवेष्टनिकम् । उभयत्रापि ठक् ।

१७६५ । तस्मै प्रभवति सन्तापादिभ्यः । (५. १. १०१)

सन्तापाय प्रभवति सान्तापिकः । साङ्ग्रामिकः । सन्तापादिः— ५. ११.

अनर्घराघवे— IV. 57.

ग— भो भोः पौरजानपदाः, प्रवर्त्यतां माङ्गलिकमातोच्चम् । प्रसञ्जतामङ्गमपि
वैदेहीविवाहमहोत्सवो जामदग्न्यविजयोत्सवेन ॥ 1587 ॥

मङ्गलाय प्रभवति माङ्गलिकम् । अनेन ठक् इत्यनर्घराघवव्याख्यायाम् ।
किंतु सन्तापादौ न मङ्गलशब्दो दृश्यते ।

अस्मिन्नेव ग्रन्थे श्लो० 77. मङ्गलं प्रयोजनमासां माङ्गलिकयः । 'प्रयोजनम्'
(सू. 1772) इति टगिति मल्लिनाथादिव्याख्या ।

अनर्घराघवे— V. 48.

नयो हि साङ्ग्रामिक एष दोषमतां

यदात्मजातिप्रतिबद्धमायुधम् ।

अयःकुशीभिः कपयो न शस्त्रिण-

स्तलं च मुष्टिश्च नखाश्च सन्ति नः ॥ 1588 ॥

सङ्ग्रामाय प्रभवति साङ्ग्रामिकः । ठक् ।

१७६६ । योगायच्च । (५. १. १०२)

चाट्ठञ् । योगाय प्रभवति योग्यः । यौगिकः ।

अस्मिन्नेव ग्रन्थे श्लो० 1111. योगाय प्रभवतीति योग्यः । यत् ।

१७६७ । कर्मण उक्ञ् । (५. १. १०३)

कर्मणे प्रभवति कर्मुकम् ।

माघे— VI. 16.

कुसुमकार्मुककार्मुकसंहित-

द्रुतशिलीमुखस्वण्डितविग्रहाः ।

मरणमप्यपराः प्रतिपेदिरे

किमु मुहुर्मुहुर्गतभर्तृकाः ॥ 1589 ॥

कार्मुकम् । उक्ञ् ।

१७६८ । समयस्तदस्य प्राप्तम् । (५. १. १०४)

समयः प्राप्तोऽस्य सामयिकम् ।

१७६९ । ऋतोरण् । (५. १. १०५)

ऋतुः प्राप्तोऽस्यार्तवम् ।

रघुवंशे—IX. 29.

कुसुममेव न केवलमार्तवं

नवमशोकतरोः स्मरदीपनम् ।

किसलयप्रसवोऽपि विलासिनां

मदयिता दयिताश्रवणार्पितः ॥ 1590 ॥

ऋतुरस्य प्राप्त आर्तवम् । अण् ।

कुमारसंभवे—IV. 18.

रचितं रतिपण्डित त्वया स्वयमङ्गेषु ममेदमार्तवम् ।

धियते कुसुमप्रसादनं तव तच्चारुवपुर्न दृश्यते ॥ 1591 ॥

आर्तवम् ।

अस्मिन्नेव ग्रन्थे श्लो० 1422. शरदि भवः शारदः । ‘सन्धिवेलाघृतुनक्ष-
त्रेभ्यः’ (सू. 1387) इत्यण् ।

१७७२ । प्रयोजनम् । (५. १. १०९)

तदस्येत्येव । इन्द्रमहः प्रयोजनमस्य ऐन्द्रमहिकम् । प्रयोजनं फलं कारणञ्च ।

अस्मिन्नेव ग्रन्थे श्लो० 77. मङ्गलं प्रयोजनमासां माङ्गलिकथः । अनेन
ठक् । ‘टिड्डा’ (सू. 470) इति डीप् ।

अस्मिन्नेव ग्रन्थे श्लो० 1392. संयात्रा सम्भूययात्रा प्रयोजनं येषां तान् सांयात्रिकान् । अनेन ठक् ।

अनर्घराघवे—V. 2.

ग—ततश्चोदकान्तनिवर्तितानुयात्रिकबन्धुवर्गः ससम्भ्रमोपगतेन गुहेनोपनीतां नावमधिरुह्य ॥ 1592 ॥

अनुयात्रया चरत्यानुयात्रिकः । 'चरति' (सू. 1556) इति ठक् इति व्याख्यायाम् ।

अस्मिन्नेव ग्रन्थे श्लो० 1505. विमानैश्चरन्तीति वैमानिकाः । 'चरति' (सू. 1556) इति ठक् ।

माघे—IV. 11.

यतः परार्थानि भृतान्यनूनैः

प्रस्थैर्मुहुर्भूरिभिरुच्छिखानि ।

आढ्यादिव प्रापणिकादजलं

जग्राह रत्नान्यमितानि लोकः ॥ 1593 ॥

प्रापणो व्यवहारः प्रयोजनमस्य प्रापणिकः वणिक् । अनेन ठक् । 'प्राङ्पणिकषः' (उ. सू. 199) इत्यौणादिकः किकन् । प्रापणिकः ।

१७७३ । विशाखाषाढादण्मन्थदण्डयोः । (५. १. ११०)

आभ्यामणस्यात्प्रयोजनमित्यर्थे क्रमान्मन्थदण्डयोरर्थयोः । विशाखा प्रयोजनमस्य वैशाखो मन्थः । आषाढो दण्डः ।

वा० । चूडादिभ्य उपसङ्ख्यानम् ।

चूडा चौडम् । श्रद्धा श्राद्धम् । 'वैशाखमन्थमन्थानम्' II. ix. 74.

'पालाशो दण्ड आषाढ' II. vii. 45. इत्यमरः ।

अस्मिन्नेव ग्रन्थे श्लो० 1006. आषाढः प्रयोजनमस्येत्याषाढः पलाशदण्डः । अण् ।

१७७७ । आकालिकडाद्यन्तवचने । (५.१.११४)

समानकालावाद्यन्तौ यस्येत्याकालिकः । समानकालस्याकालादेशः । आशुवि-
नाशीत्यर्थः ;

वा० । आकालाट्ठंश्च । (३०७८.)

आकालिका विद्युत् ।

अस्मिन्नेव ग्रन्थे श्लो० ७८. समानकालावाद्यन्तावस्यां आकालिकीम् । उत्पत्त्य-
नन्तरं विनाशिनीमित्यर्थः । समानकालाट्ठक् । प्रकृतेराकालादेशः । डीप् । अतः
केचिदकालशब्दादेवाध्यात्मादित्वाद्भवार्थे ठञित्याहुः ।

अस्मिन्नेव ग्रन्थे श्लो० ७९. आकालिकीम् । पूर्ववत् ।

॥ इति ठञः पूर्णोऽवधिः ॥

॥ अथ नञ्स्नजधिकारप्रकरणम् ॥

१७७८ । तेन तुल्यं क्रिया चेद्वतिः । (५. १. ११५)

ब्राह्मणेन तुल्यं ब्राह्मणवदधीते । क्रिया चेदिति किम् । गुणतुल्ये मा भूत् ।
पुत्रेण तुल्यः स्थूलः ।

भट्टिकान्ये—I. ३.

वसूनि तोयं घनवद्व्यतारीत्
सहासनं गोत्रभिदाध्यवात्सीत् ।
न त्र्यम्बकादन्यमुपास्थितासौ
यशांसि सर्वेषुभृतां निरास्यत् ॥ 1594 ॥

असौ वसूनि तोयं घनवद्व्यतारीत् वितीर्णवान् ।

अस्मिन्नेव ग्रन्थे श्लो० 1292. वृद्धतमोऽपि राजा यत्रिष्टवन् युवतमवत्
मिथिलामगच्छत् ।

अस्मिन्नेव ग्रन्थे श्लो० 917. रथं कद्रथवद्भ्रमत् ।

अस्मिन्नेव ग्रन्थे श्लो० 839. वाली राममसाधुना तुल्यमपाधुवत् उपालब्ध ।

भट्टिकान्ये—VII. 2.

तर्पणं प्रजनिष्णूनां सस्यानाममलं पयः ।
रोचिष्णवस्सविस्फूर्जा मुमुचुर्भिन्नवद्वनाः ॥ 1595 ॥

घनाः भिन्नवत् भिन्नैस्तुल्यं जलं मुमुचुः ।

अस्मिन्नेव ग्रन्थे श्लो० 352. अदयालुवत् निर्दयेन तुल्यम् ।

अस्मिन्नेव ग्रन्थे श्लो० 675. अपरा नार्यः भूम्या तुल्यं भूमिवत् कम्पमापुः ।

माघे—XIX. 1.

अथोत्तस्थे रणाटव्यामसुहृद्रेणुधारिणा ।
नृपाङ्घ्रिपौषसङ्घर्षादग्निवद्रेणुदारिणा ॥ 1596 ॥

अग्निवदमितुल्यं उत्तस्थे उत्थितम् ।

माघे—XX. 62.

ज्वलदम्बरकोटरान्तरालं
बहुलाद्राम्बुदपत्रवद्धूमम् ।
परिदीपितदीर्घकाष्ठमुच्चै-
स्तरुवद्विश्वमुवोष जातवेदाः ॥ 1597 ॥

जातवेदाः जगत् तरुणा तुल्यं तरुवत् उवोष ददाह ।

१७७९ । तत्र तस्येव । (५. १. ११६)

मधुरायामिव मधुरावत् सुप्ते प्राकारः । चैत्रस्येव चैत्रवत् मैत्रस्य भावः ।

माघे—XX. 59.

खचरैः क्षयमक्षयेऽहिसैन्ये
सुकृतैर्दुष्कृतवत्तदोपनीते ।
अयुगार्चिरिव ज्वलन्रुषासौ
रिपुरौदर्चिषमाजुहाव मन्त्रम् ॥ 1598 ॥

खचरैः अहिसैन्ये सुकृतैः दुष्कृतवत् । तत्रार्थे वतिप्रत्ययः ।

अस्मिन्नेव ग्रन्थे श्लो० 722. महीपाः कवय इव राज्ये काव्ये इव काव्यवत् ।
तत्रार्थे वतिः ।

अस्मिन्नेव ग्रन्थे श्लो० 988. अतुहिनधाम्नि दिग्बधूनां पाणिं गृह्णातीति
पाणिग्राहो निजभर्ता तस्मिन्निव पाणिग्राहवत् । तत्रार्थे वतिः ।

नैषधे—IV. 71.

दहति कण्ठमयं खलु तेन किं
गरूडवद्भिर्जवासनयोज्झितः ।

प्रकृतिरस्य विधुन्तुद् दाहिका

मयि निरागसि का वद् विप्रता ॥ 1599 ॥

ते कण्ठं गरुडवत् गरुडस्येव । तस्यार्थे वतिः ।

१७८० । तदर्हम् । (५. १. ११७)

विधिमर्हति विधिवत् पूज्यते । क्रियाग्रहणं मण्डूकप्लुत्यानुवर्तते ।

किराताजुनीये— II. 58.

अवहितहृदयो विधाय सोऽर्हा-

मृषिवदृषिप्रवरे गुरूपदिष्टाम् ।

तदनुमतमलंचकार पश्चात्

प्रशम इव श्रुतमासने नरेन्द्रः ॥ 1600 ॥

ऋषिवत् ऋष्यर्हाम् । अर्हार्थे वतिप्रत्ययः । अर्हा पूजाम् ।

अस्मिन्नेव ग्रन्थे श्लो० ३३७. राजानमर्हतीति राजवत् राजार्हम् । अनेन वतिप्रत्ययः । 'तद्धित' (सू. 448) इत्यव्ययत्वम् । अर्धम् ।

रघुवंशे— V. ३.

तमर्चयित्वा विधिवद्विधिज्ञ-

स्तपोधनं मानधनाग्रयायी ।

विशांपतिर्विष्टरभाजमारात्

कृताञ्जलिः कृत्यविदित्युवाच ॥ 1601 ॥

विधिवत् विध्यर्हम् । अनेन वतिप्रत्ययः ।

अस्मिन्नेव ग्रन्थे श्लो० ५३२. यथावत् यथार्हम् । वतिः ।

अस्मिन्नेव ग्रन्थे श्लो ३३७. यथावत् यथार्हम् । 'तदर्हति' (सू. 1728) इत्यनेन लब्धुं योग्यो भवतीत्यर्थे द्वितीयान्ताट्टादयः । श्वेतच्छत्रमर्हति श्वेतच्छत्रिकः । दण्डमर्हति दण्ड्यः वध्य इत्यादयः ।

१७८१ । तस्य भावस्त्वतलौ । (५. १. ११९)

गोर्भावो गोत्वं गोता । त्वान्तं क्लीबम् । तलन्तं स्त्रियाम् ।

चम्पूभारते—III. 122.

दत्तदानबनिशाचरवर्गस्तत्र गाण्डिवभृता निहतोऽपि ।

तन्निषङ्गयुगबाणगणानां संख्यया प्रतिभटत्वमकार्षीत् ॥ 1602 ॥

प्रतिभटानां भावः प्रतिभटत्वम् ।

अस्मिन्नेव ग्रन्थे श्लो० 1242. समरहुनाशनमुर्मुचूर्णताम् ।

माघे—VI. 67.

अतिसुरभिरभाजि पुष्पश्रिया-

मतनुतरतयेव सन्तानकः ।

तरुणपरभृतः स्वने रागिणा-

मतनुत रतये वसन्तानकः ॥ 1603 ॥

अतनुतरतया महत्तरत्वेन । अतनुशब्दात्त/वन्तात्तल्पत्ययः ।

१७८३ । न नञ्पूर्वात्तत्पुरुषादचतुरसङ्गतलवणवटयुधकतरसलसेभ्यः ।

(५. १. १२१)

इतः परं ये भावप्रत्ययास्ते नञ्त्तपुरुषान्न स्युश्चतुरादीन्वर्जयित्वा । 'नञश्शुची-
ध्वर' (सू. 460) इत्युत्तरपदस्य वृद्धिः । पूर्वपदस्य वैकल्पिकी । अशुचेर्भावः
अशौचम् आशौचम् । अनैपुणम् अनैपुणम् । अकौशलम् आकौशलम् ।

१७८४ । पृथ्वादिभ्य इमनिज्वा । (५. १. १२२)

वावचनमणादिसमावेशार्थम् । पृथ्वादिः—५. १६.

अस्मिन्नेव ग्रन्थे श्लो० 20. प्रथिमानम् । पृथोर्भावः प्रथिमा ।

अस्मिन्नेव ग्रन्थे श्लो० 1261. लघिम्रा ।

भट्टिकाव्ये—XVIII. 25.

चञ्चूर्यन्तेऽभितो लङ्कामसांश्चाप्यतिशेते ।

भूमयन्ति स्वसामर्थ्यं कीर्तिं नः कनयन्ति च ॥ 1604 ॥

भूमयन्ति । बहोर्भावः भूमा । अनेनेमनिच् । 'बहोर्लोप' (सू. 2017) इति भूरादेशः । भूमास्यास्तीति भूमवत् । 'तदस्यास्त्यस्मिन्निति मतुप्' (सू. 1894) भूमवत्कुर्वन्ति भूमयन्ति । भूमवच्छब्दात् 'तत्करोति' (ग. सू. 204) इति णिचि लट् । णाविष्ठवद्भावात् 'विन्मतोर्लुक्' (सू. 2020) इति मतुपो लुक् ।

चम्पूभारते—XI. 13.

ततादृशं नरणिभूभुजचण्डिमानं

संवीक्ष्य सर्वरिपुदृक्षु च भीतिभाक्षु ।

आसीत्पमोदपरिमेदुरमेकमेव

वामेतरं रणतले वनमालिनेत्रम् ॥ 1605 ॥

चण्डस्य भावश्चण्डिमा ।

चम्पूभारते—II. 2.

सुते पितृस्वादिमसम्प्रदाय-

शुशुत्सयेव श्वसनाशनेन्द्राः ।

समीरसूनुं समुपेत्य जिह्वा-

बहिःप्रसारान्बहुशो वितेनुः ॥ 1606 ॥

स्वादोर्भावः स्वादिमा । अग्रिमपश्चिमादिशब्दा डिमच्यत्ययान्ताः ।

१७८५ । र ऋतो हलादेर्लघोः । (६. ४. १६१)

हलादेर्लघोः ऋकारस्य रः स्यात् इष्टमेयस्सु ।

अस्मिन्नेव ग्रन्थे श्लो० 20. पृथोर्भावः प्रथिमा ।

चम्पूभारते—II. 12.

ग — रे रे क्षत्रियसत्तम, पुरा महत्तरमग्निदेश्यमग्निवेश्यं नाम मुनिमस्त्रपरिश्रमाय प्रश्रयेण सह शुश्रूषमाणस्त्वं मत्कृते पितुरनन्तरं ममाधिराज्यपदस्य प्रथममर्थं भवते वितीर्थे ततः परमर्धमहमनुभविव्यामीति यद्यथा प्रत्यशृणुथास्तत्तथा निर्वर्तितं खलु धिग्वि-प्रमिति क्षुरप्रायेण विप्रियवचनेन प्रथीयसीं मनसि व्यथां मम वितीर्णवता महार्णवपरिधानवतीं वसुमतीं स्वयमेवानुभवता ननु भवता ॥ 1607 ॥

प्रथीयसीम् । पृथुशब्दादीयसुनि ङीप् ।

माघे—IX. 61.

ननु सन्दिशेति सुदृशोदितया
 त्रपया न किञ्चन किलाभिदधे ।
 निजमैक्षि मन्दमनिशं निशितैः
 क्रशितं शरीरमशरीरशरैः ॥ 1608 ॥

क्रशितं कृशीकृतम् । कृशशब्दात् तत्करोतीति व्यन्तात् कर्मणि क्तः । णावि-
 ष्टवद्भावेऽनेन ऋकारस्य रेफादेशः ।

१७८७ । वर्णदृढादिभ्यः व्यञ्च । (५. १. १२३)

चादिमनिच् । शौक्ल्यं शुक्लिमा । दाढर्चम् ।

वा० । पृथुमृदुभृशकृशदृढपरिवृढानामेव स्त्वम् । (4211.)

द्रढिमा । पो डीपर्थः । औचितौ ।

अस्मिन्नेव ग्रन्थे श्लो० 980. कृष्णिमानम् ।

माघे—I. 74.

हृदयमखिवधोदयादुदृढ-
 द्रढिम दधातु पुनः पुरन्दरस्य ।
 घनपुलकपुलोमजाकुचाग्र-
 द्रुतपरिरम्भनिपीडनक्षमत्वम् ॥ 1609 ॥

द्रढिम दाढर्चम् ।

अस्मिन्नेव ग्रन्थे श्लो० 57. मधुरिम माधुर्यम् । दृढादिः— ५. १७.

माघे—V. 66.

सार्धं कथञ्चिदुचितैः पितृमन्दपत्रै-
 रास्यान्तरालगतमाग्रदलं प्रदीयः ।

दासेरकः सपदि संवलितं निषादै-

विषं पुरा पतगराडिव निर्जगार ॥ 1610 ॥

आम्रदलं म्रदीयः ।

नैषधे—IV. 15.

विरहपाण्डिमगागतमोमपी-

शितिमतत्रिजपीतिमवर्णकैः ।

दश दिशः खलु तद्गुगकल्पय-

द्विपिकरी नलरूपकचित्रिताः ॥ 1611 ॥

पाण्डिम, शितिम, पीतिम ।

अस्मिन्नेव ग्रन्थे श्लो० 160. नीलिम ।

१७८८ । गुणवचनब्राह्मणादिभ्यः कर्मणि च । (५. १. १२४)

चाद्भावे । ब्राह्मणादिः—५. १८. जडस्य कर्म भावो वा जाड्यम् । मूढस्य भावः कर्म वा मौढ्यम् । ब्राह्मण्यम् ।

वा० । अर्हतो नुम् च । (३०९२.)

अर्हतो भावः कर्म वा आर्हन्त्यम् । आर्हन्ती । चित्करणदीकारो बहुलमिति वामनवचनाद्वैकल्पिक ईकारः ।

माधे—XX. 44.

दधतस्तनिमानमानुपूर्व्या-

ह्रभुरक्षिश्रवसो मुखे विशालाः ।

भरतज्ञकविपणीतकाव्य-

ग्रथिताङ्गा इव नाटकप्रपञ्चाः ॥ 1612 ॥

काव्यं कविकर्म । प्यञ् ।

अनर्घराघवे—I. 51.

ग—वामदेव, किमुच्यते आरण्यकेषु किमपि प्रकृतम् ब्राह्मण्यमृश्यशृङ्गस्य ।
न केवलममुना वत्सेन ब्रह्मर्षिर्विमाण्डकः पुत्रवतां धुरमारोपितो दशरथोऽपि ॥ 1613 ॥

ब्राह्मण्यं ब्रह्मकर्म । प्यञ् ।

अनर्घराघवे—II. 42.

ग—वत्सौ समन्तादुपशीलितोऽयं संनिवेशः कच्चिदस्मदीयास्तपोवनभूमयो
रमयन्ति वामुपस्नेहयति वा गार्हस्थ्यमृषीणाम् ॥ 1614 ॥

गार्हस्थ्यं गृहस्थत्वम् । प्यञ् ।

अस्मिन्नेव ग्रन्थे श्लो० 131. सादृशीं सादृश्यम् । प्यञ् । पित्करणा-
द्विकल्पादीकारः ।

अस्मिन्नेव ग्रन्थे श्लो० 782. वाचस्पत्यं वाग्मिन्त्वम् । प्यञ् ।

माघे—II. 56.

गुणानामायथातथ्यादर्थं विप्लावयन्ति ये ।

अमात्यव्यञ्जना राज्ञां दृष्यास्ते शत्रुसंज्ञिताः ॥ 1615 ॥

यथातथात्वमनतिक्रम्य यथातथम् । यथार्थेऽव्ययीभावः । अतो नृसमासेऽयथा-
तथम् । तस्य भावः आयथातथ्यम् । प्यञ् ।

माघे—III. 5.

तस्योल्लसत्काञ्चनकुण्डलाग्र-

प्रत्युत्तगारुन्मतरत्नभासा ।

अवाप बालयोचितनीलकण्ठ-

पिञ्छावचूडाकलनामिवोरः ॥ 1616 ॥

बाल्यं शैशवम् । प्यञ् ।

अस्मिन्नेव ग्रन्थे श्लो० 155. पौनःपुन्यात् पुनःपुनरावृत्तेः । प्यञ् ।

भट्टिकाव्ये—XII. 20.

चापल्ययुक्तस्य हरेः कृशानुः

समेधितो बालधिभाक् त्वरीयैः ।

शस्त्रेण बध्यस्य गलत्रधाक्षीन्

राजन् प्रमादेन निजेन लङ्काम् ॥ 1617 ॥

चपलस्य भावश्चापल्यम् । प्यञ् । युवादिष्वपि दृश्यते । तत्र चापलमिति रूपम् ।

अस्मिन्नेव ग्रन्थे श्लो० 130. कुशलस्य भावः कौशली कौशल्यम् । प्यञ् । डीष् ।

अस्मिन्नेव ग्रन्थे श्लो० 129. विदग्धस्य भावः वैदग्धी । प्यञि विकल्पादीकारः ।

चम्पूभारते—III. 26.

सुखाच्चक्षुःश्रवस्तन्यास्सुरते मीलनं दृशोः ।

चक्रे मणितवैदग्ध्यं तस्य काननकौमुदीम् ॥ 1618 ॥

विदग्धस्य भावो वैदग्ध्यम् । प्यञ् ।

अस्मिन्नेव ग्रन्थे श्लो० 1476. अनीश्वरस्य भाव आनैश्वर्यम् । ब्राह्मणादित्वात् प्यञ् । 'नञ्शुचीश्वर' (सू. 1460) इत्युभयपदवृद्धिः ।

अस्मिन्नेव ग्रन्थे श्लो० 19. चतुराणां भावश्चातुरी । प्यञि विकल्पान्डीष् ।

अस्मिन्नेव ग्रन्थे श्लो० 1512. सहसा वर्तत इति साहसिकः । 'ओजस्सहो' (सू. 1577) इति ठक् । तस्य कर्म साहसिक्यम् । ब्राह्मणादित्वात्प्यञ् ।

किरातार्जुनीये—XIII. 38.

दीपितस्त्वमनुभावसम्पदा गौरवेण लघयन्महीभृतः ।

राजसे मुनिरपीह कारयन्नाधिपत्यमिव शातमन्यवम् ॥ 1619 ॥

अधिपतेः कर्म आधिपत्यम् । कुशलचपलनिपुणपिशुनकुतूहलक्षेत्रज्ञा युवादिषु च पठ्यते । तत्र कौशलं चापलं नैपुणमित्यण् ।

१७८९ । यथातथायथापुरयोः पर्यायेण । (७. ३. ३१)

नञः परयोरेतयोः पूर्वोत्तरपदयोः पर्यायेण आदेरचो वृद्धिर्निदादौ । अयथातथा-
भावः आयथातथ्यम् अयाथातथ्यम् । आयथापुर्थम् अयाथापुर्थम् ।

वा० । चतुर्वर्णादीनां स्वार्थ उपसङ्ख्यानम् । (३०९१.)

चत्वारो वर्णाश्चातुर्वर्ण्यम् । चातुराश्रम्यम् । षाङ्गुष्यम् । सैन्यम् । सान्निध्यम्
सामीप्यम् । औपम्यम् । त्रैलोक्यमित्यादि । सर्वे वेदास्सर्ववेदाः । तानधीते सर्ववेदः ।
सर्वादेरिति लुक् । स एव सार्ववैद्यः ।

(ग. सू.) चतुर्वेदस्योभयपदवृद्धिश्च । १३.

चतुरो वेदानधीते चतुर्वेदः । स एव चातुर्वैद्यः । चतुर्विद्यस्येति पाठान्तरम् ।
चतुर्विद्य एव चातुर्वैद्यः ।

अस्मिन्नेव ग्रन्थे श्लो० १६१५. यथातथात्वमनतिक्रम्य यथातथम् । यथार्थेऽ-
व्ययीभावः । अतो नञ्समासेऽयथातथम् । तस्य भाव आयथातथ्यम् । ब्राह्मणादि-
त्वात्प्यञ् । अनेन विकल्पान्नपूर्वपदवृद्धिः ।

अस्मिन्नेव ग्रन्थे श्लो० ५५२. त्रयो लोकास्त्रैलोक्यम् । स्वार्थे ष्यञ् ।

अनर्घराघवे—VII. ८२.

गोत्रे साक्षादजनि भगवानेष यत्पद्मयोनिः

शय्योत्थायं यदखिलमहः प्रीणयन्ति द्विरेफान् ।

एकाग्रां यद्दधति भगवत्युष्णभानौ च भक्तिं

तत्प्रापुस्ते सुतनु वदनौपम्यमम्भोरुहाणि ॥ १६२० ॥

उपमैव औपम्यम् । स्वार्थे ष्यञ् ।

अनर्घराघवे—VII. ८७.

सिंहलद्वीपमम्भोघिसम्भूतमिदमुत्पलम् ।

माणिक्याचलकिञ्जल्करमणीयमुदीक्ष्यते ॥ १६२१ ॥

मणिकं माणिक्यम् ।

चम्पूरामायणे— I. 18.

अस्ति प्रशस्तविभवैर्विबुधैरलङ्घ्या

लङ्घेति नाम रजनीचरराजधानी ।

माणिक्यमन्दिरभुवां महसां प्ररोहै-

स्तेजस्त्रयाय दिनदीपदशां दिशन्ती ॥ 1622 ॥

माणिक्यम् ।

१७९० । स्तेनाद्यन्नलोपश्च । (५. १. १२५)

स्तेन चौर्थे इत्यस्मात् पचाद्यच् । स्तेनस्य भावः कर्म वा स्तेयम् । स्तेनादिति योमे विभज्य स्तैन्यमिति व्यञ्जन्तमपि केचिदिच्छन्ति ।

कुमारसंभवे—II. 35.

व्यावृत्तगतिरुद्याने कुसुमस्तेयसाध्वसात् ।

न वाति वायुस्तत्पार्श्वे तालवृन्तानिलाधिकम् ॥ 1623 ॥

स्तेयं चौर्थम् । यत् ।

१७९१ । सख्युर्यः । (५. १. १२६)

सख्युर्भावः कर्म वा सख्यम् । 'दूतवणिग्भ्यां च' दूतस्य भावः कर्म वा दूत्यम् । 'स्यात्सन्देशहरो दूतो दूत्यं तद्भावकर्मणोः' II. viii. 16. इत्यमरः । वणिज्यमिति काशिका । माधवस्तु वणिज्याशब्दः स्वभावात्स्त्रीलिङ्गः, भाव एव चात्र प्रत्ययो न तु कर्मणीत्याह । भाष्ये तु 'दूतवणिग्भ्यां च' इति नास्त्येव । ब्राह्मणादित्वाद्वाणिज्यमपि । 'वाणिज्यन्तु वणिज्या स्यात्' II. xii. 79 इत्यमरः ।

अस्मिन्नेव ग्रन्थे श्लो० 507. मग्व्यस्य सखित्वस्य । यः ।

अस्मिन्नेव ग्रन्थे श्लो० 625. सख्यम् ।

नैषधे—V. 99.

पाणिपीडनमहं दमयन्त्याः कामयेमहि महीमिहिकांशो ।

दूत्यमल कुरु नः स्मरभीतिं निर्जितस्मर चिरस्य निरस्य ॥ 1624 ॥

दूत्यं दूतकर्म ।

१७९२ । कपिज्ञात्योर्ढक् । (५. १. १२७)

कापेयम् । ज्ञातेयम् ।

अस्मिन्नेव ग्रन्थे श्लो० 1276. कापेयचञ्चलः । कपिभावचपलः । ज्ञातेयं
ज्ञातिभावम् । भावे ढक् ।

अस्मिन्नेव ग्रन्थे श्लो० 1127. ज्ञातेः कर्म ज्ञातेयम् ज्ञात्युचितं कुरु ।

चम्पूभारते — III, 102.

उन्मिष्योन्मिष्य यन्नात्परिचलितयथापूर्वशक्त्याथ दृष्ट्या

तन्मध्ये वीक्ष्य कञ्चित्पुरुषमनुदितच्छायहस्तातपत्रम् ।

अक्षणा ज्ञातेयमोतोर्विदधतमनयोः प्रथयाश्चर्यलब्धात्

द्वैराज्यादाकुलामूढदुकुरुवरयोस्तत्क्षणं चित्तसीमा ॥ 1625 ॥

ज्ञातेयम् ।

१७९३ । पत्यन्तपुरोहितादिभ्यो यक् । (५. १. १२८)

सैनापत्यम् । पौरोहित्यम् ।

(ग. सू.) । राजासमासे । 106.

राजन्शब्दोऽसमासे यकं लभत इत्यर्थः । राज्ञो भावः कर्म वा राज्यम् ।
समासे तु ब्राह्मणादित्वात् ष्यञ् । आधिराज्यम् । पुरोहितादिः—५. २०.

कुमारसंभवे — II, 61.

तस्यात्मा शितिकण्ठस्य सैनापत्यमुपेत्य वः ।

मोक्षयते सुरवन्दीनां वेणीर्वीर्यविभूतिभिः ॥ 1626 ॥

सैनापत्यं सेनापतिभावः ।

चम्पूरामायणे — I, 22.

ग—अथ वैतानिकाद्वैश्वानरात्तरः प्राजापत्यः सहेमपात्रः कश्चिदुत्थाय
पुत्रीयते दशरथाय पायसममृतप्रायं प्रायच्छत् ॥ 1627 ॥

प्रजापतेः संबन्धी प्राजापत्यः । प्रजापतेर्भावः कर्म वा प्राजापत्यमिति न ।
पत्यन्तात् यक् । विशेष्यपदे नपुंसके स्यात् ।

अस्मिन्नेव ग्रन्थे श्लो० 1293. राज्ञः कर्म राज्यम् । यक् । 'ये चाभाव-
कर्मणोः' (सू. 1154) इति निषेधात् न प्रकृतिभावः ।

चम्पूभारते — XI. 1.

अन्येद्युरब्धिमिलितैरसृगापगानां

पूर्वैरिवोदयति पूषणि शोणितान्ने ।

सेनाधिपत्यसरणौ धृतराष्ट्रसूनुः

कर्णं सुवर्णघटवारिभिरभ्यषिञ्चत् ॥ 1628 ॥

आधिपत्यम् । न यक् । ब्राह्मणादित्वात् प्यञ् ।

अस्मिन्नेव ग्रन्थे श्लो० 1607. अधिराजस्य भावः कर्म वा आधिराज्यम् ।
समासे ब्राह्मणादित्वात् प्यञ् । असमासे राज्ञो भावः कर्म वा राज्यम् । अनेन यक् ।

चम्पूभारते—XI. 18.

ग— परेद्युः परिस्फुरितकमलचक्रव्यूहे प्रकाशमानपत्रिकुलसञ्चारे प्रकटितधन-
ञ्जयतेजोवर्धने भाविनि प्रथन इव प्रभातसमये प्रादुर्भवति सति मधुमथनसारथेर्मघवत्कु-
मारस्य वधकृते शल्यस्तसारथ्यमेव परं साधनमवधारयता राधेयेन कृतबोधनस्सुयोधनस्स-
बहुमानं मानधनभाजं मद्रराजमुपगम्य स्वागमनिदानपरिज्ञानेन विमनायमानमपि तं
तैस्तेर्मधुररचनैर्वचनैः कोपगिरेरघित्यकाप्रदेशात्कथञ्चिद्वरोप्य कर्णरथनैपथ्यं सारथ्यमधि-
रोपयामास ॥ 1629 ॥

सारथ्यं सारथिकर्म । पुरोहितादित्वाद्यक् ।

१७९४ । प्राणभृजातिवयोवचनोद्गातादिभ्योऽञ् । (५. १. १२९)

प्राणभृजाति । आश्वम् । औष्ट्रम् । वयोवचनं, कौमारम् । केशोरम् । औद्गात्रम् ।
औन्नेत्रम् । सौष्ठवम् । दौष्ठवम् । उद्गातादिः— ५. २१.

अस्मिन्नेव ग्रन्थे श्लो० 1350. शिशोर्भावः शैशवम् वाश्यम् । वयोवच-
नार्थेऽञ् ।

अस्मिन्नेव ग्रन्थे श्लो० 1508. सुष्ठु भावः सौष्टवम् । उद्गात्रादित्वाद् ।
अस्मिन्नेव ग्रन्थे श्लो० 1025. सौष्टवम् । पूर्ववत् ।

किरातार्जुनीये—XVI. 22.

प्रहीयते कार्यवशागतेषु स्थानेषु विष्टब्धतया न देहः ।

स्थितप्रयातेषु ससौष्टवश्च लक्ष्येषु पातस्मदशः शरणाम् ॥ 1630 ॥

सौष्टवम् । पूर्ववत् ।

१७९५ । हायनान्तयुवादिभ्योऽण् । (५.१. १३०)

द्वैहायनम् । त्रैहायनम् । यौवनम् । स्याविरम् ।

वा० । श्रोत्रियस्य यलोपश्च । (3093.)

श्रोत्रम् । कुशलचपलनिपुणपिशुनकुतूहलक्षेत्रज्ञा युवादिषु ब्राह्मणादिषु च पठ्यन्ते ।
कौशल्यं कौशलमित्यादि । युवादिः— ५. २२.

अस्मिन्नेव ग्रन्थे श्लो० 1350. यूतो भावो यौवनम् तारुण्यम् । अण् ।

अस्मिन्नेव ग्रन्थे श्लो० 1524. पौरुषे पुरुषकारे । युवादित्वाद् ।

अस्मिन्नेव ग्रन्थे श्लो० 731. पुरुषस्य कर्म पौरुषं पुरुषकारः । पूर्ववत् ।

रघुवंशे—XI. 42.

एवमाप्तवचनात्स पौरुषं काकपक्षकधरेऽपि राघवे ।

श्रद्धे त्रिदशगोपमातके दाहशक्तिमिव कृष्णवर्त्मनि ॥ 1631 ॥

पौरुषम् ।

अस्मिन्नेव ग्रन्थे श्लो० 168. पौष्यम् ।

अस्मिन्नेव ग्रन्थे श्लो० 743. सुहृदयस्य भावः सौहृदम् । युवादित्वाद् ।

‘ हृदयस्य हृत् ’ (सू. 988) इति हृद्भावविधानसामर्थ्यात् ‘ हृद्ग ’ (सू. 1133)
इत्युभयपदवृद्धिः । अत एव सौहृदौहृदशब्दावणि हृद्भावादि ’ ति वामनः ।

अस्मिन्नेव ग्रन्थे श्लो० 1147. सुहृदो भावः सौहार्दम् । युवाद्यण् ।
‘हृद्ग’ (सू. 1133) इत्युभयपदवृद्धिः ।

अस्मिन्नेव ग्रन्थे श्लो० 899. सुभ्रातृणां भावः सौभ्रातम् । युवादित्वादण् ।
कुमारसंभवे—IV. 31.

विधिना कृतमर्धवैशसं ननु मां कामवधे विमुञ्चता ।
अनपायिनि संश्रयद्रुमे गजभग्ने पतनाय वल्लरी ॥ 1632 ॥

विशसति हिनस्तीति विशसो घातुकः । पचाद्यच् । विशसम्य कर्म वैशसम् ।
युवादित्वादण् ।

मट्टिकाव्ये—XVII. 104.

उभावकृन्ततां केतूनव्यथेतामुभौ न तौ ।
अदीप्येतामुभौ धृष्णू प्रायुञ्जातां च नैपुणम् ॥ 1633 ॥

नैपुणं निपुणकर्म ।

अस्मिन्नेव ग्रन्थे श्लो० 1617. चमलम्य भावश्चापल्यम् । ब्राह्मणादित्वात्प्यञ् ।

१७९६ । इगन्ताच्च लघुपूर्वात् । (५. १. १३१)

शुचेर्भावः कर्म वा शौचम् । मौनम् । कथं काव्यम् । कविशब्दस्य ब्राह्मणादि-
त्वात् प्यञ् ।

अस्मिन्नेव ग्रन्थे श्लो० 1612. काव्यं कविकर्म । ब्राह्मणादित्वात् प्यञ् ।

१७९७ । योपधाद्गुरूपोत्तमाद्गुञ् । (५. १. १३२)

रामणीयकम् ।

वा० । सहायाद्वा । (3094.)

साहाय्यम् । साहायकम् ।

किरातार्जुनीये—IV. 4.

तुनोष पश्यन् कलमस्य सोऽधिकं
सवारिजे वारिणि रामणीयकम् ।

मुदुर्लभे नार्हति कोऽभिनन्दितुं

प्रकर्षलक्ष्मीमनुरूपसङ्गमे ॥ 1634 ॥

रमणीयस्य भावः रामणीयकम् । वुञ् ।

रघुवंशे— XII. 78.

स मारुतिसमानीतमहौषधिहृतव्यथः ।

लङ्कास्त्रीणां पुनश्चक्रे विलापाचार्यकं शरैः ॥ 1635 ॥

आचार्यकना वार्यकर्म ।

नैषधे— V. 64.

कामनीयकमधःकृतकामं काममक्षिभिरवेक्ष्य तदीयम् ।

कौशिकः स्वमखिलं परिपश्यन्मन्यते स्म खलु कौशिकमेव ॥ 1636 ॥

कामनीयकं कमनीयत्वम् ।

नैषधे— V. 46.

नाकलोकमिषजोऽसुषमा या पुष्पचापमपि चुम्बति सैव ।

वेद्मि तादृगमिषज्यदमौ तत् द्वारसङ्कमितवेद्यकवियः ॥ 1637 ॥

वैद्यकं वैद्यस्य कर्म ।

चम्पूरामायणे— I. 22.

ग — भवन्तस्तावद्वतरिप्यतो लक्ष्मीसहायस्य माहाय्यार्थमप्सरःप्रभृतिषु युव-

तिषु वानराच्छभल्लगोपुच्छनीलमुखवेषभृतः प्रथितप्रभावाः प्रजाः प्रजनयेयुः ॥ 1638 ॥

साहाय्यं सहायकर्म ।

रघुवंशे— XVII. 5.

स कुलोचितमिन्द्रस्य माहायकमुपेयिवान् ।

जघान समरे दैत्यं दुर्जयं तेन चावधि ॥ 1639 ॥

साहायकं सङ्कारित्वम् ।

चम्पूभारते—IV. 79.

सन्दृश्यते तव तपः खलु शुद्धमेतत्
 यज्जन्तुर्हिंसनविधौ दृढबद्धकच्छम् ।
 आस्तामिदं भुजबलं च मृगात्ययेऽस्मिन्
 साहायकं यदुपजीवति मे शरस्य ॥ 1640 ॥

साहायकम् ।

१७९८ । द्वन्द्वमनोज्ञादिभ्यश्च । (५. १. १३३.)

शैष्योपाध्यायिका । मानोज्ञकम् । मनोज्ञादिः— ५. २३.

अस्मिन्नेव ग्रन्थे श्लो० 1850. वृद्धस्य भावो वार्धकम् वृद्धत्वम् ।
 मनोज्ञादित्वाद्भुञ् ।

कुमारसंभवे—V. 44.

किमित्यपास्याभरणानि यौवने
 धृतं त्वया वार्धकशोभि वलकलम् ।
 वद प्रदोषे स्फुटचन्द्रनारका
 विभावरी यद्यरुणाय कल्पते ॥ 1641 ॥

वार्धकम् । पूर्ववत् ।

भट्टिकाव्ये—XII. 55.

विभीषणोक्तं बहु मन्यमानः
 प्रोन्नम्य देहं परिणामनम्रम् ।
 खलद्वलिवार्धककम्प्रमूर्धा
 मातामहो रावणमित्युवाच ॥ 1642 ॥

वार्धकम् । पूर्ववत् ।

नैषधे—V. 66.

प्रेयरूपकविशेषनिवेशैस्संवदद्विरमराः श्रुतपूर्वैः ।
 एष एष स नलः किमितीदं मन्दमन्दमितरेतरमूचुः ॥ 1643 ॥

प्रियरूपस्य भावः प्रैयरूपकम् सौन्दर्यम् । मनोज्ञादित्वाद्बुञ् । 'वृद्धाच्चेति वक्तव्यम्' (वा. 2716 सू. 1247) इति समूहार्थे बुञ् ।

अस्मिन्नेव ग्रन्थे श्लो० 1349. वार्धकात् वृद्धसमूहात् । 'वार्धकं वृद्धसङ्घाते वृद्धत्वे वृद्धकर्मणि' इति विश्वप्रकाशः । 'वृद्धसङ्घेऽपि वार्धकं' II. vi. 40 इत्यमरः ।

अस्मिन्नेव ग्रन्थे श्लो० 770. आहोपुरुषिका 'आहोपुरुषिका दर्पाद्या स्यात्सम्भावनात्मनि' II. viii. 102. इत्यमरे क्षीरस्वामिनो व्याख्यानानुसारेण अहोपुरुषस्य भावः । आहोपुरुषिका आश्चर्यपुरुषत्वम् । मनोज्ञादित्वाद्बुञ् इति व्याचक्षते केचित् । मनोज्ञादिषु मृग्यमेतत् । अहोपुरुष इति यस्यां क्रियायां सा आहोपुरुषकेति काशिका । मत्वर्थीयष्ट्प्रत्ययः । मयूरव्यंसकादित्वात्समासः ।

॥ इति नञ्जञधिकारप्रकरणम् ॥

॥ अथ पाञ्चमिकप्रकरणम् ॥



१८०२ । धान्यानां भवने क्षेत्रे खञ् । (५. २. १)

भवन्त्यस्मिन्निति भवने मुद्गानां भवनम् क्षेत्रं मौद्गीनम् । ' मौद्गीनकौद्रवीणादि-
शेषधान्योद्भवोचितम् ' II ix. 8. इत्यमरः ।

१८०३ । व्रीहिशाल्योढेक् । (५. २. २)

त्रैहेयम् । शालेयम् । ' क्षेत्रं त्रैहेयशालेयं व्रीहिशाल्युद्भवोचितं ' II. ix. 6.
इत्यमरः ।

१८०४ । यवयवकषष्टिकाद्यत् । (५. २. ३)

यवानां भवनं क्षेत्रं यव्यम् । यवक्यम् । षष्टिक्यम् । ' यव्यं यवक्यं षष्टिक्यं
यवादिभवनं हि यत् ' II. ix. 7. इत्यमरः ।

१८०५ । विभाषा तिलमाषोमाभङ्गाणुभ्यः । (५. २. ४)

यद्वा स्यात् । पक्षे खञ् । तिल्यम् तैलीनम् । माष्यम् माषीणम् । उम्यम्
औमीनम् । भङ्ग्यम् भाङ्गीनम् । अणव्यम् आणवीनम् । ' तिल्यतैलीनवन्माषोमाणुभङ्गा-
द्विरूपता ' II. ix. 7. इत्यमरः ।

१८०६ । सर्वचर्मणः कृतः खखञौ । (५. २. ५)

सर्वचर्मणा कृतस्सर्वचर्मीणः सार्वचर्मीणः ।

१८०७ । यथामुखमम्मुखस्य दर्शनः खः । (५. २. ६)

मुखस्य सदृशं यथामुखम् प्रतिबिम्बम् । सादृश्येऽव्ययीभावात् । समं सर्वं मुखं
संमुखम् । समशब्दस्यान्तलोपो निपात्यते । यथामुखं दर्शनी यथामुखीनः ; सर्वस्य
मुखस्य दर्शनस्सम्मुखीनः ।

भट्टिकाव्ये—XI. 4.

मानेन तल्पेऽप्यथामुखीना मिथ्याप्रसुप्तैर्गमितत्रियामाः ।

स्त्रीभिर्निशातिक्रमविह्वल्यमिर्दृष्टेऽपि दोषे पतयोऽनुनीताः ॥ 1644 ॥

अथामुखीनाः पुरावृत्तमुखाः ।

रघुवंशे—XV. 17.

अपशूलं तमासाद्य लवणं लक्ष्मणानुजः ।

रुग्धो सम्मुखीनो हि जयो रन्ध्रप्रहारिणाम् ॥ 1645 ॥

रन्ध्रप्रहारिणां जयस्संमुखीनो हि । खः ।

अस्मिन्नेव ग्रन्थे श्लो० 1467. आत्मनस्संमुखीनं आभिमुख्यभाजम् ।

नैषधे—I. 76.

ततः प्रसूने च फले च मञ्जुले

स सम्मुखीनाङ्गुलिना जनाधिपः ।

निवेद्यमानं वनपालपाणिना

व्यलोकयत्काननकामनीयकम् ॥ 1646 ॥

प्रसूने फले च संमुखीना सन्दर्शिनी ।

अनर्घराघवे—VI. 17.

ग—पुरस्तादेव दृष्टमिदमस्माभिः । देशकालव्यवहितस्यापि प्रमेयमामस्य यथा-
मुखीनामादर्शितलं हि स्थविरबुद्धिः ॥ 1647 ॥

स्थविरबुद्धिः प्रमेयसमूहस्य यथामुखीनामादर्शितलम् ।

१८०८ । तत्सर्वादेः षड्यङ्गकर्मपत्रपात्रं व्याप्नोति । (५. २. ७)

सर्वादेः पथ्याद्यः तात् द्वितीयान्तात्स्वः स्यात् । सर्वस्थान् व्याप्नोतीति सर्वपथीनः ।
सर्वाङ्गीणः । सर्वकर्मिणः । सर्वपत्रीणः । सर्वपालीणः ।

अस्मिन्नेव ग्रन्थे श्लो० 735. सर्वान् पथस्सर्वपथान् व्याप्नोतीति सर्वपथीनम् ।
 'पूर्वकाल' (सू. 726) इति समासः । 'ऋक्पू' (सू. 940) इति समासान्तः ।
 अनेन खः ।

अस्मिन्नेव ग्रन्थे श्लो० 9. सर्वपथीनया ।

अनर्घराघवे—I. 44.

ध्यानमयदृष्टिपानप्रमुपितकालाध्वविप्रकर्षेषु ।

विषयेषु नैष्ठिकानां सर्वपथीना मतिः क्रमते ॥ 1648 ॥

सर्वपथीना सर्वपथव्यापिनी ।

अस्मिन्नेव ग्रन्थे श्लो० 1521. सर्वाङ्गं व्याप्नोतीति सर्वाङ्गीणे । खः ।

अस्मिन्नेव ग्रन्थे श्लो० 1450. सर्वकर्माणि व्याप्नुत इति सर्वकर्मीणौ ।
 'अषडक्षाशितङ्गु' (सू. 2079) इति स्वार्थे खः ।

अस्मिन्नेव ग्रन्थे श्लो० 1191. अलं कर्मणे अलंकर्माणः । तपश्चर्याया-
 मलंकर्माणः समर्थः । 'कर्मक्षमोऽलंकर्माण' III, i. 18. इत्यमरः ।

१८०९ । आप्रपदं व्याप्नोति । (५. २. ८)

पादस्याग्रं प्रपदम् । तन्मर्यादीकृत्य आप्रपदम् । आप्रपदीनः पटः ।

माघे—III. 10.

मुक्तामयं सारसनावलम्बि

भाति स दामाप्रपदीनमस्य ।

अङ्गुष्ठनिष्ठयूतमिवोर्ध्वमुच्चै-

स्त्रिस्रोतसस्सन्ततधारमम्भः ॥ 1649 ॥

आप्रपदं व्याप्नोतीति आप्रपदीनं पादाग्रचुम्बि । खप्रत्ययः ।

१८१० । अनुपदसर्वान्नायानयं बद्धाभक्षयतिनेषु । (५. २. ९)

अनुरायामे सादृश्ये वा । अनुपदं बद्धा अनुपदीना उपानत् । सर्वान्नि
भक्षयति सर्वात्नीनो भिक्षुः । अयानयः स्थलविशेषः तं नेयोऽयानयीनः शारः ।
'सर्वात्नीनस्तु सर्वात्नीभोजी' III. i. 22. इत्यमरः ।

१८११ । परोऽवरपरम्परपुत्रपौत्रमनुभवति । (५. २. १०)

परांश्चावरांश्चानुभवतीति परोऽवरीणः । परांश्च परतरांश्चानुभवति परम्परीणः ।
पुत्रपौत्रमनुभवति पुत्रपौत्रीणः ।

भट्टिकाव्ये— V. 15.

कुरु बुद्धिं कुशाग्रीयामनुकामीनतां त्यज ।

लक्ष्मीं परम्परीणां त्वं पुत्रपौत्रीणतां नय ॥ 1650 ॥

परांश्च परतरांश्चानुभवतीति परम्परीणा । पितृपितामहादिक्रमागतेत्यर्थः ।
पुत्रपौत्रीणताम् ।

१८१२ । अवारपारात्यन्तानुकामं गामी । (५. २. ११)

अवारपरं गामी अवारपारीणः । अवारीणः । पारीणः । पारावारीणः । अत्यन्तं
गामी अत्यन्तीनः । भृशं गन्तेत्यर्थः । अनुकामं गामी अनुकामीनः यथेष्टं गन्ता ।

अस्मिन्नेव ग्रन्थे श्लो० 271. त्रिवर्गपारीणम् । त्रयाणां धर्मादीनां वर्गस्त्रिवर्गः ।
तस्य पारीणं पारगामिनम् । स्वप्रत्ययः ।

अस्मिन्नेव ग्रन्थे श्लो० 43. अत्यन्तीनत्वमत्यन्तगामित्वम् ।

भट्टिकाव्ये—XXII. 19.

द्रष्टास्थस्तत्र तिस्रो मे मातृस्तुष्टान्तरात्मनः ।

अत्यन्तीनं सखित्वं च प्राप्तास्थो भरताश्रयम् ॥ 1651 ॥

अत्यन्तीनम् । अत्यन्तगामीत्यस्मिन्नर्थे खः ।

अस्मिन्नेव ग्रन्थे श्लो० 1650. अनुकामं गामी अनुकामीनः यथेष्टं गन्ता ।
खः । 'कामं गाम्यनुकामीनो ह्यत्यन्तीनस्तथा भृशम्' II. viii. 77. इत्यमरः ।

१८१३ । समां समां विजायते । (५. २. १२)

समांसमीना गौः । ' समांसमीना सा यैव प्रनिर्वर्ष प्रसूयते ' II. ix. 72.
इत्यमरः ।

१८१६ । अनुग्वलङ्गामी । (५. २. १५)

अनुगु गोः पश्चात्पर्याप्तं गच्छति अनुगवीनो गोपालः ।

१८१७ । अध्वनो यत्वौ । (५. २. १६)

अध्वानमलं गच्छति अध्वन्यः अध्वनीनः । ' ये चाभावकर्मणोः ' (सू. 1154)
' आत्माध्वानौ खे ' (सू. 1671) इति सूत्रयोरन्यतरेण प्रकृतिभावः ।

अस्मिन्नेव ग्रन्थे श्लो० 1292. अध्वानमलं गामिन अध्वन्याः । शीघ्रगा
इत्यर्थः । यत्प्रत्ययः । ' ये चाभावकर्मणोः ' (सू. 1154) इति प्रकृतिभावः ।

अस्मिन्नेव ग्रन्थे श्लो० 647. अध्वानमलंगामिनमध्वनीनम् । खः । ' आत्म-
ध्वानौ खे ' (सू. 1671) इति प्रकृतिभावः ।

अस्मिन्नेव ग्रन्थे श्लो० 1565. अध्वनीनैः । पूर्ववत् । ' उपसर्गादध्वनः '
(सू. 953) प्राध्वः । अच् । टिलोपः ।

१८१८ । अभ्यमित्वाच्छ च । (५. २. १७)

चाद्यत्सौ । अभ्यमित्रीयः । अभ्यमित्र्यः । अभ्यमित्रीणः । अमित्रामिमुखं सुष्टु
गच्छतीत्यर्थः ।

मट्टिकाव्ये—V. 46.

तमुद्यतनिशातामि प्रत्युवाच जिजीविषुः ।

मारीचोऽनुनयंस्त्रासादभ्यमित्र्यो भवामि ते ॥ 1652 ॥

अमित्रस्याभिमुखमभ्यमितम् । आमिमुख्येऽव्ययीभावः । अभ्यमित्रमलङ्गामी-
त्यस्मिन्नर्थे अत्र चकाराद्यत्सौ चेति यत् ।

भट्टिकाव्ये—V. 47.

हरामि रामसौमित्री मृगो भूत्वा मृगद्युवौ ।

उद्योगमभ्यमित्रीणो यथेष्टं त्वञ्च सन्तनु ॥ 1653 ॥

अभ्यगिल्लमभिसपलमलंगामी अभ्यमित्रीणः । चकारात्स्वः ।

चम्पूभारते—VII. 7.

औदास्यं किमिदं कुमार कुरवो गृह्णन्ति गास्तेऽखिला-

स्त्वद्दोष्णोस्समयोऽयमाजिषु परैर्दुष्प्रापमाप्तुं यशः ।

देवीं केरुयनन्दनां कुरु महावीरप्रसूमूर्धसु

द्रागारोह रथं गृहाण च धनुर्यत्स्वाभ्यमित्रीणताम् ॥ 1654 ॥

अभ्यमित्रीणः । पूर्ववत्स्वः ।

१८१९ । गोष्ठात्स्वञ्भूतपूर्वे । (५. २ १८)

गोष्ठो भूतपूर्वा गौष्ठीनो देशः ।

अस्मिन्नेव ग्रन्थे श्लो० 206. भूतपूर्वे गोष्ठे गौष्ठीने । 'गौष्ठीने भूतपूर्वकम्'

II. i. 14. इत्यमरः । खञ् ।

चम्पूभारते—III. 1.

ग—तत्र वनीभवति वनीपकजनमनीपितपूरकपूरुकुलावनीपसुरपुरभिर्गौष्ठीने देशे स्मरणमात्रकृतसन्निधानेन सकरुशिर्यपारदृश्वना विश्वकर्मणा स्वेनैव कर्मणा निर्मापितं कामनीयकविलोकनसुरुभविस्सयभारगुरुतरानमरान् वोढुमक्षमतया क्षमातलमव-लम्बमानैर्विमानैरिव कुरुविन्दमणिमन्दिरैरभ्रलिहं जम्भरिपुनिदेशेन लम्भिततन्नामोपपद-निन्द्रप्रस्थमधिष्ठिताय युधिष्ठिराय निवेद्य स्वपुरेऽपि सुपुनामीदर्शी परीक्षितुमिव स्यन्दनेन यदुनन्दनेन प्रयये ॥ 1655 ॥

गौष्ठीने । पूर्ववत्स्वञ् ।

१८२० । अश्वस्यैकाहगमः । (५. २. १९)

एकाहेन गम्यत इत्येकाहगमः । आश्वीनोऽध्वा ।

अनर्धराघवे—VII 88.

बृहत्पात्रप्राप्त्या विततजलमम्भोधिमुदरे

दधावीषद्रूढं किल कलशजन्मा कुलपतिः ।

यमाराध्यन्विन्ध्याचलशिखरशोथैकमिषजं

विवस्वानाश्वीनं गगनमविरोधात्कलयति ॥ 1656 ॥

रविः आकाशं आश्वीनमश्वेनैकाहगम्यं कलयति करोति । अश्वेन यदेकाहेन गम्यते तदाश्वीनम् । खञ् ।

१८२१ । शालीनकौपीने अधृष्टाकार्ययोः । (५. २. २०)

शालाप्रवेशमर्हति शालीनोऽधृष्टः । कूपपतनमर्हति कौपीनं पापम् ।

अस्मिन्नेव ग्रन्थे श्लो० 689. शालीनाया भावः शालीनता ।

अस्मिन्नेव ग्रन्थे श्लो० 104. शालीनत्वविवर्जिता अधाष्ट्यरहिता ।

माघे—XVI. 83.

लोकालोकव्याहृतं घर्मरश्मेः

शालीनं वा घाम नालं प्रसर्तुम् ।

लोकस्याग्रे पश्यतो धृष्टमाशु

क्रामत्युच्चैर्भूतो यस्य तेजः ॥ 1657 ॥

शालीनम् ।

१८२२ । व्रातेन जीवति । (५. २. २१)

व्रातेन शरीरायासेन जीवति न तु बुद्धिवैभवेन स व्रातीनः ।

अस्मिन्नेव ग्रन्थे श्लो० 860. नानाजातीया अनियतवृत्तयः उत्सेधजीविनो व्राताः । तत्कर्म व्रातम् । तेन जीवन्तीति व्रातीनाः । खञ् । नानाजातीया अनियतवृत्तयः शरीरमायास्य ये जीवन्ति ते व्रातास्तेषां यत्कर्म तदपि व्रातं तेन जीवन्तीति व्रातीनाः । खञ् ।

१८२३ । साप्तपदीनं सख्यम् । (५. २. २२)

सप्तभिः पदैरवाप्यते साप्तपदीनम् ।

कुमारसंभवे—V. 39.

प्रयुक्तसत्कारविशेषमात्मना

न मां परं संप्रतिपत्तुमर्हसि ।

यतस्सतां सन्नतगात्रि सङ्गते

मनीषिभिस्साप्तपदीनमुच्यते ॥ 1658 ॥

सतां सङ्गते सख्यं सतभिः पदैरापाद्यत इति साप्तपदीनं सप्तपदोच्चारण
साध्यम् । अनेन निपातनात्साधुः ।

१८२४ । हैयङ्गवीनं संज्ञायाम् । (५. २. २३)

ह्योगोदोहस्य ह्यिङ्गुरादेशो विकारार्थे खञ्च निपात्यते । दुह्यत इति दोहः
क्षीरम् । ह्योगोदोहस्य विकारो हैयङ्गवीनं नवनीतम् ।

असिन्नेव ग्रन्थे श्लो० 1042. हैयङ्गवीनं ह्योगोदोहविकारं घृतम् । 'तत्तु
हैयङ्गवीनं यत् ह्योगोदोहोद्भवं घृतम्' II. ix. 52. इत्यमरः ।

रघुवंशे—I. 45.

हैयङ्गवीनमादाय घोषवृद्धानुपस्थितान् ।

नामधेयानि पृच्छन्तौ वन्यानां मार्गशाखिनाम् ॥ 1659 ॥

ह्यस्तनगोदोहोद्भवं घृतं हैयङ्गवीनम् सद्योघृतम् । ह्यः पूर्वेषुः ।

नैषधे—III. 130.

चेतोजन्मशरप्रसूनलधुभिर्व्यामिश्रतामाश्रय-

त्येयोदूतपतङ्गपुङ्गवगवीहैयङ्गवीनं रसात् ।

स्वादेस्वादमसीममृष्टसुरभि प्राप्तापि तृप्तिं न सा

तापं प्राप नितान्तमन्तरतुल्यमानर्चं मूर्छामपि ॥ 1660 ॥

हैयङ्गवीनम् । पूर्ववत् ।

१८२५ । तस्य पाकमूले पीलवादिकर्णादिभ्यः कुणञ्जाहचौ । (५. २. २४)

पीलूनां पाकः पीलुकुणः । कर्णस्य मूलं कर्णजाहम् । पीलवादिः— ५. २४.
कर्णादिः— ५. २५.

अस्मिन्नेव ग्रन्थे श्लो० ३२७. कर्णयोर्मूले कर्णजाहे जाह्चप्रत्ययः ।

१८२६ । पक्षतिः । (५. २. २५)

मूलग्रहणमात्रमनुवर्तते । पक्षस्य मूलं पक्षतिः ।

अस्मिन्नेव ग्रन्थे श्लो० ३२७. पक्षतौ पक्षमूले प्रतिपदि चन्द्रलेखेव स्थिता । तिप्रत्ययः । ' पक्षतिर्गुरुतो मूले द्वयोः प्रतिपदोरपि ' इति यादवः ।

अस्मिन्नेव ग्रन्थे श्लो० ६६०. भृङ्गाणां पक्षतयः पक्षमूलानि । ' स्त्री पक्षतिः पक्षमूलम् ' II. v. ३७. इत्यमरः ।

अस्मिन्नेव ग्रन्थे श्लो० ७७७. पक्षती ।

१८२७ । तेन वित्तञ्चुञ्चुप्चणपौ । (५. २. २६)

विद्यया वित्तः विद्याचुञ्चुः । विद्याचणः ।

अस्मिन्नेव ग्रन्थे श्लो० १२७४. मायाचणं मायावित्तम् । चणप् । अन्नैर्वित्तं प्रसिद्धोऽन्नचुञ्चुः । चुञ्चुप् ।

किरातार्जुनीये—XV. ३८.

चारचुञ्चुश्चिरारेची चञ्चचीररुचा रुचः ।

चचार रुचिरश्चारु चारैराचारचञ्चुरः ॥ १६६१ ॥

चारैर्गतिविशेषैर्वित्तं इति चारचुञ्चुः । चुञ्चुप्प्रत्ययः ।

माघे—IV ३१.

वश्रोमस्पृश. प्रथयता कलधौतमिची-

रुन्निद्रपुष्पचणचम्पकपिङ्गभासः ।

सौमेरवीमध्रिगतेन नितम्बशोभा-

मेतेन भारतमिलावृतवद्विभाति ॥ १६६२ ॥

पुष्पैर्वित्ताः पुष्पचणाः . चणप् ।

अस्मिन्नेव ग्रन्थे ग० १३६९. अत्यन्तरसोत्पादनेन चणं वित्तं प्रसिद्धमति-
रसोत्पादनचणम् । चणप् ।

१८२८ । विनञ्भ्यां नानाञौ न सह । (५. २. २७)

असहार्थे पृथग्भावे वर्तमानाभ्यां स्वार्थे प्रत्ययौ । विना । नाना ।

अस्मिन्नेव ग्रन्थे श्लो० ४३७. विना ।

अस्मिन्नेव ग्रन्थे श्लो० ७१७. नाना ।

१८२९ । वेः शालच्छङ्कटचौ । (५. २. २८)

१८३० । संप्रोदश्च कटच् । (५. २. २९)

चकाराद्धेः कटच् । विशालम्, विशङ्कटम्, विकटम् । सङ्कटम्, प्रकटम्, उत्कटम् ।

वा० । अलावूतिलोमाभङ्गाभ्यो रजस्युपरुङ्घानम् । (३१०७.)

अलावूनां रजः अलावूकटम् ।

वा० । सङ्घाते कटच् । (३११०.)

अवीनां सङ्घातोऽविकटः ।

वा० । विस्तारे षट्च् । (३११५.)

अविषटः ।

वा० । द्वित्वे गोयुगच् । (३११६.)

द्वौ उष्ट्रौ उष्ट्रगोयुगम् ।

वा० । षट्त्वे षङ्गवच् । (३११७.)

अधषङ्गवम् ।

वा० । क्षेहे तैलच् । (३११८.)

तिलतैलम् ।

वा० । भवने क्षेत्रे शाकटशाकिनौ । (३११९)

इक्षुशाकटम् । इक्षुशाकिनम् ।

माघे—III. 50.

बृहत्तुलैरप्यतुलैर्वितानमालापिनद्वैरपि चावितानैः ।

रेजे विचितैरपि या सचित्रैर्गृहैर्विशालैरपि भूरिशालैः ॥ 1663 ॥

विशालैः ।

माघे—XIII. 34.

व्यचलन्विशङ्कटकटीरकस्थली-

शिखरस्वलन्मुखरमेखलाकुलाः ।

भवनानि तुङ्गमपनीयसङ्गम-

क्रमणक्वणत्कनकनूपुराः स्त्रियः 1664 ॥

विशङ्कटाः ।

अस्मिन्नेव ग्रन्थे श्लो० 626. विशङ्कटे विशाले । शङ्कटचप्रत्ययः ।

माघे—X. 42.

उत्तरीयविनयात्पमाणा

रुन्धती किल तदीक्षणमार्गम् ।

आवरिष्ट विकटेन विवोदु-

र्वक्षसैव कुचमण्डलमन्या ॥ 1665 ॥

विकटेन विशालेन । ' विशङ्कटं विशालं स्यादरालं विकटं तथा ' इति वैजयन्ती ।

सम्प्रोदश्चेति चकाराद्वेः कटच् ।

चम्पूरामायणे—I. 41.

तत्काले पिशिताशनाशपिशुना सन्ध्येव काचिन्मुने-

रध्वानं तरसा रुरोध रुधिरक्षोदारुणा दारुणा ।

स्वाधीने हनने पुरीं विदधती मृत्योः स्वकृत्यात्यय-

क्रीडतिकङ्करसङ्घसङ्कटमहाशृङ्गाटकां ताटका ॥ 1666 ॥

सङ्कटः ।

१८३१ । अवात्कुटारच्च । (५. २. ३०)

चात्कटच् । अवाचीनोऽवकुटारः । अवकटः ।

१८३२ । नते नासिकायाः संज्ञायां टीटञ्जाटच्चभ्रटचः । (५. २. ३१)

अवात् इत्येव । नतं नमनम् । नासिकाया नतं अवटीटम् । अवनाटम् । अव-
भ्रटम् । तद्योगान्नासिका अवटीटा । पुरुषोऽप्यवटीटः । ' अवटीटोऽवनाटश्चावभ्रटो
नतनासिके ' II. vii. 45. इत्यमरः ।

१८३३ । नेर्विडज्विरीसचौ । (५. २. ३२)

निविडम् । निविरीसम् ।

माघे—VII. 20.

जघनमलघुपीवरोरु कृच्छ्रा-
दुरुनिविरीसनितम्बभारस्वेदि ।
दयिततमशिरोधरावलम्बि-
स्वभुजलताविभवेन काचिदृहे ॥ 1667 ॥

निविरीसः निविडः । ' निविडं निविरीसञ्च दृढं गाढं प्रचक्षते ' इति वैज-
यन्ती । निशब्दाद्विरीसचप्रत्ययः ।

माघे—VII. 6.

गुरुनिविडनितम्बविम्बभारा-
क्रमणनिपीडितमङ्गनाजनस्य ।
चरणयुगमसुस्रवत्पदेषु
स्वरसमसक्तमलक्तकच्छलेन ॥ 1668 ॥

निविडं दृढम् । निशब्दाद्विडचप्रत्ययः ।

१८३५ । उपाधिभ्यां त्यकन्नासन्नारूढयोः । (५. २. ३४)

संज्ञायामित्यनुवर्तते । पर्वतस्यासन्नं स्थलमुपत्यका । आरूढं स्थलमधित्यका ।
' त्यकनश्च निषेधः ' (वा. 4526. सू. 464) इति कात्पूर्वस्येत्वस्य निषेधः ।

अस्मिन्नेव ग्रन्थे श्लो० ३३. समुद्रस्योपत्यका आसन्ना । पर्वतासन्नवाचकेन
आसन्नमात्रं लक्ष्यते । पर्वतस्याधित्यका । लक्षणया उपरि स्थितेत्यर्थः । ‘उपत्यका-
द्वेरासन्ना भूमिरूर्ध्वमधित्यका’ II. iii. 7. इत्यमरः । त्यकन्प्रत्ययः ।

अस्मिन्नेव ग्रन्थे श्लो० 193. मोदगिरेरधित्यकाम् ।

१८३६ । कर्मणि घटोऽठच् । (५. २. १३५)

घटत इति घटः । पचाद्यच् । कर्मणि घटते कर्मठः पुरुषः ।

भट्टिकाव्ये— I. 11.

ऐहिष्ठ तं कारयितुं कृतात्मा

कतुं नृपः पुत्रफलं मुनीन्द्रम् ।

ज्ञाताशयस्तस्य ततो व्यतानी-

त्स कर्मठः कर्म सुतानुबन्धि ॥ 1669 ॥

कर्मसु घटते चेष्टते सम्यक् करोतीति कर्मठः कर्मशूरः । ‘कर्मशूरस्तु कर्मठः’
III. i. 18. इत्यमरः । अठच् । ‘नस्तद्धिते’ (सू. 679) इति टिलोपः ।

१८३७ । तदस्य सञ्जातं तारकादिभ्य इतच् । (५. २. ३६)

तारकासञ्जाता अस्य तारकितं नमः । आकृतिगणोऽयम् । तारकादिः—

५. २६.

रघुवंशे—XV. 8.

अग्रजेन प्रयुक्ताशीस्ततो दाशरथी रथी ।

ययौ वनस्थलीः पश्यन् पुष्पितास्सुरभीरभीः ॥ 1670 ॥

पुष्पाणि सञ्जातानि यासां ताः पुष्पिताः । इतच् ।

नैषधे— III. 121.

यस्ते नवः पल्लवितः कराभ्यां

स्मितेन यः कोरकितस्तवास्ते ।

अहं प्रदिग्ना तव पुष्पितो यः

स्तनश्रिया यः फलितस्तवैव ॥ 1671 ॥

पुष्पितः सञ्जातपुष्पः । पल्लवितः सञ्जातपल्लवः । कोरकितः सञ्जातकोरकः ।
फलितसञ्जातफलः ।

कुमारसंभवे—VI. 15.

अथ ते मुनयस्सर्वे मानयित्वा जगद्गुरुम् ।

इदमच्युरनूचानाः प्रीतिकण्टकितस्त्वचः ॥ 1672 ॥

कण्टकितास्सञ्जातकण्टकाः । इतच् ।

अस्मिन्नेव ग्रन्थे श्लो० 151. कुसुमितं सञ्जातकुसुमम् । इतच् ।

कुमारसंभवे—VIII. 67.

चन्द्रपादजनितप्रवृत्तिभि-

श्चन्द्रकान्तजलविन्दुभिर्गिरिः ।

मेखलातरु निद्रितानमून्

बोधयत्यसमये शिखण्डिनः ॥ 1673 ॥

निद्रितान् सञ्जातनिद्रान् । इतच् ।

अस्मिन्नेव ग्रन्थे श्लो० 203. सुखितां सञ्जातमुग्धाम् । इतच् ।

कुमारसंभवे—IV. 27.

इति चैनमुवाच दुःखिता सुहृदः पश्य वसन्त किं स्थितम् ।

तदिदं कणशो विकीर्यते पवनैर्भस्म कपोतकर्बुरम् ॥ 1674 ॥

दुःखमस्यास्सञ्जातं दुःखिता । इतच् ।

किरातार्जुनीये—IX. 30.

आतपे धृतिमता सह बध्वा

यामिनीविरहिणा विहगेन ।

सेहिरे न किरणा हिमरश्मे-

र्दुःखिते मनसि सर्वमसद्यम् ॥ 1675 ॥

दुःखिते सञ्जातदुःखे । इतच् ।

अस्मिन्नेव ग्रन्थे श्लो० 1320. तरङ्गितं सञ्जाततरङ्गम् । इतच् ।

चम्पूरामायणे— I. 103.

रामे बाहुबलं विवृण्वति धनुर्वंशे गुणारोपणं
 मा भूत्केवलमात्मना तिलकिते वंशेऽपि वैकर्तने ।
 आकृष्टं नितरां तदेव न परं सीतामनोऽपि द्रुतं
 भङ्गस्तस्य न केवलं क्षितिभुजां दोस्तभदम्भस्य च ॥ 1676 ॥

तिलकिते सञ्जाततिलके ।

रघुवंशे— XI. 93.

अथ पथि गमयित्वा क्लृप्तरम्योपकार्ये
 कतिचिदवनिपालः शर्वरीशशर्वकल्पः ।
 पुरमविशदयोध्यां मैथिलीदर्शिनीनां
 कुवलयितगवाक्षां लोचनैरङ्गनानाम् ॥ 1677 ॥

कुवलयानि येषां सञ्जातानि कुवलयिताः । इतच् ।

रघुवंशे— XII. 53.

रक्षसा मृगरूपेण वञ्चयित्वा स राघवौ ।
 जहार सीतां पक्षीन्द्रप्रयासक्षणविधिमतः ॥ 1678 ॥

विधिमतस्सञ्जातविघ्नः । इतच् ।

अस्मिन्नेव ग्रन्थे श्लो० 232. विधिन्तास्सञ्जातविघ्नाः ।

अस्मिन्नेव ग्रन्थे श्लो० 1342. घर्मितं सञ्जातघर्मम् ।

नैषधे— IV. 13.

हृदि दमस्वसुरश्रुञ्जरप्लुते
 प्रतिफलद्विरहात्तमुखानतेः ।
 हृदयभाजमराजत चुम्बितुं
 नलमुपेत्य किलागमितं सुखम् ॥ 1679 ॥

आगमितं सञ्जातागमनम् । इतच् ।

अस्मिन्नेव ग्रन्थे श्लो० 1611. चित्रितास्सञ्जातचित्राः ।

कुमारसंभवे—V. 14.

अतन्द्रिता सा स्वयमेव वृक्षकान्
घटस्तनप्रस्रवणैर्व्यवर्धयत् ।
गुहोऽपि येषां प्रथमात्तज्जन्मनां
न पुत्रवात्सल्यमपाकरिष्यति ॥ 1680 ॥

अतन्द्रिता असञ्जाततन्द्रा । इतच् ।

कुमारसंभवे—IV. 80.

गत एव न ते निवर्तते स सखा दीप इवानिलाहतः ।
अहमस्य दर्शेव पश्य मामविषह्यव्यसनप्रभूमिताम् ॥ 1681 ॥

प्रभूमितां सञ्जातधूमाम् ।

रघुवंशे—IV. 2.

दिलीपानन्तरं राज्ये तं निम्नम्य प्रतिष्ठितम् ।
पूर्वं प्रभूमितो राज्ञां हृदयेऽग्निरिवोत्थितः ॥ 1682 ॥

प्रभूमितः । पूर्ववत् ।

रघुवंशे—III. 12.

कुमारभृत्याकुशलैरनुष्ठिते
मिषमिरात्तैरथ गर्भभर्मणि ।
पतिः प्रतीतः प्रसवोन्मुखीं प्रियां
ददर्श काले दिवमभ्रितामिव ॥ 1683 ॥

अभ्राण्यस्यास्सञ्जातानि अभ्रिता ताम् अभ्रिताम् । इतच् ।

१८३८ । प्रमाणे द्वयमज्दघ्नञ्मात्रचः । (५. २. ३७)

तदस्येत्यनुवर्तते । ऊरू प्रमाणस्य ऊरुद्वयसम् । ऊरुद्वयम् । ऊरुमात्रम् ।

वा० । वत्सन्तात्स्वार्थे द्वयसच्चात्रचौ बहुलम् । (३1३4.)

तावदेव तावद्वयसम् । तावन्मात्रम् ।

अस्मिन्नेव ग्रन्थे श्लो० 626. सम्पन्नतालः प्रमाणमस्य सम्पन्नताल-
द्वयसः । द्वयसच् ।

माघे—XII. 72.

तत्पूर्वमंसद्वयसं द्विपाधिषाः

क्षणं सहेलाः परितो जगाहिरे ।

सद्यस्ततस्तेरुनारतस्युत-

स्वदानवारिप्रचुरीकृतं पयः ॥ 1684 ॥

अंसौ प्रमाणमस्यांसद्वयसम् । द्वयसच् ।

अस्मिन्नेव ग्रन्थे श्लो० 67. गजपतिः प्रमाणमासां गजपतिद्वयसीः ।
द्वयसच् । 'टिड्ढाण्' (सू. 470) इति डीप् ।

अस्मिन्नेव ग्रन्थे श्लो० 68. गुल्फद्वयसीं गुल्फप्रमाणाम् । पूर्ववत् ।

माघे—VIII. 21.

तिष्ठन्तं पयसि पुमांसमंसमात्रे

तद्दहनं तदवयती किलात्मनोऽपि ।

अभ्येतुं सुतनुरभीरिषेष् मौग्ध्या-

दाश्लेपि द्रुतममुना निमज्जतीति ॥1685 ॥

सः प्रमाणमस्य तद्दहनं तत्प्रमाणं । प्रमाणार्थे दन्नच् । अंसौ प्रमाणमस्येत्यंस-
मात्रे अंसप्रमाणे । मात्रच् ।

चम्पूभारते—V. 13.

हतरिपुं विनिवृत्तमवेक्ष्य तं

हरिहयस्य सुरैस्सह तुष्यनः ।

नयनवारिभिरङ्गमनाप्लुतं

न ददृशे तिलमात्रमपि स्वकम् ॥ 1686 ॥

तिलमात्रं तिलप्रमाणम् । मात्रच् ।

अस्मिन्नेव ग्रन्थे श्लो० 1631. त्रिदशगोपः इन्द्रगोपकीटः प्रमाणमस्य
त्रिदशगोपमात्रः । मात्रच् । ततः स्वार्थे कः ।

भट्टिकाव्ये — VIII. 26.

आत्मानमपजानानः शशमात्रो नयन् दिनम् ।

ज्ञास्ये रात्राविति प्राज्ञः प्रत्यज्ञासीत्क्रियापटुः ॥ 1687 ॥

शशमात्रः शशप्रमाणकः ।

१८३९ । पुरुषहस्तिभ्यामण् च । (५. २. ३८)

पुरुषः प्रमाणमस्य पौरुषम् पुरुषद्वयसम् । हास्तिनं हस्तिद्वयसम् ।

नैषधे—I. 57.

अमी ततस्तस्य विभूषितं सितं

जवेऽपि मानेऽपि च पौरुषाधिकम् ।

उपाहरन्नश्वमजस्रचञ्चलैः

खुराञ्चलैः क्षोदितमन्दुरोदरम् ॥ 1688 ॥

पौरुषात् । अण् । ' पुरुषाद्वष ' (वा. 3000. सू. 1672) इति वषाद्यर्थे

पौरुषेय इति ढञ् ।

१८४० । यत्तदेतेभ्यः परिमाणे वतुप् । (५. २. ३९)

यत्परिमाणमस्य यावान् । तावान् । एतावान् ।

चम्पूभारते—VII. 25.

मातुर्मुखं मम पुरः पुर एव तिष्ठ-

त्युत्कण्ठितस्य नय तत्सविधं कृपालो ।

यावन्ति सन्ति मम कोशगृहे सवित्री

तावद्भिरेव कनकैरभिषेक्ष्यति त्वाम् ॥ 1689 ॥

यावन्ति कनकानि तावद्भिः । वतुप् ।

चम्पूभारते—VIII. 2.

सेनानां यावतीः पार्थो युद्धायाक्षौहिणीर्दिधौ ।

धार्तराष्ट्रश्चतसृभिस्तावतीरधिकाः पुनः ॥ 1690 ॥

यानतीः । तावतीः । वतुप् । ' उगितश्च ' (सू. 455) इति डीप् ।

चम्पूभारते—VIII. 15.

एतावतो बन्धुजनान्निहत्य

किं लब्धया कृष्ण भुवानया मे ।

सकन्दमूलानि सनिर्झगणि

न किं ममाद्यापि वनानि तानि ॥ 1691 ॥

एतावतः बन्धुजनान् ।

१८४१ । किमिदम्भ्यां वो घः । (५. २. ४०)

आभ्यां वतुप्स्यात्, वस्य च घः । कियान् । इयान् ।

नैषधे—I. 130.

धिगस्तु तृष्णातरलीभवन्मन-

स्समीक्ष्य पक्षान्मम हेमजन्मनः ।

तवार्णवस्येव तुषारशीकरै-

र्भवेद्मीभिः कमलोदयः कियान् ॥ 1692 ॥

कियान् । स्त्रियां कियती । ' उगितश्च ' (सू. 455) इति डीप् ।

माघे—VIII. 70.

स्वच्छाम्भस्स्रपनविषौतमङ्गमोष्ठ-

स्ताम्बूलद्युतिविशदो विलासिनीनाम् ।

वासश्च प्रतनु विविक्तमस्त्वितीया-

नाकरूपो यदि कुसुमेषुणा न शून्यः ॥ 1693 ॥

इयान् एतावान् ।

१८४२ । किमः सङ्ख्यापरिमाणे डति च । (५. २. ४१)

चाद्वतुप् । तस्य च वस्य घः । काः सङ्ख्या येषां ते कति कियन्तः ।

१८४३ । सङ्ख्याया अवयवे तयप् । (५. २. ४२)

पञ्चावयवा अस्य पञ्चतयं दारु ।

अस्मिन्नेव ग्रन्थे श्लो० २१. अक्षणां सहस्रतयम् ।

अस्मिन्नेव ग्रन्थे श्लो० ७३८. द्रव्यगुणक्रियाजातिभेदेन चत्वारोऽवयवा अस्या इति चतुष्टयी चतुर्विधा । सङ्ख्याया अवयवे तयप् । 'टिड्ढा' (सू. ४७०) इति ङीप् । शब्दानां प्रवृत्तिः ।

१८४४ । द्वित्रिभ्यां तयस्यायज्वा । (५. २. ४३)

द्वयम् द्वितयम् । तयं त्रितयम् ।

चम्पूभारते— X. ९३.

ग—अथ जयद्रथघटोत्कचनिधनशोकातिशयगुरुन्द्रयानपि कुरूनाश्वासयितु-
मिव कुलकूटस्थे कुमुदबान्धवे कुलिशागुधदिशमेत्य काशनीकाशैरमीशुमिराकाशं दिशाव-
काशं व्याकाशयमाने सति कोपकुटिलीकृतचापौ विराटद्रुपदभूपौ द्रुतमनीचैर्नाराचैराचार्य
शललैश्शल्यमृगमिव निबद्धतनुमातेनतुः ॥ १६९४ ॥

द्वयान् । तयस्यायजादेशः ।

भट्टिकाव्ये—VIII. १३.

ये सूर्यमुपतिष्ठन्ते मन्त्रैस्सन्ध्यात्रयं द्विजाः ।

रक्षोमिस्तापितास्तेऽपि सिद्धिं ध्यायन्ति तेऽधुना ॥ १६९५ ॥

त्रयम् । अयच् ।

अस्मिन्नेव ग्रन्थे श्लो० ७१. नरशिखिलयी । अयजादेशे 'टिड्ढा'
(सू. ४७०) इति ङीप् ।

अस्मिन्नेव ग्रन्थे श्लो० १२३०. जगत्त्रयी । पूर्ववत् ।

अस्मिन्नेव ग्रन्थे श्लो० १४०१. कालत्रितये । तयप् ।

१८४५ । उभादुदात्तो नित्यम् । (५. २. ४४)

उभशब्दात्तयोऽयच् स्यात् । उभयम् ।

अस्मिन्नेव ग्रन्थे श्लो० ७२. उभय्यः उभयविधाः । तयस्यायजादेशः । डीप् ।

रघुवंशे—VIII. 23.

इति शत्रुषु चेन्द्रियेषु च प्रतिषिद्धप्रसरेषु जाग्रतौ ।

प्रसितावुदयापवर्गयोर्**रुभयीं** सिद्धिमुभाववापतुः ॥ 1696 ॥

उभयीम् । पूर्ववत् ।

चम्पूभारते—VIII. 73.

विनतेः पदयोरनन्तरं विहिताशीः परिरभ्य तं सुत्तम् ।

परिहर्तुमुवाच पञ्चता**म्रुभयीं** धर्मसुतादि सूनुषु ॥ 1697 ॥

उभयीम् । पूर्ववत् ।

॥ इति पाञ्चमिकप्रकरणम् ॥

॥ अथ मत्वर्थीयप्रकरणम् ॥



१८४९ । तस्य पूरणे डट् । (५. २. ४८)

एकादशानां पूरणः एकादशः । एकादशानां पूरणी एकादशी । टित्त्वान्डीप् ।

अस्मिन्नेव ग्रन्थे श्लो० 1575. त्रिंशत् । ' पंक्तिर्विंशति ' (सू. 1725)
इति निपातः । त्रिंशतः पूरणं त्रिंशतमम् । अनेन डट् । ' विंशत्यादिभ्यस्तमडन्यतरस्याम् ,
(सू. 1856) इति डटस्तमडागमः ।

अस्मिन्नेव ग्रन्थे श्लो० 46. कलां शततमीम् । शतस्य पूरणी शततमी ।
अनेन डट् । ' नित्यं शतादि ' (सू. 1857) इति तमडागमः । टित्त्वान्डीप् ।

अस्मिन्नेव ग्रन्थे श्लो० 913. द्वाविंशतेः पूरणं द्वाविंशम् । अनेन डट् ।
' ति विंशतेर्डिति ' (सू. 844) इति टिलोपः ।

१८५० । नान्तादसंख्यादेर्मट् । (५. २. ४९)

डटो मडागमः स्यात् । पञ्चन् नान्तः । पञ्चानां पूरणः पञ्चमः । नान्तात्किम् ,
विंशः । असंख्यादेः किम् । एकादशः ।

अस्मिन्नेव ग्रन्थे श्लो० 47. अष्टन् नान्तः । अष्टानां पूरणी अष्टमी । तस्य
पूरणे डट् । अनेन मडागमः । टित्त्वान्डीप् ।

अस्मिन्नेव ग्रन्थे श्लो० 45. दशमीं दशाम् । दशन् नान्तः । पूर्ववत् ।

१८५१ । षट्कतिकतिपयचतुरां थुक् । (५. २. ५१)

एषां थुगागमः स्याड्डुटि । षण्णां पूरणषष्ठः । कतिथः । कतिपयशब्दस्या-
संख्यात्वेऽप्यत एव ज्ञापकाड्डुट् । कतिपयथः । चतुर्थः ।

वा० । चतुरश्छयतावाद्यक्षरलोपश्च । (3158.)

तुरीयः । तुर्यः ।

माघे—XV. 42.

विहितागसो मुहुरलङ्घनजवचनदामसंयतः ।

तस्य कतिथ इति तत्प्रथमं मनसा समाख्यदपराधमच्युतः ॥ 1698 ॥

कतिथः कतीनां पूरणः । तस्य पूरणे डट् । अनेन थुगागमः ।

अस्मिन्नेव ग्रन्थे श्लो० 709. उच्छ्रपष्टाङ्कितसैकतानि । उच्छ्रानां षष्ठैषष्ट भागैरङ्कितानि सैकतानि येषां तानि । ' षष्टाष्टमाभ्यां च ' (सू. 1996) इति षष्ट-शब्दाद्भागार्थेऽनूपत्ययः । अत एवापूरणार्थत्वात् ' पूरणगुण ' (सू. 705) इत्यादीनां न षष्ठीसमासप्रतिषेधः ।

चम्पूरामायणे—V. 30.

ग—महाभाग ! सर्वथास्य दुरात्मनः प्रत्यासीदति मृत्युः । एवमनलाभिधानया विनीषणदुहित्वा स्वमात्रा प्रेषितया भाषितम् । अयमप्यनार्थशीलस्तुरीयमुपायमन्तरेण न मामार्थपुत्रस्य समर्पयिष्यति । नियतमहमपि मासादूर्ध्वं न शक्नुयां प्राणान् कृपणान्धारयितुमिति ॥ 1699 ॥

तुरीयम् । छः ।

नैषधे—IV. 123.

श्रीहर्षं कविराजराजिमकुटालङ्कारहीरस्सुतं

श्रीहीरस्सुषुवे जितेन्द्रियचयं मामलदेवी च यम् ।

तुर्यः स्वैर्यविचारणप्रकरणभ्रातर्ययं तन्महा-

काव्येऽत्र व्यगलन्नलस्य चरिते सर्गो निसर्गोज्ज्वलः ॥ 1700 ॥

तुर्यः । यत् ।

१८५२ । बहुपूगगणसङ्घस्य तिथुक् । (५. २. ५२)

डटि इत्येव । पूगसङ्घयोरसंख्यात्वेऽप्यत एव डट् । बहुतिथ इत्यादि ।

किरातार्जुनीये—XII. 2.

अभिरश्मिमालि विमलस्य धृतजयधृतेरनाशुषः ।

तस्य भुवि बहुतिथास्तिथयः प्रतिजग्मुरेकचरणं निषीदतः ॥ 1701 ॥

बहूनां पूरणा बहुतिथाः बहुसंख्याका इत्यर्थः । 'तस्य पूरणे' (सू. 1849) इति डट् । अनेन तिथुक् । अत्र तिथिशब्दः पुँल्लिङ्गः । 'तदाद्यास्तिथयोद्वयोः' I. iii. । इत्यभिधानात् । अन्यथा बहुतिथा इत्यत्र टित्त्वान्डीप् स्यात् ।

माघे—XIX. 107.

एकेषुणा सङ्घतिथान् द्विषो भिन्दन् द्रुमानिव ।
स जन्मान्तररामस्य चक्रे सदृशमात्मनः ॥ 1702 ॥
सङ्घानां पूरणान् सङ्घतिथान् सङ्घशः स्थितान् । पूर्ववत् ।

१८५३ । वतोरिथुक् । (५. २. ५३)

डटि इत्येव । यावतिथः । 'यत्तदेतेभ्यः' (सू. 1840) इति वतुप् । वत्त्वन्तात् स्वार्थे द्वयसच्मालचौ ।

१८५४ । द्वेस्तीयः । (५. २. ५४)

दटोऽपवादः । द्वयोः पूरणो द्वितीयः । स्त्रियां द्वितीया ।

रघुवंशे—V. 10.

अपि प्रसन्नेव महर्षिणा त्वं सम्यग्विनीयानुमतो गृहाय ।
कालो ह्ययं संक्रमितुं द्वितीयं सर्वोपकारक्षममाश्रमं ते ॥ 1703 ॥

द्वितीयमाश्रमम् ।

१८५५ । त्वेस्संप्रसारणञ्च । (५. २. ५५)

तृतीयः । 'पूरणद्वागे तीयादन्' (सू. 1994) । द्वितीयो भागो द्वितीयः ।
तृतीयः । 'तीयादीकक् स्वार्थे वा वाच्यः' (वा. 2691. सू. 1994) इति तु
द्वैतीयिकः । तार्तीयिकः ।

१८५६ । विंशत्यादिभ्यस्तमडन्यतरस्याम् । (५. २. ५६)

एभ्यो डटस्तमडागमो वा स्यात् । विंशतितमः विंशः । एरुर्विंशतितमः एरु-
विंशः ।

अस्मिन्नेव ग्रन्थे श्लो० 1575. 'पङ्क्ति' (सू. 1725) इत्यत्र त्रिंशदिति निपातितः । त्रिंशतः पूरणं त्रिंशत्तमम् । 'तस्य पूरणे' (सू. 1849) इति डट् । अनेन डटस्तमडागमः ।

१८५७ । नित्यं शतादिमासार्धमाससंवत्सराच्च । (५. २. ५७)

शतस्य पूरणश्शततमः । एकशततमः । मासतमः ।

अस्मिन्नेव ग्रन्थे श्लो० 46. शतस्य पूरणी शततमी । डटि तमडागमः टित्त्वान्डीप् ।

अस्मिन्नेव ग्रन्थे श्लो० 1584. मासस्य पूरणान्मासतमात् । अनेन डटस्तमडागमः । एतस्मादेव ज्ञापकात् असंख्यावाचिनोऽपि डट् ।

१८५८ । षट्चादेश्चासंख्यादेः । (५. २. ५८)

षष्टितमः । संख्यादेस्तु 'विंशत्यादिभ्यः' (सू. 1856) इति विकल्प एव । एकषष्टः । एकषष्टितमः ।

१८६३ । तत्र कुशलः पथः । (५. २. ६३)

वुन् स्यात् । पथि कुशलः पथकः । 'पथः ष्कन्' (सू. 1739) पन्थानं गच्छति पथिकः । 'पन्थो ण नित्यं' (सू. 1740) पन्थानं नित्यं गच्छति पान्थः ।

भट्टिकाव्ये—II. 43.

ततो नदीष्णान्पथिकान् गिरिज्ञा-

नाहायकान् भूमिपतेरयोध्याम् ।

द्विसुस्तुतां योधरैस्तुरङ्गै-

र्व्यसर्जयन्मैथिलमर्त्यमुख्यः ॥ 1704 ॥

पथिषु नानामार्गेषु कुशलान् पथिकान् । अनेन ठगिति व्याख्याने वर्तते । आहायकान् ।

अस्मिन्नेव ग्रन्थे श्लो० 1242. पन्थानं गच्छन्तीति पथिकाः । 'पथः ष्कन्' (सू. 1739) इति ष्कन् ॥

१८६४ । आकर्षादिभ्यः कन् । (५. २. ६४)

आकर्षे कुशल आकर्षकः । आकर्षादिभ्य इति रेफरहितो मुख्यः पाठः ।
आकर्षो निकपः । आकर्षादिः— ५. २९.

१८६९ । अंशं हारी । (५. २. ६९)

हारीत्यावश्यके णितिः । अत एव तद्योगे षष्ठी न । अंशको दायदः ।

१८७० । तन्त्रादचिरापहृते । (५. २. ७०)

तन्त्रकः पटः । प्रत्यग्र इत्यर्थः ।

अस्मिन्नेव ग्रन्थे श्लो० 1521. तन्त्रात् तन्तुवायपरिच्छिदादचिरापहृतस्तन्त्रपटः
तन्त्रकं प्रत्यग्रपटः । कन्प्रत्ययः । 'तन्त्रं स्वराष्ट्रचिन्तायां तन्तुवायपरिच्छिदे' इति
यादवः ।

१८७१ । ब्राह्मणकोष्णिके संज्ञायाम् । (५. २. ७१)

आयुधजीविनो ब्राह्मणा यस्मिन् देशे स ब्राह्मणकः । अल्पमन्त्रं यस्यां सा
उष्णिका यवागूः । अत्रशब्दम्योष्णादेशो निपात्यते ।

१८७२ । शीतोष्णाभ्यां कारिणि । (५. २. ७२)

शीतं करोतीति शीतकोऽलसः । उष्णं करोतीत्युष्णकः शीघ्रकारी । 'शीतोष्ण'
(वा. ४217. सू. 1928) इति तु शीतं न सहते शीतालुः । उष्णालुः ।

१८७३ । अधिकम् । (५. २. ७३)

अध्यारूढशब्दात्कन् उत्तरपदलोपश्च । अधिकम् ।

१८७४ । अनुकाभिकाभीकः कमिता । (५. २. ७४)

अन्वभिभ्यां कन्, अमेः पाक्षिको दीर्घश्च । अनुकामयते अनुकः । अभि-
कामयते अभिकः । अभीकः ।

भट्टिकाव्ये—IV. 19.

प्राप्य चञ्चूर्यमाणासौ पतीयन्ती रघूत्तमम् ।

अनुका प्रार्थयाञ्चक्रे प्रियाकर्तुं प्रियंवदा ॥1705 ॥

अनुका कामुकी । अनेन निपातः ।

अस्मिन्नेव ग्रन्थे श्लो० १०३. अभिकः कामयिता ।

रघुवंशे—XIX. 4.

सोऽधिकारमभिकः कुलोचितं काश्चन स्वयमवर्तयत्समाः ।

सन्निवेद्य मचिवेन्वतः परं स्त्रीविधेयनवयौवनोऽभवत् ॥ 1706 ॥

अभिकः कामुकः । 'कम्रः कामयिताभीकः कमनः कामनोऽभिकः'

III. i. 24. इत्यमरः ।

नैषधे—IV. 5.

किमु तदन्तरुभौ मिषजौ दिवः

स्मरनलौ विशतः स्म विगाहितुम् ।

तदभिकेन चिकित्सितुमाशु तां

मखभुजामधिपेन नियोजितौ ॥ 1707 ॥

तदभिकेन मैमीकामुकेन ।

अस्मिन्नेव ग्रन्थे श्लो० ३४९. अभीकया कामुक्या ।

१८७८ । स एषां ग्रामणीः । (५. २. ७८)

देवदत्तो मुख्योऽस्य देवदत्तकः । त्वत्कः । मत्कः ।

अस्मिन्नेव ग्रन्थे श्लो० ९२२. त्वत्काः त्वद्रामणीकाः । त्वं ग्रामणीरेषामिति

कन् ।

अस्मिन्नेव ग्रन्थे श्लो० १४१४. अहमेषां ग्रामणीरिति मत्कानि । मत्स्वामि-
कानीत्यर्थः । कन्प्रत्ययः । 'प्रत्ययोत्तरपदयोश्च' (सू. १३७३) इति मदादेशः ।

अस्मिन्नेव ग्रन्थे श्लो० १४१३. मत्कम् ।

१८७९ । शृङ्खलमप्य बन्धनं करभे । (५. २. ७९)

शृङ्खलकः करभः । 'करभाः स्युः शृङ्खलका दारवैः पादबन्धनैः' II. ix. 75.

इत्यमरः ।

माघे—XII. 7.

अहाय यावन्न चकार भूयसे

निषेदिवानासनबन्धमध्वने ।

तीक्ष्णोत्थितास्तावदसङ्गरंइसो

विशृङ्खलं शृङ्खलकाः प्रतस्थिरे ॥ 1708 ॥

१८८० । उत्क उन्मनाः । (५. २. ८०)

इति निपातः ।

माघे—IV. 18.

उच्चारणज्ञेऽथ गिरां दधानमुच्चा रणत्वक्षिगणान्तटीस्तम् ।

उत्कं धरं द्रष्टुमवेक्ष्य शौरिमुत्कन्धरं दारुक इत्युवाच ॥ 1709 ॥

उत्कमुत्सुकम् ।

१८८४ । श्रोत्रियच्छन्दोऽधीते । (५. २. ८४)

श्रोत्रियः । वा इत्यनुवृत्तेश्छान्दम ।

रघुवंशे—XVI. 25.

कुशावतीं श्रोत्रियसात्स कृत्वा यात्रानुकूलेऽहनि सावरोधः ।

अनुद्गतो वायुरिवाभ्रवृन्दैर्मैत्रैरयोध्याभिमुखः प्रतप्ये ॥ 1710 ॥

श्रोत्रियेषु छान्दसेष्वधीनां श्रोत्रियसात् । 'श्रोत्रियच्छान्दसौ समौ'

II. vii. 6. इत्यमरः ।

अनर्घराघवे—I. 9.

ग—अयं तु प्राचेनसीयं कथावस्तु बहुभिः प्रगीतमपि प्रयुञ्जानो नापराध्यति

श्रोत्रियपुत्रः । 1711 ॥

श्रोत्रियः छन्दोऽध्येता ।

१८८८ । इष्टादिभ्यश्च । (५. २. ८८)

इष्टमनेन इष्टी । अधीति । इष्टादिः — ५. ३०.

अस्मिन्नेव ग्रन्थे श्लो० 590. अध्वरेषु यागेषु इष्टमेभिरिष्टिनः । अध्वरानि-
ष्टवन्त इत्यर्थः । अनेन इनिप्रत्ययः । 'क्तस्येन्विषयस्य' (वा. 1485. सू. 633)
इति कर्मणि सप्तमी । कर्मसु पूर्ती । पूर्वमनेनेति पूर्ती । इनिः । पूर्ववत्सप्तमी ।

अस्मिन्नेव ग्रन्थे श्लो० 589. वृद्धमतेषु श्रुतमनेन श्रुती । कृतमनेन कृती ।
तेषां श्रोतानुष्ठाता च । इनिः । सप्तमी ।

रघुवंशे— III. 51.

ततः प्रहस्यापभयः पुरन्दरं पुनर्वभाषे तुरगस्य रक्षिता ।

गृहाण शस्त्रं यदि सर्गं एष ते न खल्वनिर्जित्य रघुं कृती भवान् ॥

1712 ॥

कृतमनेनेति कृती कृतकृत्यः । इनिः ।

कुमारसंभवे— V. 16.

कृताभिषेकां हुतजातवेदसं त्वगुत्तरासङ्गव्रतीमधीतिनीम् ।

दिदक्षवस्तामृषयोऽभ्युपागमन् न धर्मवृद्धेषु वयस्समीक्ष्यते ॥ 1713 ॥

अधीतमनया अधीतिनी । इनिः । 'ऋन्नेभ्यो डीप्' (सू. 306) इति
डीप् ।

अस्मिन्नेव ग्रन्थे श्लो० 588. नीतिषु आम्नातिभिः अभ्यस्तनीतिशालैः ।
इनिः । सप्तमी ।

अनर्घराघवे— V. 39.

एको वेषपरिग्रहः परिकरः साधारणः कर्मणा-

माकृत्योर्मधुरत्वमेव सदृशं तुल्यैव गम्भीरता ।

तद्द्रष्टुं चिरमुत्सुकोऽस्मि कतरो वां रामभद्रः पुनः

सर्वक्षत्रवधव्रती भृगुपतिर्येनावकीर्णाकृतः ॥ 1714 ॥

अवकीर्णी । इनिः ।

१८९० । अनुपद्यन्वेष्टा । (५. २. २०)

अनुपद्यन्वेष्टा गवामनुदी ।

माघे—IX. 70.

दयिताहृतस्य युवभिर्मनसः परिमूढतामिव गतैः प्रथमम् ।

उदिते ततस्सपदि लब्धपदैः क्षणदाकरेऽनुपदिभिः प्रयये ॥ 1715 ॥

अनुपदिभिः अन्वेष्टृभिः । इनिप्रत्ययान्तो निपातितः ।

१८९१ । साक्षाद्द्रष्टरि संज्ञायम् । (५. २. २१)

साक्षाद्द्रष्टा साक्षी ।

नैषधे—VI. 91.

स्तुतौ मघोनस्त्यज साहसिकघं

वक्तुं कियत्तं यदि वेद वेदः ।

मृषोत्तरं साक्षिणि हस्तु नृणा-

मज्ञातृविज्ञापि ममापि तस्मिन् ॥ 1716 ॥

साक्षिणि साक्षिभूते । इनिप्रत्ययः ।

१८९२ । क्षेत्रियच् परक्षेत्रे चिकित्स्यः । (५. २. ९२)

क्षेत्रियो व्याधिः । शरीरान्तरे चिकित्स्यः । अप्रतिकार्यं इत्यर्थः ।

भट्टिकाल्ये—IV. 32.

अहं शूर्पणखा नाम्ना नूनं नाज्ञायिषि त्वया ।

दण्डोऽयं क्षेत्रियो येन मय्यपातीति साब्रवीत् ॥ 1717 ॥

अयं नासाच्छेदरूपः । क्षेत्रियः परक्षेत्रे चिकित्स्यः । परशब्दलोपो घच्प्रत्ययश्च निपात्यते । क्षेत्रियो नाम परत्र जन्मान्तरशरीरे चिकित्स्यो मरणान्तो व्याधिः । अयं दण्डोऽपि छिन्नस्याङ्गस्य पुनः प्ररोहासम्भवात् तत्प्राय इति तथा व्यपदिष्टः ।

१८९४ । तदस्यास्त्यस्मिन्निति मतुप् । (५. २. ९४)

गावोऽस्यास्मिन्वा सन्ति गोमान् ।

वा० । भूमनिन्दाप्रशंसासु नित्ययोगेऽतिशायने ।

संसर्गेऽस्तिविवक्षायां भवन्ति मतुवादयः ॥ (३183.)

अस्मिन्नेव ग्रन्थे श्लो० 813. हनुर्वदनैकदेशः । स निन्दितोऽस्यास्तीति हनूमान् । निन्दायां मतुप् ।

अस्मिन्नेव ग्रन्थे श्लो० 77. इष्टुमति प्रशस्तबाणवति । प्रशंसायां मतुप् ।

अस्मिन्नेव ग्रन्थे श्लो० 543. प्रमादवान् नित्यं प्रमादयुक्तः । नित्ययोगे मतुप् ।

भट्टिकाव्ये— VII. 49.

वणिक् प्रग्राहवान् यद्वत्काले चरति सिद्धये ।

देशापेक्षास्तथा मृधे यालादा याङ्गुलीयकम् ॥ 1718 ॥

तुला प्रगृह्यते येन सूत्रेण स प्रग्राहः । स तुलासम्बन्धी विद्यते यस्य वणिजस्स प्रग्राहवान् । संसर्गे मतुप् ।

अस्मिन्नेव ग्रन्थे श्लो० 971. अक्षमालावान् । संसर्गे मतुप् । शिखी शिखावान् । नित्ययोगे व्रीह्यादित्वादिनि ।

भट्टिकाव्ये—VI. 84.

समाविष्टं ग्रहेणेव प्राहेणावात्तमर्णवे ।

दृष्ट्वा गृहान् स्सरस्येव वनान्तामम मानसम् ॥ 1719 ॥

अर्णः पानीयं यत्राम्नीत्यर्णवः । ' केशद्वोऽन्यतरस्याम् ' (सू. 1916) इत्यत्र ' अर्णसो लोपश्च ' (वा. 5053) इति वार्तिकेन भूमि नित्ययोगेऽतिशायने वा वः सलोपश्च ।

१८९५ । रसादिभ्यश्च । (५. २. ९५)

मत्तुप् । रसवान् । रूपवान् । रसादिः— ५. ३१.

१८९६ । तसौ मत्वर्थे । (१. ४. १९)

तान्तसान्तौ भसंज्ञौ त्तौ मत्वर्थे प्रत्यये परे ।

वा० । गुणवचनेभ्यो मतुपो लुगिष्टः । (३।८५.)

शुक्लो गुणोऽस्यास्तीति शुक्लः पटः । कृष्णः ।

१८९७ । मादुपधायाश्च मतोर्वोऽयवादिभ्यः । (८. २. ९)

मस्य वः स्यात् । यवादेस्तु यवमान् भूमिमान् । यवादिः— ८. ३.

मट्टिकाव्ये—XIV. 68.

भ्रेजिरेऽक्षतवद्योषा लेभे संज्ञाश्च लक्ष्मणः ।

विभीषणोऽपि वभ्राजे गरुत्मान्पाप चान्तिकम् ॥ 1720 ॥

गरुतोऽस्य सन्तीनि गरुत्मान् । यवादेराकृतिगणत्वाद्वृत्त्वं न भवति ।

१८९९ । मंज्ञायाम् । (४. २. ११)

मतोर्मस्य वः स्यात् । अहोवती । मुनीवती । ' शरादीनां च ' (सू. 1042) इति दीर्घः ।

१९०० । आसन्दीवदष्टीवच्चक्रीवत्कक्षीवद्रुमण्वच्चर्मण्वती । (८. २. १२)

एते षट् संज्ञायां निपात्यन्ते । आसनशब्दस्यासन्दीभावः । आसन्दीवान् ग्रामः । अन्यत्रासनवान् । अस्थिशब्दस्याष्टीभावः । अष्टीवान् । अस्थिमानन्यत्र । चक्रशब्दस्य चक्रीभावः । चक्रीवान्नाम राजा । चक्रवानन्यत्र । कक्ष्यायास्संप्रसारणम् । कक्षीवान्ना-
मर्षिः । कक्ष्यावानन्यत्र । लवणशब्दस्य रुमणभावः । रुमण्वान्नाम पर्वतः । लवणवानन्यत्र । चर्मणो नलोपाभावो णत्वञ्च । चर्मण्वती नाम नदी । चर्मवत्यन्यत्र ।

माघे—V. 8.

शैलोपशल्यनिपतद्रथनेमिधारा-

निष्पिष्टनिष्ठुरशिलातरुचूर्णगर्भाः ।

भूरेणवो नभसि बद्धपथोदचक्रा-

श्चक्रीवदङ्गरुदृशृप्ररुचो विसस्रुः ॥ 1721 ॥

चक्रवद्भ्रमणमस्यास्तीति चक्रीञ्जन् गर्दभः । ' चक्रीवन्तस्तु बालेया रासमा गर्दभाः खराः ' II. ix. 77. इत्यमरः । अनेन निपातः ।

१९०१ । उदन्वावुदधौ च । (८. २. १३)

उदकस्योदन्भावो मतावुदधौ संज्ञायां च । उदन्वान्ममुदः ऋषिश्च ।

अस्मिन्नेव ग्रन्थे श्लो० १९०१. उदन्वत्समुदस्य ।

भट्टिकाव्ये—VIII. 6.

अन्योऽन्यं स व्यतियुतः शब्दान् शब्दैस्तु भीषणान् ।

उदन्वांश्चानिलोद्भूतो म्रियमाणा च राक्षसी ॥ 1722 ॥

उदन्वानुदधिः ।

अस्मिन्नेव ग्रन्थे श्लो० ६०९. उदकान्यस्य सन्तीत्युदन्वानुदधिः ।

१९०२ । राजन्वान् सौराज्ये । (८. २. ११४)

राजन्वती भूः । राजवानन्यत्र । 'सुराज्ञिदेशे राजन्वान्' II. i. 14.

इत्यमरः ।

अस्मिन्नेव ग्रन्थे श्लो 161. भूमिमनेन राजन्वतीं शोभनराजवतीम् । निपात-
नात्साधुः । मतुप् । 'उगितश्च' (सू. 455) इति ङीप् ।

चम्पूरामायणे I. 106.

यत्कीर्तिंस्तिलकायते सुरवधुसङ्गीतगोष्ठीमुखे

येनाद्यः पितृमान्पुमान् वसुमती येनैव राजन्वती ।

इन्द्रसमङ्गरसङ्कटेषु विजहौ वीरस्य यस्योन्मुख-

प्रेङ्खत्स्यन्दनकेतनाम्बरदशासन्दर्शनाद्दुर्दशाम् ॥ 1723 ॥

वसुमती दशरथेन राजन्वती ।

अनर्घराघवे—I. 18.

असद्गोत्रमहत्तरः क्रतुसुजामघायमाद्यो रवि-

र्यज्वानो वयमद्य ते भगवती मूरघ राजन्वती ।

अथ स्वं बहु मन्यते सहचरैरस्माभिराखण्डलो

येनैतावदरुन्धतीपतिरपि खेनानुगृह्णाति नः ॥ 1724 ॥

निपातनात्रलोपाभावो वत्वञ्च । ' उगितश्च ' (सू. 455) इति डीप् ।

अनर्घराघवे—VII. 147.

तदिदं रघुसिंहानां सिंहासनमलङ्कुरु ।

राजन्वन्तः प्रतन्वन्तु मुदमुत्तरकोसलाः ॥ 1725 ॥

१९०३ । प्राणिस्थादातो लजन्यतरस्याम् । (५. २. ९६)

चूडालः चूडावान् । प्राणिस्थात्किम् । शिखावान्दीपः । आतः किम् । हस्तवान् ।

भट्टिकाव्ये—II. 30.

आपिङ्गलक्षोर्ध्वशिरस्यकेशैस्सिरालजङ्घैर्गिरिकूटदध्नैः ।

ततः क्षपाटैः पृथुपिङ्गलाक्षैः खं प्रावृषेण्यैरिव चानशोऽब्दैः ॥ 1726 ॥

सिरालास्सिरावत्यः । लच् ।

चम्पूभारते—V. 114.

कटिलम्बितवल्कलो जटालः कमनीयस्मितधौतयज्ञसूत्रः ।

कुशबर्हवतंसितस्स देवः कुरुराजस्य पुरोऽवतीर्थं तस्यौ ॥ 1727 ॥

जटालः जटावान् ।

चम्पूरामायणे—III. 1.

ग—तदनु कण्डूलवरशुण्डालकपोलकषगविषमितामितविटपसालषण्डनिर्यात-
निर्यासगन्धानप्यात्तगन्धान् विदधानैराहुतिगन्धैरनुभीयमानानविनाभूतजलाशयानाश्रमभागान-
नमितश्चरतोरतिथ्यशमितमार्गश्रमयो रामलक्ष्मणयोरध्वानं रुरोध विराघामिघानो यातुघानः
॥ 1728 ॥

शुण्डालाः गजाः । कण्डूला इत्यत्र सिध्मादित्वाल्च् ।

अनर्घराघवे — I 24.

चिरादक्ष्णोर्जाड्यं शमयति समस्तासुरवधू-
 कचाकृष्टिक्रीडाप्रसभपुमंगभवुकभुजः ।
 त्रिलोकीजङ्घालोऽज्वलसहजतेजा मनुकुल-
 प्रसूतिभ्रुत्राणो विजयसहकृत्वा दशरथः ॥ 1729 ॥

जङ्घालः ।

असिन्नेव ग्रन्थे श्लो० 759. जिह्वाले ।

१९०४ । सिध्मादिभ्यश्च । (५. २. ९७)

लज्वा स्यात् । सिध्मलः सिध्मवान् ।

(ग. सू.) । वातदन्तवलललाटान मूङ् च । 115.

वातूलः । सिध्मादिः— ५. ३२.

चम्पूरामायणे—IV. 28.

अंभोधरोदरविनिर्गतवारिधारा-
 संमर्दमांसलसमीरसमीर्यमाणैः ।
 आमोदवीचिनिचयैः कुटजप्रसूनै-
 राकाशमेतदवकाशविहीनमासीत् ॥ 1730 ॥

मांसलः । लच् ।

अनर्घराघवे—II. 25.

आलवालवलयेषु भूरुहां मांसलस्तिमितमन्तरान्तरा ।
 केरलीचिकुरमङ्गिभङ्गुरं सारणीषु पुनरम्बु दृश्यते ॥ 1731 ॥

मांसलः । लच् ।

चम्पूभारते - I. 58.

आदाय भीममतिमांसलमुत्तमाङ्गे-
 ऽप्याप्राय जानुकृतचङ्गममाश्रमान्ते ।

बाहालतैव वहनाद्विरराम शश्वत्
कौतूहलं न तु कदाचन तापसीनाम् ॥ 1732 ॥

मांसलम् ।

भट्टिकाव्ये—VI. 146.

नामग्राहं कपिभिरशनैः स्तुयमानस्समन्ता-
दन्त्रभावं रघुवृषभयोर्वानरेन्द्रो विराजन् ।
अभ्यर्णेऽम्भःपतनसमये वर्णालीभूतसानुं
किष्किन्धाद्रिं न्यविशत मधुक्षीबकूजद्विरेफम् ॥ 1733 ॥

वर्णाला वर्णवन्तः । मत्वर्थे ल्च् ।

चम्पूभारते—X. 56.

वीरं तनूजमनुचिन्त्य विलापमाजं
धारालदृष्टियुगलं धरणौ लुटन्तम् ।
वाग्भिश्चिरेण वसुधाधिपसंयुतस्तं
विश्वम्भरोऽर्जुनमपि व्यदधादशोकम् ॥ 1734 ॥

धारालं दृष्टियुगलम् ।

अनर्घराघवे—II. 24.

इयमेभिराल्वालैः पदे पदे ग्रन्थिलासु कुल्यासु ।
तीव्रतमा जलवेणिः प्रवहति विश्रम्य विश्रम्य ॥ 1735 ॥

ग्रन्थिलासु पर्ववतीषु । ल्च् ।

अनर्घराघवे—III. 41.

सन्तुष्टे तिसृणां पुरामपि रिपौ कण्डूलदोर्मण्डली-
क्रीडाकूत्तपुनःप्ररूढशिरसो वीरस्य लिप्सोर्वरम् ।
याच्चादैन्यपराद्धि यस्य कलहायन्ते मिथस्तं वृणु
त्वं वृष्कित्यमितो मुखानि स दशपीवः कथं वर्ष्यताम् ॥ 1736 ॥

कण्डूला कण्डूयुक्ता । उपतापः कण्डूः । ल्च् ।

अस्मिन्नेव ग्रन्थे ग० 1728. कण्डूलः ।

अनर्घराघवे — IV. 69.

घनुष्मन्तौ वत्सौ दशरथभुजैरूष्मलतमाः

प्रदेशास्ते वत्सा शिशुरशिववृत्ता वनभुवः ।

प्रियै राजा मुक्तैरसुभिरपमार्ष्टि स्वमयश-

श्चरित्रव्यत्यासः सखि कथंमथं केकयकुले ॥ 1737 ॥

ऊष्मलतमा अत्यन्ततेजोयुक्ताः । लृच् ।

वा० । वातात्समूहे च । (3220.)

वातं न सहते वातूलः । वातसमूहो वातूलः ।

अस्मिन्नेव ग्रन्थे श्लो० 1367. वातूलो वातसमूहः ।

१९०५ । वत्सांसाभ्यां कामबले । (५. २. ९८)

आभ्यां लज्वा स्याद्यथासंख्यं कामवति बलवति चार्थे । वत्सलः । अंसलः ।

‘ बलवान् मांसलोऽसलः ’ II. vii. 44. इत्यमरः । सिध्मादित्वान्मांसलः ।

माघे—IV. 47.

अपशङ्कमङ्कपरिवर्तनोचिताश्चलिताः पुरः पतिमुपैतुमात्मजाः ।

अनुरोदितीव करुणेन पत्रिणां विरुतेन वत्सलतयैष निम्नगाः ॥ 1738 ॥

वत्सलतया वात्सल्येन । लृच् ।

भट्टिकाव्ये—XVIII. 29.

केन संविद्व्रते नान्यस्त्वतो बान्धववत्सलः ।

विरौमि शून्ये प्रोर्णौमि कथं मन्युसमुद्भवम् ॥ 1739 ॥

वत्सलः ।

रघुवंशे—XVI. 84.

तदेतदाजानुविलम्बिना ते ज्याघातरेखाङ्कितलाञ्छनेन ।

भुजेन रक्षापरिघेण भूमेरुपैतु योगं पुनरंसलेन ॥ 1740 ॥

अंसलेन बलवता ।

१९०६ । फेनादिलच्च । (५. २. ९९)

वाल्लच् । फेनिलः । फेनलः । फेनवान् ।

रघुवंशे—XIII. 2.

वैदेहि पश्यामलयाद्विभक्तं मत्सेतुना फेनिलमम्बुराशिम् ।

छायापथेनेव शरत्पसन्नमाकाशमाविष्कृतचारुनारम् ॥ 1741 ॥

फेनिलं फेनवन्तम् । इलच् ।

चम्पूभारते —II. 54.

आलोक्य यातुशवमेऽदशेवपौरै-

रहोमुखे परवशीक्रियते स्म चेतः ।

आश्चर्यपूरपरिमेलनफेनिलाभि-

रानन्दसागरतरङ्गपरम्परामिः ॥ 1742 ॥

फेनिलाभिः । इलच् । 'फेनाच्चेति वाच्यम्' (वा. 1764. सू. 2672)

फेनमुद्गमति फेनायते । वयङ् ।

१९०७ । लोमादिपामादिपिच्छादिभ्यः शनेलचः । (५. २. १००)

लोमादिभ्यः शः । लोमशः लोमवान् । रोमशः रोमवान् । लोमादिः—५. ३३.

पामादिभ्यो नः । पामनः । पामादिः—५. ३४. पिच्छादिभ्य इलच् । पिच्छिलः ।

पिच्छवान् । उरसिलः उरत्वान् । पिच्छादिः—५. ३५.

रघुवंशे—II. 41.

इति प्रगल्भं पुरुषाधिराजो मृगाधिराजस्य वचो निशम्य ।

प्रत्याहतालो गिरिशप्रभावादात्मन्यवज्ञां शिथिलीचकार ॥ 1743 ॥

गिरिस्यास्तीति गिरिशः । लोमादित्वात् शप्रत्ययः । 'गिरौ डश्छन्दसि'

(वा. 1919. सू. 2929) गिरौ शेते गिरिशः । डप्रत्ययः ।

रघुवंशे—XVI. 51.

आपिञ्जरा बद्धरजःकणत्वात् मञ्जर्युदारा शुशुमेऽर्जुनस्य ।

दग्ध्वापि देहं गिरिशेन रोषात् क्लण्डीकृता ज्येव मनोभवस्य ॥ 1744 ॥

गिरिरस्त्यस्य निवासत्वेन गिरिशः । लोमादित्वाच्छः । गिरौ शेते इति विग्रहे
तु छन्दसि विधानाल्लोके प्रयोगानुपपत्तिः स्यात् ।

(ग. सू.) । अङ्गात्कल्याणे । 118.

अस्मिन्नेव ग्रन्थे श्लो० 19. अङ्गना ।

अस्मिन्नेव ग्रन्थे श्लो० 339. लक्ष्मणः । ' लक्षेरट् च ' (उ. सू. 287)
इति नप्रत्ययः ।

माघे—IX. 31.

अथ लक्ष्मणानुगतकान्तवपुर्जलधिं व्यतीत्य शशिदाशरथिः ।

परिवारितः परितरुक्षगणैस्तिमिरौघराक्षसकुलं विभिदे ॥ 1745 ॥

अस्मिन्नेव ग्रन्थे श्लो० 2. लक्ष्मणः ।

अनर्घराघवे—VII. 106.

स्वेदजलपिच्छिलाभिस्तनुभिर्युनाञ्च शिथिलमाश्लेषम् ।

विपुलं पुलकशलाकापटलं झटिति प्रतिकरोति ॥ 1746 ॥

स्वेदजलपिच्छिले । इलच् ।

अस्मिन्नेव ग्रन्थे श्लो० 910. ग्रहिला । ग्रह आम्रहः तद्वती दीर्घरोषा । इलच् ।

चम्पूरामायणे—V. 20

ग—दाशरथेरज्ययाया मैत्र्याः पालमपि भवितासि । किन्तु खरप्रमुखनिशा-
चरबलमथनसमयरुचिरलमसान्द्रवसापङ्किलमुखमार्थपुत्रस्य शिलीमुत्वं भवन्तमन्तरेण कः
श्रद्धवीत निजहृदयगलितरुधिरधारया प्रक्षालयितुम् ॥ 1747 ॥

पङ्किलं इलच् ।

अस्मिन्नेव ग्रन्थे श्लो० 1006. जटिलो नटावान् । पिच्छादित्वादिलच् ।

रघुवंशे—XIII. 71.

श्मश्रुप्रवृद्धिजनिताननविक्रियांश्च

सूक्ष्माप्ररोहजटिलानिव मन्त्रिवृद्धान् ।

अन्वग्रहीत्प्रणमतः शुभदृष्टिपातै-

वीर्तानुयोगमधुराक्षरया च वाचा ॥ 1748 ॥

जटिलान् जटावतः । इलच् । जटाल इत्यत्र ' प्राणिस्थादातो लजन्यतरस्याम् '
(सू. 1903) इति लच् ।

१९०८ । प्रज्ञाश्रद्धार्चाभ्यो णः । (५. २. १०१)

प्राज्ञः । श्राद्धः । आर्चः ।

वा० । वृत्तेश्च । (8195.)

वार्तः ।

अनर्घराधवे—V. 40.

एष त्रैवर्ण्यमात्रव्यवसितजगतो भार्गवस्यास्त्रगर्भा-

दाकृष्टक्षत्रजातिस्त्वमसि पथि गिरामद्य नस्युप्रभातम् ।

कक्षोष्मस्वेदसद्यःशमितदशमुखास्फोटकण्डूविकारो

वीरश्राद्धो भुजस्त्वां परिचरतु चिरं चक्षुषी नन्दतां च ॥ 1749 ॥

श्राद्धः श्रद्धायुक्तः । णः ।

१९०९ । तपस्सहस्राभ्यां विनीनी । (५. २. १०२)

तपस्वी । सहस्री ।

रघुवंशे—XI. 12.

नाम्भसां कमलशोभिनां तथा शाखिनां च न परिश्रमच्छिदाम् ।

दर्शनेन लघुना यथा तयोः प्रीतिमापुरुषभ्रौस्तपस्विनः ॥ 1750 ॥

तपः एषामस्तीति तपस्विनः । विनिः ।

अस्मिन्नेव ग्रन्थे श्लो० 1185. तपस्विनः ऋषेः । विनिः ।

१९१० । अण् च । (५. २. १०३)

तापसः । साहसः ।

वा० । ज्योत्स्नादिभ्य उपसंख्यानम् । (3197.)

ज्योत्स्नः । तामिस्रः । ज्योत्स्नादिः—५. ३६.

किरातार्जुनीये—XII. 15.

मरुतां पतिः स्विदहिमांशुरुत्त पृथुशिखः शिखी तपः ।

तप्तुमसुकरमुपक्रमते न जनोऽयमित्यवयये स तापसैः ॥ 1751 ॥

तापसैः तपस्विभिः । मत्वर्थीयोऽण् ।

अस्मिन्नेव ग्रन्थे श्लो० 534. तापसकुञ्जरेण ।

चम्पूभारते—I. 39.

यथा यथा सेवनयत्नजन्मना निदाघतोयेन निषिक्तमङ्गकम् ।

तथा तथावर्धत तापसान्तिके महाविकासा मम भक्तिवल्लरी ॥ 1752 ॥

१९११ । सिकताशर्कराभ्यां च । (५. २. १०४)

सैकतो घटः । शर्करः ।

१९१२ । देशे लुबिलचौ च । (५. २. १०५)

चादभ्तुप् च । सिकताः सन्त्यस्मिन् देशे सिकताः, सिकतिलः, सैकतः, सिकतावान् । एवं शर्करेत्यादिः ।

किरातार्जुनीये—IV. 6.

कृतोर्मिरेखं शिथिलत्वमायता शनैःशनैः शान्तरयेण वारिणा ।

निरीक्ष्य रेमे स समुद्रयोषितां तरङ्गितक्षौमविपाण्डु सैकतम् ॥ 1753 ॥

सिकता अस्यास्तीति सैकतं पुलिनं देशः । अतो देशे इति चकारादण् ।

अस्मिन्नेव ग्रन्थे श्लो० 132. सैकतानाम् ।

अस्मिन्नेव ग्रन्थे श्लो० 709. सैकतम् ।

‘ स्त्री शर्करा शर्करिलशर्करः शर्करावति ।

देश एवादिमावेवमुन्नेयास्सिकतावति ' ॥ II. i. 12. इत्यमरः ।

अस्मिन्नेव ग्रन्थे श्लो० 118. सिकता एषु विद्यन्ते सैकतानि ।

१९१३ । दन्त उन्नत उरच् । (५. २. १०६)

उन्नता दन्तास्सन्यस्य दन्तुरः ।

अस्मिन्नेव ग्रन्थे श्लो० 777. दन्तुरं निम्नोन्नतम् ।

अनर्घराघवे-— VII. 130.

यूपाङ्कुरप्रकरदन्तुरतीरलेखा-

संख्यायमानमनुसन्ततिसप्ततन्तुः ।

इक्ष्वाकुराजमहिषीपदपट्टलक्ष्मी-

देंव्या भुवो भगवती सरयूरियं नः ॥ 1754 ॥

यूपाङ्कुरप्रकरेण दन्तुरा उन्नतदन्ता इव ।

१९१४ । उपसुपिमुष्कमधो रः । (५. २. १०७)

उपरः । सुषिरः । मुष्कोऽण्डः मुष्करः । मधु माधुर्यं मधुरः ।

वा० । रप्रकरणे खमुखकुञ्जेभ्य उपसंख्यानम् । (3198.)

खरः । मुखरः । कुञ्जो हस्तिहनुः । कुञ्जरः ।

वा० । नगपांसुपाण्डुभ्यश्च । (3199.)

नगरं । पांसुरः । पाण्डुरः । पाण्डरशब्दस्त्वव्युत्पन्न एव ।

वा० । कच्छवा ह्रस्वत्वञ्च । (3200.) कच्छुरः ।

' उषवानूषरो द्वावप्यन्यलिङ्गौ ' II. i. 6. इत्यमरः । ' स्यादूषः क्षारमृत्तिका '

II. i. 5. इत्यमरः ।

अस्मिन्नेव ग्रन्थे श्लो० 547. उषवत्क्षेतमूषरं रप्रत्ययः ।

चम्पूरामायणे— I. 47.

इति विविधरसामिः कौशिकव्याहृताभिः

श्रुतिपथमधुराभिः पावनीभिः कथाभिः ।

गलितगहनकृच्छ्रं गच्छतोदाशरथ्यो-

स्समकुचदिव सद्यस्तादृशं मार्गदैर्घ्यम् ॥ 1755 ॥

मधुराभिः । रः ।

अस्मिन्नेव ग्रन्थे श्लो० 1446. मुखरः ।

चम्पूभारते—IV. 74.

मुनिरेष यदाभ्ययाद्वराहं मुखरज्यालतिको जवाज्जिवांसुः ।

शबरो ददृशे तदामिधावन् घनुराकृष्य सहानुयायिवर्गैः ॥ 1756 ॥

मुखरा शब्दायमाना ।

चम्पूरामायणे— I. 16.

ग—इति प्रणभ्योत्थितानेतान् स्तुतिरवमुखरितहरिन्मुखान् हरिहयप्रमुखानखिलानमरानरुणारुणतामरसविलासचोरैर्लोचनमरोचिसन्तानैरानन्दयन् अरविन्दलोचनः स्फुटमभाषत ॥ 1757 ॥

मुखरितं मुखरं कृतम् । मुखरशब्दात् तत्करोती प्यन्तात् कर्मणि क्तः ।

अस्मिन्नेव ग्रन्थे श्लो० 35. कुरुकुञ्जरः कुरुश्रेष्ठः । कुञ्जरो गजः ।

अस्मिन्नेव ग्रन्थे श्लो० 577. अनन्तकविकुञ्जरः ।

अस्मिन्नेव ग्रन्थे श्लो० 288. पाण्डुरम् । रप्रत्ययः ।

माघे—XVIII. 9.

उद्यन्नादं धन्विभिर्निष्ठुराणि स्थूलान्युच्चैर्मण्डलत्वं दधन्ति ।

आस्फाल्यन्ते कार्मुकाणि स कामं हस्त्यारोहैः कुञ्जराणां शिरांसि ॥1758॥

कुञ्जराणां गजानाम् ।

धुनः । टुमः ।

अस्मिन्नेव ग्रन्थे श्लो० 580. पार्श्वद्रुमाः ।

१९१६ । कैशाद्रोऽन्यतरस्याम् । (५. २. १०९)

केशवः केशी केशिकः केशवान् ।

वा० । अर्णसो लोपश्च । (5053.)

अर्णवः ।

अस्मिन्नेव ग्रन्थे श्लो० 1719. अर्णः पानीयं यत्रास्तीत्यर्णवः । भूमि-
नित्ययोगेऽतिशयाने वा वः सलोपश्च ।

१९१७ । गाण्डयजगात्संज्ञायाम् । (५. २. ११०)

गाण्डिवं गाण्डीवमर्जुनस्य घनुः । अजगवं पिनाकः । ‘ कपिध्वजस्य गाण्डीव-
गाण्डिवौ पुंनपुंसकम् ’ II, viii, 85. इत्यमरः । ‘ पिनाकोऽजगवं घनुः ’
I. i. 35. इत्यमरः ।

किरातार्जुनीये—XIII. 16.

प्रविकर्षनिनादमिञ्जरन्ध्रः पदविष्टम्भनिपीडितस्तदानीम् ।

अधिरोइति गाण्डिवं महेषौ सकलसंशयमारुरोह शैलः ॥ 1759 ॥

गाण्डिवम् ।

चम्पूभारते—X. 61.

गाण्डीवमेतेन मुहुर्विकृष्टं ह्रस्वं च दीर्घं च बभूव युद्धे ।

तुलामिवर्णेन तदाधिरोढुं खनामधेयस्थितिशालिनेव ॥ 1760 ॥

गाण्डीवं खनामधेये स्थित्या शालत इति खनामधेयस्थितिशालिना । इवर्णेन
इकारेण तुलामधिरोढुमिवेत्युत्प्रेक्षा । मुहुः ह्रस्वं च दीर्घं च बभूव ।

चम्पूभारते—V. 62.

गम्भीरगाण्डिवगुणाद्भूतैः पृषत्कै-

र्गण्डस्थले हृदि भुजे गमितव्रणास्ते ।

गर्वं विहाय चकिता गगनान्तराले

गन्धर्वभावसदृशं गमनं वितेनुः ॥ 1761 ॥

गाण्डिवम् ॥

१९१८ । काण्डाण्डादीरन्नीरचौ । (५. २. १११)

काण्डीरः । आण्डीरः ।

अस्मिन्नेव ग्रन्थे श्लो० 1521. काण्डीरः बाणवान् । 'काण्डोऽस्त्री दण्ड बाण' III. iii. 43. इत्यमरः । मत्वर्थीय ईरन्प्रत्ययः ।

अनर्घराघवे—IV. 58.

परैराहृतानां विहितमपि शस्त्रं भवतु नः

प्रकृत्या विप्रेभ्यः पुनरकृतिशिल्पा रघुभुवः ।

चिरादण्डीरेण त्वयि तदपि रामे न गणितं

तपोविद्यावीरव्रतमय मयि क्षाम्यतु भवान् ॥ 1762 ॥

अण्डीरेण दर्पिष्ठेन । 'अण्डीरः पुरुषे शक्ते' इति मेदिनीकारः । ईरच् ।

१९१९ । रजःकृष्यासुतिपरिपदो बलच् । (५. २. ११२)

रजखला स्त्री । कृषीबलः । 'बले' (सू. 1040) इति दीर्घः । आसुती-
बलः शौण्डिकः । परिपद्वलः । पर्पदिति पाठान्तरम् । पर्पद्वलम् ।

वा० । अन्येभ्योऽपि दृश्यते । (3210.)

भ्रातृबलः । पुत्रबलः । शत्रुबलः । 'बले' (सू. 1040) इत्यत्र 'संज्ञायां' इत्यनुवृत्तेर्नेह दीर्घः । 'द्वैवज्ञाथ रजखला' II. vi. 20. 'कृषिकश्च कृषीबलः' II. ix. 6. इत्यमरः ।

रघुवंशे—XI. 60.

श्येनपक्षपरिधूसरालकाः सान्ध्यमेघरुधिराद्रिवाससः ।

अङ्गना इव रजस्वला दिशो नो बभ्रुवुरबलोकनक्षमाः ॥ 1763 ॥

रजो धूलिः आर्तवञ्च आसामस्तीति रजस्वलाः । बलच् ।

माघे—XVII, 61.

अनुलसद्दिनकरवक्त्रकान्तयो रजस्वलाः परिमलिनाम्बरश्रियः ।

दिग्गङ्गाः क्षणमविलोकनक्षमाः शरीरिणां परिहरणीयतां ययुः ॥ 1764 ॥

रजो रेणुरेवं रजः आर्तवमासान्स्तीति रजस्वलाः । मत्वर्थीयो वलच् ।

अस्मिन्नेव ग्रन्थे श्लो० 1218. कृपीवलाः कर्षकाः । मत्वर्थीयो वलच् ।
'वले' (सू. 1040) इति पूर्वस्य दीर्घः ।

अस्मिन्नेव ग्रन्थे श्लो० 1375. कृषियेषाम्स्तीति कृपीवलैः । वलच् । दीर्घः ।

अस्मिन्नेव ग्रन्थे श्लो० 860. परितः सीदन्तीति परिषत् सभा । क्विप् ।
परिषद्वलान् परिषद्वतः । पर्षद्वलानिति च पाठः । पर्ष खेहने । पर्षते स्निह्यतीति
'शृद्धमसोऽदिः' (उ. सू. 127) इत्यत्र पर्षे बाहुलकादौणादिकोऽदिः । पर्षद्विद्यते
येषामिति वलच् ।

१०.२० । दन्तशिखात्मंज्ञायाम् । (५. २. ११३)

दन्तावलो हस्ती । शिखावलः केकी ।

चम्पूरामायणे—I, 21.

ग—स ष मातुषादवमाननमागमिष्यनीत्यमन्वानस्तदितरैरवध्यत्वं चतुरानन-
वराल्लब्ध्वा समुद्धतस्मंप्रति संप्रहारसमाक्रान्तदिग्गन्तदन्तावलदन्तकुन्तवगकिणस्यपुटित-
वक्षःस्थलः स्थलकमलिनी वनवारण इव रावणखिल्लोकीनमिमवन् भवदीयानस्मान्न जातु
किञ्चिदपि जानातीति ॥ 1765 ॥

दन्तावलाः ।

अस्मिन्नेव ग्रन्थे श्लो० 1219. दन्तावलो हस्ती । वलच् । 'वले'
(सू. 1040) इति दीर्घः । शिखाया वलच् शिखावलम् ।

१९२१ । ज्योत्स्नातमिस्राशृङ्गिणोर्जस्विन्नृजस्वलगोमिन्मलिनमलीमसाः ।

(५. २. ११४)

मत्वर्थे निपात्यन्ते । ज्योतिष उपघालोपो नश्च प्रत्ययः । ज्योत्स्ना । तमसः
 उपघाया इत्वं रश्च । तमिस्रा । लीत्वमतन्त्रम् । तमिस्रम् । शृङ्गादिनच् । शृङ्गिणः ।
 ऊर्जसो बलच्, विनिरपि । ऊर्जस्वी ऊर्जस्वलः । गोशब्दान्मिनिः । गोमी । मल्लशब्दादि-
 नच् । मल्लिनः । ईमसच्च । मलीमसः ।

अस्मिन्नेव ग्रन्थे श्लो० 113. ज्योत्स्ना ।

रघुवंशे—VI. 34.

असौ महाकालनिकेतनस्य
 वसन्नदूरे किल चन्द्रमौलेः ।
 तमिस्रपक्षेऽपि सह प्रियाभि-
 ज्योत्स्नावतो निर्विशति प्रदोषान् ॥ 1766 ॥

तमिस्रपक्षे, ज्योत्स्नावतः ।

रघुवंशे—II. 50.

तद्रक्ष कल्याणपरम्पराणां भोक्तारमूर्जस्वलमात्मदेहम् ।
 महीतलस्पर्शनमात्रमिन्नमृद्धं हि राज्यं पदमैन्द्रमाहुः ॥ 1767 ॥

ऊर्ज बलमस्यास्तीति ऊर्जस्वलम् ।

नैषधे—II. 23.

नलिनं मलिनं विवृण्वती पृषतीमस्पृशती तदीक्षणे ।
 अपि खञ्जनमञ्जनाञ्चिते विद्घाते रुचिर्गर्वदुर्विधम् ॥ 1768 ॥

मलिनं मलीमसम् ।

माघे—VI. 66.

अधिलवङ्गममी रजसाधिकं मलिनितास्सुमनोदलतालिनः ।
 स्फुटमिति प्रसवेन पुरोऽहसत्सपदि कुन्दलता दलतालिनः ॥ 1769 ॥

मलिनशब्दात् तत्करोतीति प्यन्तात् कर्मणि क्तः ।

अनर्घराघवे—II. 79.

तरुणतमालकोमलमलीमसमेतदयं

कलयति चन्द्रमाः किल कलङ्कमिति ब्रुवते ।

तदनृतमेव निर्दयविधुस्तुददन्तपद-

व्रणविवरोपदर्शितमिदं हि विभाति नमः ॥ 1770 ॥

मलीमसम् ।

रघुवंशे—III. 46.

तदङ्गमग्रघं मघक्महाकतोरसुं तुरङ्गं प्रतिमोक्तुमर्हसि ।

पथः श्रुतेर्दर्शयितार ईश्वरा मलीमसामाददते न पद्धतिम् ॥ 1771 ॥

मलीमसाम् ।

नैषधे—II. 92.

सममेणमदैर्यदापणे तुलयन् सौरभलोभनिश्चलम् ।

पणिता न जना रवैरवैदपि कूजन्तमलिं मलीमसम् ॥ 1772 ॥

माघे—I. 38.

उपप्लुतं पातुमदो मदोद्धतै-

स्त्वमेव विश्वम्भर विश्वमीशिषे ।

ऋते रवेः क्षालयितुं क्षमेत कः

क्षपातमस्काण्डमलीमसं नमः ॥ 1773 ॥

मलीमसम् ।

माघे—V. 64.

मेदस्विनस्सरभसोपगतानभीकान्

भङ्गा पराननडुहो मुहुराहवेन ।

ऊर्जस्वलेन सुरभीरनु निस्सपत्नं

जग्मे जयोद्धुरविशालविषाणमुक्षणा ॥ 1774 ॥

ऊर्जस्वलेन ऊर्जस्विना ।

१९.२२ । अन् इनिठन्तैः । (५. २. ११५)

दण्डः अदन्तः । दण्डी । दण्डिकः ।

माघे—I. 17.

विधाय तस्यापचितिं प्रमेदुषः

प्रकाममप्रीयत यज्वन्तां पियः ।

ग्रहीतुमार्यान् परिचर्यया मुहु-

र्महानुभावा हि नितान्तमर्थिनः ॥ 1775 ॥

अर्थिनः अमिलाषवन्तो हि । अर्थनमर्थामिलाष एषामस्तीति मत्वर्थीय इनिः
न तु णिनिः । कृद्रूतेस्तद्धितवृत्तिर्वलीयसीति भाष्ये उक्तत्वात् । ‘ अर्थाच्चासन्नहिते ’
(सू. 1941) अर्थी । सन्नहिते त्वर्थवन् ।

अस्मिन्नेव ग्रन्थे श्लो० 1506. श्वगणा विद्यन्ते येषामिति श्वगणिनः ।
इनिः ।

अनघराघत्रे—VI. 81.

भूश्रिष्टानि मुग्वानि चुम्बति भुजैर्भयोभिरालिङ्गयते

चाग्नित्रयतदेवतापि भवता कान्तेन मन्दोदरी ।

हा लम्बोदर कुम्भमौक्तिकमणिस्तोमैर्ममैकावली-

गिल्पे वागधमर्णिकस्य भवतो लङ्केन्द्र निद्रारसः ॥ 1776 ॥

अधमं च तदृणं चाधमर्णम् । तदस्यास्तीति अधमर्णिकः । ठन् ।

अस्मिन्नेव ग्रन्थे श्लो० 619. रमिका रसवती । ठन् ।

अस्मिन्नेव ग्रन्थे श्लो० 91. लावण्यं कान्तिविशेषोऽस्यास्तीति लावणिकं
लावण्यवत् । ठनि इकः । ‘ हलस्तद्धितस्य ’ (सू. 472) इति यकारलोपः ।

माघे—XII 20.

व्यावृत्तवक्त्रैरखिलैश्चमूर्चरैर्वजद्विरेव क्षणमीक्षिताननाः ।

वल्गद्गरीयःकुचकम्पकञ्चुकं ययुस्तुरङ्गाधिरुहोऽवरोधिकाः ॥ 1777 ॥

अवरोधः आसामस्तीत्यवरोधिकाः अन्तःपुरलियः । ठन् ।

अस्मिन्नेव ग्रन्थे श्लो० 1521. खड्गोऽस्यास्तीति खड्गिकः । ठन् ।

१९२३ । व्रीह्यादिभ्यश्च । (५. २. ११६)

इनिठनौ । व्रीही व्रीहिकः । न च सर्वेभ्यो व्रीह्यादिभ्य इनिठनाविप्येते । किं तर्हि । शिखामालासंज्ञादिभ्य इनिः । यववलादिभ्य इकः । अन्येभ्य उभयम् । व्रीह्यादिः— ५. ३७.

अस्मिन्नेव ग्रन्थे श्लो० 1351. व्रीहिणां व्रीहिमताम् । इनिः ।

अस्मिन्नेव ग्रन्थे श्लो 971. शिखी शिखावान् । नित्ययोगे इनिः । ठन् न ।

माघे—XIV. 27.

स्पर्शमुष्णमुचितं दधच्छिखी यद्दाह हविरद्भुतं न तत् ।

गन्धतोऽपि हुतहव्यसम्भवाद्देहिनामदहदोषमंहसाम् ॥ 1778 ॥

शिखी अग्निः । इनिः ।

माघे—XI. 25.

व्रजति विषयमक्ष्णामंशुमाली न यावत्

तिमिरमखिलमस्तं तावदेवारुणेन ।

परपरिभवि तेजस्तन्वतामाशु कर्तुं

प्रभवति हि विपक्षोच्छेदमग्रेसरोऽपि ॥ 1779 ॥

अंशुमाली सूर्यः । इनिः । ठन् ।

(ग. सू.) माला क्षेपे । 116.

माली ।

अस्मिन्नेव ग्रन्थे श्लो० 997. वीणिभिः वीणावद्विः । इनिः । ठन् ।

अस्मिन्नेव ग्रन्थे श्लो० 1520. वीणा शिल्पमस्य वैणिकः । ' शिल्पम् '

(सू. 1605) इति ठक् ।

कुमारसंभवे—VII. ३९.

तासाञ्च पश्चात्कनकप्रभाणां काली कपालाभरणा चकाशे ।
बलाकिनी नीलपयोदराजी दूरं पुरः क्षिप्तशतहृदेव ॥ 1780 ॥

बलाकिनी बलाकावती । इनिः । उन्न स्यात् ।

रघुवंशे—XI. 15.

ज्यानिनादमथ गृह्णीती तयोः प्रादुरास बहुलक्षपाच्छविः ।
ताटका चलकपालकुण्डला कालिकेव निविडा बलाकिनी ॥ 1781 ॥

बलाकिनी बलाकावती । इनिः । कालिका घनावलीव प्रादुरास ।

माघे—XIV. 70.

सत्यवृत्तमपि मायिनं जगद्द्रुद्धमप्युचितनिद्रमर्गकम् ।
जन्म विभ्रतमजं नवं बुधाः यं पुराणपुरुषं प्रचक्षते ॥ 1782 ॥

मायिनं इनिः । उन्नपि स्यात् । 'अस्माया' (सू. 1928) इति विनिरपि ।
मायावी ।

माघे—XIII. 4.

अपदान्तरञ्च परितः क्षितिक्षिता-
मपतन् द्रुतभ्रमितहेमनेमयः ।
जविमारुताञ्चितपरस्पोपम-
क्षितिरेणुकेतुवसनाः पताकिनः ॥ 1783 ॥

पताका एषु सन्तीति पताकिनः । रथाः ।

माघे—XII. ३३.

शौरैः प्रतापोपनतैरितस्ततः समागतैः प्रश्रयनम्रमूर्तिभिः ।
एकातपत्रा पृथिवीभृतां गणैरमूद्बहुच्छत्रतया पताकिनी ॥ 1784 ॥

पताकिनी सेना । इनिः । ऋत्नेभ्यो ङीप् ।

अस्मिन्नेव ग्रन्थे श्लो० 512. शारिविभिः वृक्षैः । इनिः ।

माघे—V. 42.

सेव्योऽपि सानुनयमाकलनाय यन्त्रा
 नीतेन वन्यकरिदानकृताधिवासः ।
 नाभाजि केवलमभाजि गजेन शाखी
 नान्यस्य गन्धमपि मानभृतस्सहन्ते ॥ 1785 ॥

शाखी वृक्षः । इतिः ।

माघे—V. 26.

त्रासाकुलः परिपतन् परितो निवेशान्
 पुंभिर्न कैश्चिदपि धन्विभिरन्वबन्धि ।
 तस्थौ तथापि न मृगः क्वचिदङ्गनाना-
 माकर्णपूर्णनयनेषुहतेक्षणश्रीः ॥ 1786 ॥

धन्वी धनुष्मान् । व्रीह्यादित्वादिनिरिति स्वामी ।

अस्मिन्नेव ग्रन्थे श्लो० 1758. धन्विभिः ।

अस्मिन्नेव ग्रन्थे श्लो० 1522. धनुः प्रहरणमस्येति धानुष्कः । 'प्रहरणम्'
 (सू. 1607) इति ठक् । धनुषा जीवति वा धानुष्कः । 'वेतनादिभ्यो जीवति'
 (सू. 1562) इति ठक् ।

माघे—XIV. 20.

शब्दितामनपशब्दमुच्चकैर्वाक्यलक्षणविदोऽनुवाक्यया ।
 याज्यया यजनकर्मिणोऽत्यजन् द्रव्यजातमपदिश्य देवताम् ॥ 1787 ॥

यजनकर्मिणः यजनश्यापारवन्तः । व्रीह्यादिरितिः ।

किरातार्जुनीये—XI. 59.

शक्तिवैकल्यनम्रस्य निस्सारत्वाह्वयीयसः ।
 जन्मिनो मानहीनस्य तृणस्य च समा गतिः ॥ 1788 ॥

जन्मिनो जन्तोः । व्रीह्यादिरितिः ।

कुमारसंभवे—VIII. 35.

उत्तरन्ति विनिकीर्य पल्वलं गाढपङ्कमतिवाहितातपाः ।

दंष्ट्रिणो वनवराहयूथपा दष्टभङ्गुरविसाङ्कुरा इव ॥ 1789 ॥

दंष्ट्रिणो दंष्ट्रवन्तः । व्रीह्यादिरिनिः ।

१९२४ । तुन्दादिभ्य इलच्च । (५. २. ११७)

चादिनिठनौ मत्तुप् च । तुन्दिलः तुन्दी तुन्दिकः तुन्दवान् । विवृद्धौ कर्णौ यस्य स कर्णिलः कर्णी कर्णिकः कर्णवान् । तुन्दादिः— ५. ३८.

अस्मिन्नेव ग्रन्थे श्लो० 1073. तुन्दिलाः प्रवृद्धाः । 'तुन्दिवलि' (सू. 1945) इति मे तुन्दिभः । 'तुन्दिलस्तुन्दिभस्तुन्दी' II. vii. 44. इत्यमरः ।

१९२५ । एकगोपूर्वाट्ठञ्जिन्यम् । (५. २. ११८)

एकशतमस्यास्तीति ऐकशतिकः । ऐकसहस्रिकः । गौशतिकः । गौसहस्रिकः ।

१९२६ । शतसहस्रान्ताच्च निष्कात् । (५. २. ११९)

ठञ् स्यान्मत्वर्थे । नैष्कशतिकः । नैष्कसहस्रिकः ।

१९२७ । रूपादाहतप्रशंसयोर्यप् । (५. २. १२०)

आहतं रूपमस्यास्तीति रूप्यः कार्षापणः । प्रशस्तं रूपमस्यास्तीति रूप्यो गौः । आहत इति किम् । रूपवान् ।

वा० । अन्येभ्योऽपि दृश्यते । (3210.)

हिम्याः पर्वताः । गुण्याः ब्राह्मणाः ।

माघे—XIV. 47.

प्रेम तस्य न गुणेषु नाधिकं

न स्म वेद न गुणान्तरं च सः ।

दित्सया तदपि पार्थिवोऽर्थेनं

गुण्यगुण्य इति न व्यजीगणत् ॥ 1790 ॥

अगुण्यः अगुणवान् ।

१९२८ । अस्मायामेधास्रजो विनिः । (५. २. १२१)

यशस्वी यशस्वान् । मायावी । व्रीह्यादिपाठात् इनिठनौ । मायी मायिकः ।
किन्नन्तत्वात्कुः सग्वी ।

वा० । आमयस्योपसंख्यानं दीर्घश्च । (३२१३.)

आमयावी ।

वा० । शृङ्गवृन्दाभ्यामारकन् । (३२१४.)

शृङ्गारकः । वृन्दारकः ।

वा० । फलबर्हाभ्यामिन्च् । (३२१५.)

फलिनः बर्हिणः ।

वा० । हृदयाच्चालुरन्यतरस्याम् । (३२१६.)

इनिठनौ मतुप् च । हृदयालुः हृदयी हृदयिकः हृदयवान् ।

वा० । शीतोष्णतृप्रेभ्यस्तदसहने । (३२१७.)

शीतं न सहते शीतालुः । उष्णालुः । तृपः पुरोडाशः तं न सहते तृपालुः ।
तृपं दुःखमिति माधवः ।

वा० । हिमाच्छेदुः । (३२१८.)

हिमं न सहते हिमेदुः ।

वा० । बलादूलः । (३२१९.)

बलं न सहते बलूलः ।

वा० । वातात्समूहे च । (३२२०.)

वातं न सहते वातानां समूहो वा वातूलः ।

वा० । तप्पर्वमरुद्भ्याम् । (३२२१.)

पर्वतः । मरुतः ।

अस्मिन्नेव ग्रन्थे श्लो० १७७४ मेदस्विनः मांसलान् । असन्ताद्विनिः ।

अस्मिन्नेव ग्रन्थे श्लो० 1750. तप एषामस्तीति तपस्विनः । अत्र 'तपः सहस्राभ्यां विनिः' (सू. 1909) इति विनिः ।

किरातार्जुनीये—I. 30.

व्रजन्ति ते मूढधियः परमवै
भवन्ति मायाविषु ये न मायिनः ।
प्रविश्य हि घ्नन्ति शठास्तथाविधा-
नसंभृताङ्गान्निशिता इवेषवः ॥ 1791 ॥

मायाविषु मायावत्सु । मायिनो मायावन्तः । व्रीह्यादित्वादिनिः ।

रघुवंशे—X. 45.

अचिराद्यज्वभिर्भागं कल्पितं विधिवत्पुनः ।
मायाविभिरनालीढमादास्यध्वे निशाचरैः ॥ 1792 ॥

मायाविभिः मायावद्भिः ।

रघुवंशे—XVII. 25.

आमुक्ताभरणः स्रग्वी हंसचिह्नदुकूलवान् ।
आसीदतिशयप्रेक्ष्यः स राज्यश्रीवधूवरः ॥ 1793 ॥

सजोऽस्य सन्तीति स्रग्वी । विनिः ।

अनर्घराघवे—V. 36.

मन्ये दर्पामयाविभ्यां नित्यं दोर्भ्याममर्षणः ।
जाम्बवत्प्रेरणादीप्तः प्राप्तोऽयं प्लवगेश्वरः ॥ 1794 ॥

दर्पेण आमयावी रोगी । विनिः दीर्घत्वं च ।

अस्मिन्नेव ग्रन्थे श्लो० 31. वृन्दं गुणवृन्दमस्या अस्तीति वृन्दारिका मुख्या ।
आरकन् । कात्पूर्वस्येत्त्वम् ।

भट्टिकाव्ये—XXI. 20.

प्रेता वरेण शक्रस्य प्रणन्तः कपयस्ततः ।
सञ्जाताः फलिनानप्ररोचिष्णुद्रुमसद्रवः ॥ 1795 ॥

फलिनाः फलवन्तः । आनम्राः रोचिष्णवो द्रुमाः । 'फलवान्फलिनः फली'
II. iv. 7. इत्यमरः । इनच् ।

अस्मिन्नेव ग्रन्थे श्लो० 116. वनवर्हिणत्वं वनमयूरत्वम् । 'मयूरो बर्हिणो
बर्ही' II. v. 31 इत्यमरः ।

अस्मिन्नेव ग्रन्थे श्लो० 169. जितवर्हिणध्वनौ ।

चम्पूभारते—VI. 102.

प्रसुप्तवर्हिणश्वासपारणासुकृती हरिः ।

कण्डूविनोदनोत्कण्ठी कण्ठीरवनवैर्मृगः ॥ 1796 ॥

वर्हिणः मयूरः । इनच् ।

अस्मिन्नेव ग्रन्थे श्लो० 17. शीतं न सहत इति शीतालुः । शीतभीरुः ।
आलुच् ।

अस्मिन्नेव ग्रन्थे श्लो० 1367. वातानां समूहो वातूलः ।

अस्मिन्नेव ग्रन्थे श्लो० 1179. पर्वतः नारदसखो मुनिः शैलश्च । 'पर्वतः
शैलदेवर्ष्योः' इति विश्वः । तप् ।

१९३० । वाचो ग्मिनिः । (५. २. १२४)

वाग्मी ।

अस्मिन्नेव ग्रन्थे श्लो० 1522. वाचोऽस्य सन्तीति वाग्मी । 'वाचोयुक्ति-
पटुर्वाग्मी वावङ्कश्च वक्तरि' III. i. 35. इत्यमरः । ग्मिनिप्रत्ययः ।

१९३१ । आलजाटचौ बहुभाषिणि । (५. २. १२५)

वा० । कुत्सित इति वक्तव्यम् । (३223.)

कुत्सितं बहु भाषते वाचालः वाचाटः । यस्तु सम्यग्बहु भाषते स वाग्मीत्येव ।

अस्मिन्नेव ग्रन्थे श्लो०. 491. वाचो बहुचोऽस्य सन्तीति वाचालः ।
'स्याज्जल्पाकस्तु वाचालो वाचाटो बहुगर्धवाक्' III. i. 36. इत्यमरः । आलुच् ।

मट्टिकाव्ये — V. 23.

प्रत्यूचे राक्षसेन्द्रस्तामाश्वसिहि विभेषि किम् ।

त्यज नक्तंचरि क्षोभं वाचाटे रावणो ब्रह्म ॥ 1797 ॥

हे वाचाटे बहुभाषिणि ।

अस्मिन्नेव ग्रन्थे श्लो० 1360. वाचाटाः कृत्रा वाचाटिताः । वाचाट-
शब्दात् तत्करोतीति प्यन्तात्कर्मणि क्तः ।

अनर्घराघवे—I. 11.

धातुश्चतुर्मुखीकृष्टशृङ्गाटकविहारिणीम् ।

नित्यं प्रगल्भवाचालामुपतिष्ठे सरस्वतीम् ॥ 1798 ॥

वाचालामुत्कृष्टभाषिणीमिति केचित् । 'आलजाटचौ (सू. 1931) इति
योगविभागात्प्रशंसायामप्यालजाटचावित्याहुः ।

१९३२ । स्वामिन्ऋषये । (५. २. १२६)

ऐश्वर्यवाचकात्स्वशब्दात् मत्वर्ये आमिनच् । स्वामी ।

अस्मिन्नेव ग्रन्थे श्लो० 974. स्वमस्यास्तीति स्वामी ईश्वरः । निपातः ।

अस्मिन्नेव ग्रन्थे श्लो० 1106 स्वामी ।

१९३३ । अर्शादिभ्योऽच् । (५. २. १२७)

अर्शास्यस्य विद्यन्ते अर्शासः । अर्शादिः—५. ३९. । आकृतिगणोऽयम् ।

अस्मिन्नेव ग्रन्थे श्लो० 1201. कावाद ईषद्वादो वाक्कलहः । 'ईषदर्थे'
(सू. 1031) इति कुशब्दस्य कादेशः । तद्वति कावादे । अच् ।

अस्मिन्नेव ग्रन्थे श्लो० 383. पीतं पानमस्यास्तीति पीतः । पीतवानित्यर्थः ।
अच् ।

१९३४ । द्वन्द्वोपतापगर्ह्यात्प्राणिस्थादिनिः । (५. २. १२८)

द्वन्द्वः । कटकवल्लयिनी । शङ्खनूपुरिणी । उपतापो रोगः । कुष्ठी । किरासी ।
गर्ह्यं निन्द्यम् । ककुदावती । काकतालुकी ।

वा० । प्राण्यज्ञान ।

पाणिपादवती ।

१९३५ । वातातीसाराभ्यां कुक् च । (५. २. १२९)

चादिनिः । वातकी । अतीसारकी ।

वा० । पिशाचाच्च । (३२२४.)

पिशाचकी । ' वातकी वातरोगी स्यात्सातिसारोऽतिसारकी ' II. vi. 59.
इत्यमरः । ' उपसर्गस्य घञ्यमनुष्ये बहुलं ' (सू. १०४४) इत्युपसर्गस्य वैकल्पिको
दीर्घः ।

१९३७ । सुखादिभ्यश्च । (५. २. १३१)

इनिर्मत्वर्थे । सुखी दुःखी । सुखादिः—५. ४०.

(ग. सू.) माला क्षेपे । ११६.

माली ।

अनर्घराघवे — I. 511.

कचिदस्मद्वियोगार्तिदुःखी दुःखाकरिष्यति ।

अपूर्वविषयालोकसुखी च सुखयिष्यति ॥ १७९९ ॥

सुखी । दुःखी । दुःखाकरिष्यति डाच् । सुखादेर्धर्मधर्मिवचनत्वम् । अत
एव क्षीरस्वामी च ' शस्तं चाथ त्रिषु द्रव्ये पापपुण्यसुखादि च ' I. iii. 26 इत्यत्र
आदिशब्दात् श्रेयःकलुषशिवभद्रादीन् सञ्जग्राह ।

नैषधे—III. 31.

श्रियस्तदालिङ्गनभूर्न भूता व्रतक्षतिः कापि पतिव्रतायाः ।

समस्तभूतात्मतया न मृतं तद्भर्तुरीर्ष्याकलुषाणुनापि ॥ १८०० ॥

कलुषं कालुष्यम् ।

१९३८ । धर्मशीलवर्णान्ताच्च । (५. २. १३२)

धर्माद्यन्तादिनिर्मत्वर्थे । ब्राह्मणधर्मा । ब्राह्मणशील्ये । ब्राह्मणवर्णी ।

भट्टिकाव्ये—IV. 22.

मानुषानभिलष्यन्ती रोचिष्णुर्दिव्यधर्मिणी ।

त्वमप्सरायमाणेइ स्वतन्त्रा कथमञ्चसि ॥ 1801 ॥

दिव्यानां देवतानां धर्माः रूपलावण्यादयः तद्वती तद्धर्मिणी ।

अस्मिन्नेव ग्रन्थे श्लो० 944. मनुष्यस्येव धर्मो यस्य सः मनुष्यधर्मा ।

‘ धर्मादनिच् केवलात् ’ (सू. 813) बहुव्रीहेरनिच् ।

१९३९ । हस्ताज्जातौ । (५. २. १३३)

हस्ती । जातौ किम् । हस्तवान् पुरुषः ।

अस्मिन्नेव ग्रन्थे श्लो० 1494. हस्ती ।

माघे—XVIII. 45.

दूरोत्क्षिप्तक्षिप्रचक्रेणकृतं मतो हस्तं हस्तिराजः स्वमेव ।

भीमं भूमौ लोलमानं सरोषः पादेनासृक्पङ्कपेषं पिपेष ॥ 1802 ॥

हस्तिराजः ।

अस्मिन्नेव ग्रन्थे श्लो० 741. अधिहस्ति ।

रघुवंशे—VII. 45.

अप्यधिमार्गे परवाणलता धनुर्भृतां हस्तवतां पृषत्काः ।

संप्रापुरेवात्मजवानुवृत्त्या पूर्वाधिभागैः फलिभिः शक्यम् ॥ 1803 ॥

हस्तवतां धनुर्भृताम् ।

१९४० । वर्णाद्ब्रह्मचारिणि । (५. २. १३४)

वर्णी ।

कुमारसंभवे—V. 52.

सखी तदीया तमुवाच वर्णिनं निबोध साधो तव चेत्कुतूहलम् ।
यदर्थमम्भोजमिवोष्णवारणं कृतं तपस्साधनमेतया वपुः ॥ 1804 ॥

वर्णः प्रशस्तिरिति क्षीरस्वामी । सोऽस्यास्तीति वर्णिनं ब्रह्मचारिणम् ।

१९४१ । पुष्करादिभ्यो देशे । (५. २. १३५)

पुष्करिणी पद्मिनी । देशे किम् । पुष्करवान् करी ।

वा० । बाहूरुपूर्वपदाद्बलात् । (३२२५.)

बाहुबली । ऊरुबली ।

वा० । सर्वादेश्च । (३२२६.)

सर्वधनी । सर्वबीजी ।

वा० । अर्थाच्चासन्निहिते । (३३२७.)

अर्थी । संनिहिते तु अर्थवान् ।

वा० । तदन्ताच्च । (३२२८.)

धान्यार्थी हिरण्यार्थी । पुष्करादिः— ५. ४१.

अस्मिन्नेव ग्रन्थे ग० 1765. कमलिनी.

चम्पूरामायणे—I. 76.

दिलीपेऽपि दिवं याते श्रुत्वा वृत्तं भगीरथः ।
अमर्त्यसरितं कर्तुं मेने मर्त्यतरङ्गिणीम् ॥ 1805 ॥

तरङ्गिणीम् ।

रघुवंशे—V. 31.

जनस्य साकेतनिवासिनस्तौ द्वावप्यभूतामभिनन्द्यसत्त्वौ ।
गुरुप्रदेयाधिकनिस्पृहोऽर्थी नृपोऽर्थिकामादधिकप्रदश्च ॥ 1806 ॥

अर्थी ।

अस्मिन्नेव ग्रन्थे श्लो० 696. अर्थवान् धनिकः ।

अस्मिन्नेव ग्रन्थे श्लो० 1271. गुरुदक्षिणार्थी ।

रघुवंशे—XV. 2.

लवणेन विलुप्तेज्यास्तामिलेण तमभ्ययुः ।

मुनयो यमुनाभाजः शरण्यं शरणार्थिनः ॥ 1807 ॥

शरणार्थिनः ।

१९४२ । बलादिभ्यो मतुवन्यतरस्याम् । (५. २. १३६)

बलवान् बली । उत्साहवान् उत्साही । बलादिः— ५. ४२.

चम्पूरामायणे—VI. 77.

ग—अनन्तरमपक्रान्तासुषु विक्रान्तेषु पुरन्दरारिसुखेषु नन्दनेषु, निहतेषु कुम्भकर्णादिषु भ्रातृषु, विष्वक्तेषु प्रहस्तपूर्वेषु सचिवेषु, व्यापादितेषु विरूपाक्षप्रभृतिषु सेनापतिषु, विकीर्णो भवति निखिले बलवति बले समन्ततः करुणपरिपूरितपौरवधूजन-परिदेवनोत्तरङ्गायां लङ्कायामातङ्कातिशयरोषणो रावणस्तत्क्षणमिक्ष्वाकुकुलनायकदयितां धरणीसुतां जिघांसुरन्तिकगतमन्त्रिणा निवार्यमाणस्सारथिना विधिना च चोदितरथो दाशरथिविजयविहितसङ्गरस्सङ्गराङ्गणमवततार ॥ 1808 ॥

बलवति । मतुप् ।

अस्मिन्नेव ग्रन्थे श्लो० 1090. बली । इनिः ।

अस्मिन्नेव ग्रन्थे श्लो० 971. शिखी । व्रीह्यादित्वाद्बलादित्वाच्च इनिः ।

अस्मिन्नेव ग्रन्थे श्लो० 1778. शिखी ।

१९४४ । कंशंभ्यां वभयुस्तितुतयसः । (५. २. १३८)

कं शं इति मान्ती । कमित्युदकमुत्स्योः । शमिति सुस्वे । आभ्यां सप्त प्रत्य-यास्त्युः । कंवः । कंभः । कंयुः । कन्तितः । कन्तुः । कंतः । कंयः । शंवः । शंभः । शंयुः । शंतिः । शंतुः । शंतः । शंयः ।

अस्मिन्नेव ग्रन्थे श्लो० 972. शं सुखमेषामस्तीति शंयून् सानन्दान् ।

१९४५ । तुन्दिवलिवटेभः । (५. २. १३९)

वृद्धा नाभिस्तुन्दिः । 'मूर्धन्योपधोऽयं' इति माघवः । तुन्दिभः । वलिभः ।
वटिभः । पामादित्वाद्द्वलिनोऽपि । 'वलिनो वलिभस्समौ' II. vii. 45. इत्यमरः ।

अस्मिन्नेव ग्रन्थे श्लो० 179. वलयो विद्यन्ते यस्यास्तथा वलिभया ।
भप्रत्ययः ।

अस्मिन्नेव ग्रन्थे श्लो० 327. वलिभम् ।

१९४६ । अहंशुभमोर्युस् । (५. २. १४०)

अहमिति मान्तमव्ययम् अहङ्कारे । शुभमिति शुभे । अहंयुः अहङ्कारवान् ।
शुभंयुः शुभान्वितः । 'अहंयुः स्यादहङ्कारी शुभंयुस्तु शुभान्वितः' III. I. 50.
इत्यमरः ।

चम्पूरामायणे—IV. 26.

अयं कालः कालप्रमथनगलामैरभिनवै-

रहंयूनां यूनामपहरति धैर्यं बलधरैः ।

स्मराधारा धारापरिचयजडा वान्ति सहसा

नभस्वन्तः स्वन्तः कथमिव विश्रोगः परिणमेत् ॥ 1809 ॥

अहंयूनाम् । युस् ।

अनर्धराघवे—IV. 9.

प्रीते विधातरि पुरा परिभूय मर्त्यान्

वद्रेऽन्यतो यदभयं स भवानहंयुः ।

तन्मर्मणि स्पृशति मामतिमात्रमद्य

हा वत्स शान्तमथवा दशकन्धरोऽसि ॥ 1810 ॥

अहंयुः । युस् ।

अस्मिन्नेव ग्रन्थे श्लो० 534. अहंयुना अहंकारवता । शुभंयुः शुभवान् ।
उभयत्र मत्वर्थीयो युस्प्रत्ययः ।

अस्मिन्नेव ग्रन्थे श्लो० 1470. शुभंयुना शुभवता । युस् ।

॥ इति मत्वर्थीयप्रकरणम् ॥

॥ अथ प्राग्दिशीयप्रकरणम् ॥



१९४७ । प्राग्दिशो विभक्तिः । (५. ३. १)

दिक्शब्देभ्य इत्यतः प्राक् वक्ष्यमाणाः प्रत्यया विभक्तिसंज्ञाः स्युः ।

१९५३ । पञ्चम्यास्तसिल् । (५. ३. ७)

पञ्चम्यन्तेभ्यः किमादिभ्यस्तसिल् स्याद्वा । किमादिभ्यः किंसर्वनामबहुभ्यः । कुतः कस्मात् । यतः । ततः । अतः । इतः । अमुतः । बहुतः । 'अपादाने' (सू. ५11४) इति तसिः । ग्रामादागच्छति ग्रामत आगच्छति । अहीयरुहोरिति निषेधात् । स्वर्गाद्वीयते । पर्वतादवरोहति । वृक्षाद्वृक्षं परिक्रामन् । वृक्षात्सकाशादित्यपादाने पञ्चमी । जनस्यलोकपथात् । द्यौर्विशिष्यै रुरुधे । पापाज्जुगुप्सते । विरमति । धर्मात्प्रमाद्यति । चोराद्धिभेति । चोरात्त्रायते । अध्ययनात् पराजयते । यवेभ्यो गां वारयति । मातुर्निलीयते कृष्णः । उपाध्यायादधीते । ब्रह्मणः प्रजाः प्रजायन्ते । हिमवतो गङ्गा प्रभवति । एते पञ्चम्यन्ता अपादानसंज्ञाः ।

भट्टिकाव्ये—III, 24.

सुप्तो नभस्तः पतितं निरीक्षाञ्चक्रे विवस्वन्तमथ स्फुरन्तम् ।

आख्यद्वसन्मातृकुले सखिभ्यः पश्यन्प्रमादं भरतोऽपि राज्ञः ॥1811॥

नभस्तः पतितम् । 'पञ्चम्यास्तसिल्' इति व्याख्याने । पतनस्यापायरूपत्वादपादाने पञ्चम्यास्तसिरिति मन्ये ।

भट्टिकाव्ये—VI, 15.

अक्षेमः परिहामोऽयं परीक्षां मा कृथा मयि ।

मत्तो मान्तरिथ्यास्सीते मा रंस्या जीवितेन नः ॥ 1812 ॥

मत्तो मान्तरिथ्याः । 'पञ्चम्यास्तसिल्' इति व्याख्याने । 'अन्तर्धी येनादर्शनमिच्छति' (सू. 591) इति अपादाने पञ्चम्यास्तसिरिति मन्ये ।

अस्मिन्नेव ग्रन्थे श्लो० 469. अम्भस्तो जलादुत्तरन्तीम् । 'ध्रुवमपायेऽपादानम्' (सू. 586) इत्यपादाने पञ्चमी । 'अपादाने' (सू. 2112) इति तसिरिति मन्थे ।

अस्मिन्नेव ग्रन्थे श्लो० 637. मुकुरेण वधूकरतः पाणितलात् । नापाति न पतितम् । पूर्ववत् ।

नैपथे—I. 4.

अधीतिबोधाचरणप्रचारणै-

र्दशाश्वतलः प्रणयन्नुपाधिभिः ।

चतुर्दशत्वं कृतवान् कुतस्स्वयं

न वेद्मि विद्यासु चतुर्दशस्वयम् ॥ 1813 ॥

कुतः कस्मात्कारणात् । पञ्चम्यास्तसिल् ।

१९५६ । पर्यभिभ्यां च । (५. ३. ९)

आभ्यां तसिल् स्यात् ।

वा० । सर्वोभयार्थाभ्यामेव । (३240.)

परितः । सर्वत इत्यर्थः । अमितः । उभयत इत्यर्थः । 'अमितःपरितः' (वा. 1442. सू. 544) इति द्वितीया ।

अस्मिन्नेव ग्रन्थे श्लो० 284. वेदिं परितः वेदेस्सर्वतः । प्रधानममितः प्रधानयागस्योभयतः । कस्मात्सर्वोभयार्थे तसिल् ।

अस्मिन्नेव ग्रन्थे श्लो० 286. रणं परितः । रणे सर्वतः । सर्वार्थे तसिल् ।

अस्मिन्नेव ग्रन्थे श्लो० 1604. लङ्काममितः बाह्यतोऽभ्यन्तरतश्च । उभयार्थे तसिल् ।

अस्मिन्नेव ग्रन्थे श्लो० 615. अमितःपातुका उभयतःपातिनी । उभयार्थे तसिल् ।

१९५७ । सप्तम्यास्त्रल् । (५. ३. १०)

कुत्र । यत्र । तत्र । बहुत्र ।

अस्मिन्नेव ग्रन्थे श्लो० 1494 यत्र शैले ।

अस्मिन्नेव ग्रन्थे श्लो० 1512. यत्र सभायाम् ।

अस्मिन्नेव ग्रन्थे श्लो० 809. तत्र तरुमूले ।

अस्मिन्नेव ग्रन्थे श्लो० 800. तत्र देवगिरौ ।

१९५८ । इदमो हः । (५. ३. ११)

त्रलोऽपवादः । इशादेशः । इह ।

अस्मिन्नेव ग्रन्थे श्लो० 676. इह अद्रौ ।

१९५९ । किमोऽत् । (५. ३. १२)

सप्तम्यन्तात्किमोऽद्वा स्यात् । पक्षे तल् ।

१९६० । क्वाति । (७. २. १०५)

किमः कादेशः स्यादति । क । कुत्र ।

अस्मिन्नेव ग्रन्थे श्लो० 1405. क्वचिद्देशे । 'अव्ययात्त्यप्' (सू. 1324)
इति त्यप् । अमात्यः । इहत्यः । कत्यः । ततस्त्यः । तत्रत्यः ।

१९६३ । इतराभ्योऽपि दृश्यन्ते । (५. ३. १४)

पञ्चमीसप्तमीतरविभक्त्यन्तात् तसिलादयो दृश्यन्ते । सभवान् । ततोभवान् ।
तत्रभवान् । तंभवन्तम् । ततोभवन्तम् । तत्रभवन्तम् ।

किरातार्जुनीये—XI. 18.

नयमत्रभवान्नुत्तरातिष्वभिलाषुकः ।

क्रोधलक्ष्म क्षमावन्तः कायुधं क तपोधनाः ॥ 1814 ॥

अत्रभवान् पूज्य इत्यर्थः । प्रथमार्थे प्राग्दिशीयस्त्रल् । सुपसुपेति समासः ।

भट्टिकाव्ये—XXI. ३.

अपि तत्ररिपुः सीतां नार्थयिष्यत दुर्मतिः ।

कूरं जात्ववदिष्यच्च जात्वस्तोष्यच्छ्रियं स्वकाम् ॥ 1815 ॥

तत्ररिपुः सभवान् रिपुः । भवच्छब्दोऽर्थाद्भ्रम्यते ।

माघे—XIV. 2.

रुज्जते न गदितः प्रियं परो वक्तुरेव भवति त्रपाधिका ।

व्रीडमेति न तव प्रियं वदन् हीमतात्रभवतैव भूयते ॥ 1816 ॥

अत्रभवता पूज्येन । सार्वविभक्तिरुक्त्रल् । सुप्सुपेति समासः ।

अस्मिन्नेव ग्रन्थे श्लो० 630. अत्रभवते अर्थं दत्त्वा । त्रल् ।

१९६४ । सर्वैकान्यकिञ्चित्तदः काले दा । (५. ३. १५)

सतम्यन्तेभ्यः कालार्थेभ्यः स्वार्थे दा स्यात् । सर्वस्मिन् काले सदा सर्वदा ।

एकदा । अन्यदा । कदा । यदा । तदा । काले किम् । इह देशे ।

भट्टिकाव्ये—III. 13.

असृष्ट यो यश्च भयेष्वरक्षीत्

यस्सर्वदास्नानपुषत्स्वपोषम् ।

महोपकारस्य किमस्ति तस्य

तुच्छेन यानेन वनस्य मोक्षः ॥ 1817 ॥

सर्वदा ।

चम्पूरामायणे—I. 39.

ग—एकदा सुन्दे विनिहते मारीचः कुम्भसम्भवमभिभूय तस्य क्षापाद्वाप

कोणपताम्, ताटका चाभूत्पुरुषादिनी ॥ 1818 ॥

एकदा ।

अस्मिन्नेव ग्रन्थे श्लो० 467. अन्यदा अन्यस्मिन्काले ।

अस्मिन्नेव ग्रन्थे श्लो० 1468. तदा ।

१९६५ । इदमो हिंल् । (५. ३. १६)

सप्तम्यन्तात्काल इत्येव । अस्मिन्काले एतर्हि । काले किम् । इह देशे ।

किरातार्जुनीये—I. ३२.

भवन्तमेतर्हि मनस्विगर्हिते
विर्वर्तमानं नरदेव वर्त्मनि ।

कथं न मन्युर्ज्वलयत्युदीरितः

शमीतरुं शुष्कमिवाग्निरुच्छिखः ॥ १८१९ ॥

एतर्हि इदानीमस्मिन्काले ।

१९६६ । अधुना । (५. ३. १७)

इदमस्सप्तम्यन्तात्कालवाचिनः स्वार्थे अधुनाप्रत्ययः स्यात् ।

अस्मिन्नेव ग्रन्थे श्लो० १३२६. अधुना अस्मिन्काले ।

१९६७ । दानीं च । (५. ३. १८)

इदानीम् ।

१९६८ । तदो दा च । (५. ३. १९)

तदा । तदानीम् ।

अस्मिन्नेव ग्रन्थे श्लो० ७७२. तदानीम् ।

१९६९ । अनद्यतने हिंलन्यतरस्याम् । (५. ३. २१)

कर्हि कदा । यर्हि यदा । तर्हि तदा । एतस्मिन् काले एतर्हि ।

१९७० । सद्यःपरुत्परार्थेषमःपरेद्यव्यद्यपूर्वेद्युरन्येद्युरन्यतरेद्युरितरेद्युरपरेद्यु-

रधरेद्युरुभयेद्युरुत्तरेद्युः । (५. ३. २२)

प्रते निपात्यन्ते ।

वा० । समानस्य सभावो घस् चाहनि । (३२४५.)

समानेऽहनि सघः ।

वा० । पूर्वपूर्वतरयोः परभाव उदारी च प्रत्ययौ संवत्सरे । (३२४६.)

पूर्वस्मिन् वत्सरे परत् । पूर्वतरे वत्सरे परारि ।

वा० । इदम इश् समसण्प्रत्ययश्च संवत्सरे । (३२४७.)

अस्मिन् संवत्सरे एषमः ।

वा० । परस्मादेद्यव्यहनि । (३२४८.)

परस्मिन्नहनि परेद्यवि ।

वा० । इदमोऽश् चश्च । (३२४९.)

अस्मिन्नहनि अद्य ।

वा० । पूर्वान्यान्यतरेतरापराधरोभयोत्तरेभ्य एद्युस् । (३२५०.)

पूर्वस्मिन्नहनि पूर्वद्युः । अन्यस्मिन्नहनि अन्येद्युः । उभयोरहोरुभयेद्युः ।

वा० । द्युश्चोभयाद्वक्तव्यः । (३२५१.)

उभयद्युः ।

अस्मिन्नेव ग्रन्थे श्लो० १३०. अद्य ।

भट्टिकाव्ये—XI. २१.

धीतोष्ठरागाणि हताञ्जनानि भास्वन्ति लोऽरुलकैर्घुखानि ।

प्रातः कृतार्थानि यथा विरेजुस्तथा न पूर्वेद्युरलङ्कृतानि ॥ १८२० ॥

अस्मिन्नेव ग्रन्थे श्लो० १६२८. अन्यस्मिन्नहनि अन्येद्युः ।

रघुवंशे—II. २६.

अन्येद्युरात्मानुचरस्य भावं जिज्ञासमाना मुनिहोमघेनुः ।

गङ्गाप्रपातान्तनिरूढघासं गौरीगुरोर्गीह्वरमाधिवेश ॥ १८२१ ॥

अन्येद्युः ।

चम्पूभारते—II. 47.

ग—अपरेद्युर्निखिलजनानन्दकरे भगवति दिनकरेऽपि मन्देहकुलमवस्कन्दितु-
मुदयगिरिशिखरमधिरूढे ॥ 1822 ॥

अपरेद्युः । एद्युस् ।

अस्मिन्नेव ग्रन्थे श्लो० 1370. अत्र परेद्युर्िति एद्युस्पत्ययान्तः कविनेक्तः ।
एद्यविप्रत्ययान्तोऽत्र निपातितः । अपरेद्युरिति पदच्छेदे एद्युस् ।

१९७१ । प्रकारवचने श्वाल् । (५. ३. २३)

किमादिभ्यश्चाल्प्रत्ययः स्यात् स्वार्थे । तेन प्रकारेण तथा । यथा ।

अस्मिन्नेव ग्रन्थे श्लो० 1752. यथा । तथा ।

१९७२ । इदमस्थमुः । (५. ३. २४)

थालोऽपवादः ।

वा० । एतदो वाच्यः । (3235.)

अनेन एतेन वा प्रकारेण इत्थम् ।

अस्मिन्नेव ग्रन्थे श्लो० 424. इत्थमनेन प्रकारेण ।

१९७३ । किमथ । (५. ३. २५)

केन प्रकारेण कथम् ।

अस्मिन्नेव ग्रन्थे श्लो० 586. कथम् ।

॥ इति प्राग्दिशीयप्रकरणम् ॥

॥ अथ प्राग्वीयप्रकरणम् ॥



१९७४ । दिक्शब्देभ्यः सप्तमीपञ्चमीप्रथमाभ्यो दिग्देशकालेष्वस्तातिः ।

(५. ३. २७)

अस्मिन्नेव ग्रन्थे श्लो० 1439. उदक् । उदीचीं दिशं प्रतीत्यर्थः । अस्ताति-
प्रत्ययस्य 'अञ्चेलुक्' (सू. 1980) इति लुक् । 'लुक् तद्धितलुकि' (सू. 1408)
इति स्त्रीप्रत्ययस्यापि लुक् ।

अस्मिन्नेव ग्रन्थे श्लो० 1448. प्रत्यक् पश्चिमद्वारम् । पूर्ववल्लुक् ।

१९७५ । पूर्वाधरावरणामसिपुरधवश्चैषाम् । (५. ३. ३९)

एभ्योऽस्तात्यर्थेऽसिप्रत्ययः स्यात् । तद्योगे चैषां क्रमात् पुर्, अध्, अच्
इत्यादेशाः स्युः ।

१९७६ । अस्ताति च । (५. ३. ४०)

अस्तातौ परे पूर्वादीनां पुरादयः स्युः । पूर्वस्यां पूर्वस्याः पूर्वा वा दिक् पुरः,
पुरस्तात् । अधः, अधस्तात् । अवः, अवस्तात् ।

अस्मिन्नेव ग्रन्थे श्लो० 988. पुरस्तात् पूर्वस्यां दिशि ।

अस्मिन्नेव ग्रन्थे श्लो० 626. पुरस्तात् पूर्वस्यां दिशि । अनेन पूर्वशब्दात्स-
प्तम्यर्थात् अस्तातिप्रत्ययः । पूर्वस्य पुरादेशश्च ।

१९७७ । विभाषावरस्य । (५. ३. ४१)

अवरस्य अस्तातौ परे अस् स्याद्वा । अवस्तात् अवरस्तात् ।

१९७८ । दक्षिणोत्तराभ्यामतसुच् । (५. ३. २८)

अस्तातेरपवादः । दक्षिणतः । उत्तरतः । 'षष्ठघतसर्थप्रत्ययेन' (सू. 609)
इति षष्ठी ।

अस्मिन्नेव ग्रन्थे श्लो० 418. लवणतोयस्य दक्षिणतो दक्षिणदिग्भागे । अत-
स्तुच् । तद्योगे षष्ठी ।

१९७९ । विभाषा परावराभ्याम् । (५. ३. २९)

परतः । अवरतः । परस्तात् । अवरस्तात् ।

१९८० । अञ्चेर्लुक् । (५. ३. ३०)

‘दिक्शब्देभ्यः’ (सू. 1974) इत्यत्र द्रष्टव्यम् ।

१९८१ । उपर्युपरिष्ठात् । (५. ३. ३१)

अस्तातेर्विषये ऊर्ध्वशब्दस्योपादेशः स्यात् रिर्लृष्ठातिलौ च प्रत्ययौ । उपरि ।
उपरिष्ठाद्वा । ‘उपर्यध्यधसस्स मीप्ये’ (सू. 2142) इति द्विर्भावः । ‘उभसर्व’
(वा. 1444. सू. 544) इति द्वितीया ।

अस्मिन्नेव ग्रन्थे श्लो० 459. शिरस उपरि । ‘षष्ठ्यतसर्थप्रत्ययेन’
(सू. 609) इति षष्ठी ।

अस्मिन्नेव ग्रन्थे श्लो० 281. दृषदः, द्वितीया । उपर्युपरि दृषदां समीपो-
परिप्रदेश इत्यर्थः । ‘उपर्यध’ (सू. 2142) इति द्विर्भावः । तद्योगे द्वितीया ।

१९८२ । पश्चात् । (५. ३. ३२)

अपरस्य पश्चभावः आतिश्च प्रत्ययोऽस्तातेर्विषये ।

१९८३ । उत्तराधरदक्षिणादातिः । (५. ३. ३४)

उत्तरात् । अधरात् । दक्षिणात् ।

१९८४ । एनवन्यतरस्यामदूरेऽपञ्चम्याः । (५. ३. ३५)

उत्तरादिभ्य एनत्वा स्याद्वध्यवधिमतोस्सामीप्ये पञ्चम्यन्तं विना । उत्तरेण ।
अधरेण । दक्षिणेन । पक्षे यथास्वं प्रत्ययाः । इह केचित् उत्तरादीननुवर्त्य दिक्शब्दमा-
त्रादेनपमाहुः । पूर्वेण ग्रामम् । अपरेण ग्रामम् । ‘एनपा द्वितीया’ (सू. 610)
इति तद्योगे द्वितीया ।

अस्मिन्नेव ग्रन्थे श्लो० 460. दण्डकां दक्षिणेन । दण्डकाया दक्षिणतः ।
अनेन एनप् । ' एनपा द्वितीया ' (सू. 610) इति द्वितीया । दण्डकाया दक्षिणत
इत्यत्र ' दक्षिणोत्तराभ्यामतसुच् ' (सू. 1978) इत्यतसुच् । ' षष्ठ्यतसर्थप्रत्ययेन '
(सू. 609) इति तद्योगे षष्ठी ।

अस्मिन्नेव ग्रन्थे श्लो० 461. धनपतिगृहानुत्तरेण कुवेरगृहेभ्यः उत्तरस्मि-
न्नद्वरे प्रदेशे । अनेन एनप् । अव्ययमेतत् । तद्योगे द्वितीया ।

चम्पूभारते—V1. 85.

ग—तत्र दक्षिणेन पुरं व्यग्रतरसैन्येन काल्यमानं क्वचिदरुणतया निमग्नजम-
दमिकुमारोष्णनिःश्वासवेगविलुलितविचित्रवीचीप्रपञ्चमिव स्यमन्तपञ्चकम्, क्वचित्रीलतया
मदकण्ठलवेतण्डशुण्डाविधूनितविटपमालमिव तमालकाननम्, क्वचिद्धवलतया मन्दरगिरिम-
थनविशोभितफेनकूटमिव क्षीरोदमध्यमुलमितलाङ्गलमुद्गमितहुङ्कारमुल्लितधूलीकमुद्गमघण्टा-
रवं गोधनं दक्षिणेन पुरं व्यग्रतरसैन्येन तेन काल्यमानं निशम्य सेनाकुम्भिकुलगम्भीर-
बृदितारम्भैर्मन्दिराग्रसिंहप्रतिच्छन्दबृन्दमुखकन्दरमौननियमं विभिन्दन्ननुकूलपवमानपुरोनाटित
पटैर्वैरिभटजीविताहरणाय वैवस्वतमिवाह्वयद्विः केतुदण्डैः परिमोटितगगनतटिनीतटविटपिवाटो
विराटोऽपि रणप्रयाणारम्भमाटीकता ॥ 1823 ॥

दक्षिणेन पुरम् । एनप् । द्वितीया ।

अस्मिन्नेव ग्रन्थे ग० 462. लङ्कां पूर्वेण । सुबेलं पश्चिमेन ।

अनर्धराघवे—VII. 125.

ग—एते भगवत्यौ भूमिदेवानां मूलायतनमन्तर्वेदीं पूर्वेण कृष्णागरुमलयजम-
यमङ्गरागमिवान्योन्यस्य कुर्वाणे कलिन्दकन्यामन्दाकिन्यौ सङ्गच्छेते ॥ 1824 ॥

अन्तर्वेदीं पूर्वेण ।

अनर्धराघवे—II. 14.

ग—नन्वेतावेव यज्ञवाटमुत्तरेण विहारभूमिषु क्रीडतः । तदुपेत्य निःशङ्कमव-
लोक्य ॥ 1825 ॥

यज्ञवाटं ' एनपा द्वितीया ' (सू. 610) इति षष्ठ्यर्थे द्वितीया । उत्तरेण ।
अनेन इति सप्तम्यर्थे एनप् ।

१९८५ । दक्षिणादाच् । (५. ३. ३६)

अस्तातेर्विषये । दक्षिणा वसति । अपञ्चम्या इत्येव । दक्षिणादागतः ।

१९८६ । आहि च दूरे । (५. ३. ३७)

दक्षिणाद् दूरे आहि स्यात् । चादाच् । दक्षिणाहि दक्षिणा ।

१९८७ । उत्तराच्च । (५. ३. ३८)

उत्तराहि उत्तरा । ' अन्यारात् ' (सू. 595) इति तद्योगे पञ्चमी ।

अस्मिन्नेव ग्रन्थे श्लो० 418. समुद्राद् उत्तराहि । उत्तरदिग्भागे दूरे ।
अनेनादिप्रत्ययः । तद्योगात् ' अन्यारात् ' (सू. 595) इत्यादिना पञ्चमी ।

१९८८ । सङ्ख्याया विधार्थे घा । (५. ३. ४२)

क्रियाप्रकारार्थे वर्तमानात् सङ्ख्याशब्दात्स्वार्थे घा स्यात् । चतुर्धा । पञ्चधा ।
' प्रकारवचने थाल् ' (सू. 1971) किमादिभ्यस्थाल् । तथा तेन प्रकारेण ।

रघुवंशे—X. 84.

स चतुर्धा बभौ व्यस्तः प्रसवः पृथिवीपतेः ।

धर्मार्थिकाममोक्षणामवतार इवाङ्गमाक् ॥ 1826 ॥

चतुर्धा । अनेन घाप्रत्ययः । व्यस्तो विभक्तः दशरथस्य प्रसवः ।

अनर्घराघवे—I. 50.

ब्रह्मज्योतिर्विर्वर्तस्य चतुर्धा देहयोगिनः ।

ऋश्यशृङ्गचरोरंशः प्रथमोऽयं महाभुजः ॥ 1827 ॥

चतुर्धा देहयोगिनः ऋश्यशृङ्गचरोरंशः ।

चम्पूभारते—I. 67.

नवतरुणिमलक्ष्मीनन्दनीयं शरीरं
 कुरुवृषभमुतानां कुर्वती नेत्रपात्रम् ।
 मुनिततिरिति मेने मोहनाय त्रिलोक्याः
 स्वविशिख इव कामः सोऽपि किं पञ्चधाभूत् ॥ 1828 ॥

चम्पूभारते— I. 84.

पञ्चधा प्रवहन्तीनां पवनात्मज एव सः ।
 कौरवक्रोधसिन्धूनां क्रमात्सङ्गमभूरभूत् ॥ 1829 ॥

१९९० । एकाद्वो ध्यमुजन्यतरस्याम् । (५. ३. ४४)

ऐकध्यम् । एकधा ।

अस्मिन्नेव ग्रन्थे श्लो 777. नैकधा अनेकधा । नञर्थस्य नशब्दस्य
 सुप्युपेति समासः । नञ्समासे नलोपप्रसङ्गः ।

१९९१ द्वित्रयोश्च धमुञ् । (५. ३. ४५)

आभ्यां धा इत्यस्य धमुञ्स्याद्वा । द्वैधम् द्विधा । त्रैधं त्रिधा ।

१९९२ । एधाच्च । (५. ३. ४६)

द्वेधा त्रेधा ।

माघे—XIV. 61.

पद्मभूरिति सृजङ्गगद्रजः सत्त्वमच्युत इति स्थितं नयन् ।
 संहरन् हर इति श्रितस्तमस्तैधमेष भजति त्रिभिर्गुणैः ॥ 1830 ॥

त्रैधं त्रैविध्यम् । धमुञ् ।

अस्मिन्नेव ग्रन्थे श्लो० 172. त्रेधा । एधाच् ।

चम्पूभारते—VI. ३०.

अक्षीणवक्त्रशशिसेवनलामतोपा-

दालिङ्गितामिव मिथो रजनेस्त्रियामाम् ।

त्रेधा विभज्य रचितां वहसेऽद्य वेणीं

कं सिंहसंहननमूढयितुं वियुक्तम् ॥ 1831 ॥

त्रेधा । एधाच् ।

१९९३ । याप्ये पाशप् । (५. ३. ४७)

कुत्सितो मिषक् मिषवपाशः ।

अस्मिन्नेव ग्रन्थे श्लो० 1. भृत्यपाशकः कुत्सितभृत्यः । भृत्यपाश एव
भृत्यपाशकः ।

भट्टिकाव्ये—IX. 59.

वानरः कुलशैलामः प्रसह्यायुधशीकरम् ।

रक्षस्पाशान् यशस्काम्भ्यस्तमस्कलयान् दुद्रुक्त् ॥ 1832 ॥

रक्षस्पाशान् कुत्सितराक्षसान् । पाशप् । ' पाशकरूपककाम्येष्विति वाच्यम् ' (वा०. 5033. सू. 152) इति विसर्जनीयस्य सः । यथा पयस्पाशं, यशस्कल्पं, यशस्कं, यशस्काम्यति । केशपाश इत्यत्र ' पाशः पक्षश्च हस्तश्च कलापार्थाः कचात्परे ' II. vi. 98. इत्यमरोक्तः पाशशब्दः । न पाशप् ।

विश्वगुणादर्शे—495.

कठिनशठनरेन्द्रस्तावकान् श्लोकपाशान्

जठरपिठरपूर्त्यै जातु मा संगिरध्वम् ।

लुठत दृढतमस्के मा च संसारकूपे

पठत शठजिदुक्तीरश्रमानीतमुक्तीः ॥ 1833 ॥

१९९४ । पूरणाद्भागे तीयादन् । (५. ३. ४८)

द्वितीयो भागः द्वितीयः । तृतीयः ।

वा० । तीयादीकक् स्वार्थे वा वाच्चः । (2691.)

द्वैतीयिकः द्वितीयः । तार्तीयिकः तृतीयः ।

वा० । न विद्यायाः । (2692.)

द्वितीया तृतीया विद्या ।

नैषधे—II. 110.

श्रीहर्ष कविराजराजिमकुटालङ्कारहीरस्सुतं

श्रीहीरस्सुपुत्रे जितेन्द्रियचयं मामल्लदेवी च यम् ।

द्वैतीयिकतया मितोऽयमगमत्तस्य प्रबन्धे महा-

काव्ये चारुणि नैषधीयचरिते सर्गो निसर्गोज्ज्वलः ॥ 1834 ॥

द्वितीय एव द्वैतीयिकः ।

नैषधे—III. 136.

श्रीहर्षमित्यादि पूर्ववत् ।

तार्तीयिकतया मितोऽयमगमत्तस्य प्रबन्धे महा-

काव्ये चारुणि नैषधीयचरिते सर्गो निसर्गोज्ज्वलः ॥ 1835 ॥

तृतीय एव तार्तीयिकः । ईकक् स्वार्थिकः ।

१९९५ । प्रागेकादशभ्योऽञ्जन्दसि । (५. ३. ४९)

पूरणप्रत्ययान्ताद्भागो अन् । चतुर्थः । पञ्चमः ।

१९९६ । षष्ठाष्टमाभ्यां ञ च । (५. ३. ५०)

षादन् । षष्ठो भागः षाष्टः षष्ठः । आष्टमः अष्टमः ।

अस्मिन्नेव ग्रन्थे श्लो० 709, उञ्छानां षष्ठैः षष्ठभागैः अङ्कितानि सैकतानि येषां तानि उञ्छषष्ठाङ्कितसैकतानि । षष्ठशब्दाद्भागार्थेऽन् । अत एवापूरणार्थत्वात् 'पूरणगुण' (सू. 705) इत्यादिनां षष्ठीसमासप्रतिषेधः ।

१९९८ । एकादाकिनच्चासहाये । (५. ३. ५२)

चात्कन्लुकी । एकः । एकाकी । एककः ।

अस्मिन्नेव ग्रन्थे श्लो० 1३३३. एकाकिनः असहायाः । आकिनच् ।

भट्टिकाव्ये—V. 66.

का त्वमेकाकिनी भीरु निरन्वयनरे वने ।

क्षुध्यन्तोऽप्यघसन् व्यालास्त्वामपालां कथं न वा ॥ 1836 ॥

एकाकिनी असहाया । आकिनच् । 'ऋद्वेभ्यो डीप्' (सू. ३०६)
इति डीप् ।

अस्मिन्नेव ग्रन्थे श्लो० 15. एकिकां एकाकिनीम् । चकारात्कन् । कात्पूर्वस्येत्वम् ।

१९९९ । भूतपूर्वे चरट् । (५. ३. ५३)

आढ्यो भूतपूर्वः आढ्यचरः ।

नैषधे—IV. 17.

करपदाननलोचननामभिः शतदलैस्सुतनोर्विरहज्वरे ।

रविमहो बहु पीतचरं विरादनिशतापमिषादुदसृज्यत ॥ 1837 ॥

पीतचरं पूर्वं पीतम् । चरट् ।

अस्मिन्नेव ग्रन्थे श्लो० 48. निरीक्षितचरी पूर्वं निरीक्षिता ।

चम्पूरामायणे—VI. 60.

अजनि पुनस्सभीकमनयोरुभयोर्बलयो-

रवदलिते मुखेऽपि यदनुज्झितरोपभरम् ।

अमरमृगीदृशामपि यदाशयपूर्तिकरं

समरसमुत्सुकेन मुनिना यददृष्टचरम् ॥ 1838 ॥

अदृष्टचरं पूर्वमदृष्टम् । पुंवद्भावः ।

२००० । षष्ठ्या रूप्य च । (५. ३. ५४)

षष्ठ्यन्ताद् भूतपूर्वोऽर्थे रूप्यः स्याच्चरट् च । कृष्णस्य भूतपूर्वो कृष्णरूप्यः कृष्णचरः गौः । तसिलादिषु रूप्यस्यापरिगणितत्वाच्च पुंवत् । शुभ्रायाः भूतपूर्वः शुभ्रारूप्यः ।

२००१ । अतिशायने तमविष्टनौ । (५. ३. ५५)

अयमेषामतिशयेन आढ्यः आढ्यतमः । लघुतमो । लघिष्ठः ।

अस्मिन्नेव ग्रन्थे १००. अतिशयेन प्रिया प्रियतमा । तमप् । 'तसिलादि-
प्वा' (सू. ८३६) इति पुंवद्भावः ।

२००२ । तिङ्श्च । (५. ३. ५६)

तिङन्तादतिशये द्योत्ये तमप् स्यात् ।

माघे—I. ३६.

लघूकरिष्यन्नतिभारभङ्गुराममुं किल त्वं त्रिदिवादवातरः ।

उदृढलोकेत्रितयेन सांप्रतं गुरुर्धरित्री क्रियतेतरां त्वया ॥ १८३९ ॥

क्रियतेतराम् अतिशयेन क्रियते । 'द्विवचन' (सू. २००५) इति तरप् ।
'किमेत्तिङ्' (सू. २००४) इत्याम्रप्रत्ययः ।

अनर्धराघवे—I. २३.

नमन्तृपतिमण्डलीमुकुरचन्द्रिकादुर्दिन-

स्फुरच्चरणपल्लवप्रतिपदोक्तदोस्तम्पदा ।

अनेन ससृजेतरां तुरगमेधमुक्तभ्रम-

तुरङ्गखुरचन्द्रकप्रकरदन्तुरा मेदिनी ॥ १८४० ॥

ससृजेतरां अतिशयेन सृष्टा । पूर्ववत्तरप् । आमुः ।

माघे—XIV. ४३.

यं लघुन्यपि लघूकृताहितः शिष्यभूतमशिष्यस्तस्य कर्मणि ।

सस्पृहं नृपतिभिर्नृपोऽपरैर्गौरवेण दृश्येत्तरामसौ ॥ १८४१ ॥

ददशेतराम् । 'तद्धितश्च' (सू. 448) इत्यव्ययसंज्ञा ।

२००३ । तरप्तमपौ घः । (१. १. १२)

एतौ घसंज्ञकौ स्तः ।

२००४ । किमेत्तिङ्गव्ययघादात्त्वद्रव्यप्रकर्षे । (५. ४. ११)

किम् एतदन्तात्तिङोऽव्ययाच्च यो घस्तदन्तादासुः स्यान्न तु द्रव्यप्रकर्षे । कित्त-
माम् । प्राह्वेतमाम् । पञ्चितमाम् । उच्चैस्तमाम् । द्रव्यप्रकर्षे तु उच्चैस्तमस्तरुः ।

अस्मिन्नेव ग्रन्थे श्लो० 1839. क्रियतेतरां अतिशयेन क्रियते । द्विवचन
(2005) इति तरप् । अनेन आसुः ।

अस्मिन्नेव ग्रन्थे श्लो० 1840. ससृजेतराम् । तरपि आसुः ।

माधे—II. 106.

मन्यसेऽरिवधः श्रेयान् प्रीतये नाकिनामिति ।

पुरोडाशभुजामिष्टमिष्टं कर्तुमलंतराम् ॥ 1842 ॥

अलंतराम् । अतिपर्याप्तम् । तरप् । अव्ययादासुः ।

अनर्घराधवे—IV. 19.

एष खैणकपोलकुङ्कुमलिपिस्तेयातिभीरौ भुजे

विभ्राणध्वतुरन्तराजविजयि ज्यानादरौद्रं धनुः ।

तूणावेव पुनस्तरां द्रढयति स्वादन्तरस्मात्पटा-

दाकृष्टैः कुशचीरतन्तुभिरभिकुद्धो मुनिर्भागिवः ॥ 1843 ॥

पुनस्तराम् । तरप् । आसुः ।

किरातार्जुनीये—XIII. 22.

नयनादिव शूलिनः प्रवृत्तेर्मनसोऽप्याशुतरं यतः पिशङ्गैः ।

विदधे बिलसत्तटिङ्गतामैः किरणैर्व्योमनि मार्गणस्य मार्गः ॥ 1844 ॥

आशुतरं शीघ्रतरम् । आशुशब्दादनव्ययात्तरप् । अतः आमुर्न । 'क्लीवे
शीघ्राद्यसत्वे स्यात् त्रिष्वेषां सत्वगामि यत्' I. i. 67. इत्यमरः ।

अस्मिन्नेव ग्रन्थे श्लो० 988. द्रुततरम् । पूर्ववत् ।

कुमारसंभवे—VII. 68.

अनेन सम्बन्धमुपेत्य दिष्ट्या मनोरथप्रार्थितमीश्वरेण ।

मूर्धानमालि क्षितिधारणोच्चमुच्चैस्तरं वक्ष्यति शैलराजः ॥ 1845 ॥

क्षितिधारणोच्चमुन्नतं मूर्धानमुच्चैस्तरमुन्नततरम् । उच्चैरित्यव्ययात्तरप् । मूर्ध्नो
द्रव्यत्वानामुः ।

अनर्घराघवे—II. 81.

भूयस्तराणि यदमूनि तमस्विनीषु

ज्यौस्नीषु च प्रविरलानि ततः प्रतीमः ।

संस्थानलेन भृशमम्बरमूपिकाया-

मावर्ति तैरुडुभिरेव भृतोऽयमिन्दुः ॥ 1846 ॥

भूयस्तराणि उद्गानि । नामुः ।

माघे—VII. 48.

मृदुचरणतलाग्रदुःस्थितत्वादसहतरा कुचकुम्भयोर्भरस्य ।

उपरि निरवलम्बनं प्रियस्य न्यपतदथोच्चतरोच्चि वीषयान्या ॥ 1847 ॥

असहतरा । पचाद्यजन्तात् नञ्समासात्तरप् । 'तसिलादि' (सू. 836)
इति पुंवद्भावः । उच्चतराणामत्युन्नतकुसुमानाम् ।

२००५ । द्विवचनविभज्योपपदे तृतीयमुनौ । (५. ३. ५७)

द्वयोरेकस्यातिशये विभक्तव्ये चोपपदे सुप्तिङन्तादेतौ स्तः । पूर्वयोरपवादः ।
अयमनयोरतिशयेन लघुः लघुतरः लघीयान् । उद्गीच्याः प्राच्येभ्यः पदुतराः पटीयांसः ।

२००६ । अजादी गुणवचनादेव । (५. ३. ५८)

इष्टनीयसुनौ गुणवचनादेव स्तः । प्रथिष्ठः प्रथीयान् । नेह । पाचकतरः पाच-
कतमः ।

माघे—V. 66.

सार्धं कथञ्चिदुचितैः पिचुमर्दपत्रैरास्यान्तरालगतमाप्रदलं प्रदीयः ।

दासेरकस्सपदि संबद्धितं निषादैर्विप्रं पुरा पतगराडिव निर्जगार ॥ 1848 ॥

प्रदीयः मृदुतरम् । ईयसुन् । 'पृथुमृदु' (वा. 4211. सू. 1787)

इति रः ॥

२००८ । तुरिष्ठेमेयस्सु । (६. ४. १५४)

तृशब्दस्य लोपः स्यात् इष्टेमेयस्सु परेषु । अतिशयेन कर्ता करिष्ठः । दोहीयसी
धेनुः । ईयसुनि 'उगितश्च' (सू. 455) इति डीप् ।

२००९ । प्रशस्यस्य श्रः । (५. ३. ६०)

अस्य श्रादेशः स्यादजाभोः ।

२०१० । प्रकृत्यैकाच् । (६. ४. १६३)

इष्टादिष्वेकाच् प्रकृत्या स्यात् । श्रेष्ठः श्रेयान् ।

अस्मिन्नेव ग्रन्थे श्लो० 1842. श्रेयान् प्रशस्यतरः । श्रादेशः । ईयसुन् ।

२०११ । ज्य च । (५. ३. ६१)

प्रशस्यस्य ज्यादेशः स्यादिष्टेयसोः । ज्येष्ठः ।

अस्मिन्नेव ग्रन्थे श्लो० 899. ज्येष्ठम् । 'वृद्धस्य च' (सू. 2013) इति
अ्यादेशः । तत इष्टम् ।

२०१२ । ज्यादादीयसः । (६. ४. १६०)

ज्यायान् ।

अनर्घराघवे—VI. 7.

ग— तथा घर्मवृत्तिरार्यसन्तानश्च कुमारः कथं ज्यायांसं आतरम्बभूय
प्रतिपक्षवर्ती संवृत्तः ॥ 1849 ॥

ज्यायांसं ज्येष्ठम् । 'वृद्धस्य च' (सू. 2013) इति ज्यादेशः ।
अनेन आत्वम् ।

२०१३ । वृद्धस्य च । (५. ३. ६२)

ज्येष्ठः । ज्यायान् ।

अस्मिन्नेव ग्रन्थे श्लो० 894. ज्येष्ठे ।

रघुवंशे—XII, 35.

ज्येष्ठाभिगमनात्पूर्वं तेनाप्यनभिनन्दिता ।

सामूद्रामाश्रया भूयो नदीवोभयकूलभाक् ॥ 1850 ॥

ज्येष्ठः ।

२०१४ । अन्तिकवाढयोर्नेदसाधौ । (५. ३. ६३)

नेदिष्ठः नेदीयान् । साधिष्ठः साधीयान् ।

भट्टिकाव्ये—II. 55.

अथ पुरुजवयोगाश्रेदयद्दूरसंस्थं

दवयदतिरन्ध्रेण प्राप्तमुर्वीविभागम् ।

कुमरहितमचेतन्नीरजीकारितक्ष्मां

बलमुपहितशोभां तूर्णमायादयोध्याम् ॥ 1851 ॥

नेदयत् अन्तिकस्थं कुर्वत् । अन्तिकशब्दात् तत्करोतीति ष्यन्ताल्लटः
शब्दादेशः । णाविष्ठवद्भावात् नेदादेशः ।

अस्मिन्नेव ग्रन्थे श्लो० 1566. नेदयति अन्तिकं करोति । अन्तिकशब्दस्य
नेदादेशः ।

२०१५ । स्थूलदूरयुवहस्वक्षिप्रक्षुद्राणां यणादिपरं पूर्वस्य च गुणः ।

(६. ४. १५६)

एषां यणादिपरं लुप्यते पूर्वस्य च गुणः इष्टादिषु । स्थविष्ठः । द्विष्ठः । त्रिष्ठः । हसिष्ठः । क्षेपिष्ठः । क्षोदिष्ठः । एवमीयम् । हस्वक्षिप्रक्षुद्राणां पृश्वादित्वात् हसिमा क्षेपिमा क्षोदिमा ।

माघे—XVII. 21.

मुहुः प्रतिस्खलितपरायुधा युधि

स्थवीयसीरचलनितम्बनिर्भराः ।

अदंशयन्नरहितशौर्यदंशना-

स्तनूरयं नय इति वृष्णिभूमृतः ॥ 1852 ॥

स्थवीयसीः स्थूलतराः । स्थूलशब्दादीयसुन् । ' उगितश्च ' (सू. 455) इति डीप् ।

किरातार्जुनीये—XVI. 60.

प्रवृद्धसिन्धुर्मिचयस्थवीयसां

चयैर्विभिन्नाः पयसां प्रपेदिरे ।

उपात्तसंध्यारुचिभिस्सरूपतां

पयोदविच्छेदलवैः कृशानवः ॥ 1853 ॥

स्थवीयसां स्थूलतराणाम् ।

माघे—II. 51.

तेजस्विमध्ये तेजस्वी दवीयानपि गण्यते ।

पञ्चमः पञ्चतपसस्तपनो जातवेदसाम् ॥ 1854 ॥

दवीयान् अतिदूरस्थः । दूरशब्दादीयसुन् ।

अस्मिन्नेव ग्रन्थे श्लो०. 1851. दवयत् दूरीकुर्वत् । दूरशब्दात् तस्करोतीति षन्तात् लुटः शत्रादेशः ।

अस्मिन्नेव ग्रन्थे श्लो० 8. यवीयसीं गां कनिष्ठाम् । युवन्शब्दादीयसुन् ।
'उगितश्च' (सू. 455) इति डीप् ।

अस्मिन्नेव ग्रन्थे श्लो० 1292. यविष्ठवत् युवतमवत् । युवन्शब्दादिष्ठन्-
प्रत्ययः ।

अस्मिन्नेव ग्रन्थे श्लो० 1416. क्षुद्राः नः क्षोदयन्ति । क्षुद्रशब्दात्
तत्करोतीति ष्यन्तात् लृट् । णाविष्ठवद्भावात् अनेन यणादिपरलोपः पूर्वस्य च गुणः ।

माघे—II. 100.

बृहत्सहायः कार्यान्तं क्षोदीवानपि गच्छति ।

सम्भूयाम्भोधिमभ्येति महानद्या नगापगा ॥ 1855 ॥

क्षोदीयान् क्षुद्रतरः ।

२०१६ । प्रियस्थिरस्फिरोरुवहुलगुरुवृद्धतृप्रदीर्घबृन्दारकाणां प्रस्थस्फवर्बहि-
गर्वषित्वद्वाधिबृन्दाः । (६. ४. १५७)

प्रियादीनां क्रमात् प्रादयः स्युरिष्ठादिषु । प्रेष्ठः । स्थेष्ठः । स्फेष्ठः । वरिष्ठः
बंदिष्ठः । गरिष्ठः । वर्षिष्ठः । त्रपिष्ठः । द्राधिष्ठः । बृन्दिष्ठः । एवमीयसुन् । प्रेयान् ।
प्रियोरुवहुलगुरुदीर्घाणां पृथ्वादित्वात् प्रेमा इत्यादि ।

अस्मिन्नेव ग्रन्थे श्लो० 1194. बंदिष्ठकीर्तिः बहुलतरकीर्तिर्जनकः । बृन्दिष्ठं
बृन्दारकतमं श्रेष्ठमित्यर्थः । प्रेष्ठं प्रियतमं, गरिष्ठं गुरुतमं, वरिष्ठं उरुतमं दशरथं
आर्चीदर्चितवान् । बंदिष्ठादौ बहुलादिभ्य इष्ठन् । बंध्याद्यादेशः ।

किरातार्जुनीये—XIII. 50.

को न्विमं हरितुरङ्गमायुधस्थेयसीं दधतमङ्गसंहतिम् ।

वेगवत्तरमृते चमूततेर्हेन्तुमर्हति शरेण दंष्ट्रिणम् ॥ 1856 ॥

स्थेयसीं स्थिरतराम् । स्थिरशब्दादीयसुन् । 'उगितश्च' (सू. 455)
इति डीप् ।

अनर्घराघवे—III. 39.

स्यातां नाम कपीन्द्रहैहयपती तस्यावगाढान्तर-

स्थेमानौ दशकन्धरस्य महती स्कन्धप्रतिष्ठा पुनः ।

सद्यः पाटितकण्टकीकसकणा कीर्णा यदंसस्थलीः

स्वेनेभाजिनपल्लवेन मुदितः प्रास्फोटयद्दूर्जटिः ॥ 1857 ॥

स्थेमा स्थिरत्वम् । स्थिरशब्दादिमनिच् ।

भट्टिकाव्ये—I. 15

आर्चीद्विजातीन्परमार्थविन्दानुदेजयान् भूतगणान् न्यषेधीत् ।

विद्वानुपानेष्ट च तान्स्वकाले यतिर्वसिष्ठो यमिनां वरिष्ठः ॥ 1858 ॥

वरिष्ठः श्रेष्ठः । उरुशब्दस्य वरादेशः ।

अस्मिन्नेव ग्रन्थे श्लो० 1455. संबंहयन्तीं सम्यग्बहुलीकुर्वन्तीं । संपूर्वा-
ह्बहुलशब्दात् तत्करोतीति प्यन्तात् लटश्शतरि ङीप् । णाविष्ठवद्भावात् अनेन
बहुलशब्दस्य बंधादेशः ।

माघे—III. 6.

तमङ्गदे मन्दरकूटकोटिव्याघट्टनेत्तेजनया मणीनाम् ।

बंधीयसा दीप्तिवितानकेन चक्रासयामासतुरुल्लसन्ती ॥ 1859 ॥

बंधीयसा बहुलतरेण । बहुलशब्दस्य ईयसुनि बंधादेशः ।

माघे—I. 29.

विलोकनेनैव तवामुना मुने

कृतः कृतार्थोऽस्मि निबर्हिताहसा ।

तथापि शुश्रूषुरहं गरीयसी-

र्गिरोऽथवा श्रेयसि केन तृप्यते ॥ 1860 ॥

गरीयसीः अर्थवत्तराः । ईयसुनि ङीप् । अनेन गुरोर्गरादेशः ।

अस्मिन्नेव ग्रन्थे श्लो० 1236. गरिम्णाः गुरुत्वस्य । गुरुशब्दादिमनिच् ।

गरादेशः ।

अस्मिन्नेव ग्रन्थे श्लो० ६५०. गरीयसा गुरुतरेण । गुरुशब्दादीयसुनि
गरादेशः ।

किरातार्जुनीये—XI. 10.

त्वया साधु समारम्भि नवे वयसि यत्तपः ।

हियते विषयैः प्रायो वर्षीयानपि माहशः ॥ 1861 ॥

वर्षीयान् अतिवृद्धः । वृद्धशब्दादीयसुन् । अनेन वर्षादेशः ।

भट्टिकाशये—III. 42.

आतिथ्यमेभ्यः परिनिर्विक्तसोः कल्पद्रुमायोगवलेन फेळः ।

धामप्रथिप्तो म्रदिमान्वितानि वासांसि च द्राघिमवन्त्युद्बुहुः ॥ 1862 ॥

द्राघिमवन्ति दैर्घ्ययुक्तानि । दीर्घशब्दस्य द्राघादेशः । पश्चान्मतुप् ।

अस्मिन्नेव ग्रन्थे श्लो० 682. द्राघीयसा अतिदीर्घेण । अनेन दीर्घशब्दस्य
द्राघादेशः ।

२०१७ । बहोर्लोपो भू च बहोः । (६. ४. १५८)

बहोः परयोरिमेयसोर्लोपः स्यात् बहोश्च भूरादेशः । भूमा । भूयान् ।

चम्पूभारते—III. 2.

प्राणायमानमहिलानथ पाण्डुपुत्रान्

क्षोणाविमाननुजिवृक्षुरुदारभूमा ।

एणाजिनेन घटितोद्गमनीयकृत्यो

वीणाविनोदरसिको मुनिराविरासीत् ॥ 1863 ॥

उदारभूमा ।

अस्मिन्नेव ग्रन्थे श्लो० 1604. भूमयन्ति भूमामर्थम् । बहोर्भावः भूमा ।
'पृथ्वादिभ्य इमनिच्' (सू. 1784) । अनेन भूरादेशः । भूमा अस्यास्तीति
भूमवत् । 'तदस्यास्ति' इति (सू. 1894) मतुप् । भूमक्त्तुर्वन्ति भूमयन्ति ।
भूमवच्छब्दात् तत्करोतीति णिचि लृट् । णविष्ठवद्भावात् 'विन्मतोर्लृक्' (सू. 2020)
इति मतुपो लृक् ।

अस्मिन्नेव ग्रन्थे श्लो० 1708. भूयसे अध्वने ।

माघे—II. 23.

नैतल्लध्वपि भूयस्या वचो वाचातिशय्यते ।

इन्धनौघघगप्यमिस्त्रिषा नात्येति पूषणम् ॥ 1864 W

भूयस्या बहुतरया । 'द्विवचन' (सू. 1005) इतीयमुनि अनेन भूरादेशः ।

डीप् ।

अस्मिन्नेव ग्रन्थे श्लो० 169 भूयसीम् ।

२०१८ । इष्टस्य यिट् च । (६. ४. १५९)

बहोः परस्य इष्टस्य लोपः स्यात् यिडागमश्च । भूयिष्ठः ।

रघुवंशे—VI. 4.

परार्थवर्णास्तरणोपपन्नमासेदिवान् रत्नवदासनं सः ।

भूयिष्ठमासीदुपमेयकान्तिर्मयूरापृष्ठाश्रयिणा गुहेन ॥ 1865 ॥

भूयिष्ठमत्यर्थम् ।

२०१९ । युवाल्पयोः कनन्यतरस्याम् । (५. ३. ६४)

एतयोः कनादेशो वा स्यात् इष्टेयसोः । कनिष्ठः कनीयान् । पक्षे यविष्ठः
अल्पिष्ठः इत्यादि ।

अस्मिन्नेव ग्रन्थे श्लो० ३. कनीयांसं कनिष्ठम् ।

अस्मिन्नेव ग्रन्थे श्लो० 959. स्वकनीयांसम् ।

अस्मिन्नेव ग्रन्थे श्लो० 8. यवीयसीं गाम् । विकल्पात्कनादेशो न ।
'स्थूलदूर' (सू. 2015) इत्यादिना लोपः । गुणः ।

अस्मिन्नेव ग्रन्थे श्लो० 1604. कनयन्ति अरुपां कुर्वन्ति । अरुपां कुर्वन्तीत्यर्थे
णिचि णाविष्ठवद्भावात्कनादेशः ।

२०२० । विन्मतोर्लुक् । (५. ३. ६५)

विनो मतुपश्च लृक् स्यादिष्टेयसोः । अतिशयेन स्रग्वी स्रजिष्ठः स्रजीयान् ।
अतिशयेन त्वग्वान् त्वचिष्ठः त्वचीयान् ।

किरातार्जुनीये—XIV. 57.

अजिह्वमोजिष्ठममोघमक्लमं क्रियासु बह्वीषु पृथङ्निर्जितम् ।

प्रसेहिरे सादयितुं न सादिताः शरौघमुत्साहमिवास्य विद्विषः ॥ 1866 ॥

ओजः अस्यास्तीति ओजस्वी । 'अस्साया' (सू. 1928) इति विनिः ।
अतिशयेन ओजस्वी ओजिष्ठः । इष्टन् । अनेन विनो लृक् ।

अस्मिन्नेव ग्रन्थे श्लो० 679. अतिशयेन ब्रह्मवन्तं ब्रह्मिष्ठम् । ब्रह्मशब्दान्मतु-
षन्तादिष्टन्प्रत्ययेऽनेन मतुपो लृक् ।

अस्मिन्नेव ग्रन्थे श्लो० 1566. स्रगस्यास्तीति स्रग्वी । 'अस्साया'
(सू. 1928) इति विनिः । स्रग्विणं करोति स्रजयति । तत्करोतीति णिच् ।
णाविष्टवद्भावादानेन विनो लृक् ।

माघे—VI. 62.

कुसुमयन् फलिनीरलिनीरवै-

र्मदविकासिभिराहितहुङ्कृतिः ।

उपवनं निरभर्त्सयत प्रियान्

वियुवतीर्युवतीश्शिशिरानलः ॥ 1867 ॥

फलिनीः कुसुमयन् कुसुमवतीः कुर्वन् । कुसुमयतेर्मत्वन्तपकृतिकात् तत्करोतीति
ष्यन्ताल्लटश्शत्रादेशः । अनेन मतुपो लृक् ।

२०२१ । प्रशंसायां रूपम् । (५. ३. ६६)

सुवन्तातिङन्ताच्च । प्रशस्तः पटुः पटुरूपः । प्रशस्तं पचति पचतिरूपम् ।
प्रशस्ता ब्राह्मणी ब्राह्मणिरूपा । 'घरूप' (सू. 985) इति ह्रस्वः ।

कुमारसंभवे—V. 69.

अयुक्तरूपं किमतः परं वद त्रिनेत्रवक्षस्सुलभं तवापि यत् ।

स्तनद्वयेऽस्मिन् हरिचन्दनास्पदे पदं चिताभस्मरजः करिष्यति ॥ 1868 ॥

अयुक्तरूपमत्यन्तायुक्तम् ।

अस्मिन्नेव ग्रन्थे श्लो० 433. अमुष्याः पितृवनवसुमत्यां वर्तनं युक्तरूप-
मत्यन्तयुक्तम् ।

२०२२ । ईषदसमाप्तौ कल्पन्देश्यदेशीयरः । (५. ३. ६७)

ईषदृनो विद्वान् विद्वत्कल्पः । यशस्कल्पम् । यजु.कल्पम् । विद्वद्देश्यः ।
विद्वद्देशीयः । पचतिकल्पम् । ब्रह्मणिकल्पा । 'घरूप' (सू. 985) इति
ह्रस्वः । पाशकल्पा ।

अस्मिन्नेव ग्रन्थे श्लो० 730. शतमन्युकल्पः ॥

भट्टिकाव्ये --- II 5.

वनानि तोयानि च नेत्रकल्पैः

पुष्पैस्सरोजैश्च विलीनभृङ्गैः ।

परस्परं विस्मयवन्ति लक्ष्मी-

मालोकयाञ्चक्रुरिवादरेण ॥ 1869 ॥

नेत्रकल्पैः ।

अस्मिन्नेव ग्रन्थे श्लो० 11. नयनाम्बुकल्पैः ।

भट्टिकाव्ये --- VI. 41.

ऐक्षेतामाश्रमादाराद्विरिकल्पं पत्रिणम् ।

तं सीताघातिनं मत्वा हन्तुं गमोऽभ्यधावत् ॥ 1870 ॥

गिरिकल्पम् ।

भट्टिकाव्ये—III. ३.

आदिक्षदादीप्तकृशानुकल्पं सिंहासनं तस्य सपादपीठम् ।
सन्तप्तचामीकरवलगुवज्जं विभागविन्यस्तमहार्षरत्नम् ॥ 1871 ॥

आदीप्तकृशानुकल्पम् ।

अस्मिन्नेव ग्रन्थे श्लो ३६. ईषदसमाप्ता प्रमाता प्रभातकल्पा । 'तसिलादि'
(सू. ८३६) इति प्रभातशब्दस्य पुंवद्भावः ।

अस्मिन्नेव ग्रन्थे श्लो० 155. ईषदसमाप्तां पार्शीं पाशीकल्पाम् । 'बह्वा-
दिभ्यश्च' (सू. ५०३) इति विकल्पादीकारः । अभाषितपुंस्कत्वात् 'घरूप'
(सू. ९८५) इत्यादिना ह्रस्वो न भवति ।

माधे—XVI. 18.

अतिकोमलमेकतोऽन्यतः सरसाम्भोक्तवृन्तकर्कशम् ।
वहति स्फुटमेकमेव ते वचने शाकपलाशदेश्यताम् ॥ 1872 ॥

ईषदसमाप्तं शाकपलाशं शाकपलाशदेश्यम् । देश्यप्रत्ययः ।

अस्मिन्नेव ग्रन्थे ग० 1607. अग्निदेश्यमग्निकल्पम् । देश्यप्रत्ययः ।

अस्मिन्नेव ग्रन्थे श्लो० 741. षड्वर्षाणि भूतः षड्वर्षः । 'तद्धितार्थ'
(सू. 728) इति समासः । 'तमधीष्टो' (सू. 1744) इति तद्धितस्य लुक् ।
ईषदसमाप्तः षड्वर्षः षड्वर्षदेशीयः । अनेन देशीयप्रत्ययः ।

२०२३ । विभाषा सुपो बहुच् पुरस्तात्तु । (५. ३. ६८)

ईषदसमाप्तिविशिष्टेऽर्थे सुबन्ताद्बहुज्वा स्यात् । स च प्रागेव न तु परतः ।
ईषदूनः पटुः बहुपटुः । पटुकल्पः । सुपः किम् । यजतिकल्पम् ।

माधे—II. 50.

स्वये प्रणमतेऽरूपेऽपि परवायावुपेयुषि ।

निदर्शनमसाराणां लघुर्वहुत्तृणां नरः ॥ 1873 ॥

ईषदसमाप्तं तृणं बहुतृणम् । तृणकल्प इत्यर्थः । बहुच्प्रत्ययः । 'स्यादीषद-
समाप्तौ तु बहुच् प्रकृतिलिङ्गता' इति वचनात् प्रकृतिलिङ्गता ।

माधे—XVIII, 79.

कीर्णा रेजे साजिभूमिस्समन्तादप्राणद्भिः प्राणभाजां प्रतीकैः ।

बह्वारब्धैरर्धसंयोजितैर्वा रूपैः सद्युः सृष्टिकर्मान्तशाला ॥ 1874 ॥

बह्वारब्धैः ईषदसमाप्तमारब्धैः । किञ्चिन्न्यूनं सृष्टैरित्यर्थः । बहुच् ।

२०२४ । प्रकारवचने जातीयर् । (५. ३. ६९)

पटुप्रकारः । पटुजातीयः ।

२०२६ अव्ययसर्वनाम्नामकच् प्राक् टेः । (५. ३. ७१)

'तिडश्च' (सू. 2002) इत्यनुवर्तते ।

अस्मिन्नेव ग्रन्थे श्लो० ३40. असकौ राक्षसी । पापासौ । कुत्सायामकच् ।

माधे—VII, 53.

न खलु वयममुष्य दानयोग्याः पिमनि च पाति च यामकौ रहस्वाम् ।

व्रज विटपमसु ददस्व तस्यै भवति यतस्सदृशोश्चिराय योगः ॥ 1875 ॥

असकौ ।

माधे—VI, 10.

समभिसृत्य रसादवलम्बितः प्रमदया कुसुमावचिचीषया ।

अविनमन्न रराज वृथोच्चकैरनृतया नृतया वनपादपः ॥ 1876 ॥

उच्चकैः ।

२०२९ । कुत्सिते । (५. ३. ७४)

कुत्सितोऽधः अधकः ।

२०३१ । अनुकम्पायाम् । (५. ३. ७६)

पुत्रकः । अनुकम्पितः पुत्र इत्यर्थः ।

अस्मिन्नेव ग्रन्थे श्लो० 731. कुम्भस्यज्ञके । कुत्सितो यज्ञो यज्ञकः ।
कुत्सायां कन् ।

अस्मिन्नेव ग्रन्थे श्लो० 587. क्षत्त्रियकान्तिके । कुत्सायां कन् ।

भट्टिकाव्ये—V. 43.

वनतापसके वीरौ विपक्षे गलितादरौ ।

किं चित्तं यदि सावज्ञौ मम्रतुः खरदूषणौ ॥ 1877 ॥

खरदूषणौ तापसके तापसामासे । कुत्सायां कन् ।

२०३५ ठाजादावूर्ध्वं द्वितीयादचः । (५. ३. ८३)

वा० । विनापि प्रत्यये पूर्वोत्तरपदयोर्वा लोपो वाच्यः । (3299.)

देवदत्तः, दत्तः, देवः । सत्यमामा, मामा, सत्या ।

चम्पूभारते—I. 63.

अत्यन्तवाख्यादमृतायितामि-

रन्योन्यमर्धोक्तिमिराह्वयत्सु ।

स भीमसेनोऽजनि पाण्डुपुत्रे-

ध्वर्धोक्तनामापि च पूर्णनामा ॥ 1878 ॥

भीमसेनः अर्धोक्तनामापि भीम इत्युक्तोऽपि पूर्णनामाऽजनि । सेनपदस्य लोपेन तस्य सर्वार्थबोधकत्वादिति भावः ।

चम्पूभारते—XII. 9.

आजगाम स सख्खतीतटादाजितीम्नि बलवान् बलस्तदा ।

आयते सह यदाख्यया खलु भद्रदेवपदयोस्समागमः ॥ 1879 ॥

बल आजगाम । यदाख्यया सह भद्रदेवपदयोस्समागमः ।

माघे-- XII. 3.

हस्तस्थिताखण्डितचक्रशालिनं

द्विजेन्द्रकान्तं श्रितवक्षसं श्रिया ।

सत्यानुरक्तं नरकस्य जिष्णवो

गुणैर्नृपाः शङ्किणमन्वयारिपुः ॥ 1880 ॥

सत्यानुरक्तं सत्यायां सत्यमामायामनुरक्तम् ।

२०४० । अल्पे । (५. ३. ८५)

अल्पं तैलं तैलकम् ।

माघे—XIII. 48.

अलसैर्मदेन मुदृशः शरीरकैः

स्वगृहान्प्रति प्रान्तयुः शनैः शनैः ।

अलघुप्रसारितविलोचनाञ्जलि-

द्रुतपीतमाधवरसौघनिभरैः ॥ 1881 ॥

शरीरकाणि अल्पशरीराणि । कन् ।

अस्मिन्नेव ग्रन्थे श्लो० 1752. अङ्गकम् । कन् ।

२०४१ । ह्रस्वे । (५. ३. ८६)

ह्रस्वो वृक्षो वृक्षकः ।

रघुवंशे—I. 51

सेकान्ते मुनिकन्यामिस्तरक्षणोऽग्निवृक्षकम् ।

विधासाय विहङ्गानामालवालाम्बुपायिनाम् ॥ 1882 ॥

वृक्षकाः ह्रस्ववृक्षाः । ह्रस्वार्थे कन् ।

२०४३ । कुटीशमीशुण्डाभ्यो रः । (५. ३. ८८)

ह्रस्वा कुटी कुटीरः । शमीरः । शुण्डारः ।

अनघराघवे — I. 55.

ग—अपि चेदानीं पटीरतरुकोटरकुटीरमध्यासीनाः ॥ 1883 ॥
पटीरतरुकोटर एव कुटीरः ह्रस्वा कुटी । ह्रस्वार्थे रप्रत्ययः ।

२०४४ । कुत्वा डुपच् । (५. ३. ८९)

ह्रस्वा कुतूः कुतुपः । 'कुतूः कृतेः स्नेहपात्रं ह्रस्वा सा कुतुपः पुमान् ।'
II. ix. ३३. इत्यमरः ।

२०४५ । कासूगोणीभ्यां ष्टरच् । (५. ३. ९०)

आयुधविशेषः कासूः । ह्रस्वा सा कासूतरी । गोणीतरी ।

२०४६ । वत्सोक्षाश्वर्षभेभ्यश्च तनुत्वे । (५. ३. ९०)

वत्सतरः । द्वितीयं षयः प्राप्तः उक्षतरः । अश्वतरः । ऋषमतरः ।

अस्मिन्नेव ग्रन्थे श्लो० 1098. वत्सतरः दम्यः । 'दम्यवत्सतरौ समौ'
II. ix. 62. इत्यमरः ।

अस्मिन्नेव ग्रन्थे श्लो० 124. वत्सतरी । वर्षद्वयवयस्का गौः । ष्टरच् ।
षित्वात् स्त्रियां 'षिट्ठौरादिभ्यश्च' (सू. 198) इति डीप् ।

अस्मिन्नेव ग्रन्थे ग० 125. वत्सतरीम् । पूर्ववत् ।

अस्मिन्नेव ग्रन्थे श्लो० 142. तनुरुक्षा उक्षतरः । अदम्यो गौः । ष्टरच् ।

२०४७ । कियत्तदो निर्धारणे द्वयोरेकस्य डतरच् । (५. ३. ९२)

अनयोः कतरो वैष्णवः । यतरः । ततरः ।

२०४८ । वा बहूनां जातिपरिग्रहे डतमच् । (५. ३. ९३)

बहूनां मध्ये एकस्य निर्धारणे डतमञ्वा स्यात् । कतमो भवतां कठः । यतमः ।

ततमः ।

किरातार्जुनीये—VI. 40.

सुकुमारमेकमणु मर्मभिदामतिदूरगं युतममोषतया ।

अविपक्षमस्त्रमपरं कतमद्विजयाय यूयमिव चित्तभुवः ॥ 1884 ॥

मर्मभिदामस्त्राणां मध्येऽपरं कतमत् । उतमच् ।

२०४९ । एकाच्च प्राचाम् । (५. ३. ९४)

उतरच् उतमच्च स्यात् । अनयोरेकतरो मैत्र । एषामेकतमः ।

माघे—IX. 9.

द्रुतशातकुम्भनिभमंशुमतो वपुरर्धममवपुषः पयसि ।

रुरुचे विरिञ्चिनखमिन्नवृहज्जगदण्डकैकतरखण्डमिव ॥ 1885 ॥

पयसि अर्धममवपुषः अंशुमतः वपुर्मण्डलं जगदण्डकैकतरखण्डमिव रुरुचे ।

अस्मिन्नेव ग्रन्थे श्लो० 638. एकतरः । द्वयोरेकस्य निर्धारणे उतरच् ।

॥ इति प्राग्वीयप्रकरणम् ॥

॥ अथ स्वार्थिकप्रकरणम् ॥



२०५१ । इवे प्रतिकृतौ । (५. ३. ९६)

कन् स्यात् । अथ इव प्रतिकृतिः अश्वकः ।

२०५४ । जीविकार्थे चापण्ये । (५. ३. ९९)

जीविकार्थं यद्विक्रीयमाणं तस्मिन्वाच्ये कनो लुप् स्यात् । वासुदेवः । शिवः ।
स्कन्दः ।

२०५६ । वस्तेदृञ् । (५. ३. १०१)

इवेत्यनुवर्तन एव । प्रतिकृताविति निवृत्तम् । वसतिरिव वास्नेयम् । वास्तेयी ।

२०५७ । शिलाया ढः । (५. ३. १०२)

शिलाया इति योगविभागात् ढञपीत्यके । शिलेव शिलेयम् । शैलेयम् ।

रघुवंशे—VI. 51.

अध्यास्य चाम्भःपृषतोक्षितानि शैलेयगन्धीनि शिलातलानि ।

कलापिनां प्रावृषि पश्य नृत्यं कान्तासु गोवर्धनकन्दरासु ॥ 1886 ॥

दञ् ।

२०५८ । शाखादिभ्यो यः । (५. ३. १०३)

शाखेव शाख्यः । मुखमिव मुख्यः । जघनमिव जघन्यः । अग्रचः । शरण्यः ।
शाखादिः— ५. ४५. शरण्ये साधुश्शरण्यः । 'तत्र साधुः' (सू. 1650) इति
यत् ।

अस्मिन्नेव ग्रन्थे श्लो० 1124. अग्रणीरिव अग्रचाः श्रेष्ठाः । तेषां
वनेचराग्र्याणां जघनमिव जघन्या नीचाः ।

अस्मिन्नेव ग्रन्थे श्लो० 1704. मुखमिव मुख्यः प्रधानम् ।

२०६० । कुशाग्राच्छः । (५. ३. १०५)

अस्मिन्नेव ग्रन्थे श्लो० 1650. कुशाग्रीयां कुशाग्रमिव सूक्ष्माम् । इवार्थे
छप्रत्ययः ।

२०६१ । समासाच्च तद्विषयात् । (५. ३. १०६)

इवार्थविषयात्समासात् छः स्यात् । काकतालीयो देवदत्तस्य वधः ।

२०६२ । शर्करादिभ्योऽण् । (५. ३. १०७)

शर्करेव शर्करम् । शर्करादिः— ५. ४६.

२०६५ । कर्कलोहितादीकक् । (५. ३. ११०)

कर्कः शुक्लोऽश्वः । स इव कार्काकः । लौहितीकः स्फटिकः ।

२०७५ । स्थूलादिभ्यः प्रकारवचने कन् । (५. ४. ३)

जातीयरोऽपवादः । स्थूलकः । अणुकः ।

वा० । चञ्चद्बृहत्तोरुपसंख्यानम् । (३३15.)

चञ्चत्कः । बृहत्कः ।

(ग. सू.) सुराया अहौ । 130.

सुरकः ।

२०७८ । बृहत्या आच्छादने । (५. ४. ६)

कन् स्यात् । ' द्वौ प्रावारोत्तरासङ्गौ समौ बृहतिका तथा ' II. vi. 117.
इत्यमरः ।

२०७९ । अपडक्षाशितङ्ग्वलङ्कर्मालंपुरुषाभ्युत्तरपदात्स्त्रः । (५. ४. ७)

अपडक्षीणो मन्त्रः । द्वाभ्यामेव कृत इत्यर्थः । आशिता गःवोऽस्मिन्निति
आशितङ्ग्वीनमरुष्यम् । निपातनात्पूर्वस्य मुम् । अलं कर्मणे अलङ्कर्मिणः । अलङ्गुरुषीणः ।

ईश्वराधीनः । नित्योऽयं खः । ‘अषडक्षीणो यस्तृतीयाद्यगोचरः’ II. viii. 23.
इत्यमरः ।

अनर्घराघवे—III. 6.

मनोऽपि शङ्कमानामिर्बालाभिरुपजीव्यते ।

अषडक्षीणषाङ्गुण्यमन्त्री मकरकेतनः ॥ 1887 ॥

न विद्यन्ते षडक्षीणि यत्र तदषडक्षीणम् । षङ्गुणा एव षाङ्गुण्यम् । सन्धि-
विग्रहादिको मन्त्रः । अनयोः कर्मधारयः । तयोर्मन्त्री कामः । खः ।

भट्टिकाव्ये—IV. 11.

हिंत्वाशितङ्गवीनानि फलैर्येष्वशितम्भवम् ।

तेष्वसौ दन्दशूकारिर्धनेष्वानभ्र निर्भयः ॥ 1888 ॥

आशिता आशितवत्यो गाव एष्विति आशितङ्गवीनानि । गोमक्षितकुश-
पलालादिकानीत्यर्थः । स्वार्थे खः । मुम् ।

अस्मिन्नेव ग्रन्थे ग० 1191. अलङ्कर्मणिः समर्थः । ‘कर्मक्षमोऽलङ्कर्मणिः’
III. i. 18. इत्यमरः ।

चम्पूरामायणे—II. 32.

ग —सीतापि निजाभरणजातं सुयज्ञपत्न्यै न्यदात् । ततस्मौमित्रिरपि स्वाधीनेन
घनेन कञ्चित् कौसल्याश्रितमुपाध्यायमतोपयत् ॥ 1889 ॥

अस्मिन्नेव ग्रन्थे श्लो० 1666. स्वाधीने । खः ।

२०८० । विभाषाञ्चेरदिकृस्त्रियाम् । (५. ४. ८)

खः स्याद्वा स्वार्थे ।

माघे—I. 2.

गतं तिरश्चीनमनूरुसारथेः प्रसिद्धमूर्ध्वज्वलनं हविर्भुजः ।

पतत्यधो धाम विसारि सर्वतः किमेतदित्याकुलमीक्षितं जनैः ॥1890॥

तिरश्चीनं तिर्यग्भूतम् । तिर्यग्भूतादञ्चत्यर्थात्प्रातिपदिकात्स्वार्थे स्वः ।

चम्पूरामायणे—IV. ३7.

प्राचीनं व्यसनं सुरेन्द्रतनयाज्जातं वने आभ्यतः

सुग्रीवस्य निराकृतं खररिपोर्बाणेन सालच्छिदा ।

अद्यान्यद्यसनं तु पञ्चविंशत्खादासीदुपेन्द्रात्मजात्

सौमित्रे तदपि प्रशान्तमभवज्ज्याघोषमात्रेण ते ॥ 1891 ॥

२०८४ । विसारिणो मत्स्ये । (५. ४. १६)

अण् स्यात् । विसारिणः । मत्स्ये किम् । विसारी देवदत्तः ।

२०८५ । संख्यायाः क्रियाभ्यावृत्तिगणने कृत्वमुच् । (५. ४. १७)

अभ्यावृत्तिर्जन्म । क्रियाजन्मगणनवृत्तेः संख्याशब्दात्स्वार्थे कृत्वमुच् स्यात् ।
पञ्चकृत्वो मुङ्क्ते ।

अस्मिन्नेव ग्रन्थे श्लो० 470. रघूत्तमः एकस्याहः एकस्मिन्नहनि ।
'कृत्वोऽर्थप्रयोगे कालेऽधिकरणे' (सू. 622.) इत्यधिकरणे षष्ठी । शतकृत्वः
शतवारम् तव स्मरति ।

अस्मिन्नेव ग्रन्थे श्लो० 1574. त्रीन्वारान् त्रिः । सुच् । त्रिरावृत्तास्सप्त ।
सुप्सुपेति समासः । त्रिस्सप्तकृत्वः ।

अस्मिन्नेव ग्रन्थे श्लो० 503. सहस्रकृत्वः सहस्रवारम् ।

२०८६ । द्वित्रिचतुर्भ्यस्सुच् । (५. ४. १८)

कृत्वमुचोऽपवादः । द्विर्भुङ्क्ते । त्रिः । चतुः ।

भट्टिकाव्ये—IX. 68.

द्विर्कुर्वतां चतुर्कुर्वन् अभिघातं नगैर्द्विषाम् ।

बहिष्करिष्यन् संग्रामात् रिपून् ज्वलनपिङ्गलः ॥ 1892 ॥

द्विर्कुर्वतां द्वौ वारावभिघातं कुर्वतां द्विषाम् । चतुर्कुर्वन् चतुरो वारान्नगैरभि-
घातं कुर्वन् । सुच् । 'द्विबिश्चतुः' (सू. 157) इति विसर्जनीयस्य विकल्पेन षत्वम् ।

अस्मिन्नेव ग्रन्थे श्लो० 1574. त्रीन्वारान् त्रिः । सुच् ।

अस्मिन्नेव ग्रन्थे श्लो० 258. दम्पती कर्मभूतौ । वहिं त्रिखिवारम् । सुच् ।
परिणीय प्रदक्षिणीकार्ये ।

किरातार्जुनीये—XVIII. 45.

स पिङ्गाक्षः श्रीमान्भुवनमहनीयेन महासा
तनुं भीमां विभ्रत्तूगुणपरिवारप्रहरणः ।
परीत्येशानं त्रिः स्तुतिभिरुपगीतस्सुरगणैः
सुतं पाण्डोर्वीरं जलदमिव भास्वानभिययौ ॥ 1893 ॥

त्रिः त्रिवारम् । सुच् ।

२०८७ । एकस्य मकृच्च । (५. ४. १९)

सकृदित्यादेशः स्यात् । चात्सुच् । सकृद्भ्रुङ्कं । सुचः संयोगान्तलोपः ।

माघे—XII. 52.

सावज्ञमुन्मीलय विलोचने सकृत्क्षणं मृगेन्द्रेण सुपुष्पुना पुनः ।
सैन्यान् यातस्समयापि विव्यथे कथं सुराजंभवमन्यथाथवा ॥ 1894 ॥

सकृदेकवारम् । निपातः ।

२०८९ । तत्प्रकृतवचने मयट् । (५. ४. २१)

प्राचुर्येण प्रस्तुतं प्रकृतं तस्य वचनं प्रतिपादनम् ।

२०९२ । देवतान्तात्तादर्थ्ये यत् । (५. ४. २४)

तदर्थे एव तादर्थ्यम् । स्वार्थे ष्यञ् । अग्निदेवतायै इदमग्निदेवत्यम् । पितृ-
देवत्यम् ।

२०९३ । पादार्थाभ्यां च । (५. ४. २५)

पादार्थमुदकं पाद्यम् । अर्घ्यम् ।

अस्मिन्नेव ग्रन्थे श्लो० 1136. पाद्यं पादार्थं जलम् । 'पाद्यं पादाय बारिणि' II, vii, 33. इत्यमरः । यत् । 'पद्यत्यतदर्थे' (सू. 991) यति परे पादस्य पत्स्यात् अतदर्थे इति पदादेशे पादौ विध्यन्तीति पद्याः शर्कराः । पादार्थं जलं पाद्यमित्यत्र पादस्य पत्न ।

अस्मिन्नेव ग्रन्थे श्लो० 984. अर्घ्यादिक्रया । अर्घ्यमर्घार्थं पूजार्थं द्रव्यम् । अनेन यत् । अन्यत्रार्थं पूजार्हम् । 'दण्डादिभ्यो यः' (सू. 1731) इति यः ।

अस्मिन्नेव ग्रन्थे श्लो० 1551. अर्घार्थमिदमर्घ्यम् । यत् ।

रघुवंशे—I. 44.

ग्रामेष्वात्मविसृष्टेषु यूपचिह्नेषु यज्वनाम् ।

अमोघाः प्रतिगृह्णन्तावर्घ्यानुपदमाशिषः ॥ 1895 ॥

अर्थः पूजाविधिः । तदर्थं द्रव्यमर्घ्यम् । यत् ।

अस्मिन्नेव ग्रन्थे श्लो० 1151. उक्लिप्तस्फुटितसरोरुहमेवावर्घ्यमर्घद्रव्यम् । पाद्यं पादोदकम् । यत् ।

मट्टिकाव्ये—VI. 71.

अथावर्घ्यमधुपर्काद्यमुपनीयादरादसौ ।

अर्चयित्वा फलैरर्च्यौ सर्वत्राख्यदनामयम् ॥ 1896 ॥

अवर्घ्यमर्घार्थं जलम् ।

नैषधे—V. 7.

विष्टरं तटकुशालिभिरद्भिः पाद्यमर्घ्यमथ कच्छरुहामिः ।

पद्मचन्द्रमधुभिर्मधुपर्कं स्वर्गसिन्धुरदितातिथयेऽस्मै ॥ 1897 ॥

अद्भिः पाद्यं पादार्थं जलम् । लताभिरर्घ्यमर्घार्थपुष्पफलादि । यत् ।

वा० । नवस्य नू आदेशो लसतप्त्वाश्च प्रत्यया वक्तव्याः । (8827.)

नूलम् । नूतनम् । नवीनम् ।

अस्मिन्नेव ग्रन्थे श्लो० 1445. नूलम् ।

वा० । नश्च पुराणे प्रात् । (३३२८.)

पुराणार्थे वर्तमानात्प्रशब्दात् नो वक्तव्यः । चात्पूर्वोक्ताः । प्रणं, प्रलं, प्रतनं, प्रीणम् ।

अस्मिन्नेव ग्रन्थे श्लो० १४४६. प्रलम् ।

वा० । भागरूपनामभ्यो धेयः । (३३३०.)

भागधेयम् । रूपधेयम् । नामधेयम् ।

चम्पूरामायणे— I. ११.

ग— अस्यां खलु नगर्यामारब्धयज्ञस्य राज्ञो जनकस्य भागधेयात् सीता-
नामधेयभाजनमजीजनत्कन्यारत्नं रत्नगर्भा भगवती ॥ १८९८ ॥

भाग एव भागधेयः । नामैव नामधेयम् । स्वार्थे धेयप्रत्ययः ।

वा० । आमीध्रसाधारणाद्ञ् । (३३३४.)

आमीध्रम् । साधारणम् । स्त्रियां ङीप् । आमीधी । साधारणी ।

अस्मिन्नेव ग्रन्थे श्लो० ४८०. क्षितिभृतां मृगया साधारणी ।

२०९४ । अतिथेर्ज्यः । (५. ४. २६)

सादर्थ्य इत्येव । अतिथये इदमातिथ्यम् ।

चम्पूरामायणे— I. १५.

तिष्ठन् क्षतार्हवृत्तौ मुनिरगमदसावाश्रमं ब्रह्ममूनो-

रातिथ्यं तत्र लब्ध्वा निरवधि सुरभेः प्राभवादित्यवेत्य ।

सा तेन प्रार्थितामृतदनु मुनिवरे नाभ्युपेते चर्कष

क्रोशन्ती तां तथैव प्रचुरबलजुषा कान्दिशीको बभूव ॥ १८९९ ॥

आतिथ्यम् ।

२०९५ । देवात्तल् । (५. ४. २७)

देव एव देवता । स्वार्थे तल् ।

चम्पूरामायणे— I. 92.

इत्थं विदितवृत्तान्ते देवतानां गणे तदा ।

पितॄणां प्राभवाह्नेमे मेघस्य वृषणं वृषा ॥ 1900 ॥

देवा एव देवतास्तासाम् । देवशब्दात्स्वार्थे तल् ।

भट्टिकाव्ये— XII. 1.

ततो विनिद्रं कृतदेवतार्चं दृष्ट्यैव चित्तप्रशमं किरन्तम् ।

आविष्कृताङ्गप्रतिकर्मरम्यं विभीषणं वाचमुवाच माता ॥ 1901 ॥

देवता ।

चम्पूरामायणे — I. 58.

शिवयोर्युद्धतोर्वीर्यं दृष्ट्वा धात्र्यां समर्पितम् ।

पावकः प्रतिजग्राह दैवतैरनुनाथितः ॥ 1902 ॥

देवता एव दैवतानि तैः । प्रज्ञादित्वात्स्वार्थेऽण् ।

२०९६ । अवेः कः । (५. ४. २८)

अविरेवाविकः ।

२०९७ । यावादिभ्यः कन् । (५. ४. २९)

याव एव यावकः । मणिकः । यावादिः— ५. ५२.

अस्मिन्नेव ग्रन्थे श्लो० 670. याव एव यावकोऽलक्तः । 'राक्षालाक्षाज तुक्कीवे यावोऽलक्तो द्रुमामयः' II. vi. 125. इत्यमरः । स्वार्थे कन् ।

२०९८ । लोहितान्मणौ । (५. ४. ३०)

लोहित एव मणिलोहितकः ।

अस्मिन्नेव ग्रन्थे श्लो० 40. लोहितमणयो लोहितकानि । पद्मरागाः । कन् ।

२१०२ । विनयादिभ्यष्ठक् । (५. ४. ३४)

विनय एव वैनयिकः । सामयिकः ।

(ग. सू.) उपायात् ह्रस्वत्वञ्च । 144.

औपयिकः । विनयादिः— ५. ५३.

नैषधे—II. 14.

अचिरादुपकर्तुराचरेदथ वात्मौपयिकीमुपक्रियाम् ।

पृथुरिस्थमथाणुरस्तु सा न विशेषे विदुषामिह ग्रहः ॥ 1903 ॥

उपाय एव औपयिकः । विनयादित्वात्स्वार्थे ठक् । उपधाया ह्रस्वः । तत आगता औपयिकी । तां औपयिकीम् । ' तत आगतः ' (सू. 1453) इत्यणि ङीप् ।

नैषधे—III. 127.

त्वदुच्छ्रावलिमौक्तिकानि गुलिकास्तं राजहंसं विभो-

र्वेध्यं विद्धि मनोभुवः स्वमपि तां मञ्जुं धनुर्मञ्जरीम् ।

यन्नित्याङ्कनिवासलालितमज्याभुज्यमानं लस-

न्नाभीमध्यविला विलासमखिलं रोमालिरालम्बते ॥ 1904 ॥

मुक्ता एव मौक्तिकानि । विनयादित्वात्स्वार्थे ठगिति वामनः ।

रघुवंशे—XIV. ३८.

पौरेषु सोऽहं बहुलीभवन्तमपां तरङ्गेष्विव तैलविन्दुम् ।

सोढुं न तत्पूर्वमवर्णमीशे आलानिकं स्थाणुमिव द्विपेन्द्रः ॥ 1905 ॥

आलानमेव आलानिकम् । स्वार्थे ठक् ।

२१०३ । वाचो व्याहृतार्थायाम् । (५. ४. ३५)

स्वार्थे ठक् । ' सन्देशवाचिकं स्यात् ' I v. 18. इत्यमरः ।

नैषधे—VI. 77.

लिपिर्न देवी सुपठा भुवीति तुभ्यं मयि प्रेषितवाचिकस्य ।

इन्द्रस्य द्यूतां रचय प्रसादं विज्ञापयन्त्यामवधानदानम् ॥ 1906 ॥

व्याहृतार्था वाक् वाचिकं सन्देशवाक्यम् । ठक् ।

माघे—II. 70.

संप्रत्यसांप्रतं वक्तुमुक्ते मुसलपाणिना ।

निर्धारितेऽर्थे लेख्येन खलूक्त्वा खलु वाचिकम् ॥ 1907 ॥

वाचिकं व्याहृतार्था वाचम् । ठक् ।

२१०४ । तद्युक्तात्कर्मणोऽण् । (५. ४. ३६)

कर्मैव कर्मणम् । वाचिकं श्रुत्वा क्रियमाणं कर्मैत्यर्थः ।

२१०५ । औषधेरजातौ । (५. ४. ३७)

स्वार्थेऽण् । औषधं विवति ।

२१०६ । प्रज्ञादिभ्यश्च । (५. ४. ३८)

स्वार्थेऽण् । प्रज्ञ एव प्राज्ञः । प्राज्ञी स्त्री । दैवतः । बान्धवः । प्रज्ञादिः—

५. १४.

अस्मिन्नेव ग्रन्थे श्लो० 1687. प्राज्ञः ।

अस्मिन्नेव ग्रन्थे श्लो० 931. चरतीति चरः । पचाद्यच् । स एव चारः ।

अण् ।

माघे—II. 82.

बुद्धिशस्त्रः प्रकृत्यज्ञो घनसंवृतिकञ्चुकः ।

चारेक्षणो दूतमुखः पुरुषः कोऽपि पार्थिवः ॥ 1908 ॥

चरतीति चरः । पचाद्यच् । स एव चारो गूढपुरुषः । प्रज्ञादिस्वात्स्वार्थेऽण् ।

अस्मिन्नेव ग्रन्थे श्लो० 837. बन्धव एव बान्धवाः । स्वार्थेऽण् ।

अस्मिन्नेव ग्रन्थे श्लो० 1789. बन्धुरेव बान्धवः । पूर्ववदण् ।
 अस्मिन्नेव ग्रन्थे श्लो० 1902. देवता एव दैवतानि । अण् ।
 अस्मिन्नेव ग्रन्थे श्लो० 316. शत्रूनेव शात्रवान् । अण् ।

माघे—XVIII. 20.

नीते भेदं धौतधारामिघाता-

दम्भोदाभे शात्रवेणापरम्य ।

सासृम्राजिस्तीक्ष्णमार्गस्य मार्गो

विद्युद्दीप्तः कङ्कटे लक्ष्यते स्म ॥ 1909 ॥

शात्रवेण शत्रुणा । स्वार्थेऽण् ।

माघे—XIV. 44.

आगताद्भवसितेन चेतसा सत्त्वसम्पदविकारिमानसः ।

तत्र नाभवदसौ महाहवे शात्रवादित्र पराङ्मुखोऽर्थिनः ॥ 1910 ॥

मन एव मानसम् । अण् ।

अस्मिन्नेव ग्रन्थे श्लो० 1451. अश्मैवाश्मनम् । स्वार्थेऽण् । 'अश्मनो
 विकारे टिलोपो वक्तव्यः ' (वा. 4185. सू. 1514) इति विकार एव टिलोप-
 विधानात् नात्र टिलोपः ।

माघे—XVII. 24.

जेतुं जैत्राश्शोकिरे नारिसैन्यैः

पश्यन्तोऽघोलोकमस्तेषुजालाः ।

नागारूढाः पार्वतानि श्रयन्तो

दुर्गाणीव त्रासहीनास्त्रसानि ॥ 1911 ॥

जेतार एव जैत्रा जयशीलाः । जेस्तृन्तात् प्रजादित्वादण् ।

अस्मिन्नेव ग्रन्थे श्लो० 1480. जैत्रं जयशीलम् । पूर्ववदण् ।

किरातार्जुनीये—XIV. 28.

रणाय जैत्रः प्रदिशन्निव त्वरां
तरङ्गितालम्बितकेतुसन्ततिः ।

पुरो बलानां सघनाम्बुशीकरः
शनैः प्रतस्थे सुरभिस्समीरणः ॥ 1912 ॥

जेतैव जैत्रो जयशीलः । स्वार्थेऽण् ।

२१०७ । मृदस्तिकन् । (५. ४. ३९)

मृदेव मृत्तिका ।

२१०८ । मस्त्रौ प्रशंसायाम् । (५. ४. ४०)

रूपपोऽपवादः । प्रशस्ता मृत् मृत्सा मृत्सा । 'मृन्मृत्तिका प्रशस्ता तु मृत्सा
मृत्सा च मृत्तिका' II. i. 5. इत्यमरः ।

२११० । सङ्घैकवचनाच्च वीप्सायाम् । (५. ४. ४३)

द्वौ द्वौ ददाति द्विशः । माषं माषं मापशः ।

रघुवंशे—XI. 43.

व्यादिदेश गणशोऽथ पार्श्वमान्
कार्मुकाभिहरणाय मैथिलः ।

तैजसस्य धनुषः प्रवृत्तये
तोयदानिव सहस्रलोचनः ॥ 1913 ॥

गणान् गणान् गणशः । शस्प्रत्ययः ।

२१११ । प्रतियोगे पञ्चम्यास्तसिः । (५. ४. ४४)

'प्रतिः प्रतिनिधि' (सू. 699) इति कर्मप्रवचनीयेन प्रतिना योगे 'प्रतिनिधि'
(सू. 600) इति या पञ्चमी विहिता तदन्तात्तसिः स्यात् । प्रद्युम्नः कृष्णतः प्रति ।
कृष्णसदृश इत्यर्थः । मुख्यसदृशः प्रतिनिधिः ।

अस्मिन्नेव ग्रन्थे श्लो० 299. रामो नारायणतः प्रति । तेन तुल्य इत्यर्थः ।

वा० । आद्यादिभ्य उपमङ्गुचानम् । (8339.)

आदौ आदितः । मध्यतः । अन्ततः । पृष्ठतः । पार्श्वतः ।

अस्मिन्नेव ग्रन्थे श्लो० 1389. इतोऽत्र देशे । आद्यादिस्वात्तिसिरिति व्याख्यानम् । पञ्चम्यास्तसिल् । क्रिमादिभ्यस्तसिल् सार्धविभक्तिकः । आद्यादिः—५.५५.

२११२ । अपादाने चाहीयरुद्रोः । (५. ४. ४५)

अपादाने या पञ्चमी नदन्तानमिः न्यात् । ग्रामादागच्छति । ग्रामतः । अहीयरुद्रोः किम् । स्वर्गाद्धीयते । पर्वतादवरोहति ।

अस्मिन्नेव ग्रन्थे श्लो० 215. कैकयीतः कैकेय्याः । अपादानपञ्चम्यन्तात्तमिः । भरतोऽभूत् ।

अस्मिन्नेव ग्रन्थे श्लो० 1527. दिलोपः तां पत्नीं रथादवारोहयत् । निषेधान्न तमिः । पञ्चम्यास्तसिल् । कुनः इनः इत्यादयः । दक्षिणतः । उत्तगतः । अतमुच् ।

२११७ । कृभ्वस्तियोगे मम्पद्यकर्तरि च्विः । (५. ४. ५०)

वा० । अभूततद्भाव इति वक्तव्यम् । (3340.)

२११८ । अस्य च्वा । (७. ४. ३२)

अवर्णस्य ईत्स्यात् । च्च्यन्तत्वाद्व्ययत्वम् । अकृष्णः कृष्णस्सम्पद्यते कृष्णी भवति । ने करोति कृष्णी करोति । ब्रह्मो भवति । गङ्गी स्यात् ।

वा० । अव्ययस्य च्वावीत्वं नेति वाच्यम् । (5052.)

दोषाभूतमहः । दिवाभूता रात्रिः ।

अस्मिन्नेव ग्रन्थे श्लो० 56. धरन्तीति धराः । पचाद्यच् । पयसां धराः पयोधराः स्तनाः । अपयोधराः पयोधरास्सम्पद्यमानाः पयोधरीभूताः । च्विः । ' कुगति ' (सू. 1761) इति समासः ।

अस्मिन्नेव ग्रन्थे श्लो० 510. अकरदाः करदाः सम्प्रद्यमानाः कृताः करदी-
कृताः । च्विः । ‘ऊर्गदि’ (सू. 762) इति च्वेर्गतिसंज्ञा । ‘कुगति’ (सू. 761)
इति समासः ।

अस्मिन्नेव ग्रन्थे श्लो० 916. नवा नूतना भवन्तो गीर्वाणा नवभवद्गीर्वाणाः ।
अभूततद्भावस्याविवक्षितत्वात् च्विप्रत्ययाभावः, विकल्पो वा तद्विधेः ।

अस्मिन्नेव ग्रन्थे श्लो० 752. अपूगाः पूगाः कृताः तान् पूगकृतान् ।
‘श्रेण्यादिषु च्व्यर्थवचनं कर्तव्यम्’ (वा. 1296. सू. 738) इति च्व्यर्थसमासः ।
न च्व्यन्तः । ‘ऊर्गदि’ (सू. 762) इति गतिसंज्ञा । ‘कुगति’ (सू. 761) इति
समासः ।

२१२० । च्वौ च । (७. ४. २६)

च्वौ परे पूर्वस्य दीर्घः स्यात् । शुची भवति । पट् स्यात् ।

२१२१ । अरुर्मनश्चक्षुश्चेतोरहोरजसां लोपश्च । (५. ४. ५१)

एषां लोपः स्यात् च्विश्च । अरु करोति । उन्मनी स्यात् । उच्चक्षू करोति ।
विचेनी करोति । विरही करोति । विरजी करोति ।

भट्टिकाव्ये—II. 54.

जिते नृपारौ सुमनी भवन्ति शब्दायमानान्यशनेरशङ्कम् ।

वृद्धस्य राज्ञोऽनुमतेर्धैरानि जगाद्विरेऽनेकमुखानि मार्गान् ॥ 1914 ॥

अनुमनांसि सुमनांसि सम्प्रद्यमानानि भवन्ति सुमनीभवन्ति । अनेन च्वौ
अन्तस्य लोपे ‘अस्य च्वौ’ (सू. 2118) इतीकारः । लटः शत्रादेशः ।

भट्टिकाव्ये—III. 2.

ततस्सुचेतीकृतपौग्भृत्यो राज्येऽभिषेक्ष्ये सुतमित्यनीचैः ।

आघोषयन् भूमिपतिस्समस्ने भूयोऽपि लोकं सुमनी चकार ॥ 1915 ॥

सुचेतीकृताः अनुरक्तचितीकृताः । सुमनी चकार । सुचेतीसुमनीशब्दौ साधूः ।

भट्टिकाव्ये—VIII. 55.

दृष्ट दयितया साकं रहीभूतं दशाननम् ।

नात्र मीतेत्युपारंस्त दुर्मना वायुमम्भवः ॥ 1916 ॥

अरहो रहस्यभूतो रहीभूतो रहसि स्थितः तम् । च्चौ सलोपः । ईकारः ।

अस्मिन्नेव ग्रन्थे श्लो० 1851. अनीरजा नीरजा सम्पद्यमाना कारिता नीर-
जीकारिता । सुमनीवत्प्रक्रिया ।

माधे—XIII. 49.

नवगन्धवारिविरजीकृताः पुरो

घनधूपधूमकृतरेणुविभ्रमाः ।

प्रचुरोद्धतध्वजविलम्बिवाससः

पुरवीथयोऽथ हरिणातिपेतिरे ॥ 1917 ॥

अविरजसो विरजसस्सम्पद्यमानाः कृता विरजीकृताः । सलोपः । ईकारः ।

२१२२ । विभाषा साति कात्स्न्ये । (५. ४. ५२)

च्चिन्विपये सातिर्वा स्यात्साकल्ये ।

२१२३ । सात्पदाद्योः । (८. ३. १११)

सस्य षत्वं न स्यात् ।

अस्मिन्नेव ग्रन्थे श्लो० 23. ज्योतिस्सात् कात्स्न्येन ज्योतिर्मयं कुर्वतीम् ;
सातिः । ' नुम् विसर्जनीय ' (सू. 434) इत्यादिना षत्वे प्राप्ते अनेन षत्वनिषेधः ।

भट्टिकाव्ये—IX. 86.

मधुसाद्भूतकिञ्जल्कपिञ्जरभ्रभराकुलाम् ।

उडसत्कुसुमां पुण्यां हेमरत्नलतामिव ॥ 1918 ॥

मधुसाद्भूताः कात्स्न्येन मधुभूताः । पूर्ववत्कात्स्न्ये सातिप्रत्ययः । ' आदेश-
प्रत्ययोः ' (सू. 212) इति षत्वे प्राप्ते पूर्ववत्प्रतिषेधः ॥

भट्टिकाव्ये—IV. 7.

तस्मिन् कृशानुसाद्भूते सुतीक्ष्णमुनिसन्निधौ ।
उवास पर्णशालायां भ्रमन्ननिशमाश्रमान् ॥ 1919 ॥

शरभञ्जे कृशानुसाद्भूते भस्मीभूते सति । कात्स्न्ये सातिः ।

भट्टिकाव्ये—XIV. 85.

स भस्मसाच्चकारारीन् दुधाव च कृतान्तवत् ।
चुक्रोध मारुतिस्ताल्मुष्खान महाशिखम् ॥ 1920 ॥

भस्मसाच्चकार कात्स्न्येन भस्मभूतान् कृतवान् ॥

रघुवंशे—VIII. 20.

अकरोदचिरेधरः क्षितौ द्विषदारम्भफलानि भस्मसात् ।
इतरो दहने स्वकर्मणां ववृते ज्ञानमयेन वह्निना ॥ 1921 ॥

भस्मसादकरोत् कात्स्न्येन भस्मीकृतवान् ।

रघुवंशे—XI. 86.

भस्मसात्कृतवतः पितृद्विषः पात्रसाच्च वसुधां ससागराम् ।
आहितो जयविर्ययोऽपि मे श्लाघ्य एव परमेष्ठिना त्वया ॥ 1922 ॥

भस्मसात्कृतवतः कोपेन भस्मीकुर्वतः । कात्स्न्ये सातिः । वसुधां पात्रमात्
पात्राधीनं देयं कृतवतः । 'देये त्वा च' (सू. 2126) इति चकारात्सातिः ।

२१२३ । सात्पदाद्योः । (८. ३. १११)

सस्य पत्वं न स्यात् ।

अस्मिन्नेव ग्रन्थे श्लो० 28. ज्योतिस्सात्कुर्वतीम् । पत्वनिपेधः ।

अस्मिन्नेव ग्रन्थे श्लो० 1918. मधुसाद्भूताः । पूर्ववत्प्रतिपेधः ।

भट्टिकाव्ये—IX. 87.

विलोचनाम्बु सिञ्चन्तीं कुर्वाणां परिसेसिचाम् ।
हृदयभ्येव शोकाग्निमन्तस्योत्तमं व्रतम् ॥ 1923 ॥

विलोचनाम्बु सिञ्चन्तीम् । पदादित्वात् पत्वपतिषेधः ।

२१२५ । तदधीनवचने । (५. ४. ५४)

सातिः स्यात् कृभ्वन्तिभिस्सम्पदा च योगे । राजसात्करोति । राजमात्सम्बधते ।
राजाधीनमित्यर्थः ।

भट्टिकाव्ये—V. 3.

अथ तीक्ष्णायैवांगैरधिमर्म रघूत्तमौ ।
व्याधं व्याधममूढौ तौ यममाच्चक्रतुर्द्विषौ ॥ 1924 ॥

यममादन्तकाधीनम् ।

रघुवंशे—VIII. 2.

दुरितैरपि कर्तुमान्ममान्प्रयतन्ते नृपमूनवो हि यत् ।
तदुपस्थितमग्रहीदजः पितुराज्ञेति न भोगवृष्णया ॥ 1925 ॥

आत्ममान् स्वाधीनम् ।

अस्मिन्नेव ग्रन्थे श्लो० 290. अयिमात् अग्न्यधीनम् ।

अस्मितेव ग्रन्थे श्लो० 1710. स कुशः कुशावर्ती श्रोत्रियेष्वधीनां
श्रोत्रियसात् ।

नैषधे—I. 82.

धनुर्मधुस्विन्नकरोऽतिभीमजा-

परं परागैस्तव धूलिहस्तयन् ।

प्रमूनधन्वा शरसात्करोति मा-

मिति कृधाकृश्यत तेन कैतकम् ॥ 1926 ॥

शरसात् शराधीनम् ।

२१२६ । देये त्रा च । (५. ४. ५५)

तदधीने देये त्रा स्यात्मातिश्च कृभ्वादियोगे । विपाधीनं देयं करोति विपत्रा
करोति । विपत्रा सम्पद्यते । पक्षे विपसात्करोति । देये किम् । राजसाद्भवति राष्ट्रम् ।

नैषधे—III. 24.

राजा स यज्वा विबुधत्रजत्रा

कृत्वाध्वराज्योपमयेव राज्यम् ।

भुङ्क्ते श्रितश्रोत्रियसात्कृनश्रीः

पूर्वं त्वहो शेषमशेषमन्त्यम् ॥ 1927 ॥

श्रोत्रियसात्कृता दानेन तदधीना कृता । राज्यं विबुधत्रजत्रा दानेन
तदधीने कृत्वा । अत्र त्राप्रत्ययः । चकारात् इतरत्र सातिप्रत्ययः ।

अस्मिन्नेव ग्रन्थे श्लो० 1060. देवसात्कृत्वा देवेभ्यो दत्त्वा तदधीनं
कृत्वा । सातिः ।

२१२८ । अव्यक्तानुकरणाद् अजवरार्धादनितौ डाच् । (५. ४. ५७)

डाच् स्यात्कृभ्वन्तिभिर्योगे ।

वा० । नित्यमात्रेडिते डाचीति वक्तव्यम् । (3638.)

पटपटाकरोति ।

भट्टिकाव्ये—VII. 104.

ततः प्रास्थिषताद्रीन्द्रं महेन्द्रं वानरा द्रुतम् ।

सर्वे किलकिलायन्तो धैर्यञ्चाधिषताधिकम् ॥ 1928 ॥

किलकिलायन्तः किलकिलाशब्दं कुर्वाणाः । अनेन डाचि 'लोहितादि-
डाञ्भ्यः क्यप्' (सू. 2668) इति वयषि 'वा क्यषः' (सू. 2669) इति पक्षे
परस्मैपदम् । शत् ।

अस्मिन्नेव ग्रन्थे श्लो० 207. शकशकायद्भिः तथा ध्वनद्भिः । डाच् ।

वा० । डाचि विवक्षिते द्वे बहुलम् । (4697.)

इति द्विर्वचनम् । पूर्ववत्वयप् । परस्मैपदं । शतृप्रत्ययः । अनितौ किम् । पठिति करोति ।

२१२९ । कृञो द्वितीयतृतीयशम्बचीजात्कृषौ । (५. ४. ५८)

द्वितीयादिभ्यो डाच् स्यात् कृञ एव योगे कर्षणेऽर्थे । द्वितीयं तृतीयं कर्षणं करोति द्वितीयाकरोति । तृतीयाकरोति । शम्बशब्दः प्रतिलोमे । अनुलोमं कृष्टं क्षेत्रं पुनः प्रतिलोमं कर्षति शम्बाकरोति । बीजेन सह कर्षति बीजाकरोति । ‘बीजाकृतन्तूस्त-कृष्टम्’ II. ix. 8. ‘त्रिगुणाकृतं तृतीयाकृतम्’ II. ix. 9. ‘द्विगुणाकृते तु सर्वं पूर्वं शम्बाकृतमपीह’ II. ix. 9. इत्यमरः ।

२१३० । संख्यायाश्च गुणान्तायाः । (५. ४. ५९)

कृञो योगे कृषौ डाच्स्यात् । द्विगुणा करोति क्षेत्रम् ।

२१३१ । समयाच्च यापनायाम् । (५. ४. ६०)

कृषौ इति निवृत्तम् । कृञो योगे डाच्स्यात् । समया करोति । कालं यापयतीत्यर्थः ।

२१३२ । सपत्ननिष्पत्तादतिव्यथने । (५. ४. ६१)

सपत्नाकरोति मृगम् । सपुङ्खशरप्रवेशेन सपत्रं करोतीत्यर्थः । निष्पत्ता करोति । सपुङ्खस्य शरस्यापरपार्श्वे निर्गमनान्निष्पत्रं करोतीत्यर्थः । अतिव्यथने किम् । सपत्रं निष्पत्रं वा करोति भूतलम् ।

अस्मिन्नेव ग्रन्थे ग० 785. धनञ्जयेन सपत्नाकृतः सैन्धवः । डाच् । ‘ऊर्यादि’ (सू. 762) इति गतिसंज्ञा । ‘कुगति’ (सू. 761) इति समासः ।

२१३३ । निष्कुलान्निष्कोषणे । (५. ४. ६२)

निष्कुला करोति दाडिमम् । निर्गतं कुलमन्तरवयवानां समूहो यस्मादिति बहु-त्रीहेर्डाच् ।

२१३४ । सुखप्रियादानुलोम्ये । (५. ४. ६३)

सुखा करोति प्रिया करोति गुरुम् । अनुकूलाचरणेनानन्दयतीत्यर्थः ।

भट्टिकाव्ये—V. 64.

सन्दिदशीथिषुष्ताम निजुहूनुः क्षपाटताम् ।

चङ्कामवान्समागम्य सीतामूचे सुखा कुरु ॥ 1929 ॥

सुखा कुरु अस्मच्चिताराधने कुरु । सुखशब्दात्कृञो योगे डाच् । स्वाम्यादि-
चिताराधनमानुलोभ्यम् ।

अनर्घराषवे—V. 6.

ग—भो भो परित्राजक, कालसर्पखलीकारखर्जूलता न खलु सुखाकरी वृद्धि-
कमन्त्रतान्त्रिकस्य ॥ 1930 ॥

न सुखाकरी न सुखजनिका । डाच् ।

अनर्घराषवे—II. 8.

प्रियाकर्तुं त्वस्मै नवनिजशिरःकर्तनरस-

प्रहृष्यद्रोमा यस्स परमिह लङ्कापरिवृढः ।

विलक्षत्र्यापारं किमपि ददृशुर्यस्य दशमं

शिरस्ते मूर्धानः क्षणधृतपुनर्जन्मसुभगाः ॥ 1931 ॥

प्रियाकर्तुम् । डाच् ।

अस्मिन्नेव ग्रन्थे श्लो० 1705. प्रियाकर्तुमनुलोमयितुम् ।

२१३५ । दुःखात्प्रातिलोभ्ये । (५. ४. ६४)

दुःखा करोति । स्वामिनं पीडयतीत्यर्थः ।

अस्मिन्नेव ग्रन्थे श्लो० 65. मां दुःखा करोति दुःखमनुभावयतीत्यर्थः ।

डाच् ।

अनर्घराषवे—I. 57.

क्वचिदस्मद्वियोगार्तिदुःखी दुःखा करिष्यति ।

अपूर्वविषयालोकसुखी च सुखयिष्यति ॥ 1932 ॥

दुःखा करिष्यति । डाच् ।

२१३६ । शूलात्पाके । (५. ४. ६५)

शूला करोति मांसम् । शूलेन पचतीत्यर्थः ।

२१३७ । सत्यादशपथे । (५. ४. ६६)

सत्या करोति भाण्डं वणिक् । केतव्यमिति तथ्यं करोतीत्यर्थः । शपथे तु सत्यं करोति विप्रः ।

अनर्घराषवे—VI. ३२.

अगस्त्याज्ञासद्यःशमितविपुलोच्छ्रायविषमा-

नुदस्यन्तस्सेतावलगितवतो विन्ध्यशिखरान् ।

शिरःसङ्ख्यासत्याकृतदशमुग्वालोकरभसा-

दुपेत्यातित्रस्ताश्चपलमपसर्पन्ति कपयः ॥ १९३३ ॥

सत्याकृतो ज्ञातः । डाच् ।

२१३८ । मद्रात्परिवापणे । (५. ४. ६७)

मद्रशब्दो मङ्गलार्थः । परिवापणं मुण्डनम् । मद्रा करोति । माङ्गल्यमुण्डनेन संस्करोतीत्यर्थः ।

वा० । मद्राच्चेति वक्तव्यम् । (३३४४.)

मद्रा करोति । अर्थः प्राग्वात् । परिवापणे किम् । मद्रं करोति ।

॥ इति स्वार्थिकप्रकरणम् ॥

॥ इति तद्वितप्रक्रिया समाप्ता ॥

॥ अथ द्विरुक्तप्रकरणम् ॥



२१३९ । सर्वस्य द्वे । (८. १. १)

इत्यधिकृत्य ।

२१४० । नित्यवीप्सयोः । (८. १. ४)

आभीक्ष्ये वीप्सायां च द्योत्ये पदस्य द्विर्वचने स्यात् । आभीक्ष्यं तिङन्तेष्व-
व्ययसंज्ञककृदन्तेषु च । पचति पचति । मुक्ता मुक्ता । वीप्सायां, वृक्षे वृक्षे सिञ्चति ।
ग्रामो ग्रामो रमणीयः । ' आभीक्ष्ये णमुल् च ' (मू. ३३४३) इत्यत्र चकारात्
क्त्वा च ।

भट्टिकाव्ये—V. 51.

स्थायं स्थायं कचिद्यान्ते क्रान्त्वा क्रान्त्वा स्थितं कचित् ।

वीक्षमाणो मृगे रामश्चित्तवृत्तिं विसिप्मिये ॥ 1934 ॥

स्थायं स्थायं पुनः पुनः स्थित्वा । णमुल् । द्विर्वचनम् । पौनःपुन्यमाभीक्ष्यम् ।
क्रान्त्वा क्रान्त्वा । चकारात् क्त्वा ।

भट्टिकाव्ये—XXII. 11.

स्यन्त्वा स्यन्त्वा दिक्शम्भोर्मूर्ध्नि स्क्रन्त्वा भुवं गताम् ।

गाहितासेऽथ पुण्यस्य गङ्गां मूर्तिमिव द्रुताम् ॥ 1935 ॥

स्यन्त्वा स्यन्त्वा श्रुत्वा श्रुत्वा । चकारात् क्त्वा । आभीक्ष्ये द्विर्वचनम् ।

भट्टिकाव्ये—XVIII. 27.

शमं शमं नभस्वन्तः पुनन्ति परितो जगत् ।

उज्जिह्वीषे महाराज त्वं प्रशान्तो न किं पुनः ॥ 1936 ॥

शमं शमं शान्त्वा शान्त्वा । आभीक्ष्ये णमुल् । अनेन द्विर्वचनम् ।

अस्मिन्नेव ग्रन्थे श्लो० 16. मत्तमत्तनयनमिति पाठे मत्तमत्ते नयने अभी-
क्षणमत्ते ।

नैषधे—V. 33.

शैशवव्ययदिनावधि तस्या यौवनोदयिनि राजसमाजे ।

आदरादहरहः कुसुमेषोरुल्लास मृगयामिनिवेशः ॥ 1937 ॥

अहरहः प्रत्यहम् । वीप्सायां द्विर्भावः । अत्यन्तसंयोगे द्वितीया ।

नैषधे—I. 132.

देप पदे सति भटा रणोद्भटा न तेषु हिंसारस एष पूर्यते ।

धिगीदृशं ते नृपतेः कुविक्रमं कृपाश्रये यः कृपणे पतत्रिणि ॥ 1938 ॥

पदे पदे सर्वत्र । वीप्सायां द्विर्भावः ।

मेघसंदेशे—I. 13.

मार्गं तावद्वृष्टु कथयतस्त्वत्प्रयाणानुरूपं

सन्देशं मे तदनु जलद श्रोष्यसि श्रोत्रपेयम् ।

खिन्नः खिन्नः शिखरिषु पदं न्यस्य गन्तासि यत्र

क्षीणः क्षीणः परिलघु पयः स्रोतसां चोपभुज्य ॥ 1939 ॥

खिन्नः खिन्नः अभीक्षणं क्षीणबलस्सन् । नित्यार्थे द्विर्भावः कृदन्तत्वात् ।
क्षीणः क्षीणः । पूर्ववत् ।

मेघसंदेशे—I. 9.

मन्दं मन्दं नुदति पवनश्चानुकूलो यथा त्वां

वामश्चायं नदति मधुरं चातकस्ते सगन्धः ।

गर्भाधानक्षणपरिचयान्नूत्नमाबद्धमालाः

सेविष्यन्ते नयनसुभगं खे भवन्तं बलाकाः ॥ 1940 ॥

मन्दं मन्दमतिमन्दमित्यर्थः । मन्दशब्दः कृदन्तो न । अत्र कथञ्चिद्वीप्सायाः
मेव द्विरुक्तिर्निर्वाह्या । प्रकारे गुणवचनस्य ' (सु. 2147) इति तदाश्रयणे कर्मधार-
यबद्धावेन सुब्लुकि मन्दमन्दमिति स्यात् ।

चम्पूरामायणे—I. 26.

मन्दमन्दमपयद्वलितया गाधताविषयनाभिगह्वरा ।

कोसलेन्द्रदुहितुश्शनैरभून्मध्ययष्टिरपि दृष्टिगोचरा ॥ 1941 ॥

मन्दमन्दं मन्दप्रकारम् । ‘प्रकारे गुणवचनस्य च’ (सू. 2147) इति द्विर्भावेः ।

२१४१ । परेर्वर्जने । (८. १. ५)

परि परि वङ्गेभ्यो वृष्टो देवः । वङ्गान्परिहृत्येत्यर्थः ।

वा० । परेर्वर्जने वावचनम् । (4683.)

परि वङ्गेभ्यः । ‘अपपरी वर्जने’ (सू. 596) इति कर्मप्रवचनीयत्वम् । ‘पञ्चम्यपाङ्परिभिः’ (सू. 598) इति तद्योगे पञ्चमी । ‘अपपरिबहिरञ्चवः पञ्चम्या’ (सू. 666) इति समासः । पर्युदधि । द्विर्भावे समासो न । परिपर्युदधेः ।

अस्मिन्नेव ग्रन्थे श्लो० 434. उदधेः परि परि उदधिं वर्जयित्वा । असमासपक्षे ‘परेर्वर्जने’ इति द्विर्वचनम् ।

२१४२ । उपर्यध्यधसस्सामीप्ये । (८. १. ७)

‘उभसर्व’ (वा. 1444. सू. 544) इति द्वितीया । उपर्युपरि ग्रामम् । ग्रामस्योपरिष्ठात्समीपकाले दुःखमित्यर्थः । अधोऽधो लोकं लोकस्याधस्तात्समीपे देश इत्यर्थः ।

अस्मिन्नेव ग्रन्थे ग० 282. पुष्करावर्तकानुपर्युपरि । द्विरुक्तिः । तद्योगे द्वितीया ।

अस्मिन्नेव ग्रन्थे श्लो० 281. दृषदस्तटीः उपर्युपरि दृषदां समीपोपरि-प्रदेशे । द्विर्भावे तद्योगाद्वितीया । यथाह वामनः ‘उपर्यादिषु सामीप्ये द्विरुक्तेषु द्वितीया’ इति ।

अस्मिन्नेव ग्रन्थे श्लो० 283. पयोधरानधोऽधः । मेघानां समीपाधःप्रदेशे । द्विर्भावेः । ‘उभसर्व’ (वा. 1444. सू. 544) इति तद्योगे द्वितीया ।

२१४३ । वाक्यादेरामन्त्रितस्यासूयासम्मतिकोपकुत्सनभर्त्सनेषु ।

(८. १. ८)

असूयायाम् , सुन्दर सुन्दर वृथा ते सौन्दर्यम् । संमतौ, देव देव वन्द्योऽसि । कोपे, दुर्विनीत दुर्विनीत इदानीं ज्ञास्यसि । कुत्सने, धानुष्क धानुष्क वृथा ते धनुः । भर्त्सने, चोर चोर घातयिष्यामि त्वाम् ।

२१४४ । एकं बहुव्रीहिवत् । (८. १. ९)

द्विरुक्त एकशब्दो बहुव्रीहिवत्स्यात् । एकैकमक्षरम् ।

भट्टिकाव्ये—XIV. 29.

कोट्या कोट्या पुरद्वारमेकैकं रुरुधे द्विषाम् ।

षट्त्रिंशद्वरिकोट्यश्च निवत्रुर्वानराधिपम् ॥ 1942 ॥

अस्मिन्नेव ग्रन्थे श्लो० 504. एकैकस्मिन्नहनि । एकमेकमित्यत्र बहु-
व्रीहिवत् ।

२१४७ । प्रकारे गुणवचनस्य । (८. १. १२)

सादृश्ये द्योत्ये गुणवचनस्य द्वे स्तस्तच्च कर्मधारयवत् । पटुपट्टी । पटुपटुः ।
पटुसदृशः । ईषत्पट्टरिति यावत् । शुक्लशुक्लं रूपम् । शुक्लशुक्लः पटः ।

वा० । संभ्रमेण प्रवृत्तौ यथेष्टमनेकधा प्रयोगो न्यायसिद्धः । (5056.)

सर्पः सर्पः बुध्यस्व बुध्यस्व । सर्पः सर्पः सर्पः बुध्यस्व बुध्यस्व बुध्यस्व ।

वा० । क्रियासमभिहारे च L (4665.)

लुनीहि लुनीहीत्येवायं लुनाति ।

वा० । कर्मव्यतिहारे सर्वनाम्नो द्वे वाच्ये, समासवच्च बहुलम् । (4700.)

बहुलग्रहणात् अन्यपरयोर्न समासवत् । इतरशब्दस्य तु नित्यम् ।

वा० । स्त्रीनपुंसकयोरुत्तरपदस्थाया विभक्तेराभावो वा वक्तव्यः । (4701.)

मेघसन्देशे— I. 14.

अद्रेः शृङ्गं हरति पवनः किंस्विदित्युन्मुखीभि-

दृष्टोत्साहश्चकितचकितं मुग्धसिद्धाङ्गनाभिः ।

स्थानादस्मात्सरसनिचुलादुत्पतोदङ्मुखः खं

दिङ्नागानां पथि परिहरन् स्थूलहस्तावलेपान् ॥ 194३ ॥

चकितचकितं चकितप्रकारं यथा भवति तथा । द्विर्भावः ।

अस्मिन्नेव ग्रन्थे श्लो० 1941. मन्दमन्दं मन्दप्रकारम् ।

किरातार्जुनीये— XVIII. 41.

अणीयसे विश्वविधारिणे नमो

नमोऽन्तिकस्थाय नमो दवीयसे ।

अतीत्य वाचां मनसां च गोचरं

स्थिताय ते तत्पतये नमो नमः ॥ 1944 ॥

ते तुभ्यं नमो नमः । ' चापले द्वे भवत इति वक्तव्यम् ' इति द्विरुक्तिः ।

' सम्भ्रमेण प्रवृत्तिश्चापलम् ' इति काशिका ।

अनर्घराघवे— VII. 117.

त्रिपुरहरकिरीटकीडितैः क्रीडयद्वि-

भुवनममृतभानोर्बालमित्रैः पयोभिः ।

सगरसुतचितायाः पावनीतोयराशे-

रियमियमघमग्रे जाह्ववी निहुते नः ॥ 1945 ॥

इयमियम् । ' सम्भ्रमे द्वे भवतः ' इति द्वित्वम् ।

भट्टिकाव्ये— XX. 29.

त्वं पुनीहि पुनीहीति पुनन्वाथो जगत्त्रयम् ।

चरन् देहेषु भूतानां विद्धि मे बुद्धिविष्ठवम् ॥ 1946 ॥

हे वायो पुनीहि पुनीहीति जगत्त्रयं पुनः पुनः पुनामि भुञ्जं वा पुनामी-
त्यभिप्रायः । त्वं जगत्त्रयं पुनन् ' क्रियासमिहारे लोट् ' (सू. 2825) इति लोट् ।

तस्य परस्मैपदसम्बन्धी हिरादेशः 'क्रियासमभिहारे च' इति द्विर्वचनम् । पुनत्रित्यनु-
प्रयोगः ।

अस्मिन्नेव ग्रन्थे श्लो० 1087. वसुन्धरे ! त्वं धत्स्व धत्स्वेति अहं पुनः
पुनर्दधे भृशं वा दध इत्येवमभिप्राया जगन्ति दधती । पूर्ववलोट् । तस्यात्मनेपदसम्बन्धी
स्वादेशः । पूर्ववद्विर्वचनम् । पूर्ववदनुप्रयोगः ।

अस्मिन्नेव ग्रन्थे श्लो० 1722. उदन्वानुदधिर्निशाचरी च अन्योन्यं अन्यो-
न्यस्येत्यर्थः । 'कर्मव्यतिहारे' इति द्वित्वम् । 'समासवच्च बहुलम्' इति बहुलग्रहणाद्यदा
न समासवत्ता तदा पूर्वपदस्य प्रथमैकवचनम् उत्तरपदस्याभावः ।

वा० । स्त्रीनपुंसकयोरुत्तरपदस्थ्याया विभक्तेराम्भावो वक्तव्यः । (4701.)

कर्मव्यतिहारे आत्मनेपदस्य 'इतरेतर' (सू. 2682) इति प्रतिषेधः ।

माघे—XVIII. 32.

अन्योऽन्येषां पुष्करैरामृशन्तो

दानोद्धेदानुच्चकैर्भुग्नवालाः ।

उन्मूर्धानस्सन्निपत्यापरान्तैः

प्रायुष्यन्त स्पष्टदन्तध्वनीभाः ॥ 1947 ॥

अन्योऽन्येषां परस्परेषाम् । कर्मव्यतिहार इति द्वित्वम् । समासवच्चेति
विकल्पादसमासपक्षे पूर्वपदस्य प्रथमैकवचनम् । 'इतरेतरान्योन्य' (सू. 2682)
इत्यात्मनेपदप्रतिषेधः ।

२१४८ । अकृच्छ्रे प्रियसुखयोरन्यतरस्याम् । (८. १. १३)

प्रियप्रियेण ददाति प्रियेण वा । सुखसुखेन ददाति सुखेन वा । अतिप्रियमपि
वस्त्वनायासेन ददातीत्यर्थः ।

२१४९ । यथास्वे यथायथम् । (८. १. १४)

इति निपातः ।

अस्मिन्नेव ग्रन्थे श्लो० ३०७. यथायथं यथास्वम् । यथागतमिति पाठे यतो
यतस्तल्पादुत्थायागताः । ' यथाऽसादृश्ये ' (सू. ६६१) इति वीप्सायामव्ययीभावः ।

२१५० । द्वन्द्वं रहस्यमर्यादावचनव्युत्क्रमणयज्ञपात्रप्रयोगाभिव्यक्तिषु ।
(८. १. १५)

द्विशब्दस्य द्विवचनं पूर्वपदस्याम्भावोऽत्वं चोत्तरपदस्य नपुंसकत्वं च निपात्यते
एष्वर्थेषु ।

रघुवंशे—VII. 14.

परस्परेण स्पृहणीयशोभं

न चेदिदं द्वन्द्वमयोजयिष्यत् ।

अस्मिन् द्वये रूपविधानयत्नः

पत्युः प्रजानां वितथोऽभविष्यत् ॥ 1948 ॥

॥ इति द्विरुक्तप्रकरणम् ॥

इति मोदाहरणश्लोकायां पाणिनिसूत्रव्याख्यायां
पूर्वार्धं समाप्तम् ।



